
ಸಂದೇಶ 


ಸಮಾಜ ಕಲ್ಯಾಣ ಇಲಾಖೆಯು ಸಮಾಜದ ಶೋಷಿತ ಸಮುದಾಯಗಳ 
ಸರ್ವಾಂಗೀಣ ಪ್ರಗತಿಗಾಗಿ ಸ್ಥಾಪಿತವಾದ ಮತ್ತು ಸಂವಿಧಾನದ ಆಶಯಗಳನ್ನು 
ಅನುಷ್ಠಾನಗೊಳಿಸುತ್ತಿರುವ ಇಲಾಖೆಯಾಗಿದೆ. ಪರಿಶಿಷ್ಟ ಜಾತಿ ಪಟ್ಟಿಯಲ್ಲಿ 
ನೂರೊಂದು ಜಾತಿಗಳನ್ನು ಗುರುತಿಸಿ ಮಾನ್ಯ ಮಾಡಲಾಗಿದೆ. ಇವುಗಳಲ್ಲಿ ಕೆಲವು 
ಸಮುದಾಯಗಳು ಆರ್ಥಿಕವಾಗಿ ಮತ್ತು ಸಾಮಾಜಿಕವಾಗಿ ಅತ್ಯಂತ ಹಿಂದುಳಿದಿದ್ದು, 
ಶೈಕ್ಷಣಿಕವಾಗಿಯೂ ತಮ್ಮ ಜಾತಿ ಐಡೆಂಟಿಟಿಯನ್ನು ಗುರುತಿಸಲಾಗದ ಮಟ್ಟಿಗೆ 
ದುರ್ಬಲವಾಗಿವೆ. ಕರ್ನಾಟಕದ ಜನಪರ ಮುಖ್ಯಮಂತ್ರಿಗಳಾದ ಶ್ರೀ ಬಸವರಾಜ 
ಬೊಮ್ಮಾಯಿ ರವರು ಸರ್ಕಾರದ ಚುಕ್ಕಾಣಿ ಹಿಡಿದ ಬಳಿಕ ಇಂತಹ ಸಮುದಾಯಗಳ 
ಸಾಮೂಹಿಕ ಬದುಕು ಸುಧಾರಣೆಯಾಗುತ್ತಿದೆ. ಶೋಷಿತ ಸಮುದಾಯಗಳ 
ಸಬಲೀಕರಣಕ್ಕಾಗಿ ಹಲವಾರು ಮಹತ್ವದ ಯೋಜನೆಗಳು ಜಾರಿಯಾಗುತ್ತಿವೆ. 
ರಾಜ್ಯದಲ್ಲಿ ಅನುಸೂಚಿತ ಜಾತಿ ಉಪಯೋಜನೆ ಮತ್ತು ಬುಡಕಟ್ಟು ಉಪಯೋಜನೆ 
ಕುರಿತು ಕ್ರಾಂತಿಕಾರಕ ಮಸೂದೆಯನ್ನು ಮಂಡಿಸಿದ ಎರಡನೇ ರಾಜ್ಯ 
ಕರ್ನಾಟಕವಾಗಿದೆ. 


ಈ ಕುರಿತ ಸರ್ಕಾರಿ ಆದೇಶ ಸಂಖ್ಯೆ 06/ಎಸ್‌ ಎಡಿ 2018 ದಿನಾಂಕ: 
04-07-2018 ರಂತೆ ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ವರ್ಗದ ಅಲೆಮಾರಿ/ 
ಅರೆ ಅಲೆಮಾರಿ / ಸೂಕ್ಷ್ಮ ಮತ್ತು ಅತಿ ಸೂಕ್ಷ್ಮ ಸಮುದಾಯಗಳ ಸಾಮಾಜಿಕ, 
ಶೈಕ್ಷಣಿಕ ಮತ್ತು ಆರ್ಥಿಕ ಸ್ಥಿತಿಯನ್ನು ಉತ್ತಮಪಡಿಸುವ ಸಂಬಂಧ ಕರ್ನಾಟಕದಲ್ಲಿ 
ಅಲೆಮಾರಿ, ಅರೆ ಅಲೆಮಾರಿ ಸಮುದಾಯಗಳನ್ನು ಗುರುತಿಸಿ ಸರ್ಕಾರಿ ಆದೇಶ 
ಹೊರಡಿಸಲಾಗಿದೆ. 


ಅಸಂಘಟಿತ ಮತ್ತು ಅಶಿಕ್ಷಿತವಾದ ಸುದೀರ್ಪ ಅಲೆಮಾರಿತನದಲ್ಲಿ ಅನಾಥರಂತೆ 
ಸಾಮಾಜಿಕ ನೆಲೆಯನ್ನು ರ್‌ ಕಟ್ಟಿಕೊಳ್ಳದ ಜನಪದರು ಕರೆದ "ಹೆಸ ರುಗಳನ್ನೇ 
ಜಾತಿಯ ಹೆಸರಾಗಿ 1.1 ಭಾವಿಸಿದ ಮೂಕ ಸಮುದಾಯಗಳು ಇಲ್ಲಿವೆ. 
ಹಲವಾರು ಮಾನವಶಾಸ್ತ್ರಜ್ಞರು ಹಾಗೂ ಕುಲಶಾಸ್ತ್ರೀಯ ಅಧ್ಯಯನಕಾರರು ಪ 
ಸಮುದಾಯಗಳನ್ನು ಪೆರತು ಅನೇಕ ಅಧ್ಯ ಯೆನಗಳನ್ನು ಇಲ್ಲಿಯವರೆಗೂ 
ಬಿಡಿಬಿಡಿಯಾಗಿ ನಡೆಸಿದ್ದರೂ ದ್ಯ ಸಮುದಾಯಗಳ ಕುರಿತು ಸ ಸ್ಪಷ್ಟವಾದ ಅಂಕಿ- 
ಅಂಶಗಳ ಕ್ಷೇತ್ರಾಧ್ಯಯನದ ಮಾಹಿತಿ ಸಿಕ್ಕಿರುವುದಿಲ್ಲ. ಈ ನಿಟ್ಟಿನಲ್ಲಿ ಸಮಾಜ 
ಕಲ್ಯಾಣ ಇಲಾಖೆಯ ಅಧೀನ ಸಂಸ್ಥೆಯಾದ ಡಾ. ಬಿ.ಆರ್‌. ಅಂಬೇಡ್ಕರ್‌ 
ಸಂಶೋಧನಾ ಸಂಸ್ಥೆಯು ಸರ್ಕಾರದ ಆಶಯದಂತೆ ಮತ್ತು ನಿರ್ದೇಶನದಂತೆ 
ನುರಿತ ವಿದ್ವಾಂಸರಿಂದ, ಈ ಸಮುದಾಯಗಳ ಕುರಿತು ಅಧ್ಯಯನ ಮಾಡಿರುವ 
ಸಂಸ್ಕೃತಿ ಚಿಂತಕರಿಂದ ವೈಜ್ಞಾನಿಕ ಸಂಶೋಧನಾ ಮಾದರಿಗಳನ್ನು ಸಮರ್ಪಕವಾಗಿ 
ಬಳಸಿ, ಸ್ಪಷ್ಟವಾದ ಕ್ಷೇತ್ರಕಾರ್ಯ ಮತ್ತು ಅಧ್ಯಯನ ನಡೆಸುತ್ತಿದೆ. 

ಈ ಹಿನ್ನೆಲೆಯಲ್ಲಿ ಕುಳುವ ಸಮಾಜದ ಕುಲಪುರುಷ ನುಲಿಯ ಚಂದಯ್ಯನವರ 
ಕುರಿತು ಈ ಗ್ರಂಥವನ್ನು ಹೊರತರಬೇಕೆಂದು ಅಖಿಲ ಕರ್ನಾಟಕ ಕುಳುವ 
ಮಹಾಸಂಘ (ರಿ), ಶೇಷಾದ್ರಿಪುರಂ, ಬೆ೦ಗಳೂರು ಇವರ ಮನವಿ ಮೇರೆಗೆ ಈ 
ಗ್ರಂಥವನ್ನು ಹೊರತರಲಾಗಿದ್ದು, 12ನೇ ಶತಮಾನದ ಬಸವಣ್ಣನವರ 
ಸಮಕಾಲೀನರಾದ ಶಿವಶರಣ, ಕಾಯಕ ಚಕ್ರವರ್ತಿ, ಸದ್ಗಾವಿ, ಗುರು, ಲಿಂಗ, 
ಜಂಗಮ ದಾಸೋಹಿ ಕೊರಮ, ಕೊರಚ, ಕೊರವ (ಕುಳುವ) ಜನಾಂಗದ ಶ್ರೀ 
ನುಲಿಯ ಚಂದಯ್ಯ ರವರ ಜೀವನ ಮತ್ತು ತತ್ತ್ವಾದರ್ಶಗಳನ್ನು ಹಾಗೂ ಅವರ 
ಕಾಯಕ ಶ್ರದ್ಧೆಯ ನಿಷ್ಠಾಮಭಕ್ತಿಯ ದಿವ ಶಕ್ತಿಯನ್ನು ಮುಂದಿನ ತಲೆಮಾರುಗಳಿಗೆ 
ಪ್ರಚುರಪಡಿಸಲು ಈ ಸಂಶೋಧನಾ ಗಂಥವು ಅತ್ಯಂತ ಉಪಯುಕ್ತವಾಗಿದೆ. 


ಲೇಖಕರಾದ ಶ್ರೀ ರಂಜಾನ್‌ ದರ್ಗಾ ರವರು ವಚನ ಸಾಹಿತ್ಯ ಲೋಕದ 
ಮೇರುವ್ಯಕ್ತಿಯಾಗಿದ್ದು ಅಲೆಮಾರಿ ತನುನ ಸಮಾಜದ ಶರಣ ಶ್ರೀ ನುಲಿಯ 
ಚಂದಯ್ಯ. ರವರ ವಚನಗಳನ್ನು, ಪ್ರೊ. ಮಲ್ಲೆಪುರಂ ಜಿ. ವೆಂಕಟೇಶ್‌, ವಿಶ್ರಾಂತ 
ಕುಲಪತಿಗಳು, ಕರ್ನಾಟಕ ಸ & ವಿಶ್ವವಿದ್ಯಾಲಯ, ಬೆ೦ಗಳೂರು ಇವರ 
ಮಾರ್ಗದರ್ಶನದಲ್ಲಿ, ಇಂತಹ ಮಹತ್ವದ ಅಧ್ಯಯನ ಕೃತಿಗಳನ್ನು ಹೊರತರಲು 
ಕಾರಣವಾದ ಡಾ. ಬಿ.ಆರ್‌. ಅಂಬೇಡ್ಕರ್‌ ಸಂಶೋಧನಾ ಸಂಸ್ಥೆಯ ಜೂ ಇಯ 
ಪ್ರತಿಭ ಎಸ್‌. ಮತ್ತು ಯೋಜನಾಧಿಕಾರಿ ಶ್ರೀ ಗೋಪಾಲಕೃಷ್ಣ ಡಿ. ಹಾಗೂ 
ಸಿಬ್ಬಂದಿಯನ್ನು ಅಭಿನಂದಿಸುತ್ತೇನೆ. 


ಈ ಸಂಶೋಧನಾ ಕೃತಿಗಳು ಹೆಚ್ಚು ಜನರಿಗೆ ತಲುಪಿ ಶರಣರ ಕಾಯಕತತ ತ್ತ್ವ 
ಮತ್ತು ದಾಸೋಹ ಶ್ರೇಷ್ಠತೆ ಬಗ್ಗೆ ಅರಿವು ಮೂಡಿದರೆ ಈ ಕೆಲಸ ಮಾಡಿದ್ದಕ್ಕೆ 
ಸಾರ್ಥಕ ಎಂದು ನಾನು ಭಾವಿಸುತ್ತೇನೆ. 


ಕೋಟ ಶ್ರೀನಿವಾಸ ಪೂಜಾರಿ 

ಮೇಜರ್‌ .ಪಿ. ಮಣಿವಣ್ಣನ್‌, ಭಾ.ಆ.ಸೇ 
ಸರ್ಕಾರದ ಕಾರ್ಯದರ್ಶಿಗಳು 

ಸಮಾಜ ಕಲ್ಯಾಣ ಇಲಾಖೆ 

ವಿಕಾಸಸೌಧ, ಬೆ೦ಗಳೂರು 


ಕಾರ್ಯದರ್ಶಿಗಳ ಮಾತು 


ಸಂವಿಧಾನದ ಆಶಯದಂತೆ ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ವರ್ಗಗಳ 
ಸರ್ವತೋಮುಖ ಪ್ರಗತಿಯನ್ನು ಸಾಧಿಸುವುದು ಸಮಾಜ ಕಲ್ಯಾಣ ಇಲಾಖೆಯ 
ಬಹಮುಖ್ಯ ಉದ್ದೇಶವಾಗಿದೆ. ಈ ನಿಟ್ಟಿನಲ್ಲಿ ಪರಿಶಿಷ್ಟ ಜಾತಿಯಲ್ಲಿ ಬರುವ ಅತಿಸೂಕ್ಷ್ಮ 
ಅಲೆಮಾರಿ ಸಮುದಾಯಗಳನ್ನು ಗುರುತಿಸಿ ಅವರನ್ನು ಸಮಾಜದ ಮುಖ್ಯವಾಹಿನಿಗೆ 
ತರಲು ಅವರ ಸಾಮಾಜಿಕ, ಶೈಕ್ಷಣಿಕ ಮತ್ತು ಆರ್ಥಿಕ ಬದುಕನ್ನು ಕಟ್ಟಿಕೊಡುವುದು 
ಅತ್ಯಂತ ಜರೂರಾದ ಅಂಶವಾಗಿದೆ. 


ಈ ನಿಟ್ಟಿನಲ್ಲಿ ಸಮಾಜ ಕಲ್ಯಾಣ ಇಲಾಖೆಯ ನಿರ್ದೇಶನದಂತೆ ಇಲಾಖೆಯ 
ಅಧೀನ ಸಂಸ್ಥೆಯಾದ ಡಾ| ಬಿ. ಆರ್‌. ಅಂಬೇಡ್ಕರ್‌ ಸಂಶೋಧನಾ ಸಂಸ್ಥೆ 
ಪರಿಶಿಷ್ಟ ಜಾತಿಯ ಸೂಕ್ಷ್ಮ ಅಲೆಮಾರಿ ಸಮುದಾಯಗಳ ಕುಲಪುರುಷರ ಅಧ್ಯಯನ 
ಹಾಗೂ ಕುಲಶಾಸ್ತ್ರೀಯ ಅಧ್ಯಯನವನ್ನು ಕೈಗೊಂಡು ಸಂಶೋಧನಾ ಕೃತಿಗಳನ್ನು 
ಪ್ರಕಟಿಸುತ್ತಿರುವುದು ಅತ್ಯಂತ ಮಹತ್ವದ ಕಾರ್ಯವಾಗಿದೆ. 


ಈ ಕಾರಣಕ್ಕಾಗಿ ಡಾ| ಬಿ. ಆರ್‌. ಅಂಬೇಡ್ಕರ್‌ ಸಂಶೋಧನಾ ಸಂಸ್ಥೆಯನ್ನು 
ಅಭಿನಂದಿಸುತ್ತೇನೆ. 


ಮೇಜರ್‌ .ಪಿ. ಮಣಿವಣ್ಣನ್‌, ಭಾ.ಆ.ಸೇ 
ಸರ್ಕಾರದ ಕಾರ್ಯದರ್ಶಿ 


ಹ ಸ್ಟಾ 
ತ್‌ 
ಹ್‌ 

ಆಯುಕ್ತರು 
ಸಮಾಜ ಕಲ್ಯಾಣ ಇಲಾಖೆ 
ಬೆಂಗಳೂರು 


ಆಯುಕ್ತರ ಮಾತು 


ಪರಿಶಿಷ್ಟ ಜಾತಿ ಮತ್ತು ವರ್ಗಗಳ ಸರ್ವಾಂಗೀಣ ಅಭಿವೃದ್ಧಿ ಸಮಾಜ ಕಲ್ಯಾಣ 
ಇಲಾಖೆಯ ಧ್ಯೇಯವಾಗಿದೆ. ಸಮಾಜದ ಕಟ್ಟಕಡೆಯ ಶೋಷಿತ ಸಮುದಾಯಗಳ 
ಸಮಗ್ರ ಕಲ್ಯಾಣಕ್ಕಾಗಿ ಹಲವು ಮಹತ್ವದ ಯೋಜನೆಯ ಕಾರ್ಯಕ್ರಮಗಳನ್ನು 
ಅನುಷ್ಠಾನಗೊಳಿಸಲಾಗುತ್ತಿದೆ. ಆದಾಗ್ಯೂ ಪರಿಶಿಷ್ಟ ಜಾತಿಯ ಪಟ್ಟಿಯಲ್ಲಿರುವ 
ಸೂಕ್ಷ್ಮ ಮತ್ತು ಅತಿಸೂಕ್ಷ್ಮ ಆರೇ ಅಲೆಮಾರಿ ಪರಿಶಿಷ್ಟರು ಸರ್ಕಾರದ 
ಅಭಿವೃದ್ಧಿ ಕಾರ್ಯಕ್ರಮಗಳಲ್ಲಿ ಗಣನೀಯವಾಗಿ ಹಿಂದುಳಿದಿದ್ದಾರೆ. ಒಟ್ಟಾರೆ 
ಸೂ ಸಮುದಾಯಗಳ ಪ್ರಗತಿಗಾಗಿ ಪ್ರಸ್ತುತ ಸರ್ಕಾರ ಮತ್ತು ಕ 
ಹಲವು ಮುಖ್ಯ ಕಾರ್ಯಕ್ರಮಗಳನ್ನು ಗುರುತಿಸುವುದರ ಜೊತೆಗೆ ಅಲೆಮಾರಿ 
ಕೋಶವನ್ನು ತೆರೆಯಲಾಗುತ್ತಿದೆ. 


ಈ ಸಂದರ್ಭದಲ್ಲಿ ಡಾ| ಬಿ. ಆರ್‌. ಅಂಬೇಡ್ಕರ್‌ ಸಂಶೋಧನಾ ಸಂಸ್ಥೆ 
ಪರಿಶಿಷ್ಟ ಜಾತಿಯ ಅಲೆಮಾರಿ ಸಮುದಾಯಗಳನ್ನು ಕುರಿತು ಹೊರತರುತ್ತಿರುವ 
ಸಂಶೋಧನಾ ಕೃತಿಗಳು ಸಮಾಜ ಕಲ್ಯಾಣ ಇಲಾಖೆಗೆ ಬಹಳ ಉಪಯುಕ್ತವಾಗಲಿದೆ. 
ಈ ಸಮುದಾಯಗಳ ಸಾಮಾಜಿಕ ಐಡೆಂಟಿಟಿ ಮತ್ತು ಅವರ ಸಾಮಾಜಿಕ 
ಹಿಂದುಳಿದಿರುವಿಕೆಗೆ ನಿಖರ ಕಾರಣಗಳನ್ನು ಗುರುತಿಸಿ ಅಭಿವೃದ್ಧಿ ಪಡಿಸಲು 
ದಿಕ್ಸೂಚಿಯಾಗಲಿವೆ. 


ಈ ಕಾರಣಕ್ಕಾಗಿ ಸಮಾಜ ಕಲ್ಯಾಣ ಇಲಾಖೆಯ ಅಧೀನ ಸಂಸ್ಥೆಯಾದ ಡಾ| 


ಬಿ. ಆರ್‌. ಅಂಬೇಡ್ಕರ್‌ ಸ೦ಶೋಧನಾ ಸಂಸ್ಥೆಯ ಸಂಶೋಧನಾ ಪ್ರಕಟಣೆಯನ್ನು 
ಅಭಿನಂದಿಸುತ್ತೇನೆ. 


ಡಾ. ಕೆ. ರಾಕೇಶ್ಯುಮಾರ, ಭಾ.ಆ.ಸೇ 
ಆಯುಕ್ತರು 


ನಿರ್ದೇಶಕರ ನುಡಿ 


ಡಾ| ಬಿ. ಆರ್‌. ಅಂಬೇಡ್ಕರ್‌ ಸಂಶೋಧನಾ ಸಂಸ್ಥೆಯು ಇದೇ ಪ್ರಥಮ 
ಬಾರಿಗೆ ಪರಿಶಿಷ್ಟ ಜಾತಿ ಮತ್ತು ವರ್ಗಗಳ ಅಲೆಮಾರಿ, ಅರೆ ಅಲೆಮಾರಿ, ಸೂಕ್ಷ್ಮ 
ಮತ್ತು ಅತಿಸೂಕ್ಷ್ಮ ಸಮುದಾಯಗಳ ಅಧ್ಯಯನ ಯೋಜನೆಯೊಂದನ್ನು ಕೈಗೊಂಡು 
ಸಾಕಾರಗೊಳಿಸುತ್ತಿರುವುದು ಒಂದು ಐತಿಹಾಸಿಕ ಕಾರ್ಯವಾಗಿದೆ. ಕರ್ನಾಟಕದ 
ಸನ್ಮಾನ್ಯ ಮುಖ್ಯಮಂತ್ರಿಗಳಾದ ಶ್ರೀ ಬಸವರಾಜ ಬೊಮ್ಮಾಯಿರವರು ಈ 
ಸಮುದಾಯಗಳ ಅಭಿವೃದ್ಧಿಗಾಗಿ ವಿಶೇಷ ಕಾರ್ಯಕ್ರಮಗಳನ್ನು ಘೋಷಿಸಿರುತ್ತಾರೆ. 
ಆ ಅರ್ಥಪೂರ್ಣ ಘೋಷಣೆಯ ಹಲವು ಕಾರ್ಯಕ್ರಮಗಳಲ್ಲಿ ಮೇಲ್ಕಂಡ 
ಸಮುದಾಯಗಳ ಅಧ್ಯಯನ ಯೋಜನೆಯೂ ಒಂದು. ವ್ಯವಸ್ಥೆಯಲ್ಲಿ ನಿರ್ಲಕ್ಷ ಕ್ಕ 
ಒಳಗಾಗಿರುವ ಈ ಪುಟ್ಟ ಪುಟ್ಟ ಸಮುದಾಯಗಳ ಶೈಕ್ಷಣಿಕ, ಆರ್ಥಿಕ, ಸಾಮಾಜಿತ 
ಸಂಗತಿಗಳನ್ನು ಹಾಗೂ ಕುಲಪುರುಷರನ್ನು ಗುರುತಿಸುವ ಅಧ್ಯಯನ ಮಾಡುವುದು 
ಈ ಯೋಜನೆಯ ಉದ್ದೇಶವಾಗಿದೆ. ಇಷ್ಟೇ ಅಲ್ಲದೆ ಅಧ್ಯಯನದ ಫಲಿತಗಳನ್ನು 
ಮತ್ತು ಅವರ ಸರ್ವತೋಮುಖ ಅಭಿವೃದ್ಧಿಗೆ ಪೂರಕವಾದ ಸ್ಪಷ್ಟ ಸಲಹೆಗಳನ್ನು 
ಪಡೆಯುವ ಮೂಲಕ ಭವಿಷ್ಯದ ಸೂಕ್ತ ಯೋಜನೆಗಳ ಅನುಷ್ಠಾನ ಈ ಯೋಜನೆಯ 
ಮತ್ತೊಂದು ಉದ್ದೇಶವಾಗಿದೆ. 

ನಮ್ಮ ಈ ಪ್ರಸ್ತಾಪವನ್ನು ಒಪ್ಪಿ ಯೋಜನೆ ಕೈಗೊಳ್ಳಲು ಅನುವು ನೀಡಿದ 
ಸಮಾಜ ಕಲ್ಯಾಣ ಹಾಗೂ ಹಿಂದುಳಿದ ವರ್ಗಗಳ ಇಲಾಖೆಯ ಸಚಿವರಾದ 
ಸನ್ಮಾನ್ಯ ಶ್ರೀ ಕೋಟ ಶ್ರೀನಿವಾಸ ಪೂಜಾರಿ ರವರಿಗೆ ನನ್ನ ಕೃತಜ್ಞತೆಗಳು ಸಲ್ಲುತ್ತವೆ. 
ಈ ಯೋಜನೆಯ ಅನುಷ್ಠಾನಕ್ಕೆ ತಮ್ಮೆಲ್ಲ ಸಲಹೆ ಸಹಕಾರಗಳನ್ನು ನೀಡಿದ ಕರ್ನಾಟಕ 
ಸರ್ಕಾರದ ಸಮಾಜ ಕಲ್ಯಾಣ ಇಲಾಖೆ ಕಾರ್ಯದರ್ಶಿಗಳಾದ ಮೇಜರ್‌ ಪಿ 
ಮಣಿವಣ್ಣನ್‌,ಭಾ.ಆ.ಸೇ ಹಾಗೂ ಆಯುಕ್ತರಾದ ಡಾ. ಕೆ. ರಾಕೇಶ್‌ಕುಮಾರ,ಭಾ.ಆ.ಸೇ 
ಅವರಿಗೂ ನನ್ನ ಕೃತಜ್ಞತೆಗಳು. 

ಕರ್ನಾಟಕದ ಅಧ್ಯಯನ ಕ್ಷೇತ್ರದಲ್ಲಿ ಕೆಲಸ ಮಾಡಿರುವ ಸಂಶೋಧಕರನ್ನು 
ಆಯ್ಕೆ ಮಾಡಿ ಸಂಶೋಧನೆಯ ಜವಾಬ್ಧಾರಿ ವಹಿಸಲಾಯಿತು. ಇವರೆಲ್ಲರ 
ಮಾರ್ಗದರ್ಶನದಲ್ಲಿ ಮತ್ತು ಡಾ| ಬಿ. ಆರ್‌. ಅಂಬೇಡ್ಕರ್‌ ಸಂಶೋಧನಾ ಸಂಸ್ಥೆಯ 
ಸತತ ಸಂಯೋಜನೆಯ ಮೂಲಕ ವೈಜ್ಞಾನಿಕ ಸ್ವರೂಪದ ಅಧ್ಯಯನ ವರದಿಗಳು 

ಸಿದ್ಧಗೊ೦ಡವು. ಪ್ರತಿಯೊಬ್ಬ ಸಂಶೋಧಕರು ವ್ಯಾಪಕ ಕ್ಷೇತ್ರಕಾರ್ಯದ ಮೂಲಕ 
ಅಗತ್ಯ ಮಾಹಿತಿಗಳನ್ನು ಕ್ರೋಢೀಕರಣಗೊಳಿಸುವುದಲ್ಲದೆ, ವಿಶ್ಲೇಷಣೆಯ ಮೂಲಕ 
ಅದಕ್ಕೊಂದು ಗ್ರಂಥದ ಸ್ವರೂಪವನ್ನು ತಂದುಕೊಟ್ಟಿದ್ದಾರೆ. ನಮ್ಮ ಸಂಸ್ಥೆಯ 
ಆಶಯದಂತೆ ಅವುಗಳನ್ನು ಸಂಶೋಧನೆಯ ಸ್ವರೂಪದ ಕೃತಿಗಳನ್ನಾಗಿ ಇದೀಗ 
ಪ್ರಕಟಿಸಲಾಗುತ್ತಿದೆ. ಮಾರ್ಗದರ್ಶಕರಾದ ಪ್ರೋ. ಮಲ್ಲೆಪುರಂ ಜಿ ವೆಂಕಟೇಶ 
ಅವರಿಗೆ ನನ್ನ ವಿಶೇಷ ಕೃತಜ್ಞತೆಗಳು. 


ಈ ಅಧ್ಯಯನ ಯೋಜನೆ ಸರ್ವ ವಿಧದಲ್ಲಿಯೂ ಅನುಷ್ಠಾನಗೊಳ್ಳಲು 
ಮುಖ್ಯರಾದ ನಮ್ಮ ಸಂಸ್ಥೆಯ ಯೋಜನಾಧಿಕಾರಿ ಗೋಪಾಲಕೃಷ್ಣ ಡಿ ಹಾಗೂ 
ನಮ್ಮ ಕಛೇರಿಯ ಸಿಬ್ಬಂದಿ ವರ್ಗದವರಿಗೆ ನನ್ನ ವಂದನೆಗಳು ಸಲ್ಲುತ್ತವೆ. 


ಪ್ರತಿಭ ಎಸ್‌ 
ನಿರ್ದೇಶಕರು, 
ಡಾ| ಬಿ. ಆರ್‌. ಅಂಬೇಡ್ಕರ್‌ ಸಂಶೋಧನಾ ಸಂಸ್ಥೆ | 
ಬೆಂಗಳೂರು. 


ಸಂಶೋಧಕರ ಮಾತು 


ನುಲಿಯ ಚಂದಯ್ಯನವರು 12ನೇ ಶತಮಾನದ 770 ಅಮರಗಣಗಳಲ್ಲಿ 
ಒಬ್ಬರಾಗಿದ್ದಾರೆ. “ಧರಣಿಯೊಳು ಷೋಡಶ ಗಣಂಗಳ ನಿರತವೀರತೆಗೊಲಿದು 
ಬ್ರಹ್ಮೇಶ್ವರನು ನೆಲೆಗೊಂಡಿದ್ದನಲ್ಲಾ ಪೀಠಮಧ್ಯದಲ್ಲಿ” ಎಂದು ಭೀಮಕವಿ 
ಬಸವಪುರಾಣದಲ್ಲಿ ಹೇಳುತ್ತಾನೆ. ಆ ವೀರಪ್ರಧಾನ ಹದಿನಾರು ಶರಣ ಶರಣೆಯರಲ್ಲಿ 
ಚಂದಯ್ಯನವರೂ ಇದ್ದಾರೆ. 

ಕಾಯಕಜೀವಿಗಳ ಧರ್ಮವಾದ ಲಿಂಗವಂತ ಧರ್ಮದಲ್ಲಿ ಕಾಯಕ, ಪ್ರಸಾದ 
ಮತ್ತು ದಾಸೋಹ ಎಂಬ ಮೂರು ಮುಖ್ಯವಾದ ಅಂಶಗಳಿವೆ. ಸತ್ಯಶುದ್ಧ 
ಕಾಯಕದಿಂದ ಬಂದ ದುಡಿಮೆಯ ಫಲವನ್ನು ದೇವರ ಪ್ರಸಾದವಾಗಿ ಸ್ವೀಕರಿಸುವುದು. 
ಹಾಗೆ ಸ್ವೀಕರಿಸಿದ ಪದಾರ್ಥವನ್ನು ಸಮಾಜರೂಪಿ ದೇವರಾದ ಜಂಗಮಕ್ಕೆ ದಾಸೋಹ 
ಭಾವದಿಂದ ಅರ್ಪಿಸಿ ಒಕ್ಕುಮಿಕ್ಕ ಪ್ರಸಾದವನ್ನು ಸೇವಿಸುವುದು ನುಲಿಯ 
ಚ೦ದಯ್ಯನವರ ದೈನಂದಿನ ಕ್ರಮವಾಗಿತ್ತು. ಶರಣತತ್ತ್ವ ಎಲ್ಲೆಡೆ ಪ್ರಸಾರ ಮಾಡುತ್ತಿದ್ದ 
ಜಂಗಮರು ಮತ್ತು ಇತರ ಕಾಯಕಜೀವಿಗಳು ಅವರಿಗೆ ಪ್ರಿಯವಾಗಿದ್ದರು. ಹೀಗೆ 
ಕಾಯಕ ಮತ್ತು ದಾಸೋಹದ ಮೂಲಕ ಮಾಡುವ ಸೇವೆಯೆ ಅವರಿಗೆ ಲಿಂಗಪೂಜೆ 
ಎನಿಸಿತ್ತು. ಧರ್ಮದ ಹೆಸರಿನಲ್ಲಿ ನಡೆಯುವ ಪೂಜಾ ವಿಧಿವಿಧಾನಗಳ ಬಗ್ಗೆ 
ಅವರು ಉದಾಸೀನರಾಗಿದ್ದರು. 


ಲಿಂಗತತ್ತ್ವದ ಮೇಲೆಯೆ ಕಾಯಕ ದಾಸೋಹ ಸಿದ್ಧಾಂತ ನಿಂತಿರುವುದರಿಂದ 
ಲಿಂಗ ಪೂಜೆ ಕೂಡ ಕಾಯಕ ಮತ್ತು ದಾಸೋಹದಷ್ಟೇ ಪ್ರಮುಖವಾದುದು 
ಎಂದು ಶೂನ್ಯಸಿ೦ಹಾಸನಾಧೀಶ್ವರ ಅಲ್ಲಮಪ್ರಭುಗಳು, ಚನ್ನಬಸವಣ್ಣನವರು, 
ಮಡಿವಾಳ ಮಾಚಿದೇವರು, ಸಾಕ್ಷಿ ಪ್ರಜ್ಞೆಯಂತೆ ನಿಂತಿದ್ದ ಬಸವಣ್ಣ ಮುಂತಾದವರು 
ವಿವಿಧ ರೀತಿಯಲ್ಲಿ ಪ್ರಯತ್ನಿಸಿ ನುಲಿಯ ಚಂದಯ್ಯನವರನ್ನು ಕೊನೆಗೂ ಒಪ್ಪಿಸಿದ್ದೇ 
ಬಹು ದೊಡ್ಡ ಸಾಹಸವಾಯಿತು. ಆ ಚಿಂತನಮಂಥನದಲ್ಲಿ ಮೂಡಿಬಂದ 
ಪ್ರಶ್ನೋತ್ತರಗಳು, ವಿವರಣೆಗಳು ಮತ್ತು ತರ್ಕಬದ್ಧ ವಿಚಾರ ಸರಣಿ ವಿಶ್ವ ದಾರ್ಶನಿಕ 
ಸಾಹಿತ್ಯಕ್ಕೆ ಅನುಪಮ ಕೊಡುಗೆಯಾಗಿದೆ. ಆದರೆ ನುಲಿಯ ಚಂದಯ್ಯನವರು 
ತಮ್ಮ ನಿಲವನ್ನು ಬದಲಿಸದೆ ಅಂದರೆ ಕಾಯಕ ದಾಸೋಹದ ಮಹತ್ವವನ್ನು 
ಕಡೆಗಣಿಸದೆ ಸಮತಾ ದರ್ಶನದ ಮೂಲತತ್ತ್ವವನ್ನು ಒಳಗೊಂಡ ಇಷ್ಟಲಿಂಗವನ್ನು 

ಮರಳಿ ಪಡೆದರು. ಜ್ಞಾನವಿಲ್ಲದ ಕ್ರಿಯೆ ಮತ್ತು ಕ್ರಿಯೆ ಇಲ್ಲದ ಜ್ಞಾನ ನಿರುಪಯುಕ್ತ 
ಎಂಬುದು ಈ ಲಿಂಗಚರ್ಚೆಯ ಸಂದೇಶವಾಗಿದೆ. 

ಈ ಘಟನೆಗೆ ಹಿನ್ನೆಲೆಯಾಗಿ ನುಲಿಯ ಚ೦ದಯ್ಯನವರ ಕೊರಳಲ್ಲಿನ ಲಿಂಗ 
ಬಿಚ್ಚಿ ಬಿದ್ದ ದಂತಕಥೆ ಇದೆ. ಇದು ದಂತಕಥೆಯಾದರೂ ಒಂದು ರೂಪಕವಾಗಿ 
ನಿಂತು ಅರಿವು ಮತ್ತು ಆಚಾರದ ಮಧ್ಯದ ಘನಸಂಬಂಧವನ್ನು ಎತ್ತಿ ಹಿಡಿಯುವಲ್ಲಿ 
ಯಶಸ್ಸನ್ನು ಸಾಧಿಸಿದೆ. ಅಲ್ಲದೆ ಆ ಮೂಲಕ ನುಲಿಯ ಚಂದಯ್ಯನವರನ್ನು 
ಲಿಂಗವಂತ ಧರ್ಮ ಮತ್ತು ಕನ್ನಡ ಸಾಹಿತ್ಯದಲ್ಲಿ ವಿಶೇಷ ಮಹತ್ವವನ್ನು ಕಲ್ಪಿಸಿದೆ. 
ಈ ದಂತಕಥೆಯ ಉದ್ದೇಶಕೂಡ ಮಾರ್ಮಿಕವಾಗಿದೆ. ದಾಸೋಹಜ್ಜಾನಿ ನುಲಿಯ 
ಚಂದಯ್ಯನವರ ಮಹತ್ತನ್ನು ಲೋಕಕ್ಕೆ ತಿಳಿಸುವುದೇ ತನ್ನ ಉದ್ದೇಶ ಎಂದು 
ಲಿಂಗದೇವ ಈ ಘಟನೆ ನಡೆಯುವ ಮುಂಚೆಯೆ ತಿಳಿಸಿದ್ದಾನೆ. ನಂತರ ನುಲಿಯ 
ಚ೦ದಯ್ಯನವರು ಮೆದೆಹುಲ್ಲು ಕೊಯ್ಯುವಾಗ ಪ್ರಜ್ಞಾಪೂರ್ವಕವಾಗಿಯೆ ನೀರಿನಲ್ಲಿ 
ಬೀಳುತ್ತಾನೆ. ಈ ದ೦ತಕಥೆ ಚ೦ದಯ್ಯನವರ ವೈಚಾರಿಕ ನಿಲವಿನ ವ್ಯಕ್ತಿತ್ವಕ್ಕೆ ಹಡಿದ 
ಕನ್ನಡಿಯಾಗಿದೆ. 


ನುಲಿಯ ಚಂದಯ್ಯನವರ ಬದುಕು ಮತ್ತು ಬರಹ ಕುರಿತು ಆಳವಾದ 
ಅಧ್ಯಯನ ಮಾಡಲು ಅವಕಾಶ ಮಾಡಿಕೊಟ್ಟ ಕರ್ನಾಟಕ ಸರ್ಕಾರದ ಸಮಾಜ 
ಕಲ್ಯಾಣ ಇಲಾಖೆಯ ಸಚಿವರು, ಕಾರ್ಯದರ್ಶಿಗಳು, ಆಯುಕ್ತರು ಮತ್ತು 
ಡಾ. ಬಿ.ಆರ್‌. ಅಂಬೇಡ್ಕರ್‌ ಸಂಶೋಧನಾ ಸಂಸ್ಥೆಯ ನಿರ್ದೇಶಕರಿಗೆ 
ನಾನು ಕೃತಜ್ಞನಾಗಿದ್ದೇನೆ. 

ಈ ಕೃತಿ ರಚನೆಗೆ ಮಾರ್ಗದರ್ಶನ ಮಾಡಿ ಸಹಕರಿಸಿದ ಪ್ರೊ. ಮಲ್ಲೆಪುರಂ 
ಜಿ. ವೆಂಕಟೇಶ್‌, ವಿಶ್ರಾಂತ ಕುಲಪತಿಗಳು, ಕರ್ನಾಟಕ ಸಂಸ್ಕೃತ ವಿಶ್ವವಿದ್ಯಾಲಯ, 
ಬೆಂಗಳೂರು ಅವರಿಗೂ ಕೃತಜ್ಞನಾಗಿದ್ದೇನೆ. 


ಈ ಕೃತಿ ರಚನೆಗೆ ಪ್ರೇರಣೆ ನೀಡಿ ಪ್ರೋತ್ಸಾಹಿಸಿದ ಹಿರಿಯ ಪತ್ರಕರ್ತರು, 
ಪ್ರಗತಿಪರ ಚಿಂತಕರು ಹಾಗೂ ಸಾಹಿತಿಗಳಾದ ಇಂದೂಧರ ಹೊನ್ನಾಪುರ 
ಅವರಿಗೂ ಕೃತಜ್ಞನಾಗಿದ್ದೇನೆ. 


ನುಲಿಯ ಚ೦ದಯ್ಯನವರು ಉಳಿದುಕೊಂಡಿದ್ದಂಥ ರಾಜ್ಯದ ವಿವಿಧ ಕಡೆಗಳಲ್ಲಿನ 
ಊರುಗಳ ಕ್ಷೇತ್ರಕಾರ್ಯದಲ್ಲಿ ತೊಡಗಿದ ಸಂದರ್ಭದಲ್ಲಿ ಸಹಾಯ ಸಹಕಾರ 
ನೀಡಿದ ಚಿತ್ರದುರ್ಗ ಜಿಲ್ಲೆ ಹೊಳಲ್ಕೆರೆ ತಾಲ್ಲೂಕು ರಾಮಗಿರಿ ಹೋಬಳಿಯ 
ಆರ್‌.ನುಲೇನೂರು ಗ್ರಾಮದ ನುಲಿಯ ಚಂದಯ್ಯ ಅನುಭವ ಮಂಟಪದ ಅಧ್ಯಕ್ಷ 
ಜಿ ಎನ್‌. ಬಸವರಾಜಪ್ಪ ಕಾರ್ಯದರ್ಶಿ ಎಂ. ಮುರುಫೇ೦ದ್ರಪ್ಪ ಶಂಕ್ರೆಪ್ಪಾ, 

ನಾರಪ್ಪ ಅಖಿಲ ಕರ್ನಾಟಕ ಕುಳುವ ಮಹಾಸಂಘದ ಮಹಿಳಾ ಘಟಕದ 
ರಾಜ್ಯಾಧ್ಯಕ್ಷರಾದ, ಹೊಳಲ್ಕೆರೆ ತಾಲ್ಲೂಕಿನ ಹೊರಕೆರೆ ದೇವರಪುರದ ಜಯಶೀಲಾ 
ವಿಜಯ, ದುಮ್ಮಿಯ ರಾಜು ನುಗ್ಗಿಹಳ್ಳಿ, ರಮೇಶ ಗೌಡ, ಬೆಂಕಿಕೆರೆ ಗ್ರಾಮಸ್ಥರು, 
ಭದ್ರಾವತಿಯ ಎಚ್‌.ಎಸ್‌. ಬಸವರಾಜ ಮತ್ತು ಅವರ ಗೆಳೆಯರು, ಶೀಲಸಂಪಾದನಾ 
ಮಠದ ಸಿದ್ಧಲಿ೦ಗಸ್ವಾಮಿಗಳು, ವೃಷಭೇಂದ್ರ ಸ್ವಾಮಿಗಳು ಹೊದಲೂರು, ಅಖಿಲ 
ಕರ್ನಾಟಕ ಕುಳುವ ಮಹಾಸಂಘದ ತರೀಕೆರೆ ತಾಲ್ಲೂಕು ಅಧ್ಯಕ್ಷ ಗಾಳೆಪ್ಪ 
ಕಾರ್ಯದರ್ಶಿ ಗುಂಡಪ್ಪ, ತರೀಕೆರೆ ತಾಲ್ಲೂಕು ಕ.ಸಾ.ಪ ಅಧ್ಯಕ್ಷ ಬಿ.ಎಸ್‌. ಭಗವಾನ್‌, 
ನಾಗೇನಹಳ್ಳಿ ತಿಮ್ಮಯ್ಯ, ಟಿ.ಎಂ. ದೇವಾನಂದ, ಲಿಂಗದಹಳ್ಳಿ ಹಾಲಪ್ಪ, ಶಿವಮೊಗ್ಗ 
ಜಿಲ್ಲಾ ಕ.ಸಾ.ಪ. ಮಾಜಿ ಅಧ್ಯಕ್ಷ ಚಂದ್ರಪ್ಪ, ತರೀಕೆರೆ ತಾಲ್ಲೂಕಿನ ಸುಣ್ಣದಹಳ್ಳಿ 
ಗ್ರಾಮದ ಮಲ್ಲೇಶಪ್ಪ ಬಸವ ಕಲ್ಯಾಣದ ಆರ್‌.ಎಸ್‌. ಗುರುನಾಥ ಗಡ್ಡೆ, ಮಾಣಿಕ್‌ 
ಭುರೆ ಮುಂತಾದವರು, ವಿಜಯಪುರ ಜಿಲ್ಲಾ ಯುವ ಕೊರಮ ಕ್ಷೇಮಾಭಿವೃದ್ಧಿ 
ಸಂಘದ ಅಧ್ಯಕ್ಷ ರವೀಂದ್ರ ಕೃಷ್ಣಾಜಿ ಜಾಧವ ಮತ್ತು ಅವರ ಸಂಘದ ಸದಸ್ಯರು 
ಕ್ಷೇತ್ರಕಾರ್ಯದಲ್ಲಿ ಸಹಾಯ ಮಾಡಿದ್ದು ಅವರಿಗೆಲ್ಲ ಕೃತಜ್ಞತೆಗಳು ಸಲ್ಲುತ್ತವೆ. 
ಈ ಗ್ರಂಥ ರಚನೆಯಲ್ಲಿ ಸಹಕರಿಸಿದ ಅಖಿಲ ಕರ್ನಾಟಕ ಕುಳುವ ಮಹಾಸಂಘ 
(ಕೊರವ-ಕೊರಚ-ಕೊರವ ಸಮುದಾಯಗಳ ಒಕ್ಕೂಟ) ಬೆ೦ಗಳೂರು ಇದರ 
ರಾಜ್ಯಾಧ್ಯಕ್ಷರಾಗಿದ್ದ ಎಂ. ಆನಂದಪ್ಪ ಮತ್ತು ಈಗಿನ ಅಧ್ಯಕ್ಷರಾದ ಶಿವಾನಂದ 
ಎ೦. ಭಜಂತ್ರಿ ರಾಜ್ಯ ಪ್ರಧಾನ ಕಾರ್ಯದರ್ಶಿ ಬಿ.ಎಸ್‌.ಆನಂದಕುಮಾರ್‌ ಏಕಲವ್ಯ, 
ರಾಜ್ಯ ಜಂಟಿ ಕಾರ್ಯದರ್ಶಿ ಕಿರಣ್‌ ಕುಮಾರ್‌ ಕೊತ್ತಗೆರೆ, ರಾಜ್ಯ ಖಜಾಂಚಿ 
ಆದರ್ಶ ಯಲ್ಲಪ್ಪ ಅಶೋಕ ದೊಮ್ಮಲೂರ, ಡಾ.ನಾಗರಾಜ ದ೦ಡೋತಿ, ಶ್ರೀಮತಿ 
ಜಯಶ್ರೀ ಸುಕಾಲೆ, ಡಾ. ಪಂಡಿತ.ಕೆ.ರಾಠೋಡ, ಡಾ.ಬಿ.ವಿ.ಶಿರೂರ, ಡಾ.ಎನ್‌.ಜಿ. 
ಮಹಾದೇವಪ್ಪ, ಡಾ.ಮಲ್ಲಿಕಾರ್ಜುನ ಮಾನ್ಫಡೆ, ಡಾ. ಬಸವರಾಜ ಬಲ್ಲೂರ, ಬೆಳಗಾವಿ 
ರುದ್ರಾಕ್ಷಿಮಠದ ಗ್ರಂಥಾಲಯದ ಗ್ರಂಥಪಾಲಕರಾದ ಬಿ.ಬಿ. ಹೊಸಮನಿ, ಬಾಳೇಶ 
ಅದಿಬಟ್ಟಿ, ಲಕ್ಷ್ಮೀ ನಾಗನೂರ, ನಾಗೇಶ ಗದಗ, ಪ್ರಕಾಶ ಗಿರಿಮಲ್ಲನವರ 
ಮುಂತಾದವರಿಗೆ ಈ ಮೂಲಕ ಕೃತಜ್ಞತೆ ಅರ್ಪಿಸುತ್ತಿದ್ದೇನೆ. ಈ ಗ್ರಂಥ ರಚನಾ 
ಕಾರ್ಯದಲ್ಲಿ ಪ್ರತ್ಯಕ್ಷವಾಗಿ ಮತ್ತು ಪರೋಕ್ಷವಾಗಿ ಸಹಕರಿಸಿದೆ ಸರ್ವರಿಗೂ 
ಕೃತಜ್ಞನಾಗಿದ್ದೇನೆ. 
ರಂಜಾನ್‌ ದರ್ಗಾ 

ಪ್ರವೇಶ 


ಕನ್ನಡ ನಾಡಿನಲ್ಲಿ 12ನೇ ಶತಮಾನದಲ್ಲಿ ಸಂಭವಿಸಿದ ವಚನ ಚಳವಳಿಗೆ 
ಇಷ್ಟೇಕೆ ಮಹತ್ವ? ದಲಿತರು, ಹಿಂದುಳಿದವರು, ಹೆಣ್ಣುಮಕ್ಕಳು ಮತ್ತು ಒಟ್ಟಾರೆ 
ದುಡಿಯುವ ಬಡಜನರನ್ನು ಈ ಚಳವಳಿ ಕಾಯಕ ಸಿದ್ಧಾಂತದ ಮೂಲಕ 
ಅದುಹೇಗೆ ಎತ್ತಿಹಿಡಿಯಿತು? ಕೆಳಜಾತಿ, ಕೆಳವರ್ಗದವರನ್ನು ಶೋಷಿಸುವ 
ಮನುವಾದಿ ವ್ಯವಸ್ಥೆಯನ್ನು ಅದು ಹೇಗೆ ಎದುರಿಸಿತು? ವರ್ಗ, ವರ್ಣ, 
ಜಾತಿ, ಮತ್ತು ಲಿಂಗಭೇದದ ಸಮಾಜದಲ್ಲಿ ಲಕ್ಷಗಟ್ಟಲೆ ದುಡಿಯುವ ಜನರು 
ಅದುಹೇಗೆ ಬಸವಪಥದಲ್ಲಿ ಮುನ್ನಡೆದು ಹೊಸ ವ್ಯವಸ್ಥೆಗೆ ನಾ೦ದಿ ಹಾಡಿದರು? 
ಅಲ್ಲಮ, ಸಿದ್ಧರಾಮ, ಮಡಿವಾಳ ಮಾಚಿದೇವ, ಅಂಬಿಗರ ಚೌಡಯ್ಯ, 
ಅಕ್ಕಮಹಾದೇವಿಯಂಥ ಸಹಸ್ರಾರು ಜ್ಞಾನಿಗಳ ಜೊತೆ ಧೀರರು, ಸ್ಪಷ್ಟವಾದಿಗಳು 
ಮತ್ತು ಜ್ಞಾನಿಗಳು ಆಗಿದ್ದಂಥ ನುಲಿಯ ಚಂದಯ್ಯನವರು ಕೂಡ ಬಂದು 
ಸೇರಿದ ಕಾರಣವೇನು? ಚಂದಯ್ಯನವರೇಕೆ ಕಾಯಕ ಮತ್ತು ಜಂಗಮ 
ದಾಸೋಹಕ್ಕೆ ಹೆಚ್ಚಿನ ಮಹತ್ವ ಕೊಟ್ಟರು? ಇಂಥ ಪ್ರಶ್ನೆಗಳಿಗೆ ಉತ್ತರ 
ಕಂಡುಕೊಳ್ಳಬೇಕಾದರೆ ವಚನಚಳವಳಿಯ ಹಿನ್ನೆಲೆಯನ್ನು ಅರ್ಥೈಸಿಕೊಳ್ಳುವುದು 
ಅವಶ್ಯವಾಗಿದೆ. 


ಇಂದಿನ ಬೀದರ ಜಿಲ್ಲೆಯ ತಾಲ್ಲೂಕು ಕೇಂದ್ರವಾಗಿರುವ ಬಸವಕಲ್ಯಾಣ 
ಕಲ್ಯಾಣಚಾಲುಕ್ಕರ ರಾಜಧಾನಿಯಾಗಿತ್ತು. ಜಯಸಿಂಹನ ಮಗ ಒಂದನೆಯ 


1, ಸೋಮೇಶ್ವರ 11ನೇ ಶತಮಾನದ ಮಧ್ಯಭಾಗದಲ್ಲಿ ಕಲ್ಯಾಣವನ್ನು ತನ್ನ 


ರಾಜಧಾನಿಯನ್ನಾಗಿ ಮಾಡಿಕೊಂಡ. ಅವನ ನಂತರ ಹಿರಿಯ ಮಗ ಇಮ್ಮಡಿ 
ಸೋಮೇಶ್ವರ ಪಟ್ಟಕ್ಕೆ ಬಂದ. ಆತ ದುರ್ಬಲನಾಗಿದ್ದರಿಂದ ಆತನ ತಮ್ಮ 
ಆರನೆಯ ವಿಕ್ರಮಾದಿತ್ಯ ಅವನನ್ನು ತಳ್ಳಿ ಪಟ್ಟಕ್ಕೆ ಬಂದ. 

ಬಿಜ್ಜಳನ ಅಜ್ಜ ಕಲಚುರಿ ಜೋಗಮ ತನ್ನ ಮಗಳು ಸಾವಲದೇವಿಯನ್ನು 
ಆರನೆಯ ವಿಕ್ರಮಾದಿತ್ಯನಿಗೆ ಕೊಟ್ಟು ಅಳಿಯನನ್ನಾಗಿ ಮಾಡಿಕೊಂಡಿದ್ದ. 


ಆರನೆಯ ವಿಕ್ರಮಾದಿತ್ಯ ತನ್ನ ಇನ್ನೊಬ ರಾಣಿ ಚಂದಲದೇವಿಯ ಮಗಳನ್ನು 
ಜೋಗಮನ ಮಗ ಪೆರ್ಮಾಡಿಗೆ ಕೊಟ್ಟಿದ್ದ. ಆ ಪೆರ್ಮಾಡಿಯ ಮಗನೇ 
ಬಿಜ್ಜಳ. ಹೀಗಾಗಿ ಬಿಜ್ಜಳನು ಆರನೆಯ ವಿಕ್ರಮಾದಿತ್ಯನ ಮೊಮ್ಮಗನೂ 
ಆಗುತ್ತಾನೆ. 

ಆರನೆಯ ವಿಕ್ರಮಾದಿತ್ಯನ ನಂತರ ಆತನ ಮಗ ಮೂರನೆಯ 
ಸೋಮೇಶ್ವರ ಪಟ್ಟಕ್ಕೆ ಬಂದ. ಈತ ಬಿಜ್ಜಳನ ಸೋದರಮಾವ. ಮೂರನೆಯ 
ಸೋಮೇಶ್ವರನ ಮಗ ಇಮ್ಮಡಿ ಜಗದೇಕಮಲ್ಲ ಪಟ್ಟಕ್ಕೆ ಬಂದಾಗ ಬಿಜ್ಜಳ 
ಸ್ವಾರ್ಥಬುದ್ಧಿಯಿಂದ ಅವನ ಜೊತೆಗಿದ್ದ ಜಗದೇಕಮಲ್ಲನ ನಿಧನದ ನಂತರ 
ಆತನ ತಮ್ಮ” ಮುಮ್ಮಡಿ ತೈಲ ಪಟ್ಟಕ್ಕೆ ಬಂದ. ಈತ ಅಣ್ಣನಿಗಿಂತಲೂ ಹೆಚ್ಚು 
ದುರ್ಬಲನಾಗಿದ್ದ. ತಂದೆ ಪರ್ಮಾಡಿಯ ನ೦ತರ ಮಂಗಳವಾಡದಲ್ಲಿ ಮಹಾ 
ಮಾಂಡಲಿಕನಾಗಿದ್ದ ಕಲಚುರಿ ಬಿಜ್ಜಳ 12ನೇ ಶತಮಾನದ ಮಧ್ಯಭಾಗದಲ್ಲಿ 
ತೈಲನನ್ನು ತಳ್ಳಿ ತಾನೇ ಚಕ್ರವರ್ತಿ ಎಂದು ಸಾರಿದ. ಆಗ ಕಲ್ಯಾಣವು 
ಕಲಚುರಿಗಳ ರಾಜಧಾನಿಯಾಯಿತು. ಮಂಗಳವಾಡಯಲ್ಲಿ ಬಿಜ್ಜಳನ 
ಭಂಡಾರಿಯಾಗಿದ್ದ ಬಸ ಸವಣ್ಣನವರು ಕಲ್ಯಾಣದ ಪಧಾನಿಯಾದರು. 


ಸಾಮಾಜಿಕ ಮತ್ತು ರಾಜಕೀಯ ವ್ಯವಸ್ಥೆಗಳು ದುಡಿಯುವ ಜನರ 
ಶೋಷಣೆಯನ್ನು ಯಾವರೀತಿಯಲ್ಲಿ ಮಾಡುತ್ತವೆ ಎಂಬುದನ್ನು ಬಸವಣ್ಣನವರು 
ಭಂಡಾರಿ (ಅರ್ಥಸಚಿವ) ಆಗಿದ್ದ ವೇಳೆಯಲ್ಲಿ ಚೆನ್ನಾಗಿ ಬಲ್ಲವರಾಗಿದ್ದರು. 
ದುಡಿಯುವ ಜನರ ವಿಮೋಚನೆಗಾಗಿ ಆಳವಾದ. ಚಿಂತನೆ ಮಾಡಿದ 
ಬಸವಣ್ಣನವರು, ಅವರಲ್ಲಿ ಕಾಯಕದ ಮಹತ್ವದೊಂದಿಗೆ ಆತ್ಮವಿಶ್ವಾಸ 
ತುಂಬಿದರು. ಕಾಯಕಜೀವಿಗಳಿಗೆ ಶಿಕ್ಷಣದ ವ್ಯವಸ್ಥೆಯ ಇಲ್ಲದ ಸಂದರ್ಭದಲ್ಲಿ 
ಬಸವಣ್ಣನವರು ಜನರ ಭಾಷೆಯಾದ : ಕನ್ನಡವನ್ನು ಕಲಿಸುವ ವ್ಯವಸ್ಥೆ ಮಾಡಿದ್ದು 
ಅನನ್ಯವಾಗಿದೆ. 

ಒಬ್ಬನೇ ದೇವರು, ಒಂದೇ ಜಗತ್ತು. ಒಂದೇ ಮಾನವ ಜನಾಂಗ 
ಎಂಬ ಸತ್ಯದ ನೆಲೆಯಲ್ಲಿ ಬಸವಣ್ಣನವರು ತಮ್ಮ ಚಿಂತನೆಗಳು ಜನಮಾನಸದಲ್ಲಿ 
ಮೊಳಕೆಯೊಡೆಯುವಂತೆ ಮಾಡಿದರು. ಕಾಯಕದ ಜೊತೆ ಶಿಕ್ಷಣದ 
ಮಹತ್ವವನ್ನು ತಿಳಿಸಿ ಕಾಯಕಜೀವಿಗಳು ಬದುಕಿನ ವಿವಿಧ ಕ್ಷೇತ್ರಗಳ “ಜ್ಞಾನ 
ಪಡೆಯುವಂತೆ ಮಾಡಿದರು. ದುಡಿಯುವ ಜನರು ಎಲ್ಲ ಬಗೆಯ 
ಮೂಢನಂಬಿಕೆಗಳಿಂದ ಹೊರಬಂದು ವಿಚಾರವಾದದ ಪ್ರತಿಪಾದಕರಾಗುವಂತೆ 
ಮಾಡಿದರು. ತಮ್ಮ ಕಾಯಕದಲ್ಲಿನ ತಲ್ಲೀನತೆಯಿಂದಾಗಿ ಕಾಯಕಜೀವಿಗಳು 

ಸಭಾದಶಃ ಸೃಜಗಶೀ ಗಾಗಿರುತ್ತಾಗೆ. ಅಭಗಿಗೆ ಅಕ್ಷರ ಜ್ಯಾಗ ಊರಿದೆ 
ಮಶತ್ಸಗ್ಗನ್ನು ಬರೆಯಬಲ್ಲರು, ಅದರ ಬಗೆದಳಿಗೆಯಳ್ಳಿ ಚೀನದ ಅನುಭವ 
ತುಂಬಿಕೊಳ್ಳುತ್ತದೆ, ಅದು ಆನುಭದ ಗಂದಹನದೆ ಮೂಲಕ ಎಲ್ಲರ ಅನುಭವಿ 
ಗಳೊಂದಿಗೆ ಒಂದಾಗಿ ಅಶುಭಾದದ ಮುಟ್ಟಕ್ಕೆ ಒರುತ್ತದೆ. ಆ ಮೂಲಕ 
ಸಕ ಡೇ ುತೃಗಿಗೆ ಲೇಗನೆ ಬಯಗುದಂಥ NAIR HGS, HET 
ಯೊಂದಿಗೆ ಹಂಚಿಕೊಂಡು ಬದುಕುದಂಥ ದಾಗೋಹ ಪ್ರಢ್ಞೆ ಮೂಡುತ್ತದೆ 
ಎಂಬ ಬಸವಣ್ಣಗವರ ಕನಸು ಅದರ ಕಾಲದಲ್ಲೇ ದಚೆನ ಚಳವಳಿಯ 
ಮೂಲಕ ನನಸಾಯುತು, 

ಧರ್ಮ ಸ್ಯಾಪಗೆ ೧% ಗುರಿಯೊಂದಿಗೆ ಬಸವಣ್ಣನವರು ಪಚನ 
ಚಳವಳಿಯನ್ನು ಆರಂಭಿಸಲಿ, ಶೋಷಣೆಗೆ ಬೂರಕೆವಾದ ಯಜಮಾನ 
ಸಂಸ್ಕೃತಿಗೆ ಪರ್ಯಾಯವಾಗಿ ಶೋಷಣೆಗೆ ಒಳಗಾದ ಜನಸಸ್ಮೃತಿಯನ್ನು 
ಎತ್ತಿಓಒಡಿಯುವುದೇೇ ಬಸವಣ್ಣನವರ ಉದ್ದೇಶವಾಗಿತ್ತು 

ವೈದಿಕ ವ್ಯವಸ್ಥೆಯಲ್ಲಿನ ವರ್ಗ, ವರ್ಣ, ಜಾತಿ ಮತ್ತು ಲಿಂಗ 
ತಾರತಮ್ಯಗಳು ಸವರ್ಗೇಯ ಪುರುಷ ಪ್ರಧಾನವಾದ ಧಾರ್ಮಿಕ, ಸಾಮಾಜಿಕ 
ಮತ್ತು ಆರ್ಥಿಕ ವ್ಯವಸ್ಥೆಯನ್ನು ಸೃಜ್ಠಿಸುವಲ್ಲಿ ಯಶಸ್ಸನ್ನು ಸಾಧಿಸಿದವು. ಈ 
ಮನುವಾದಿ ವೈದಿಕ ವ್ಯವಸ್ಥೆಗೆ ಪರ್ಯಾಯವಾಗಿ ಜನಪರ ವೈವಸ್ಥೆಯನ್ನು 
ರೂಪಿಸುವುದೇ ಬಸವಣ್ಣನವರ ಗುರಿಯಾಗಿತ್ತು ಅರಮನೆ ಮತ್ತು ದೇವಾಲಯ 
ವ್ಯವಸ್ಥೆಗಳು ಸದಾ ಸವರ್ಣೀಯರ ಬರವಾಗೇ ಇದ್ದವು. ಈ ಎರಡು ವೈವಸ್ಥೆಗಳ 
ಸೇವೆ ಮಾಡುವುದೇ ಶೋಷಿತ ಜನರ ಜೀವನವಿಧಾನವಾಗಿತ್ತು ಅಲ್ಪಜನ 
ಸವರ್ಣೀಯರು ಬಹುಜನರಾದ ಶೂದ್ರರು ಮತ್ತು ಶಂಚಮರನ್ಯು ಸಹಸ್ರಾರು 
ವರ್ಷಗಳಿಂದ ಆಳುತ್ತಲೇ ಇದ್ದರು. ದೊಡ್ಡ ದೊಡ್ಡ ದೇವಾಲಯಗಳು ವೈದಿಕರ, 
ಒಡ್ಡೋಲಗದ ಅಧಿಕಾರಿಗಳ ಮತ್ತು ದೊಡ್ಡ ವ್ಯಾಪಾರಿ ವರ್ಗದ ಮನರಂಜನೆಯ 
ತಾಣಗಳೂ ಆಗಿದ್ದವು. ದೊಡ್ಡ ದೇವಾಲಯಗಳು ಐನೂರಕ್ಕೂ ಹೆಚ್ಚು 
ದೇವದಾಸಿಯರನ್ನು ಹೊಂದಿದ್ದವು. ಇಂಥ ಕಾರಣಗಳಿಂದ ಬಸವಣ್ಣನವರು 
ದೇವಾಲಯ ಸಂಸ್ಕೃತಿಯನ್ನು ತಿರಸ್ಕರಿಸಿ. ದೇಹವೇ ದೇವಾಲಯವೆಂದು 
ಘೋಷಿಸಿದರು. ಎಲ್ಲ ಜೀವಿಗಳ ಒಳಗೆ ದೇವರಿದ್ದಾನೆ ಎಂದು ತಿಳಿಸಿದರು. 
ಎಲ್ಲರೂ ಶಿವಸ್ವರೂಬಗಳಾಗಿರುವುದರಿ೦ದ ಎಲ್ಲ ಭೇದಗಳು ಮೇಲ್ವರ್ಗದವರ 
ನಿರ್ಮಿತಿ ಎಂದು ಕಾಯಕಜೀವಿಗಳಿಗೆ ಧೈರ್ಯ ತುಂಬಿದರು. ಆ ಮೂಲಕ 
ದುಡಿಯುವ ಜನರು ಮಾನಸಿಕ ಗುಲಾಮಗಿರಿಯಿಂದ ಹೊರಬರುವಂತೆ 

ಮಾಡಿದರು. ಭಯವೇ ಧರ್ಮದ ಮೂಲ ಎಂಬುದು ಸುಳ್ಳು, ದಯವೇ 
ಧರ್ಮದ ಮೂಲ ಎಂಬುದು ಸತ್ಯ ಎ೦ದು ಜನಸಾಮಾನ್ಯರ ಮನಸ್ಸಿಗೆ 
ತಾಗುವಂತೆ ತಿಳಿಸಿದರು. 

ಜನರು ಬಸವಣ್ಣನವರ ಮಾನವೀಯ ಚಿಂತನೆಗಳಿಗೆ ಸ್ಪಂದಿಸಿದರು. 
ಆ ಕಾಲದಲ್ಲಿ ಭರತಖಂಡದ ವಿವಿಧ ದೇಶಗಳಿಂದ ಕಾಯಕಜೀವಿಗಳು, 
ಚಿ೦ತಕರು ಮತ್ತು ವಿವಿಧ ಸಿದ್ಧಾಂತಗಳ ಹಿನ್ನೆಲೆಯವರು ಕಲ್ಯಾಣಕ್ಕೆ ಬಂದರು. 
ಅವರು ಬಂದ ಮುಖ್ಯ ಉದ್ದೇಶ ಹೊಸ ಕಾಯಕ ಸಿದ್ಧಾಂತವೊ೦ದರ 
ಮಹತ್ವವನ್ನು ತಿಳಿದುಕೊಳ್ಳುವುದಾಗಿತ್ತು. ಬಸವಣ್ಣನವರ ಕಾಯಕಸಿದ್ಧಾಂತದ 
ಆಕರ್ಷಣೆಯಿಂದಾಗಿ ಸತ್ಯಾನ್ಷೇಷಿಗಳು ವಿವಿಧ ಕಡೆಗಳಿಂದ ಬಂದು ಕಲ್ಯಾಣದಲ್ಲಿ 
ನೆಲೆಯೂರಿ ಶರಣರಾದರು. ಈ ಜನಮುಖಿ ಸಿದ್ಧಾಂತದಿಂದಾಗಿ 12ನೆಯ 
ಶತಮಾನ ವಿಶ್ವದಲ್ಲೇ ವಿಶಿಷ್ಟವೆನಿಸಿತು. ಬಸವಣ್ಣನವರು ವಿಶ್ವದಲ್ಲಿ ಮೊದಲ 
ಬಾರಿಗೆ ಕಾಯಕಜೀವಿಗಳ ಮಹತ್ವವನ್ನು ಎತ್ತಿ ತೋರಿಸಿದರು. 

ಚಾತುರ್ವರ್ಣ ಪದ್ಧತಿಯು ನಿಜವಾದ ಅರ್ಥದಲ್ಲಿ ಶೋಷಕರ ಆರ್ಥಿಕ 
ವ್ಯವಸ್ಥೆಯೆ ಆಗಿದೆ. ಬ್ರಾಹ್ಮಣ, ಕ್ಷತ್ರಿಯ, ವೈಶ್ಯ ವರ್ಣಗಳು ಸವರ್ಣೀಯ 
ವರ್ಣಗಳಾಗಿದ್ದು ಶೂದರು "ಮತ್ತು ಆ ಅತಿ ಸ ಪಂಚಮರು ಕೆಳವರ್ಣದ 
ಕಾಯಕಜೀವಿಗಳಾಗಿದ್ದರು. ಸವರ್ಣೀಯರಿಂದಾಗಿ ಕಾಯಕಜೀವಿಗಳ ಬದುಕು 
ಸಂಕಷ್ಟ ಮತ್ತು ಅಪಮಾನದಿದ ಕೂಡಿತ್ತು. ಅವರು ಸದಾ ಸವರ್ಣೀಯರ 
ಸೇವೆಯಲ್ಲಿ ತೊಡಗುವಂಥ ಧಾರ್ಮಿಕ, ಸಾಮಾಜಿಕ ಮತ್ತು ಆರ್ಥಿಕ 
ಜಾಲವನ್ನು ರೂಪಿಸಲಾಗಿತ್ತು. ನಿರಕ್ಷರಿ ದುಡಿಯುವ ಜನರು ವೈದಿಕರು 
ಹೇಳಿದ್ದನ್ನೇ ಸತ್ಯ ಎಂದು ಪಾಲಿಸುತ್ತಿದ್ದರು. ಹಿ೦ದಿನ ಜನ್ಮದ ಪಾಪಕೃತ್ಯದಿಂದಾಗಿ 
ಶೂದ್ರರಿಗೆ ಈ ಗತಿ ಬಂದಿದೆ. ಈ ಜನ್ಮದಲ್ಲಿ ತಮ್ಮ ಸೇವೆ ಮಾಡಿದರೆ 
ಮುಂದಿನ ಜನ್ಮದಲ್ಲಿ ಅದರ ಲಾಭ ಸಿಗುವುದು ಎಂದು ವೈದಿಕರು ಭ್ರಮೆಯನ್ನು 
ಸೃಷ್ಟಿಸುತ್ತಿದ್ದರು. ಬಸವಣ್ಣನವರು ಈ ಪಿತೂರಿಯನ್ನು ಸರಿಯಾಗಿ 
ಅರ್ಥೈಸಿಕೊಂಡಿದ್ದರು. ಕಾಯಕಜೀವಿಗಳ ಉತ್ಪಾದನೆ ಮತ್ತು ಸೇವೆ ಇಲ್ಲದೆ 
ಮೇಲಿನ ಮೂರೂ ವರ್ಣಗಳವರು ಬದುಕಲಿಕ್ಕಾಗುತ್ತಿರಲಿಲ್ಲ. ಅಂತೆಯೆ 
ಬಸವಣ್ಣನವರು ಕಾಯಕಜೀವಿಗಳಿಗೆ ಉನ್ನತ ಸ್ಥಾನವನ್ನು ಕಲ್ಪಿಸಿದರು. 
ಸಕಲಜೀವಾತ್ಮರಿಗೆ ಲೇಸನೆ ಬಯಸುವ Ae ಶರನ ನಿಜವಾದ 
ಕುಲಜರು ಎಂದು ಅವರಲ್ಲಿ ಆತ್ಮವಿಶ್ವಾಸ ತುಂಬಿದರು. ಅದಕ್ಕಾಗಿ ಅವರು 
ಮಾನಸಿಕವಾಗಿ ಕೆಳಜಾತೀಕರಣಕ್ಕೆ ಮತ್ತು ಕೆಳವರ್ಗೀಕರಣಕ್ಕೆ ಒಳಗಾದರು. 

ಕಾಯಕಜೀವಿಗಳಿಗಾಗಿ ಬಸವಣ್ಣನವರು ಶರಣಸಂಕುಲ ಸ್ಥಾಪಿಸಿದರು. 
ಈ ನವಸಮಾಜ ಎಲ್ಲ ಭೇದಗಳಿಂದ ಮುಕ್ತವಾಗಿ ವೈದಿಕ ಸಮಾಜಕ್ಕೆ 
ಪರ್ಯಾಯವಾಗಿತ್ತು ಕಾಯಕಜೀವಿಗಳ ಸರ್ವರೀತಿಯ ಉದ್ಧಾರದ 
ಮೂಲವೇ ಕಾಯಕ ಎಂಬುದನ್ನು ಬಸವಣ್ಣನವರು ಕಾಯಕಜೀವಿಗಳಿಗೆ 
ಮನಗಾಣಿಸಿದರು. ಅವರಿಗೆ ದೈನಂದಿನ ಬದುಕಿನ ಅನುಭವದ ಮತ್ತು 
ಅದರ ಮೂಲಕ ಸೃಷ್ಟಿಯಾಗುವ ಅನುಭಾವದ ಶಿಕ್ಷಣದ ವ್ಯವಸ್ಥೆ ಮಾಡಿದರು. 
ಕಾಯಕಜೀವಿಗಳ ಸಂಘಟನೆಯಲ್ಲಿ ಶಿಕ್ಷಣ ಮಹತ್ವದ ಪಾತ್ರ ವಹಿಸಿದೆ. 
ಅನುಭವದ ಮೂಲಕ ಹೊರಹೊಮ್ಮಿದ ಅವರ ವಚನಗಳಿಂದ 
ಅದ್ವಿತೀಯವಾದ ಅನುಭಾವಪೂರ್ಣ ವಚನ ಚಳವಳಿ ಆರಂಭವಾಯಿತು. 


ಜಾತಿ ಉಪಜಾತಿ ಕುಲ ವರ್ಣ ಮುಂತಾದ ಭೇದಗಳಿಂದ ಕೂಡಿದ 
ವೈದಿಕ ಸಮಾಜಕ್ಕೆ ಸವಾಲೆಸೆಯುವಂತೆ ಬಸವಣ್ಣನವರು ಶರಣಗಣದ ಸಹಾಯ 
ದೊಂದಿಗೆ ಶರಣಸಂಕುಲ ಸ್ಥಾಪಿಸಿ “ಕುಲವನರಸುವರೆ ನರಸ; ಜಾತಿ 
ಸಂಕರವಾದ ಬಳಿಕ” ಎಂದು ಪಶ್ಲಿಸಿದ್ದಾರೆ. 


ಮನುವಾದಿ ವ್ಯವಸ್ಥೆಗೆ ಈ ಪ್ರಶ್ನೆ ನುಂಗಲಾರದ ತುತ್ತಾಯಿತು. ಆದರೆ 
ಎಲ್ಲ ಕಾಯಕಜೀವಿಗಳಿಗೆ ಕನಿಿಸಂನಲವು ಮಾದರಿ ಸಮಾಜವಾಯಿತು. 
ಶ್ರೇಣೀಕೃತ ಜಾತಿವ್ಯವಸ್ಥೆಯನ್ನು ನಿರ್ನಾಮ ಮಾಡುವ ಮೂಲಕ ಕಾಯಕ 
ಜೀವಿಗಳನ್ನು ವಿಮೋಚನೆಗೊಳಿಸುವುದೇ ಬಸವಣ್ಣನವರ ಮುಖ್ಯ 
ಉದ್ದೇಶವಾಗಿತ್ತು ಬಸವಣ್ಣನವರ ದಯಾದೃಷ್ಟಿ ಎಲ್ಲ ಅಸಮಾನತೆಗಳನ್ನು 
ಎದುರಿಸುವ ಶಕ್ತಿಯನ್ನು ಹೊಂದಿತ್ತು. ಶೋಷಕರು ಸದಾ ದಯೆಗೆ 
ವಿರುದ್ಧವಾದುದನ್ನೇ ಪ್ರತಿಪಾದಿಸುವಲ್ಲಿ ತಲ್ಲೀನರಾಗಿರುತ್ತಾರೆ. ಈ ಸತ್ಯದ 
ಅರಿವು" 2೬27. ಆಯಿತು. ದಯೆಯನ್ನು ದರ್ಮದ ತ 
ಮಾಡುವುದರ ಮೂಲಕ ಬಸವಣ್ಣನವರು ಧರ್ಮಕ್ಕೆ ಹೊಸ ವ್ಯಾಖ್ಯಾನ 
ನೀಡಿದರು. ಜಾತಿ ಮತ್ತು ಅಸ ಶತ. ದೇವರ ಸೃಷ್ಟಿ ಅಲ್ಲ, ಜ್‌ ಸೃಷ್ಟಿ 
ಎ೦ಬುದನ್ನು ದುಡಿಯುವ ಅರ್ಥ ಮಾಡಿಕೊಂಡಿತು. 

ಬಸವಣ್ಣನವರದು “ಇವ ನಮ್ಮವ' ಎನ್ನುತ್ತ ಎಲ್ಲರನ್ನೂ ಒಳಗೊಳ್ಳುವ 
ಧರ್ಮ. ಮನುವಾದಿಗಳದ್ದು 'ಇವನಾರವ' ಜಃ ದೂರ ಸರಿಸುವ ಧರ್ಮ. 

“ಇವ ನಮ್ಮವ ಇವ ನಮ್ಮವ” ಎ೦ದು ಹೇಳುವ ಬಸವಧರ್ಮದಲ್ಲಿ 
ಜಾತಿಗಳು ನಿರ್ನಾಮವಾದವು. ಸಮಗಾರ ಹರಳಯ್ಯನವರು ಮತ್ತು ಬ್ರಾಹ್ಮಣ 
ಮಧುವರಸರು ಲಿಂಗಾಯತರಾಗುವ ಮೂಲಕ ತಮ್ಮ ಜಾತಿಗಳನ್ನು ನಿರ್ನಾಮ 
ಮಾಡಿ, ಎಲ್ಲ ಮನುಷ್ಯರು ಒಂದೇ ಎಂಬುದನ್ನು ತೋರಿಸಿಕೊಟ್ಟರು. 


ಪ್ರವೇಶ ೫ 


“ಇವನಾರವ ಇವನಾರವ” ಎಂದು ಕೇಳುವ ಮನುವಾದಿಗಳಿಗೆ 
ಇದರಿಂದ ಮರ್ಮಾಘಾತವಾಯಿತು. ಎಲ್ಲರೂ ಒಂದೇ ಆದರೆ ವರ್ಣ 
ಮತ್ತು ಜಾತಿಗಳ ಮೇಲೆ ನಿಂತ ಅವರ ಧರ್ಮ ಉಳಿಯಲು ಸಾಧ್ಯವಿಲ್ಲ. 
ಹರಳಯ್ಯ-ಮಧುವರಸರ ಮಕ್ಕಳ ಮದುವೆ ಧರ್ಮಬಾಹಿರವೆಂದು ಸಾರಿದರು. 
ಬಿಜ್ಜಳ ರಾಜನ ತಲೆತುಂಬಿ ಆತನ ಶಸ್ತ್ರಗಳು ತಮ್ಮ ಶಾಸ್ತ್ರಗಳ ಆಜ್ಞೆಯನ್ನು 
ಪಾಲಿಸುವಂತೆ ಮಾಡಿದರು. ಅದರ ಪರಿಣಾಮವಾಗಿ ಕಲ್ಯಾಣದಲ್ಲಿ ಶರಣರ 
ಕಗ್ಗೊಲೆಯಾಯಿತು! 

ಬಸವಾದಿ ಶರಣರಿಂದಾಗಿ ಕನ್ನಡ ನಾಡಿನಲ್ಲಿ 12ನೇ ಶತಮಾನವು 
ಪುನರುಜ್ಜೀವನದ ಶತಮಾನವಾಗಿ ಪರಿವರ್ತನೆಗೊಂಡಿತು. ಈ ಬದಲಾವಣೆ 
ಬದುಕಿನ ಎಲ್ಲ ರಂಗಗಳಲ್ಲಿಯೂ ಗೋಚರಿಸಿತು. ಬಸವಣ್ಣನವರು ಬಿಜ್ಜಳನ 
ಭಂಡಾರಿಯಾಗಿ, ದಣ್ಣಾಯಕ ಮತ್ತು ಪ್ರಧಾನಿಯಾಗಿ ಕರ್ತವ್ಯ ನಿರ್ವಹಿಸುತ್ತಲೇ 
ಜನಮನದಲ್ಲಿ ನವಸಮಾಜದ ಬೀಜ ಬಿತ್ತಿದರು. ವಿವಿಧ ಕಾಯಕಗಳ ಜನರು 
ಒಂದುಗೂಡಿ ಬಸವಣ್ಣನವರ ನವಸಮಾಜವಾದಂಥ ಶರಣಸಂಕುಲದ 
ನಿರ್ಮಾಣದಲ್ಲಿ ಏಕೋಭಾವದಿಂದ ತೊಡಗಿಕೊಂಡರು. ಜಾತಿ, ವರ್ಣ, 
ವರ್ಗ ಮತ್ತು ಲಿಂಗಭೇದಗಳ ಜೊತೆಗೆ ಅಸ್ಪ] ಶ್ಯತೆಯಿಂದ ಕೂಡಿದ ಮನುವಾದಿ 
ವೈದಿಕ ಸಮಾಜಕ್ಕೆ ಪರ್ಯಾಯವಾದ ನವಸಮಾಜ ಇದಾಗಿತ್ತು. 

ಈ ಹಿಂದೆ ಮೂಲನಿವಾಸಿಗಳಾಗಿದ್ದ ಶೈವರು, ಲೋಕಾಯತರು, ಜೈನರು, 
ಬೌದ್ಧ ರು, ಪಾಶುಪತರು, ಕಾಳಾಮುಖರು, ನಾಥರು, ಸಿದ್ಧರು, ಗಾಣಪತ್ಯರು 
ಮುಂತಾದವರು ಈ ವೈದಿಕ ವ್ಯವಸ್ಥೆ ವಿರೋಧಿ ಪ್ರಯತ್ನವನ್ನು ತಮ್ಮದೇ 
ಆದ ಕಾಲದ ಮಿತಿಯಲ್ಲಿ ಮಾಡಿದ್ದರು. ಈ ಎಲ್ಲರ ಪ್ರಯತ್ನಗಳ ನಿರ್ಣಾಯಕ 
ಘಟ್ಟ ತಲುಪಿದ್ದು ಬಸವಣ್ಣನವರ ನೇತೃತ್ವದಲ್ಲಿ ನಡೆದ ವಚನ ಚಳವಳಿಯಲ್ಲಿ. 
ಇದು ವಿಶ್ವದ ಮೊದಲ ಪುನರುಜ್ಜೀವನ ಚಳವಳಿಯಾಗಿದೆ. ಇದರ 
ವೈಶಿಷ್ಟ್ಯವೆಂದರೆ ಇದು ದುಡಿಯುವ ಜನರ ಪುನರುಜ್ಜೀವನದ 
ಚಳವಳಿಯಾಗಿದೆ. 


ಯುರೋಪಿನ ಪುನರುಜ್ಜೀವನ ಚಳವಳಿ 


ವಚನ ಚಳವಳಿ ನಡೆದ 150 ವರ್ಷಗಳ ನ೦ತರ ಯುರೋಪಿನಲ್ಲಿ 
ಪುನರುಜ್ಜೀವನ ಚಳವಳಿ ನಡೆಯಿತು. ಕ್ರಿಸಶಕ 1300 ರಿಂದ 1600 ರ 
ವರೆಗೆ ಈ ಚಳವಳಿ ಜೀವಂತವಾಗಿತ್ತು ಐರೋಪ್ಯ ದೇಶಗಳಲ್ಲಿ ಈ ಕಾಲವನ್ನು 


೬ ನುಲಿಯ ಚಂದಯ್ಯ 


ಪುನರುಜ್ಜೀವನ ಕಾಲವೆಂದು ಕರೆಯುತ್ತಾರೆ. ಆರನೇ ಶತಮಾನದಲ್ಲಿ ರೋಮ 
| ಸಾಮ್ರಾಜ್ಯ ಕುಸಿದನಂತರ ಸೃಷ್ಟಿಯಾಗಿದ್ದ ಸ್ಥ "ಸಗಿತತೆಗೆ ಪುನರುಜ್ಜೀವನ ಕಾಲದಲ್ಲಿ 
ಚಲನಶೀಲತೆ ದೊರೆಯಿತು. ಅದು ಉತ್ಸಾಹದ. ಕಾಲವಾಗಿತ್ತು. ಸಮಾಜದ 
' ಎಲ್ಲ ಸ್ತರಗಳ ಜನರಿಗೆ ಅಗ ಪ್ರತಿಭಾ ಪ್ರದರ್ಶನದ ಅವಕಾಶ ದೊರೆಯಿತು. 


ಇಟಲಿಯಿಂದ ಪ್ರಾರಂಭವಾದ ಈ ಚಳವಳಿ ಐರೋಪ್ಯ ರಾಷ್ಟಗಳ 
ತುಂಬ ಹಬ್ಬಿತು. ಇದರಿಂದಾಗಿ ಐರೋಪ್ಯ ದೇಶಗಳ ಸಂಸ್ಕೃತಿ, ಕಲೆ, ಸಾಹಿತ್ಯ, 
ಆರ್ಥಿಕ ಮತ್ತು ರಾಜಕೀಯ ಕ್ಷೇತ ತ್ರಗಳಲ್ಲಿ ಬದಲಾವಣೆಗಳಾದವು. ೫ 
ನಿಜವಾದ ಅರ್ಥದಲ್ಲಿ ಸನಾತನ ತತ್ತ ಹ್ಲೌನ. ಸಾಹಿತ್ಯ ಮತ್ತು ಕಲೆಯ 
ಮರುಶೋಧನೆಯ ಚಳವಳಿಯಾಗಿತ್ತು. ತಕಕ ತತ್ತ ಎಸ್ನೌನಕ್ಕೆ 
ಈ ಚಳವಳಿ ಪ್ರೇರಣೆ ನೀಡಿತು. ಎಲ್ಲ ಕ್ಷೇತ್ರಗಳಲ್ಲೂ ವ್ಯಕ್ತಿಗತ ಸಾಧನೆಯನ್ನು 
ಪರಿಗಣಿಸಲಾಯಿತು. ಆ ಮೂಲಕ ಮಾನವಫನತೆಯನ್ನು ಎತ್ತಿಹಿಡಿಯ 
ಲಾಯಿತು. ಈ ಚಳವಳಿ ನಿಸರ್ಗದ ಸೌಂದರ್ಯ ಮತ್ತು ರಹಸ ದ ಬಗ್ಗೆ 
ಕುತೂಹಲ ಸೃಷ್ಟಿಸಿತು. 15ನೇ ಶತಮಾನದ ವೇಳೆಗೆ ಈ ಚಳವಳಿ ತೂ 
ಎಲ್ಲ ಕ್ಷೇತ್ರಗಳಲ್ಲಿ ಸಮೃದ್ಧವಾಗಿ ಬೆಳೆಯಿತು. ಮುದ್ರಣಯಂತ್ರ ಖಗೋಳವಿಜ್ಞಾನ, 
ಹೊಸ ಖಂಡಗಳ ಶೋಧನೆ, ವಿಜ್ಞಾನ ಮತ್ತು ತಂತ್ರಜ್ಞಾನಗಳಲ್ಲಿ 
ಬೆಳವಣಿಗೆಯಾಯಿತು. ಪುರಾತನ ಗೀಸ್‌ ಮತ್ತು ರೋಮ ಸಾಮ್ರಾಜ್ಯದ 
ಮೌಲ್ಯಗಳ ಪುನರ್‌ ಮೌಲ್ಯೀಕರಣಕ್ಕೆ ವಾತಾವರಣ ಸೃಷ್ಟಿಯಾಯಿತು. 
ತತ್ತ್ವಜ್ಞಾನ, ಕಲೆ ಮತ್ತು ಸಾಹಿತ್ಯದಲ್ಲಿ ಹೊಸತನ ಮೂಡಿಬಂದಿತು. ಇಟಲಿಯ 
ಮೈಕೇಲೆಂಜಿಲೊ, ಲಿಯೊನಾರ್ಡೊ ಡಾ ವಿಂಚಿ, ರಾಫೆಲ್‌ರಂಥ ಕಲಾವಿದರು 
15ನೇ ಶತಮಾನದ ಅಂತ್ಯದ ವೇಳೆಗೆ ಪುನರುಜ್ಜೀವನ ಕಾಲದ ಮಹಾನ್‌ 
ಕಲಾವಿದರಾಗಿ ಪ್ರಸಿದ್ಧರಾದರು. 


ಔದ್ಯೋಗಿಕ ಕ್ರಾಂತಿ 


ಇಂಗ್ಲಂಡ್‌ ಮತ್ತು ಅಮೆರಿಕಗಳಲ್ಲಿ 1760 ರಲ್ಲಿ ಆರಂಭವಾದ ಔದ್ಯೋಗಿಕ 
ಕ್ರಾಂತಿ 1840ರ ವರೆಗೂ ಮುಂದುವರಿಯಿತು. ವಿಜ್ಞಾನ ಮತ್ತು ತಂತ್ರಜ್ಞಾನದ 
ಬೆಳವಣಿಗೆಯಿಂದಾಗಿ ಉತ್ಪಾದನಾ ವಿಧಾನದಲ್ಲಿ ಭಾರಿ ಬದಲಾವಣೆಯಾಯಿತು. 
ಸ್ಕಾಟ್‌ಲೆಂಡಿನ ಜೇಮ್ಸ್‌ ವ್ಯಾಟ್‌ 1776 ರಲ್ಲಿ ಯಂತ್ರವೊಂದನ್ನು ತಯಾರಿಸಿದ. 
ಕಲ್ಲಿದ್ದಲಿನಿಂದ ಉತ್ಪಾದಿಸುವ ಉಗಿಯಿಂದ ಅದು ಪ್ರಾರಂಭವಾಗುತ್ತಿತ್ತು. 
ಹೀಗೆ ಔದ್ಯೋಗಿಕ ಕ್ರಾಂತಿ ತೀವ್ರಗತಿಯಲ್ಲಿ ಮುಂದುವರಿಯಿತು. ಇದು 


ಪ್ರವೇಶ ೭ 


ಯುರೋಪ್‌ ಮತ್ತು ಅಮೆರಿಕಗಳಲ್ಲಿ ಬೆಳೆಯಿತು. 1851ರಲ್ಲಿ ಇಂಗ್ಲಂಡ್‌ನಲ್ಲಿ 
ಮೊದಲ ಬಾರಿಗೆ ವಿಶ್ವ ಯಂತ್ರ ಪ್ರದರ್ಶನ ಮತ್ತು ಮಾರಾಟದ. ವ್ಯವಸ್ಥೆ 
ಮಾಡಲಾಯಿತು. ಅಷ್ಟೊತ್ತಿಗಾಗಲೆ ಎಲ್ಲ ಕ್ಷೇತ್ರಗಳಲ್ಲಿ ಯಂತ್ರನಾಗರೀಕತೆ 
ಪಸರಿಸಿತ್ತು ಜವಳಿ ಉದ್ಯಮ, ಉಗಿಬಂಡಿ, ಉಗಿಯ ಸಹಾಯದಿಂದ ಚಲಿಸುವ 
ಹಡಗುಗಳು, ಟೆಲಿಗ್ರಾಫ್‌, ಹೊಲಿಗೆ ಯಂತ್ರಗಳು, ಲೊಕೊಮೊಟಿವ್‌ 
ಯಂತ್ರಗಳು ಹೀಗೆ ಎಲ್ಲ ವಸ್ತುಗಳ ಉತ್ಪಾದನೆ ಮಾಡುವ ಮೂಲಕ ಔದ್ಯೋಗಿಕ 
ಕ್ರಾಂತಿಯನ್ನು ಯಶಸ್ಸುಗೊಳಿಸಲಾಗಿತ್ತು. ಯಂತ್ರಗಳಲ್ಲಿ ದುಡಿಯಲು ಜನರ 
ಅವಶ್ಯಕತೆ ಬಹಳವಾಯಿತು. ವಿವಿಧ ಕಡೆಗಳಲ್ಲಿನ ದುಡಿಯುವ ಜನರು 
ಕಾರ್ಲಾನೆಗಳಲ್ಲಿ ದುಡಿಯತೊಡಗಿದರು. ಹೀಗೆ ಅವರು ದುಡಿಯುವ 
ವರ್ಗವಾಗಿ ರೂಪುಗೊಂಡರು. ಇಂಗ್ಲಂಡ್‌ನಿಂದ 1789 ರಲ್ಲಿ ಅಮೆರಿಕಕ್ಕೆ 
ಹೋದ ಸ್ಯಾಮುಯೆಲ್‌ ಸ್ಲಾಟರ್‌ ಎಂಬಾತ ಅದೇ ವರ್ಷ ಮೊದಲ ಜವಳಿ 
ಗಿರಣಿ ಪ್ರಾರಂಭಿಸಿದ. ಅಲ್ಲಿಯೂ ದುಡಿಯುವ ವರ್ಗ ರೂಪುಗೊಂಡಿತು. 
ಯುರೋಪಿನಲ್ಲಿ 18ನೇ ಶತಮಾನದಲ್ಲಿ ನಡೆದ ಈ ಔದ್ಯೋಗಿಕ ಕ್ರಾಂತಿಯ 
ನಂತರ ವರ್ಗಪ್ರಜ್ಞೆ ಮೂಡಿತು. ದುಡಿಯುವ ಜನರು ಬಂಡವಾಳಶಾಹಿಗಳ 
ಕಾರ್ಪಾನೆಗಳಲ್ಲಿ ಒಟ್ಟಾಗಿ ದುಡಿಯುತ್ತ ಒಂದೇ ತೆರನಾದ ಶೋಷಣೆ 
ಅನುಭವಿಸುವ ಕಾರಣ ಅವರ ಒಗ್ಗೂಡುವಿಕೆ ಸಹಜವಾಗಿತ್ತು. ಆ ವರ್ಗಪ್ರಜ್ಞೆಯ 
ಹಿನ್ನೆಲೆಯಲ್ಲಿ ದುಡಿಯುವ ಜನರ ಚಳವಳಿಗಳು ಹುಟ್ಟಿಕೊಂಡವು. 


ಹೀಗೆ ಔದ್ಯೋಗಿಕ ಕ್ರಾಂತಿಯಿಂದ ಬೃಹತ್‌ ಉತ್ಪಾದನೆ ಮಾಡುವ 
ಕಾರ್ಬಾನೆಗಳು ಇರುವ ಪ್ರದೇಶಗಳಲ್ಲಿ ದುಡಿಯುವ ಜನರು ಒಂದು 
ವರ್ಗವಾಗಿ ರೂಪುಗೊಳ್ಳಲು ಸಾಧ್ಯವಾಗುತ್ತದೆ. ಅಂಥ ಅವಕಾಶವಿದ್ದ 
ಕಾರಣಕ್ಕಾಗಿ ಮತ್ತು ಜಾತಿವ್ಯವಸ್ಥೆ ಇಲ್ಲದ ಸಮಾಜವಿದ್ದದ್ದರಿಂದ ಕಾರ್ಲ್‌ 
ಮಾರ್ಕ್ಸ್‌ ಮತ್ತು ಫೆಡ್ರಿಕ್‌ ಎಂಗೆಲ್ಸ್‌ ಅವರಿಗೆ ಇಂಗ್ಲಂಡ್‌ ಮುಂತಾದ ಕಡೆಗಳಲ್ಲಿ 
ವರ್ಗಪ್ರಜ್ಞ ಮೂಡಿಸಲು ಸಾಧ್ಯವಾಯಿತು. ಇಂಥ ಒಂದು ದುಡಿಯುವ 
ಜನರ ಸಂಘಟನೆಗಾಗಿ ಐರೋಪ್ಯ ದೇಶಗಳು 19ನೇ ಶತಮಾನದ ವರೆಗೆ 
ಕಾಯಬೇಕಾಯಿತು. ಕಾರ್ಲ್‌ ಮಾರ್ಕ್ಸ್‌ ಮತ್ತು ಫೆಡ್ರಿಕ್‌ ಎಂಗೆಲ್ಸ್‌ ಸೇರಿ 
1848ರಲ್ಲಿ ಕಮ್ಯುನಿಸ್ಟ್‌ ಮೆನಿಫೆಸ್ಟೊ ಬರೆದಾಗ ದುಡಿಯುವ ವರ್ಗದ ಬವಣೆ 
ಮತ್ತು ಮಹತ್ವ ಜಗತ್ತಿಗೆ ಅರಿವಾಯಿತು. 


ಬಂಡವಾಳಶಾಹಿ ವ್ಯವಸ್ಥೆಯಲ್ಲಿ ಯಂತ್ರಗಳ ಮೂಲಕ ಕೆಲಸ 
ಮಾಡುವವರು ಕಾರ್ಮಿಕರು ಎನಿಸಿಕೊಂಡರು. ಈ ಕಾರ್ಮಿಕರು ಬೇರೆ 


ಲೆ ನುಲಿಯ ಚಂದಯ್ಯ 


ಬೇರೆ ವೃತ್ತಿಮೂಲಗಳಿ೦ದ ಬಂದಿದ್ದರೂ ಬಂಡವಾಳಶಾಹಿಗಳ ಕಾರ್ಪಾನೆಗಳಲ್ಲಿ 
ಸಂಘಟಿತರಾಗುವುದಕ್ಕೆ ಸಾಧ್ಯವಾಯಿತು. ಆದರೆ ಬಸವಣ್ಣನವರು 12ನೇ 
ಶತಮಾನದಲ್ಲೇ ವಿಶ್ವದಲ್ಲಿ ಮೊದಲ ಬಾರಿಗೆ ನಮ್ಮ ನೆಲದ ಕಾಯಕಜೀವಿಗಳಲ್ಲಿ 
ವರ್ಗಪು್ರಜ್ಞೆ ಮೂಡಿಸಿದ್ದು ಆಶ್ಚರ್ಯಕರವಾಗಿದೆ. 


ಬಸವಕ್ರಾಂತಿ 

12ನೇ ಶತಮಾನದಲ್ಲಿ ಯಾವುದೇ ಯಂತ್ರಗಳಿರಲಿಲ್ಲ. ಯಾವುದೇ 
ಔದ್ಯೋಗಿಕ ಕ್ರಾಂತಿಯೂ ನಡೆಯಲಿಲ್ಲ. ಪ್ರತಿಯೊಬ್ಬ ಕಾಯಕಜೀವಿ ಸ್ಪತಂತ್ರವಾಗಿ 
ವಸ್ತುಗಳ ಉತ್ಪಾದನೆ ಮಾಡುತ್ತಿದ್ದ; ಇಲ್ಲವೆ ಸೇವೆಯಲ್ಲಿ ತೊಡಗಿರುತ್ತಿದ್ದ. 
ಹೀಗಾಗಿ ಕಾಯಕಜೀವಿಗಳು ಒ೦ದು ವರ್ಗವಾಗಿ ರೂಪುಗೊಳ್ಳುವ ಯಾವುದೇ 
ಸಾಧ್ಯತೆ ಇರಲಿಲ್ಲ. ಇಲ್ಲಿ ಏನಿದ್ದರೂ ವೃತ್ತಿಸಂಘಗಳಿದ್ದವು. ಕಂಬಾರರು, 
ಕುಂಬಾರರು, ಸುಣಗಾರರು, ಬಣಗಾರರು, ಅಕ್ಕಸಾಲಿಗರು, ಬಡಿಗರು, 
ಮಡಿವಾಳರು ಮುಂತಾದ ಕಾಯಕಜೀವಿಗಳು ಜಾತಿಗುಂಪುಗಳಾಗಿ 
ಬದುಕುತ್ತಿದ್ದರು. ಔದ್ಯೋಗಿಕ ಕ್ರಾಂತಿಯಂಥ ವಾತಾವರಣವಿಲ್ಲದೆ ದುಡಿಯುವ 
ವರ್ಗ ಒಂದಾಗಲು ಸಾಧ್ಯವಿಲ್ಲ. ಅದರಲ್ಲೂ ಭಾರತದಂಥ ಜಾತಿಗಳನ್ನು 
ಉಪಜಾತಿಗಳಿಂದ ತುಂಬಿದ ದೇಶದಲ್ಲಿ ಕನಸಲ್ಲಿ ಕಾಣಲು ಕೂಡ ಸಾಧ್ಯವಿಲ್ಲ! 
ಇಂಥ ಕಠಿಣ ಪರಿಸ್ಥಿತಿಯಲ್ಲಿ ಬಸವಣ್ಣನವರು ಕಾಯಕಜೀವಿಗಳ ಜಾತಿ 
ಸ೦ಕರವಾಗಿಸಿ ಅವರನ್ನು ಒ೦ದು ವರ್ಗವಾಗಿ ರೂಪಿಸಿ ಶರಣಸಂಕುಲವೆಂಬ 
ನವಸಮಾಜ ನಿರ್ಮಾಣ ಮಾಡಿದ್ದು ವಿಶ್ವದ ಇತಿಹಾಸದಲ್ಲೇ ಅನುಪಮವಾಗಿದೆ. 


ಒಂದು ತಲೆಮಾರಿನ ಚಳವಳಿ 


ವಚನ ಚಳವಳಿ ಯುರೋಪಿನ ಪುನರುಜ್ಜೀವನ ಚಳವಳಿಯ ಹಾಗೆ 
300 ವರ್ಷಗಳ ವರೆಗೆ ನಡೆದ ಚಳವಳಿಯಲ್ಲ. ಕೇವಲ ಒಂದು ತಲೆಮಾರಿನ 
ಚಳವಳಿ. ಲಕ್ಷದ ಮೇಲೆ ತೊಂಬತ್ತಾರು ಸಾವಿರ ಕಾಯಕಜೀವಿ ಶರಣರಿಂದ 
ಕೂಡಿದ ಈ ವಚನ ಚಳವಳಿ ಶೋಷಕ ವೈದಿಕ ಸಿದ್ಧಾಂತಕ್ಕೆ ತದ್ದಿರುದ್ದವಾಗಿತ್ತು. 
ವೈದಿಕ ಸಿದ್ಧಾಂತವು ಮನುಸ್ಮತಿಯ ರೂಪ ತಾಳಿತು. ಜನರನ್ನು ಚಾತುರ್ವರ್ಣ 
ವ್ಯವಸ್ಥೆ ಮೂಲಕ ಜಾತಿ, ಉಪಜಾತಿ, ವರ್ಣ ಮತ್ತು ವರ್ಗಗಳಲ್ಲಿ ವಿಂಗಡಣೆ 
ಮಾಡಿತು. ಬ್ರಾಹ್ಮಣ, ಕ್ಷತ್ರಿಯ, ವೈಶ್ಯ ವರ್ಣದವರು ಸವರ್ಣೀಯರೆನಿಸಿದರು. 
ವಸ್ತುಗಳ ಉತ್ಪಾದನೆ ಮತ್ತು ಸೇವೆ ಮಾಡುವ ಜನ ಶೂದ್ರರೆನಿಸಿದರು. 


ಪ್ರವೇಶ ೯ 


ವ್ಯವಸ್ಥೆಯ ವಿರುದ್ದ ಪ್ರತಿಭಟಿಸಿದ ಶೂದ್ರರನ್ನು ಅಸ್ಪ] ಶ್ಕರು, ಅತಿಶೂದ್ರರು 
ಅಥವಾ ಪಂಚಮರು ಎಂದು ಕರೆಯಲಾಯಿತು. ಈ ಪಂಚಮರು, 
ಚಾತುರ್ವರ್ಣಗಳಲ್ಲಿ ಕಡೆಯವರಾದ ಶೂದ್ರರಿಗಿ೦ತಲೂ ಕೆಳಗಿನವರಾದರು. 
ಮೇಲಿನ ಮೂರೂ ವರ್ಣದವರು ಯಾವುದೇ ಜೀವನಾವಶ್ಯಕ ವಸ್ತುಗಳ 
ಉತ್ಪಾದನೆ ಮತ್ತು ಸೇವೆಯಲ್ಲಿ ತೊಡಗಿದವರಲ್ಲ. ಬ್ರಾಹ್ಮಣರು ವೇದಪಠಣ, 
ಧಾರ್ಮಿಕ ವಿಧಿ ವಿಧಾನಗಳ ಆಚರಣೆ ಮುಂತಾದ ಕಾರ್ಯಗಳಲ್ಲಿ 
ತೊಡಗಿದವರಾಗಿದ್ದರು. ಕ್ಷತ್ರಿಯರು ಯುದ್ಧದಲ್ಲಿ ಭಾಗವಹಿಸುತ್ತಿದ್ದರು. ವೈಶ್ಯರು 
ವಸ್ತುಗಳ ಕೊಡು ಕೊಳ್ಳುವ ಉದ್ಯೋಗದಲ್ಲಿ ತೊಡಗಿದ್ದರು. ಆದರೆ ಶೂದ್ರರು 
ಮತ್ತು ಪಂಚಮರು ಇಡೀ ಸಮಾಜಕ್ಕೆ ಬೇಕಾಗುವ ಆಹಾರಧಾನ್ಯ ಮತ್ತು 
ವಸ್ತುಗಳ ಉತ್ಪಾದನೆಯಲ್ಲಿ ತೊಡಗಬೇಕಿತ್ತು ಇವರೆಲ್ಲ ಸದಾ ದುಡಿದರೂ 
ಬಡವರಾಗೇ ಉಳಿಯುವಂಥ ಆರ್ಥಿಕ ವ್ಯವಸ್ಥೆಯನ್ನು ಚಾತುರ್ವರ್ಣ ಪದ್ಧತಿ 
ಸೃಷ್ಟಿಸಿತ್ತು ಚಾತುರ್ವರ್ಣ ಪದ್ಧತಿಯು ನಿಜವಾದ ಅರ್ಥದಲ್ಲಿ ಸವರ್ಣೀಯರ 
ಶೋಷಣೆಗೆ ಪೂರಕವಾದ ಸಾಮಾಜಿಕ, ಆರ್ಥಿಕ, ರಾಜಕೀಯ ಮತ್ತು 
ಧಾರ್ಮಿಕ ವ್ಯವಸ್ಥೆಯಾಗಿದೆ. ಇದು ಎಷ್ಟೊಂದು ವ್ಯವಸ್ಥಿತವಾಗಿದೆ ಎಂದರೆ 
ಶೇಕಡಾ 90 ರಷ್ಟು ಕಾಯಕಜೀವಿಗಳನ್ನು ಸಹಸ್ರಾರು ವರ್ಷಗಳಿಂದ ತನ್ನ 
ಕಪಿಮುಷ್ಟಿಯಲ್ಲಿಟ್ಟುಕೊಂಡಿದೆ. ಈ ಕುತಂತ್ರವನ್ನು ಬಸವಣ್ಣನವರು ಬಹುಬೇಗ 
ಅರ್ಥಮಾಡಿಕೊಂಡರು. | 


ಶೋಷಣೆಯ ಮೂಲ 


ಕಾಯಕಜೀವಿಗಳ ಶೋಷಣೆ ಯಾವ ರೀತಿಯಲ್ಲಿ ನಡೆಯುತ್ತದೆ 
ಎಂಬುದನ್ನು ಬಸವಣ್ಣನವರು ಅರ್ಥಸಚಿವರಾಗಿದ್ದಾಗಲೆ ಅರ್ಥಮಾಡಿ 
ಕೊಂಡರು. ಕಲ್ಯಾಣ ರಾಜ್ಯದಲ್ಲಿ ಎಲ್ಲದರ ಮೇಲೆಯೂ ತೆರಿಗೆ ಹೇರಲಾಗುತ್ತಿತ್ತು 
ಹಳ್ಳಿಯಿಂದ ಪಟ್ಟಣಕ್ಕೆ ಮಾರಲು ತರುವ ಹುಲ್ಲಿನ ಹೊರೆಯ ಮೇಲೂ 
ತೆರಿಗೆ ವಿಧಿಸಲಾಗುತ್ತಿತ್ತು. ಹೀಗೆ ಎಲ್ಲವೂ ತೆರಿಗೆಗೆ ಒಳಗಾಗುತ್ತಿದ್ದವು. ರೈತರು 
ದೇವಾಲಯಗಳಿಗೆ ದವಸಧಾನ್ಯಗಳನ್ನು ಮತ್ತು ಗಾಣಿಗರು ಎಣ್ಣೆಯನ್ನು 
ಬಿಟ್ಟಿಯಾಗಿ ಕೊಡಬೇಕಿತ್ತು. ರಾಜಾಸ್ಥಾನ ಮತ್ತು ದೇವಸ್ಥಾನಗಳು ದುಡಿಯುವ 
ಜನರನ್ನು ನಿರಂತರವಾಗಿ ಶೋಷಿಸುತ್ತಿದ್ದವು. 


ರೈತರು, ಕೃಷಿಕಾರ್ಮಿಕರು, ಕಂಬಾರರು, ಕುಂಬಾರರು, ಮಡಿವಾಳರು, 
ಹಡಪದರು, ಗಾಣಿಗರು, ಗೌಳಿಗರು, ಕುರುಬರು, ಅಕ್ಕಸಾಲಿಗರು, ಬಡಿಗರು, 
ಅಂಬಿಗರು, ಸಿಂಪಿಗರು, ಹುಲ್ಲು ಮಾರುವವರು, ಡೋಹರರು, ಸಮಗಾರರು, 


೧೦ ನುಲಿಯ ಚಂದಯ್ಯ 


ಮಾದಿಗರು, ಹೊಲೆಯರು, ಹಗ್ಗ ಹೊಸೆಯುವವರು, ದನಗಾಯಿಗಳು, 
ನೀರು ಹಾಕುವವರು, ದೇವಾಲಯ ಮುಂತಾದ ಸ್ಥಳಗಳಲ್ಲಿ ಬಿಟ್ಟ ಕೂಲಿ 
ಮಾಡುವ ಅಸಹಾಯಕರು, ದಾಸಿಗಳು, ವೇಶ್ಯೆಯರು, ಬೀದಿ ಕಲಾವಿದರು 
ಹೀಗೆ ಹಲವು ಹದಿನೆಂಟು ತೆರನಾದ ಕಾಯಕಜೀವಿಗಳು ಕಷ್ಟಕರವಾಗಿ 
ಬದುಕುವಂಥ ಜೀವನ ವಿಧಾನ ಅದಾಗಿತ್ತು ಇಂಥ ಕಾಯಕಜೀವಿಗಳ 
ಸಂಘಟನೆ ಮಾಡುವ ಕನಸು ಕಂಡವರಲ್ಲಿ ಬಸವಣ್ಣನವರು ಮೊದಲಿಗರು. 
ಅಲ್ಲಿಯವರೆಗೆ ಜಗತ್ತಿನ ಯಾವುದೇ ಭಾಗದಲ್ಲಿ ಕಾಯಕಜೀವಿಗಳ 
ಸಂಘಟನೆಯಾಗಿರಲಿಲ್ಲ! 


ಆಗ ವರ್ಗಪ್ರಜ್ಞೆ ಎಂಬುದು ಕಾಯಕಜೀವಿಗಳಲ್ಲಿ ಮೂಡುವಂಥ ಸ್ಥಿತಿ 
ಇಲ್ಲದ ಕಾರಣ. ಎಲ್ಲವನ್ನೂ ಜಾತಿ ವರ್ಣಗಳ ಮೂಲಕ ಅಳೆಯಲಾಗುತ್ತಿತ್ತು. 
ಸವರ್ಣೀಯರು ಸಹಜವಾಗಿಯೇ ಮೇಲ್ವರ್ಗದವರಾಗಿದ್ದರು. ಶೂದ್ರರು ಮತ್ತು 
ಪಂಚಮರು ಕೆಳವರ್ಗದವರಾಗಿದ್ದರು. ಈ ಕೆಳವರ್ಗದವರು ಮೇಲ್ವರ್ಗದವ 
ರಾಗುವುದಕ್ಕೆ ಯಾವುದೇ ಆರ್ಥಿಕ ಮತ್ತು ಶೈಕ್ಷಣಿಕ ಅವಕಾಶವಿಲ್ಲದಂತೆ 
ವರ್ಣವ್ಯವಸ್ಥೆ ಯನ್ನು ಗಟ್ಟಿಗೊಳಿಸಲಾನಿತ್ತು. ಇಂಥ ಪರಿಸ್ಥಿತಿಯಲ್ಲಿ 
ಬಸವಣ್ಣನವರು ಎಲ್ಲ "3ರನಾದ ಕಾಯಕಜೀವಿಗಳನ್ನು ಒ೦ದುಗೂಡಿಸಿದ್ದು 
ರೋಚಕ ಮತ್ತು ಕ್ರಾಂತಿಕಾರಕ ವಿಚಾರವಾಗಿದೆ. 


ಐರೋಪ್ಯ ರಾಷ್ಟ್ರಗಳಲ್ಲಿ ಕೂಡ 19ನೇ ಶತಮಾನದ ವರೆಗೆ ವೃತ್ತಿಸಂಘಗಳು 
ಇದ್ದವು ಹೊರತಾಗಿ ವರ್ಗಸಂಘಟನೆ ಇರಲಿಲ್ಲ. ಅದೇ ರೀತಿ ಭಾರತದಲ್ಲಿ 
ಕೂಡ ವಿವಿಧ ಕಾಯಕಜೀವಿಗಳು ತಮ್ಮ ತಮ್ಮ ಜಾತಿಗಳಲ್ಲಿ ಒಂದಾಗಿದ್ದರು. 
ಅವರ ಕೇರಿಗಳು ಕೂಡ ಬೇರೆ ಬೇರೆಯಾಗಿದ್ದವು. ಬಳು ಕಾಯಕಕ್ಕೆ 
ಜಾತಿಯ ವಿಷವನ್ನು ಅಂಟಿಸಿತ್ತು. ಅಲ್ಲದೆ ಶೂದ್ರ ಮತ್ತು ಅಸ್ಪಶ್ಯ ಜಾತಿಗಳಲ್ಲಿ 
ಕೂಡ ಮೇಲು ಬಸ್‌ ಸೃಷ್ಟಿಸಿತ್ತು ಹೀಗಾಗಿ ವಿವಿಧ ಯಜ 
ವಿವಿಧ ಜಾತಿ RENE ಜೀವಿಗಳಾಗಿ ಬೇರ್ಪಟ್ಟಿದ್ದರು. ಅವರ ಮಧ್ಯೆ 
ವ್ಯವಹಾರ ನಡೆಯುತ್ತಿರಲಿಲ್ಲ. ರಕ್ತ ಸಂಬಂಧದ ಮಾತಂತೂ ದೂರೇ 
ಉಳಿಯಿತು. ಒಂದು ಜಾತಿಯ ಉಪಜಾತಿಗಳಲ್ಲಿ ಕೂಡ ರಕ್ತಸಂಬಂಧದ 
ಸಾಧ್ಯತೆಗಳಿರಲಿಲ್ಲ. ಇಂಥ ವಿಷಮ ಪರಿಸ್ಥಿತಿಯಲ್ಲಿ ಬಸವಣ್ಣನವರು ಜಾತಿ, 
ವರ್ಗ, ವರ್ಣ ಮತ್ತು ಲಿಂಗಭೇದಗಳಿಲ್ಲದ ವರ್ಗಪುಜ್ಞೆಯ ಶರಣಸಂಕುಲವೆಂಬ 
ನವಸಮಾಜವನ್ನು ನಿರ್ಮಿಸಿದ್ದು ಮತ್ತು ವಿವಿಧ ಕಾಯಕಜೀವಿಗಳು ಆ 
ಸಂಕುಲದಲ್ಲಿ ಒಂದಾಗಿ ಬದುಕಿದ್ದು ಈ ಕಾಲದಲ್ಲ ಕೂಡ ಪವಾಡ 
ಸದೃಶವಾಗಿದೆ. 


ಪ್ರವೇಶ ೧೧ 


ಜಾತಿಮುಕ್ತ ಕಾಯಕ 

ಕಾಯಕಕ್ಕೆ ಅಂಟಿದ ಜಾತಿಯ ವಿಷವನ್ನು ತೆಗೆದು ಹಾಕಿದ ಬಸವಣ್ಣ 
ನವರು; ಸಮಗಾರಿಕೆ, ಕಂಬಾರಿಕೆ, ಕುಂಬಾರಿಕೆ ಮುಂತಾದವು ಜಾತಿಗಳಲ್ಲ, 
ಕಾಯಕಗಳು ಎಂಬುದನ್ನು ಎತ್ತಿ ತೋರಿಸಿದರು. ಎಲ್ಲ ಕಾಯಕಗಳು ಮತ್ತು 
ಸೇವೆಗಳಿಗೆ ಸಮಾನ ಸ್ಥಾನ ಕಲ್ಪಿಸಿದರು. ಮನುವಾದಿ ಚಾತುರ್ವರ್ಣ 
ಪದ್ಧತಿಯಲ್ಲಿ ಕಟ್ಟಕಡೆಯವರಾದ ಅತಿಶೂದ್ರರು ಮತ್ತು ಶೂದ್ರರು ಬಸವಣ್ಣನವರ 
ಮಾನವವಾದಿ ಪದ್ಧತಿಯಲ್ಲಿ ಮೊದಲಿಗರಾದರು. ಕಟ್ಟ ಕಡೆಯ ಮನುಷ್ಯರನ್ನು 
ಮೊಟ್ಟಮೊದಲು ಗುರಿತಿಸುವ ಬಸವಣ್ಣನವರ ಈ ಕ್ರಮ ಎಲ್ಲ ತೆರನಾದ 
ಕಾಯಕಜೀವಿಗಳಿಗೆ ಹಿಡಿಸಿತು. ಎಲ್ಲರೂ ಸಮಾನರೆಂಬ ಸತ್ಯದ ಅರಿವಾಯಿತು. 
ಈ ಜಗತ್ತಿಗೆ ಅವಶ್ಯವಾದ ಯಾವ ಕೆಲಸವೂ ಕಡಿಮೆಯದ್ದಲ್ಲ ಎಂಬುದರ 
ಅರಿವು ಮೂಡಿತು. ಒಬ್ಬನೇ ಸೃಷ್ಟಿಕರ್ತ, ಒಂದೇ ಸೃಷ್ಟಿ ಮತ್ತು ಒಂದೇ 
ಮಾನವಕುಲ ಇರುವಾಗ ವರ್ಗಗಳು, ಜಾತಿಗಳು, ವರ್ಣಗಳು ಮತ್ತು ಅಸ್ಪ] ಶ್ಯತೆ 
ಮಾನವ ನಿರ್ಮಿತ ಎಂಬ ಬಸವವಾದಕ್ಕೆ ಜನಸಮುದಾಯ ಸಂದಿಸಿತು. 
ನಿಜವಾದ ಅರ್ಥದಲ್ಲಿ ಈ ವಾದ ಎಲ್ಲ ತುಳಿತಕ್ಕೆ ಒಳಗಾದ ಕಾಯಕಜೀವಿಗಳ 
ಮನದಾಳದ ಅನಿಸಿಕೆಯೇ ಆಗಿತ್ತು ಆದರೆ ಹ ಮನಸ್ಸು ವೈದಿಕಶಾಹಿಯ 
ಬಂಧನಕ್ಕೆ ಒಳಗಾಗಿತ್ತು. ಕರ್ಮಸಿದ್ಧಾಂತ ಅವರನ್ನು ಕಟ್ಟಹಾಕಿತ್ತು 


ಕರ್ಮಹರನಾದ ಬಸವಣ್ಣ ಆ ಕರ್ಮಸಿದ್ಧಾಂತವನ್ನೇ ಅಲ್ಲಗಳೆದರು. 
ತುಳಿತಕ್ಕೊಳಗಾದವರು ಹಿಂದಣ ಜನ್ಮದ ಪಾಪದಿ೦ದಲ್ಲ, ಇಂದಿನ ಜನ್ಮದಲ್ಲಿ 
ನಮ್ಮ ಜೊತೆಗಿರುವ ಶೋಷಕರಿಂದ ಎ೦ಬುದನ್ನು ಜನಸಮುದಾಯಕ್ಕೆ 
WOR ಮಾಡಿಕೊಡುವಲ್ಲಿ ಬಸವಣ್ಣನವರು ಯಶಸ್ವಿಯಾದರು. ವೈದಿಕ 

ವ್ಯವಸ್ಥೆಯ ಕುತಂತ್ರದಿಂದಾಗಿ, ಯಾವ ಕಾಯಕಗಳಿಂದ ತಮ್ಮನ್ನು ತಾವು 
ಕೀಳು ಎಂದು ಕಾಯಕಜೀವಿಗಳು ಭಾವಿಸಿಕೊಂಡಿದ್ದರೋ ಅವೇ ಕಾಯಕದಲ್ಲಿ 
ಅವರ ಕೈಲಾಸವಿದೆ ಎಂಬ ಸತ್ಯದ ಅರಿವು ಅವರಿಗೆ ಬಸವವಾದದಿಂದ 
ಆಯಿತು. ಅವರು ಜಾತಿಯ ಭ್ರಮೆಗಳಿಂದ ಹೊರಬಂದು ಕಾಯಕಗಳಲ್ಲಿ 
ಕೈಲಾಸ ಕಂಡರು. ಹೀಗಾಗಿ ಕಲ್ಯಾಣದ ನೆಲದಲ್ಲಿ ಶರಣಸಂಕುಲ ಎಂಬ 
'ಕೈಲಾಸ'ವನ್ನೇ ನಿರ್ಮಿಸಿದರು. ಕ ಯಾರಿಗಿಂತ ಕಡಿಮೆ ಇಲ್ಲ ಎಂಬುದನ್ನು 
ಕಾಯಕನಿಷ್ಠೆಯ ಮೂಲಕ ತೋರಿಸಿಕೊಟ್ಟರು. ಕಾಯಕ ಯಾರ ಸಫಾ 
ಕೈಯೊಡ್ಡದಂತೆ ಮಾಡುತ್ತದೆ. ಆತ್ಮಗೌರವವನ್ನು ಹೆಚ್ಚಿಸುತ್ತದೆ. ಮಾನವರು 
ಸ್ವಾಭಿಮಾನಿಗಳಾಗುವಂತೆ ಮಾಡುತ್ತದೆ. ಸಮಾನತೆಯ ಪ್ರಜ್ಞೆ ಮೂಡಿಸುತ್ತದೆ. 


೧೨ ನುಲಿಯ ಚಂದಯ್ಯ 


ಆಗ ಎಲ್ಲ ಮಾನವರು ಸಮಾನರಾಗಿ ಗೋಚರಿಸತೊಡಗುತ್ತಾರೆ. ಪರಸ್ಪರ 
ಪ್ರೇಮಭಾವ ಮೂಡುತ್ತದೆ. ಸರ್ವರೂ ಸಹಜವಾಗಿಯೇ ಸ್ವತಂತ್ರಧೀರ 
ರಾಗುತ್ತಾರೆ. ಶರಣಸಂಕುಲದ ಸದಸ್ಯರಲ್ಲಿ ಒಬ್ಬರಾಗಿದ್ದ ನುಲಿಯ 
ಚ೦ದಯ್ಯನವರು ಇಂಥ ಸ್ಪತಂತ್ರಧೀರ ವ್ಯಕ್ತಿತ್ವದ ಶರಣರಲ್ಲಿ ಒಬ್ಬರಾಗಿದ್ದರು. 


ವರ್ಗಮುಕ್ತ ಸಮಾಜ 


“ಉಳ್ಳವರು ಶಿವಾಲಯವ ಮಾಡಿಹರು, ನಾನೇನು ಮಾಡಲಿ 
ಬಡವನಯ್ಯಾ” ಎಂದು ಬಸವಣ್ಣನವರು ಹೇಳವುದರ ಹಿಂದೆ ವರ್ಗಪ್ರಜ್ಞೆ 
ಇದೆ. ವರ್ಗಹೋರಾಟಗಳಿಲ್ಲದ ಸಮಾಜಗಳಿಲ್ಲ. ಆದರೆ ಜಗತ್ತಿನಲ್ಲಿ ವರ್ಗಪ್ರಜ್ಞೆ 
ಮೂಡಿದ್ದು ಬ೦ಡವಾಳಶಾಹಿ ಉತ್ಪಾದನಾ ವ್ಯವಸ್ಥೆ ರೂಪುಗೊಂಡಾಗ. 
ಐರೋಪ್ಯ ರಾಷ್ಟ್ರಗಳಲ್ಲಿ 18ನೇ ಶತಮಾನದಲ್ಲಿ ನಡೆದ ಔದ್ಯೋಗಿಕ ಕ್ರಾಂತಿಯ 
ನ೦ತರ ವರ್ಗಪ್ರಜ್ಞೆ ಹೆಚ್ಚು ಸ್ಪಷ್ಟವಾಯಿತು. ಬ೦ಡವಾಳಶಾಹಿ ವ್ಯವಸ್ಥೆ ತನ್ನದೇ 
ಆದ ಉತ್ಪಾದನಾ ಸಾಧನಗಳನ್ನು ಮತ್ತು ಆ ಮೂಲಕ ಉಂಟಾಗುವ 
ಉತ್ಪಾದನಾ ಪದ್ಧತಿಯನ್ನು ಒಳಗೊಂಡಿದೆ. ಈ ಉತ್ಪಾದನಾ ಪದ್ಧತಿಯಲ್ಲಿ 
ಉತ್ಪಾದನಾ ಸಾಧನಗಳ ಒಡೆಯ ಬಂಡವಾಳಶಾಹಿ ಆಗಿರುತ್ತಾನೆ. ಉತ್ಪಾದನೆ 
ಮಾಡುವವರು ಕೂಲಿಗಳಾಗಿರುತ್ತಾರೆ. ಒಬ್ಬ ಮಾಲಿಕನ ಕಾರ್ಲಾನೆಯಲ್ಲಿ 
ಸಾವಿರಾರು ಜನರು ಕಾರ್ಮಿಕರಾಗಿದ್ದಾಗ ಶೋಷಣೆಯು ಸ್ಪಷ್ಟವಾಗಿ 
ಗೋಚರಿಸತೊಡಗುತ್ತದೆ. ಉತ್ಪಾದನೆಗೆ ಬೇಕಾದ ಕಚ್ಚಾವಸ್ತು. ಕಾರ್ಲಾನೆ, 
ಬಂಡವಾಳ ಮತ್ತು ಕಾರಾನೆಯ ಒಟ್ಟು ಆಡಳಿತ ವ್ಯವಸ್ಥೆಯ ಮೇಲೆ 
ಸ್ವಾಮ್ಯವನ್ನು ಹೊಂದಿರುತ್ತಾನೆ. ಅಲ್ಲದೆ ಕೂಲಿಯ ಮೂಲಕ ಕೂಲಿಕಾರರನ್ನು 
ಹಿಡಿತದಲ್ಲಿಟ್ಟುಕೊಂಡಿರುತ್ತಾನೆ. ನುಲಿಯ ಚ೦ದಯ್ಯನವರು ಹೇಳುವ ಹಾಗೆ 
ಅದು ನೇಮದ ಕೂಲಿ ಆಗಿರುವುದಿಲ್ಲ. ಅಂದರೆ ಶ್ರಮಕ್ಕೆ ತಕ್ಕ ಕೂಲಿ 
ಆಗಿರುವುದಿಲ್ಲ. ಬಂಡವಾಳಗಾರ ಹೆಚ್ಚಿನ ಲಾಭ ಪಡೆಯಲು ಕಡಿಮೆ ಕೂಲಿ 
ಕೊಡುತ್ತಾನೆ. ಇಡೀ ಬಂಡವಾಳಶಾಹಿ ವ್ಯವಸ್ಥೆ ಹೀಗೇ ಇರುತ್ತದೆ. ಕೂಲಿಗಳು 
ಯಾವುದೇ ವರ್ಣ, ಜಾತಿ, ಧರ್ಮದವರಿರಲಿ ಅವರೆಲ್ಲರನ್ನೂ ಒಂದೇ 
ರೀತಿಯಲ್ಲಿ ಸುಲಿಗೆ ಮಾಡುತ್ತಾನೆ. ಇಂಥ ವಾತಾವರಣದಲ್ಲಿ ಮಾತ್ರ 
ದುಡಿಯುವ ಜನರಿಗೆ ವರ್ಗಪ್ರಜ್ಞೆ ಮೂಡಲು ಸಾಧ್ಯ. ಆದರೆ 12ನೇ 
ಶತಮಾನದಲ್ಲಿ ಊಳಿಗಮಾನ್ಯ ಪದ್ಧತಿಯಲ್ಲಿ ಇಂಥ ವಾತಾವರಣವಿರಲಿಲ್ಲ. 
ಕಾರ್ಲಾನೆಗಳಿರಲಿಲ್ಲ. ದುಡಿಯುವವರೇ ಉತ್ಪಾದನಾ ಉಪಕರಣಗಳ 
ಒಡೆಯರಾಗಿದ್ದರು. ಕೆಲಸ ಕೊಡುವವರು ಮತ್ತು ಕೆಲಸ ಮಾಡುವವರು 


ಪ್ರವೇಶ ೧೩ 


ಬಹಳಷ್ಟು ಜನರಿದ್ದರು. ಪ್ರತಿಯೊಬ್ಬ ದುಡಿಮೆಗಾರ ಸ್ಪತಂತ್ರ ಕೆಲಸಗಾರನಾಗೇ 
ಹೋಗುತ್ತಿದ್ದ. ದುಡಿಮೆಗಾರರು ಒಬ್ಬನೇ ಮಾಲಿಕನ ಕೆಳಗೆ ದುಡಿಯುವ 
ವಾತಾವರಣವಿರದ ಕಾರಣ ದುಡಿಮೆಗಾರರು ಒಗ್ಗಟ್ಟಾಗುವ ಪ್ರಶ್ನೆಯೆ ಇರಲಿಲ್ಲ. 
ಸಹಸ್ರಾರು ಮಾಲಿಕರಿರುವಾಗ ಅವರು ಯಾರ ವಿರುದ್ಧ ಒಗ್ಗಟ್ಟಾಗಲು ಸಾಧ್ಯ? 
ಇಂಥ ವಾತಾವರಣದಲ್ಲಿ ದುಡಿಮೆಗಾರರನ್ನು ಬಸವಣ್ಣನವರು ಒಗ್ಗೂಡಿಸಿದ್ದು 
ಆಶ್ಚರ್ಯವೆನಿಸುತ್ತದೆ. 

ಕಾಯಕಜೀವಿಗಳನ್ನು ಒಂದುಗೂಡಿಸುವಲ್ಲಿ ಅವರು ಚಿಂತಿಸಿದ ಕ್ರಮ 
ಅನುಪಮವಾಗಿದೆ. ಅವರು ಕಾಯಕಗಳನ್ನು ಜಾತಿಯಿಂದ ಬಿಡಿಸಿದರು. 
ನಂತರ ಕಾಯಕಗಳಿಗೆ ಸಂಬಂಧಿಸಿದ ಮೇಲು ಕೀಳು ಎಂಬ ಭಾವವನ್ನು 
ಅಲ್ಲಗಳೆದರು. 


ಸಮಗಾರ ಹರಳಯ್ಯನವರದೂ ಕಾಯಕವೇ, ಪ್ರಧಾನಿ ಬಸವಣ್ಣನವರದೂ 
ಕಾಯಕವೇ. ಯಾವುದೇ ಕಾಯಕದಿ೦ದ ಮನುಷ್ಯರು ಮೇಲು ಅಥವಾ 
ಕೀಳು ಆಗುವುದಿಲ್ಲ. ಈ ಸತ್ಯದ ಅರಿವಿನ ಮೂಲಕ ಬಸವಣ್ಣನವರು ಎಲ್ಲ 
ಕಾಯಕಜೀವಿಗಳನ್ನು ಸಮಾನವಾಗಿ ಕ೦ಡು ಅವರಲ್ಲಿ ಒಗ್ಗಟ್ಟನ್ನು 
ಮೂಡಿಸಿದರು. ಈ ರೀತಿಯಲ್ಲಿ ಕಾಯಕಜೀವಿಗಳು ಜಾತೀಯತೆಯಿಂದ 
ಹೊರಬಂದರು ಮತ್ತು ಎಲ್ಲ ಕಾಯಕಗಳನ್ನು ಸಮಾನವಾಗಿ ಕಂಡು; 
ದುಡಿಯುವ ಜನರೆಲ್ಲ ಒಂದು ವರ್ಗ ಮತ್ತು ರಾಜ ಸಮೇತ ದುಡಿಸಿ 
ಕೊಳ್ಳುವವರೆಲ್ಲರೂ ಒಂದು ವರ್ಗ ಎಂಬುದನ್ನು ಅರಿತುಕೊಂಡರು. ವೈದಿಕ 
ಧರ್ಮ ಮತ್ತು ಧರ್ಮಗ್ರಂಥಗಳು ದುಡಿಸಿಕೊಳ್ಳುವವರ ರಕ್ಷಣೆ ಮಾಡುವಂಥವು 
ಎ೦ಬುದು ಅವರಿಗೆ ಮನದಟ್ಟಾಯಿತು. ಇಂಥ ವ್ಯವಸ್ಥೆಯನ್ನು ಉಳಿಸಿ 
ಕೊಳ್ಳುವುದೇ ರಾಜಧರ್ಮ ಎ೦ಬುದನ್ನು ಅವರು ಸಹಜವಾಗಿಯೆ ಕಂಡು 
ಕೊಂಡರು. 

ಮನು ಮಹರ್ಷಿಯು ತನ್ನ ಮನುಸ್ಮೃತಿಯಲ್ಲಿ ಪುರುಷಸೂಕ್ತದ ಪ್ರಕಾರ 
ಬ್ರಾಹ್ಮಣ, ಕ್ಷತ್ರಿಯ, ವೈಶ್ಯ, ಶೂದ್ರ ವರ್ಣಗಳಲ್ಲಿ ಮಾನವಕುಲವನ್ನು ವಿಂಗಡಿಸುವ 
ಮೂಲಕ ಭೇದಸಂಸ್ಕೃತಿಯನ್ನು ಶಾಸನಬದ್ಧಗೊಳಿಸಿದ್ದು ಮಾನವಕುಲಕ್ಕೆ 
ಮಾಡಿದ ಅಪಮಾನವಾಗಿದೆ. ಅನ್ಯಾಯವನ್ನು ಪ್ರತಿಭಟಿಸಿದ ಶೂದ್ರರನ್ನು 
ಅಸ್ಪಶ್ಯ ಶೂದ್ರರನ್ನಾಗಿಸಿ ಊರ ಹೊರಗೆ ಇಡಲಾಯಿತು. ಅವರ ಸಂತತಿ 
ಇಂದಿಗೂ ಅದೇ ಸ್ಥಿತಿಯಲ್ಲಿದೆ! 


೧೪ ನುಲಿಯ ಚಂದಯ್ಯ 


ಈ ಶ್ರೇಣೀಕೃತ ಸಮಾಜದಲ್ಲಿ ಮೇಲ್‌ ವರ್ಣಗಳವರು ಸಹಜವಾಗಿ 
ಮೇಲ್‌ ವರ್ಗದವರೇ ಆಗಿದ್ದರು. ಉಳಿದವರು ಕೆಳವರ್ಗದವರಾದರು. ಆದರೆ 
ವರ್ಣ ಕುಲ ಜಾತಿಗಳು ಮುಂದುವರಿದು ಒಳಸಂಸ್ಕೃತಿಗಳನ್ನು ಸೃಷ್ಟಿಸಿಕೊ೦ಡವು. 
ಮನುವಾದಿ ವ್ಯವಸ್ಥೆ ಮುಂದುವರಿಯಿತು. ಇಂಥ ಸಂಕೀರ್ಣ ಸ್ಥಿತಿಯಲ್ಲೂ 
ಬಸವಣ್ಣನವರು ಶೋಷಕರ ಮತ್ತು ಶೋಷಿತರ ಸಂಸ್ಕೃತಿಗಳನ್ನು ಅರಿತು 
ಕೊಂಡರು. ಮಹಾಜನರ ಸಾಂಸ್ಕೃತಿಕ ನಿಲವು ಶೋಷಕರ ಪರವಾಗಿರುತ್ತದೆ. 
ದುಡಿಯುವ ಜನರ ಸಾಂಸ್ಕೃತಿಕ ನಿಲವು ಶೋಷಣೆಯನ್ನು ಎದುರಿಸುವ 
ನಿಟ್ಟಿನಲ್ಲಿರುತ್ತದೆ. ಈ ಕಾರಣದಿಂದಲೇ ಬಸವಣ್ಣನವರು ಶೋಷಕರ ಧರ್ಮ, 
ಸಂಸ್ಕೃತಿ, ಸ೦ಸ್ಕಾರ, ಸಾಮಾಜಿಕ ವ್ಯವಸ್ಥೆ ಹೀಗೆ ಎಲ್ಲವನ್ನೂ ತಿರಸ್ಕರಿಸಿದರು. 
ಸಂಸ್ಕೃತಿಗಳ ಹಿ೦ದೆ ಅವುಗಳನ್ನು ಸೃಷ್ಟಿಸಿದ ಅರ್ಥವ್ಯವಸ್ಥೆ ಇರುತ್ತದೆ. “ಮನೆ 
ನೋಡಾ ಬಡವರು, ಮನ ನೋಡಾ ಘನಮನ ಸಂಪನ್ನರು” ಎಂದು 
ಬಸವಣ್ಣನವರು ಬಡವರ ಸಂಸ್ಕೃತಿಯನ್ನು ಶ್ಲಾಘಿಸಿದರು. 

ಎಲ್ಲ ಭೇದಗಳ ಮೂಲ ವೈದಿಕ ಅರ್ಥವ್ಯವಸ್ಥೆಯಲ್ಲಿದೆ. ಆದರೆ ವೈದಿಕರು 
ವರ್ಣ, ಜಾತಿಗಳ ಬಣ್ಣ ಕೊಟ್ಟು ವರ್ಗಭೇದವನ್ನು ಮರೆಮಾಚಿದ್ದಾರೆ. ಅವರ 
ಎಲ್ಲಾ ಶೋಷಣೆಯ ನಿಲವುಗಳು ಧರ್ಮಶಾಸ್ತ್ರಗಳ ಆಧಾರದ ಮೇಲೆಯೆ 
ಇವೆ. ಮೇಲಿನ ವರ್ಣದವರು ಅಧಿಕಾರಕ್ಕಾಗಿ ಸಂಘರ್ಷಕ್ಕಿಳಿದರೂ ಕೊನೆಯ 
ವರೆಗೂ ಮೇಲ್ವರ್ಗವಾಗಿ ಉಳಿದುಕೊಂಡರು. ತಮ್ಮ ಸಂಸ್ಕೃತಿ ಶ್ರೇಷ್ಠ ಎಂದು 
ಕೆಳವರ್ಗದವರ ಮೇಲೆ ಬಿಂಬಿಸುತ್ತ ಸಫಲರಾಗುತ್ತಲೇ ಇದ್ದರು. 


ಮಾನವಸಮಾಜಕ್ಕೆ ಬಸವಣ್ಣನವರ ನೀಡಿದ ಬಹು ದೊಡ್ಡ ಕಾಣಿಕೆ 
ಎಂದರೆ ಶ್ರಮಶಕ್ತಿಯನ್ನು ಗುರುತಿಸಿದ್ದು, ಶ್ರಮಿಕರು ಒಗ್ಗಟ್ಟಾದಾಗ ಶ್ರಮಶಕ್ತಿಯಾಗಿ 
ಹೊರಹೊಮ್ಮುತ್ತದೆ ಎಂಬುದನ್ನು 12ನೇ ಶತಮಾನದವರೆಗೆ ಜಗತ್ತಿನಲ್ಲಿ 
ಯಾರೂ ಗುರುತಿಸಿರಲಿಲ್ಲ. ಶ್ರಮಶಕ್ತಿಯ ಮುಂದೆ ರಾಜಶಕ್ತಿ ನಿಲ್ಲಲಿಕ್ಕಾಗದು 
ಎಂಬುದನ್ನು ಸೂಚಿಸಿದವರೇ ಬಸವಣ್ಣನವರು! 


ಲಿಂಗಭೇದಕ್ಕೆ ತಿರಸ್ಕಾರ 

ದುಡಿಯುವ ಜನರು ಮತ್ತು ಮಹಿಳೆಯರು ಮೊದಲಬಾರಿಗೆ ವಾಕ್‌ 
ಸ್ವಾಂತಂತ್ರ್ಯವನ್ನು ಅನುಭವಿಸಿದರು. ಶಿಕ್ಷಣ ಪಡೆಯುವ ಹಕ್ಕನ್ನೂ ಪಡೆದರು. 
12ನೇ ಶತಮಾನದ 33 ವಚನಕಾರ್ತಿಯರ ವಚನಗಳು ಲಭ್ಯವಾಗಿವೆ. ಈ 
ವಚನಕಾರ್ತಿಯರು ವಚನ ರಚಿಸುವ ಸಂದರ್ಭದಲ್ಲಿ ಇಂಗ್ಲಿಷ್‌ ಸಾಹಿತ್ಯ 


ಪ್ರವೇಶ ೧೫ 


ರಚನೆಯಾಗಿರಲಿಲ್ಲ! ಮಹಿಳೆಯರು ತಮ್ಮ ಗಂಡಂದಿರನ್ನು ಪ್ರಶ್ನಿಸುವ ಶಕ್ತಿ 
ಬಂದದ್ದು ವಚನ ಚಳವಳಿಯಲ್ಲಿ. 


“ಮೊಲೆ ಮುಡಿ ಬಂದರೆ ಹೆಣ್ಣೆಂಬರು, ಮೀಸೆ ಕಾಸೆ ಬಂದರೆ 
ಗಂಡೆಂಬರು. ಈ ಉಭಯದ ಜ್ಞಾನ ಹೆಣ್ಣೋ ಗಂಡೋ ನಾಸಿನಾಥಾ” 
ಎಂದು ಗೊಗ್ಗವ್ವೆ ಪ್ರಶ್ನಿಸುವ ಮೂಲಕ ಅರಿವಿಗೆ ಹೆಣ್ಣು ಗಂಡೆಂಬ ಭೇದವಿಲ್ಲ 
ಎ೦ದು ಸಾರಿದ್ದಾಳೆ. “ಹೆಣ್ಣ ಬಿಟ್ಟು ಲಿಂಗವನೊಲಿಸಬೇಕೆಂಬರು, ಹೆಣ್ಣಿಂಗೆಯೂ 
ಲಿಂಗಕ್ಕೆಯೂ ವಿರುದ್ಧವೆ?” ಎಂದು ಗಜೇಶ ಮಸಣಯ್ಯಗಳ ಪುಣ್ಯಸ್ತೀ 
ಕೇಳುತ್ತಾಳೆ. ಹೀಗೆ ಬಸವಧರ್ಮದಲ್ಲಿ ಹೆಣ್ಣುಮಕ್ಕಳು ವೈಚಾರಿಕತೆಯನ್ನು 
ಬೆಳಿಸಿಕೊಂಡರು. ಆದರೆ ಮನುಸ್ಮೃತಿಯು ಹೆಣ್ಣಿನ ಸ್ವಾಂತಂತ್ರ್ಯವನ್ನು 
ಕಸಿದುಕೊಂಡಿದೆ. 


ಚೈತನ್ಯವೇ ದೇವರು 


ಬಸವಣ್ಣನವರು ನಂಬಿದ ದೇವರಿಗೆ ಮೂರ್ತಿ ಇಲ್ಲ, ಮಂದಿರವಿಲ್ಲ, 
ಮಠವಿಲ್ಲ, ಕೈಲಾಸವೂ ಇಲ್ಲ. ಆತನನ್ನು ತಲುಪಲಿಕ್ಕಾಗದು, ನೋಡಲಿಕ್ಕಾಗದು, 
ಹೋಲಿಸಲಿಕ್ಕಾಗದು ಮತ್ತು ಆತನ ಉದ್ದಗಲಗಳನ್ನು ಅಳೆಯಲಿಕ್ಕಾಗದು. 
ದೇಹವೇ ಆತನ ದೇವಾಲಯ. ದೇಹದೊಳಗಿನ ಚೈತನ್ಯವೇ ಆ ದೇವರು! 
ಆತನೆ ಲಿಂಗದೇವ. ಆತನೆ ಅರಿವಿನ ಸಂಕೇತ. ಆತನ ಕುರುಹು ಇಷ್ಟಲಿಂಗ. 
ಲಿಂಗಾಯತ ಧರ್ಮದಲ್ಲಿ ಅರಿವೇ ಗುರು, ಗುರುವೇ ದೇವರು. ಆದ್ದರಿಂದ 
ಸರ್ವರೂ ಶಿವಸ್ಥರೂಪಿಗಳು. ಯಾರೂ ದೊಡ್ಡವರಲ್ಲ. ಸಣ್ಣವರೂ ಅಲ್ಲ. 
ಆದರೆ ಪ್ರತಿಯೊಬ್ಬರೂ ತಮ್ಮನ್ನು ಕಿರಿಯರೆಂದೂ ಇತರ ಭಕ್ತರನ್ನು 
ಹಿರಿಯರೆಂದೂ ಭಾವಿಸಿ ನಿರಹಂಕಾರಿಗಳಾಗಿರುವುದೇ ಲಿಂಗಾಯತ ಧರ್ಮದ 
ಬದುಕುವ ಕಲೆ. ಈ ಅರಿವನ್ನು ಪ್ರಸಾರ ಮಾಡುವವರೇ ತತ್ತ್ವಜ೦ಗಮರು. 

ಲಿಂಗಾಯತರು ಸೈದ್ಧಾಂತಿಕವಾಗಿ ತಮ್ಮೊಳಗೆ ಮತ್ತು ನಮ್ಮೊಳಗೆ ಇರುವ 
ಒಬ್ಬನೇ ದೇವರಿಗೆ ಶರಣಾಗತರಾಗುತ್ತಾರೆ. ಆದ್ದರಿ೦ದ ಅವರು ಜಗತ್ತಿನಲ್ಲಿ 
ಯಾರಿಗೂ ಶರಣಾಗತರಾಗುವ ಪ್ರಮೇಯ ಬರುವುದಿಲ್ಲ. 

ಲಿಂಗಾಂಗ ಸಾಮರಸ್ಕವೇ ಶರಣರ ಅಂತಿಮ ಗುರಿಯಾಗಿದೆ. ಮಾನವರು 
ಅಂಗವಾದರೆ ಮಾನವರೊಳಗಿನ ಚೈತನ್ಯವೇ ಲಿಂಗವಾಗಿರುವುದರಿಂದ, ಆ 
ಚೈತನ್ಯವಿರುವವರೆಗೆ ಮಾನವರಿರುವರು. ಚೈತನ್ಯ ದೂರವಾದ ಕೂಡಲೇ 
ನಾವು ನಿಧನರಾಗುವೆವು. ಆಗ ನಮ್ಮೊಳಗಿನ ಚೈತನ್ಯವು ಮೂಲ ಚೈತನ್ಯದೊಡನೆ 


೧೬ ನುಲಿಯ ಚಂದಯ್ಯ 


ಒ೦ದಾಗಿಬಿಡುವುದು. ಆದ್ದರಿಂದ ಮಾನವರು ಜಿವಂತವಿರುವಾಗಲೇ 
ತಮ್ಮೊಳಗಿನ ದೇವರ ಜೊತೆ ಒಂದಾಗುವುದೇ ಲಿ೦ಂಗಾಂಗಸಾಮರಸ್ಯ. 
ಜೀವ೦ತವಿರುವಾಗಲೆ ನಿತ್ಯಮುಕ್ತಿಯನ್ನು ಹೊಂದುವ ಕ್ರಮವಿದು. 


ಲಿಂಗಾಂಗಸಾಮರಸ್ಯ ಹೊಂದಿದವರಿಗೆ ತಾವು ಬೇರೆ ಅಲ್ಲ, ಸೃಷ್ಟಿ ಬೇರೆ 
ಅಲ್ಲ ಎಂಬುದರ ಅರಿವಾಗುವುದು. ಆಗ ಅವರ ಮನಸ್ಸು ಸಕಲಜೀವಾತ್ಮರಿಗೆ 
ಲೇಸನೆ ಬಯಸುತ್ತದೆ. ಹೀಗೆ ಸೃಷ್ಟಿಯ ಜೊತೆ ತಾದಾತ್ಮ್ಮ ಹೊಂದಿದವರ 
ಜೊತೆ ಸೃಷ್ಟಿಕರ್ತನಿರುತ್ತಾನೆ. ಬಸವಧರ್ಮದಲ್ಲಿ ಸ್ಪರ್ಗವಿಲ್ಲ ನರಕವಿಲ್ಲ, 
ಪುಣ್ಯವಿಲ್ಲ ಪಾಪವಿಲ್ಲ. ಮುಕ್ತಿಯಿಲ್ಲ ಪುನರ್ಜನ್ಮವಿಲ್ಲ, ಸಂಚಿತ, ಪ್ರಾರಬ್ಧ 
ಮತ್ತು ಆಗಾಮಿ ಕರ್ಮಗಳಿಲ್ಲ. ಶರಣರು ಕರ್ಮಸಿದ್ಧಾಂತವನ್ನು ತಿರಸ್ಕರಿಸಿದ್ದಾರೆ. 
ಮಾನವರನ್ನು ವಿಶ್ವಮಾನವರನ್ನಾಗಿಸುವ ದಯೆ ಮಾತ್ರ ಈ ಧರ್ಮದಲ್ಲಿದೆ. 
ಪ್ರ ಧರ್ಮಕ್ಕೆ ದಯವೇ ಮೂಲವಾಗಿದೆ. 


ಮೂಢ ನಂಬಿಕೆಗೆ ವಿರೋಧ 


“ಕೂಡಲಸಂಗಮದೇವರ ಮನಮುಟ್ಟಿ ಪೂಜಿಸಿ ಕರ್ಮ ಹರಿಯದೊಡಾ 
ಪೂಜೆಯದೇಕೊ?”, “ಪುಣ್ಯ ಪಾಪವೆಂಬ ಉಭಯ ಕರ್ಮವನಾರು 
ಬಲ್ಲರಯ್ಯಾ? ಇವನಾರುಂಬರು? ಕಾಯ ತಾನುಂಬಡೆ ಕಾಯ ತಾ ಮಣ್ಣು 
ಜೀವ ತಾನುಂಬಡೆ ಜೀವ ತಾ ಬಯಲು.?, “ನೀರ ಕಂಡಲ್ಲಿ ಮುಳುಗುವರಯ್ಯಾ 
ಮರನ ಕಂಡಲ್ಲಿ ಸುತ್ತುವರಯ್ಯಾ”, “ಉಂಬ ಜಂಗಮ ಬಂದಡೆ ನಡೆಯೆಂಬರು 
ಉಣ್ಣದ ಲಿಂಗಕ್ಕೆ ಬೋನವ ಹಿಡಿಯೆ೦ಬರಯ್ಯಾ” ಎಂದು ಬಸವಣ್ಣನವರು 
ಹೇಳುವ ಮೂಲಕ ವೈಚಾರಿಕ ಪ್ರಜ್ಞೆಯನ್ನು ಮೂಡಿಸಿದ್ದಾರೆ. 

ಪುರುಷಸೂಕ್ತದ ಪ್ರಕಾರ ವಿರಾಟ್‌ ಪುರುಷನ ಬಾಯಿಯಿಂದ ಬ್ರಾಹ್ಮಣ 
ಹುಟ್ಟಿದ್ದಾನೆ. ಭುಜದಿ೦ದ ಕ್ಷತ್ರಿಯ ಹುಟ್ಟಿದ್ದಾನೆ. ತೊಡೆಯಿಂದ ವೈಶ್ಯ ಹುಟ್ಟಿದ್ದಾನೆ. 
ಪಾದದಿಂದ ಶೂದ್ರ ಹುಟ್ಟಿದ್ದಾನೆ. “ಕರ್ಣದಲ್ಲಿ ಜನಿಸಿದವರು೦ಟೆ ಜಗದೊಳಗೆ” 
ಎಂದು ಪ್ರಶ್ನಿಸುವ ಮೂಲಕ ಬಸವಣ್ಣನವರು ಪುರುಷಸೂಕ್ತವನ್ನು 
ಅಲ್ಲಗಳೆದಿದ್ದಾರೆ. 

ಸಿದ್ಧರಾಮರು ಬಸವಣ್ಣನವರಿಗೆ “ಕರ್ಮಹರ ಬಸವ” ಎಂದು ಕರೆದಿದ್ದಾರೆ. 
ಮನುವಾದಿಗಳು ಕರ್ಮಸಿದ್ಧಾಂತದ ಮೂಲಕ ಜನರಲ್ಲಿ ಭಯ ಹುಟ್ಟಿಸಿ 
ಅವರನ್ನು ಸದಾಕಾಲ ಶೋಷಣೆಗೆ ಒಳಗಾಗುವಂಥ ಪರಿಸ್ಥಿತಿ ನಿರ್ಮಾಣ 
ಮಾಡಿದರು. ಜನ್ಮಜನ್ಮಾಂತರದ ಸಂಚಿತ ಕರ್ಮ, ಹಿಂದಿನ ಜನ್ಮದ ಪ್ರಾರಬ್ಧ 


ಪ್ರವೇಶ ೧೭ 


ಕರ್ಮ ಮತ್ತು ಮುಂದಿನ ಜನ್ಮದಲ್ಲಿ ಅಂಟಿಕೊಳ್ಳುವ ಆಗಾಮಿ ಕರ್ಮದ 
ಬಲೆಯಲ್ಲಿ ಜನರ ಮನಸ್ಸು ಸಿಲುಕಿ ಮೂಢನಂಬಿಕೆಗಳಿಂದ ನರಳುವಂಥ 
ಸ್ಥಿತಿಯಿ೦ದ ಬಸವಣ್ಣನವರು ಜನರನ್ನು ಎತ್ತಿದರು. ಕರ್ಮಸಿದ್ಧಾಂತವನ್ನು 
ತಿರಸ್ಕರಿಸಿದರು. 1 ಮಣ್ಣಾಗುತ್ತದೆ, ಜೀವ ಬಯಲಾಗುತ್ತದೆ. ಪುಣ್ಯ 
ಪಾಪಗಳನ್ನು ಅನುಭವಿಸುವ ಸಿತಿ ದೇಹಕ್ಕೂ ಬರುವುದಿಲ್ಲ, “ಮನಸಿಗೂ 
೪... ಸ್ವರ್ಗ ನರಕಗಳು "`ನಮ್ಮ ಮನಸ್ಸಿನಲ್ಲೇ ಇವೆ. ಒಳ್ಳೆಯದನ್ನು 
ಮಾಡುವಾಗ ಸ್ಪರ್ಗದ ಅನುಭವವಾಗುವುದು. ಕೆಟ್ಟದ್ದನ್ನು ಮಾಡುವಾಗ 
ನರಕದ ಅನುಭವವಾಗುವುದು. ನದಿಯಲ್ಲಿ ಮುಳುಗಿದರೆ ಪಾಪ 
ಪರಿಹಾರವಾಗುವುದಿಲ್ಲ. ಮರ ಸುತ್ತಿದರೆ ಪುಣ್ಯ ಬರುವುದಿಲ್ಲ. ಹಸಿದವರು 
ಬ೦ದರೆ ಮುಂದಕ್ಕೆ ಹೋಗು ಎನ್ನುವರು. ಉಣ್ಣದ ಲಿಂಗಕ್ಕೆ ಬೋನವ 
ಹಿಡಿವರು ಎಂದು ಮುಂತಾಗಿ ಅವರು ಮೂಢನಂಬಿಕೆಗಳನ್ನು ತಿರಸ್ಕರಿಸಿದ್ದಾರೆ. 


“ಲಿ೦ಗ ಬಿದ್ದಿತು, ಲಿಂಗ ಬಿದ್ದಿತೆಂಬರಯ್ಯಾ ಲಿಂಗ ಬೀಳಲು ಬಲ್ಲುದೆ? 
ಭೂಮಿ ತಾಳಲು ಬಲ್ಲುದೆ?”, “ವಾರ ತಿಥಿ ಸುಮುಹೂರ್ತವೆಂಬ ಲೌಕಿಕದ 
ಕರ್ಮವ ಮಾಡಿದಡೆ ನಿಮ್ಮ ಸದ್ಭ ಕರಿಗೆ ದೂರವಯ್ಯಾ ಕೂಡಲ 
ಚೆನ್ನಸ೦ಗಮದೇವಾ?”, “ಹಸಿವಿಲ್ಲದ ಮದ್ದು ` ಕೊಟ್ಟೇನು, ಅಶನವ ನೀಡೆಂಬಂತೆ, 
ಖೇಚರದ ಮದ್ದು ಕೋಟ್ಟೀನು ನಮಿ ದಾಂಟಿಸೆಂಬಂತೆ” ನರಗುರಿಗಳು 
ಮೂಢನಂಬಿಕೆಗೆ ಒಳಗಾಗುವರು ಎಂದು ಚೆನ್ನಬಸವಣ್ಣನವರು ಹೇಳಿದ್ದಾರೆ. 


ಕೈಯಲ್ಲಿನ ಲಿಂಗ ಬಿದ್ದಾಗ ನೊಂದು ಪ್ರಾಣ ಕಳೆದುಕೊಂಡವರುಂಟು. 
ಈ ಮೂಢನಂಬಿಕೆಯನ್ನೂ ಚೆನ್ನಬಸವಣ್ಣನವರು ವಿರೋಧಿಸಿದ್ದಾರೆ. ವಾರ 
ತಿಥಿ ಸುಮುಹೂರ್ತಗಳನ್ನು ತಿರಸ್ಕರಿಸಿದ್ದಾರೆ. "ನೀನು ಆಹಾರ ನೀಡಿದರೆ 
ನಾನು ಹಸಿವಾಗದಂಥ ಔಷಧಿ ಕೊಡುವೆ, ನದಿ ದಾಟಿಸಿದರೆ ಹಾರಲು 
ಸಾಧ್ಯವಾಗುವಂಥ ಔಷಧಿ ಕೊಡುವೆ' ಎಂದು ಮುಂತಾಗಿ ಹಸಿಸುಳ್ಳು 
ಹೇಳುವವರನ್ನೂ ನಂಬುವಂಥ ಮಾತಧನ್ನು “ನರಗುರಿಗಳು' ಜತ್ತ 
ಮೂದಲಿಸಿದ್ದಾರೆ. 


ಪಂಚಸೂತಕಗಳಾದ ಜಾತಿ, ಜನನ, ಪ್ರೇತ, ರಜಸ್‌ ಹಾಗೂ ಎಂಜಲು 
ಸೂತಕಗಳನ್ನು ಕೂಡ ಶರಣರು ತಿರಸ್ಕರಿಸಿದ್ದಾರೆ. 


೧೮ ನುಲಿಯ ಚಂದಯ್ಯ 


ಮಾನವ ಘನತೆಯ ಚಳವಳಿ 


ಗುರುವಿಂದಾಯಿತ್ತೆಂಬೆನೆ? 
ಗುರುವಿಂದಾಗದು. 
ಲಿಂಗದಿಂದಾಯಿತ್ತೆಂಬೆನೆ? 
ಲಿಂಗದಿಂದಾಗದು. 
ಜಂಗಮದಿಂದಾಯಿತ್ತೆಂಬೆನೆ? 
ಜಂಗಮದಿಂದಾಗದು. 
ಪಾದೋದಕದಿಂದಾಯಿತ್ತೆಂಬೆನೆ? 
ಪಾದೋದಕದಿಂದಾಗದು. 
ಪ್ರಸಾದದಿಂದಾಯಿತ್ತೆಂಬೆನೆ? 
ಪ್ರಸಾದದಿಂದಾಗದು. 

ತನ್ನಿಂದ ಅಹುದು, ತನ್ನಿಂದ ಹೋಹುದು ಕಾಣಾ 
ಕೂಡಲಚೆನ್ನಸಂಗಮದೇವಾ. 


-ಚೆನ್ನಬಸ ಸವಣ್ಣ 


ಕಾಯಕ ಮಾಡುವುದರಲ್ಲಿ ಮತ್ತು ಕಾಯಕ ಮಾಡುವುದರಿಂದ 
ಬಂದದ್ದನ್ನು ಹಂಚಿಕೊಂಡು ತಿನ್ನವುದರಲ್ಲಿ ಮಾನವ ಘನತೆ ಇದೆ. ಬೇಡುವಾತ 
ಭಕ್ತನಲ್ಲ ಎಂದು ಬಸವಣ್ಣನವರು ಹೇಳಿದ್ದಾರೆ. ಶರಣರು ಯಾರಿಗೂ 
ಬೇಡುವವರಲ್ಲ. ಬೇಡುವುದು ಕಾಯಕಕ್ಕೆ ಮಾಡುವ ಅಪಮಾನ ಎಂದು 
ಅವರು ಭಾವಿಸಿದ್ದರು. 

ದೈನಂದಿನ ಬದುಕಿನ ಆಗುಹೋಗುಗಳಲ್ಲ ಆಯಾ ವ್ಯಕ್ಷಿಯಿಂದಲೇ 
ನೆರವೇರುವಂಥವು ಹೊರತಾಗಿ ಗುರು, ಲಿಂಗ, ಜಂಗಮ, ಪಾದೋದಕ 
ಮತ್ತು ಪ್ರಸಾದದಿಂದ ಆಗುವುದಿಲ್ಲ ಎಂದು ಚೆನ್ನಬಸವಣ್ಣನವರು ತಿಳಿಸಿದ್ದಾರೆ. 


ಪರಿವರ್ತನಾ ಧರ್ಮ 

ಬಸವಣ್ಣನವರು ಬದುಕಿನ ಎಲ್ಲ ರಂಗಗಳಲ್ಲೂ ಪರಿವರ್ತನೆ ಬಯಸಿದರು. 
ಪರಿವರ್ತನೆ. ಎನ್ನುವುದು ಯಾವುದೇ ಒಂದು ಭಾಗದಿಂದ ಆರಂಭ 
ವಾಗುವಂಥದ್ದಲ್ಲ. ಮಾನವರು ನೆಮ್ಮದಿ ಮತ್ತು ಮರ್ಯಾದೆಯಿಂದ 
ಬಾಳುವಂಥ ವಾತಾವರಣ ಸೃಷ್ಟಿಸಲು ಎಲ್ಲ ಕ್ಷೇತ್ರಗಳಲ್ಲಿ ಬದಲಾವಣೆ 
ಯಾಗಬೇಕಾಗುತ್ತದೆ. ಧರ್ಮ, ದರ್ಶನ, ಸಮಾಜ, ಅರ್ಥವ್ಯವಸ್ಥೆ, ಆಡಳಿತ 


ಪ್ರವೇಶ ೧೯ 


ಹೀಗೆ ಎಲ್ಲದರಲ್ಲೂ ಅವರು ಬದಲಾವಣೆ ತರಲು ಪ್ರಯತ್ನಿಸಿದರು. ಇಂಥ 
ಪ್ರಯತ್ನಗಳಿಗಾಗಿ ಜನಸಮುದಾಯ ಹಾತೊರೆಯುತ್ತಿತ್ತು. ನಮ್ಮ ಸಮಾಜದಲ್ಲನ 
ಕಷ್ಟಜೀವಿಗಳು ಶತಮಾನಗಳಿಂದ ಇಂಥ ಬದಲಾವಣೆಗಾಗಿ ಕಾಯುತ್ತಿದ್ದರು. 

ಕಳೆದ ಮೂರು ಸಾವಿರ ವರ್ಷಗಳಿಂದ ಲೋಕಾಯತರು, ಜೈನರು 
ಮತ್ತು ಬೌದ್ಧರು ಈ ತೆರನಾದ ಬದಲವಣೆಗೆ ಪ್ರಯತ್ನ ಮಾಡಿದರು. ಆದರೆ 
ಮನುವಾದಿಗಳು ಲೋಕಾಯತರ ಸಾಹಿತ್ಯವನ್ನು ಸುಟ್ಟು ಅವರ ಕೊಲೆ 
ಮಾಡಿದರು. ಮಹಾವೀರನ ನಂತರ ಕೆಲವೇ 'ದಶಕಗಳಲ್ಲಿ ಜೈನಧರ್ಮ 
ವೈದಿಕ ವ್ಯವಸ್ಥೆಯ ಜೊತೆ ಹೊಂದಾಣಿಕೆ ಮಾಡಿಕೊಂಡಿತು. ನಂತರ ಬಂದ 


ಲ 
ಬೌದ್ಧಧರ್ಮ” ಅವೈದಿಕ ವ್ಯವಸ್ಥೆಯನ್ನು ತರಲು ಪ್ರಯತ್ನಿಸಿತು. 


2600 ವರ್ಷಗಳ ಹಿಂದೆ ಭಗವಾನ ಬುದ್ಧ ಇಂಥ ಯೋಚನೆ ಮಾಡಿದ್ದು 
ಸಾಮಾನ್ಯ ಮಾತಲ್ಲ. ಬಹುಶಃ ಬುದ್ಧನಿಲ್ಲದೆ ಬಸವಣ್ಣ ದೊರಕುವುದು 
ಕಠಿಣವಾಗಿತ್ತು. ಏಕೆಂದರೆ ಬೌದ್ಧಧರ್ಮ ತ್ರಿಶರಣ “ಧರ್ಮವಾಗಿದೆ. 
ಬಸವಧರ್ಮವೂ ತ್ರಿಶರಣ ಧರ್ಮವಾಗಿದೆ. ಬೌದ್ಧಧರ್ಮ ಬುದ್ಧ (ಅರಿವು), 
ಧಮ್ಮ (ಧರ್ಮ) ಮತ್ತು ಸಂಘಕ್ಕೆ ಶರಣೆನ್ನುತ್ತದೆ. ಬಸವಧರ್ಮ ಕೂಡ 
ಗುರು (ಅರಿವು), ಲಿಂಗ (ಧರ್ಮ) ಮತ್ತು ಜಂಗಮ (ಸಂಘಕ್ಕೆ ಶರಣನೆನ್ನುತ್ತದೆ. 

ಆದರೆ ಮನುವಾದಿ ಸಮಾಜವು ವರ್ಣಭೇದ, ವರ್ಗಭೇದ, ಜಾತಿಭೇದ 
ಮತ್ತು ಲಿಂಗಭೇದಗಳಿ೦ದ ಕೂಡಿದೆ. ಅಷ್ಟೇ ಅಲ್ಲದೆ ವೇಶ್ಯಾವಾಟಿಕೆಯೂ 
ಆ ಸಮಾಜದ ಒಂದು ಭಾಗವಾಗಿದೆ. ನಮ್ಮ ಮಹಾಕಾವ್ಯಗಳು ಅಷ್ಟಾದಶ 
ವರ್ಣನೆಗಳಿಂದ ಕೂಡಿವೆ. 


ಅವುಗಳಲ್ಲಿ ಸೂಳೆಗೇರಿಯ ವರ್ಣನೆಯೂ ಒಂದಾಗಿದೆ! ನವಸಮಾಜದ 
ನಿರ್ಮಾಪಕರಾದ ಬಸವಣ್ಣನವರು ಮನುವಾದಿ ಸಮಾಜದ ಎಲ್ಲಾ ಅನಿಷ್ಟಗಳ 
ನಿವಾರಣೆಗೆ ಕ್ರಮಗಳನ್ನು ಕೈಗೊಂಡರು. ಅವುಗಳಲ್ಲಿ ವೇಶ್ಯಾವಾಟಿಕೆಯನ್ನು 
ನಿರ್ನಾಮ ಮಾಡಿ ವೇಶ್ಯೆಯರನ್ನು ವಿಮೋಚನೆಗೊಳಿಸುವ ಕ್ರಮವೂ 
ಒಂದಾಗಿತ್ತು 


ಮೈಕೂಲಿ ಮಾಡುತ್ತ ಪಣ್ಯಾಂಗನೆಯರೆನಿಸಿದ ವೇಶ್ರೆ ೈಯರಿಗೂ 
ಬಸವಣ್ಣನವರು ಆತ್ಮಗೌರವದ ಪಾಠ ಕಲಿಸಿದರು. ಪಣ್ಯಾಂಗನೆಯರು ಇಷ್ಟಲಿಂಗ 
ದೀಕ್ಷೆ ಪಡೆದು ಪುಣಾ )೦ಗನೆಯರಾದರು. ಅಂಥವರಲ್ಲಿ ಸೂಳೆ ಸಂಕವ್ದೆಯಂಥ 
ಶರಣೆಯರು ವಟನಕಾರ್ತಿಯರೂ ಆದರು. ಮೈಕೂಲಿಯಿಂದಾಗಿ ಅಪಮಾನ 
ಕ್ಕೊಳಗಾದವರು ಆತ್ಮಗೌರವದೊಂದಿಗೆ ಕೈಕೂಲಿ ಮಾಡತೊಡಗಿದರು. 


೨೦ ನುಲಿಯ ಚಂದಯ್ಯ 


ಮಾನವಹಕ್ಕುಗಳ ಧರ್ಮ 


12ನೇ ಶತಮಾನದಲ್ಲಿ ಬಸವಣ್ಣನವರು ಸಾಮಾಜಿಕ, ಆರ್ಥಿಕ ಮತ್ತು 
ದಾರ್ಶನಿಕ ಚರ್ಚೆಗಾಗಿ ಅನುಭವ ಮಂಟಪ ಎಂಬ ಜಗತ್ತಿನ ಮೊದಲ 
ಸಂಸತ್‌ ಸ್ಥಾಪಿಸಿದರು. ನಟುವರ ಜನಾಂಗದಿಂದ ಬಂದ ಮಹಾಜ್ಞಾನಿ 
ಅಲ್ಲಮಪ್ರಭುದೇವರನ್ನು ಅನುಭವಮಂಟಪದ ಶೂನ್ಯಸಿಂಹಾಸನಾಧೀಶ್ನರರನ್ನಾಗಿ 
ಮಾಡಿದರು. ವಿವಿಧ ಕಾಯಕಗಳನ್ನು ಮಾಡುವ ಸಮಾಜಗಳ 770 ಪುರುಷ 
ಮತ್ತು ಮಹಿಳಾ ಪ್ರತಿನಿಧಿಗಳನ್ನು ಗ್‌ ಮಂಟಪದ ಸದಸ್ಯರನ್ನಾಗಿ 
ಮಾಡಿದರು. ಅವರನ್ನು ಅಮರಗಣಂಗಳೆಂದು ಕರೆದರು. ಈ ಅಮರಗಣಗಳಲ್ಲಿ 
ಅಲ್ಲಮಪ್ರಭುದೇವರು, ಬಸವಣ್ಣನವರು, ಅಕ್ಕನಾಗಮ್ಮ ಅಕ್ಕಮಹಾದೇವಿ, 
ಚೆನ್ನ ಬಸವಣ್ಣ, ಸಿದ್ಧ ರಾಮ ಮತ್ತು ಮಡಿವಾಳ ಚತು 
ಗಣಾಧೀಶರಾಗಿದ್ದರು. 

ಅನುಭವ ಮಂಟಪವು ಅಭಿವ್ಯಕ್ತಿ ಸ ಸ್ವಾತಂತ್ರ ತದ ತಾಣವಾಗಿತ್ತು. ಶರಣರ 
ವಚನಗಳ ಚರ್ಚೆಯ ನಂತರವೇ ಅವು ಜನರ ಕೈ ಸೇರುತ್ತಿದ್ದವು. ವಚನಗಳು 
ಸಂವಿಧಾನದ ಅಂಶಗಳನ್ನು ಒಳಗೊಂಡಿದ್ದು: ಕಸದ 
ಪ್ರತಿಪಾದಿಸುತ್ತವೆ. 

ನೈತಿಕ ಮತ್ತು ್ರ ಅನೈತಿಕ ಸಂಬಂಧಗಳಿಂದ ಜನಿಸಿದ ಮಕ್ಕಳ ಹಕ್ಕುಗಳಲ್ಲಿ 
ಯಾವುಡೇ ವ್ಯತ್ಯಾಸವಿಲ್ಲ ಎಂಬುದು ವಿಶ್ವಸಂಸ್ಥೆಯ ಮಾನವಹಕ್ಕುಗಳ 
ಘೋಷಣೆಯಲ್ಲಿ ಇದೆ. ದಾಸೀಪುತ್ರನಾಗಲಿ ವೇಶ್ಯಾಪುತ್ರನಾಗಲಿ ಶಿವದೀಕ್ಷೆ 
ಯಾದ ಬಳಿಕ ಸಾಕ್ಟಾತು ಶಿವನೆಂದು ವಂದಿಸಬೇಕು ಎಂದು ಬಸವಣ್ಣನವರು 
ಹೇಳುತ್ತಾರೆ. 
| ಸ್ತ್ರೀ-ಪುರುಷರಲ್ಲಿ ಭೇದಭಾವವಿಲ್ಲ ಮುಂತಾದ ಮಾನವ ಹಕ್ಕುಗಳ 
30 ಅಂಶಗಳನು ವಿಶ್ವಸಂಸ್ಥೆ 1948ನೇ ಡಿಸೆಂಬರ್‌ 10ರಂದು RE 
ಈ ಎಲ್ಲ ಅಂಶಗಳು ಬಸವಣ್ಣನವರ ವಚನಗಳಲ್ಲಿ ಇವೆ! 

ಎರಡನೇ ಮಹಾಯುದ್ಧದಲ್ಲಿ 5 ಕೋಟಿ ಜನ ಸಾವಿಗೀಡಾದ ನಂತರ 
ಎಶ್ವಸಂಸ್ಥೆ ಮಾನವಹಕ್ಕುಗಳನ್ನು ಘೋಷಿಸಿತು. ಆದರೆ 12ನೇ ಶತಮಾನದಲ್ಲಿ ' 
ಶರಣರು ಮಾನವಹಕ್ಕುಗಳ. ಬ ಮಾತನಾಡಿದ್ದಕ್ಕಾಗಿ ಹುತಾತ್ಮರಾಗ 
ಬೇಕಾಯಿತು! ಹೀಗೆ ಬಸವಾದಿ ಪ್ರಮಥರು 12ನೇ ಶತಮಾನದಲ್ಲೇ ಮಾರು 
ಹಕ್ಕುಗಳ ಪ್ರತಿಪಾದಕರಾಗಿ ಕಂಗೊಳಿಸುತ್ತಿದ್ದಾರೆ. ಅವರ ಅಭೂತಪೂರ್ವ 
ಸಾಧನೆ ಇದಾಗಿದೆ. ಈ ವಿಚಾರಗಳು ಪಾಶ್ಚಿಮಾತ್ಯ ಜಗತ್ತಿಗೆ ಹೊಳೆಯಲು 

20ನೇ ಶತಮಾನದವರೆಗೆ ಕಾಯಬೇಕಾಯಿತು. ಅಲ್ಲದೆ ಎರಡು ಮಹಾಯುದ್ಧ 
ಗಳನ್ನು ಎದುರಿಸಬೇಕಾಯಿತು. 

ಭಾರತದ ಸಂವಿಧಾನ ಕೂಡ ಈ ಮಾನವ ಹಕ್ಕುಗಳ ಅಂಶಗಳನ್ನು 
ಒಳಗೊಂಡಿರುವುದರಿಂದ ಬಸವಣ್ಣನವರ ವಚನಗಳು ಭಾರತದ ಸಂವಿಧಾನದ 
ಜೀವಾಳವಾಗಿವೆ. ಬಸವಣ್ಣನವರ ವಚನಗಳಂತೆ ನಡೆದರೆ ಅಂತರ್ರಾಷ್ಟ್ರೀಯ 
ಮಟ್ಟದ ಮಾನವಹಕ್ಕುಗಳನ್ನು ಮತ್ತು ನಮ್ಮ ದೇಶದ ಸಂವಿಧಾನವನ್ನು 
ಏಕಕಾಲಕ್ಕೆ ಗೌರವಿಸಿದಂತಾಗುತ್ತದೆ. ಬಸವಣ್ಣನವರ ವಚನಗಳಿಗೆ ವಿರುದ್ದವಾಗಿ 
ನಡೆದರೆ ಸಂವಿಧಾನಬಾಹಿರ ಕೃತವಾಗುತ್ತದೆ. "ಅಲ್ಲದೆ ಅ೦ತರ್ರಾಷ್ಟ್ರೀಯ ಮಾನವ 
ಹಕ್ಕುಗಳಿಗೆ ಅವಮಾನ ಮಾಡಿದಂತಾಗುತ್ತದೆ. 

ಅನುಭವ ಮಂಟಪದ ಮೂಲಕ ಸಂಸದೀಯ ಪ್ರಜಾಪ್ರಭುತ್ವದ ಬೀಜಗಳು 
ಈ ನೆಲದಲ್ಲಿ ಮೊಳಕೆ ಒಡೆದವು ಮತ್ತು ಮಾನವ ಹಕ್ಕುಗಳ ಹೂಗಳು 
ಅರಳಿದವು. ಹೀಗೆ ಬಸವಣ್ಣನವರು ಪ್ರಜಾಪ್ರಭುತ್ವ ಮತ್ತು ಮಾನವ ಹಕ್ಕುಗಳ 
ಮೂಲ ಪುರುಷರಾದರು. 


ದುಡಿಯುವ ಜನರ ಮೊದಲ ಸಿದ್ಧಾಂತ 


ಭಾರತದ ಇತಿಹಾಸದಲ್ಲಿ ಶೂದ್ರರ ಮತ್ತು ಅತಿಶೂದ್ರರಾದ ಪಂಚಮರ 
ಅನುಭವಕ್ಕೆ ಯಾವುದೇ ಬೆಲೆ ಇರಲಿಲ್ಲ. ವೇದ, ಶಾಸ್ತ್ರ ಪುರಾಣಗಳು 
22 18 ಜೀವನವಿಧಾನಕ್ಕೆ ಧಕ್ಕೆ ತರದಂಥ ಸಂಸ್ಕಾರಗಳನ್ನೇ 
ಪ್ರತಿಪಾದಿಸುತ್ತವೆ. ಅವು ಮೇಲ್ಲೊ ಟಕ್ಕೆ 2: ಉದಾತ್ತವಾಗಿ ಡೇಂಡರು 
ಆಂತರ್ಯದಲ್ಲಿ ಬಜ ಟ್‌ ಶೋಷಣೆಗೆ ಪೂರಕವಾಗಿಯೆ ಇವೆ. 
ಅಂತೆಯ ಬಸವಣ್ಣನವರು "ಏನಯ್ಯಾ ವಿಪ್ರರು ನುಡಿದಂತೆ ನಡೆಯರು, 
ಇದೆಂತಯ್ಯಾ? ತಮಗೊಂದು ಬಟ್ಟೆ 1 ಶಾಸ ಸ್ತಕ್ಕೊಂದು ಬಟ್ಟೆ” ಎಂದು 
ನುಡಿದಿದ್ದಾರೆ. “ನುಡಿ ಲೇಸು, ನಡೆ "ಅಧಮವಾದಶ್ಲಿ ಬಡಸಲುಗದ ಹೊಲೆ' 
ಎಂದು ಮಾದಾರ ಚೆನ್ನಯ್ಯನವರು ತಿಳಿಸಿದ್ದಾರೆ. ಬಸವಣ್ಣನವರು ಸಮಾಜದಲ್ಲಿ 
ರಕ್ತಗತವಾಗಿದ್ದ ತಾರತಮ್ಯಕ್ಕೆ ಕಾರಣವಾದ ವೈದಿಕ ವ್ಯವಸ್ಥೆ ಸ್ಸಿಯನ್ನು ಕಟುವಾಗಿ 
ವಿರೋಧಿಸುತ್ತ "ವಿಪ್ರರು en ನೋಡಾ ಜಗ ವಂ ಎಂದು 
ಸಿಡಿಮಿಡಿಗೊಂಡಿದ್ದಾರೆ. 


ಶೋಷಣೆಯಿಲ್ಲದ ಸಿದ್ಧಾಂತವನ್ನು ರೂಪಿಸುವುದಕ್ಕಾಗಿ ಶೋಷಿತರ 
ಬದುಕನ್ನು ಅರಿಯಲು ಎಲ್ಲ ಜಟ ಅನುಭವವನ್ನು ತಮ್ಮದಾಗಿಸಿ 
ಕೊಳ್ಳುವುದರ ಮೂಲಕ ಬಸ ಸವಣ್ಣನವರು ಹ ಬಾ ತ್ತ 


೨೨ ನುಲಿಯ ಚಂದಯ್ಯ 


ಶ್ರಮಜೀವಿಗಳ ಅನುಭವದಿಂದ ಸ್ಥ ಸೃಷ್ಟಿಯಾದ ಅ ಬಸವಾದ್ವೈ ತವೆಂಬ 
ಸಿದ್ಧಾಂತ. ಈ ಅನುಭಾವವೇ ಶರಣರ ಅಧ್ಯಾತ್ಮ ತತ್ತ ಜ್ಞಾನ Re. ದರ್ಶನ. 


ಕಾಯಕಜೀವಿಗಳ ಶ್ರಮಸಿದ್ದಾಂತದಿಂದ ವೈದಿಕರ ಅಧ್ಯಾತ್ಮ ಬಂದಿಲ್ಲ. 
ಆದರೆ ಜನಸಮುದಾಯದ ಕಾಯಕಗಳ ಮೂಲಕ ದಕ್ಕಿದ ಅನುಭವದಿಂದ 
ಶರಣರ ಅನುಭಾವ ರೂಪುಗೊಂಡದ್ದಾಗಿದೆ. ಬಸವಣ್ಣನವರು ದುಡಿಯುವ 
ಜನರ ಅನುಭವದ ಆಧಾರದ ಮೇಲೆ ಹೊಸ ಜಗತ್ತಿನ ಸಿದ್ಧಾಂತವನ್ನು 
ರೂಪಿಸಿದರು. 

“ಭಕ್ತಿ ಇಲ್ಲದ ಬಡವ ನಾನಯ್ಯಾ ಕಕ್ಕಯ್ಯನ ಮನೆಯಲ್ಲೂ ಬೇಡಿದೆ. 
ಚೆನ್ನಯ್ಯನ ಮನೆಯಲ್ಲೂ ಬೇಡಿದೆ. ದಾಸಯ್ಯನ ಮನೆಯಲ್ಲೂ ಬೇಡಿದೆ. 
ಎಲ್ಲ ಪುರಾತರು ಸೇರಿ ಭಕ್ತಿಭಿಕ್ಷವನಿಕ್ಕಿದಡೆ ಎನ್ನ ಪಾತ್ರೆ ತುಂಬಿತ್ತು 
ಕೂಡಲಸಂಗಮದೇವಾ.” ಎ೦ದು ಬಸವಣ್ಣನವರು ಹೇಳಿದ್ದಾರೆ. ಎಲ್ಲ 
ದುಡಿಯುವ ಜನರ ಅನುಭವದಿಂದಾಗಿ ಬಸವಣ್ಣನವರ ಅನುಭವದ ಪಾತ್ರೆ 
ತುಂಬಿದೆ. ಆ ಸಮಸ್ತ ಅನುಭವದ ಪಾತ್ರೆಯಿಂದ ಅನುಭಾವ ಸೃಷ್ಟಿಯಾಗಿ 
ಬಸವಾದ್ವೈತ ಸಿದ್ಧಾಂತವಾಗಿದೆ. _ 


ಹೀಗೆ ಬಸವಾದ್ದೆ ತವು ವಿಶ್ವದ ದುಡಿಯುವ ಜನರ ಮೊದಲ 
ಸಿದ್ಧಾ೦ತವಾಗಿದೆ. ವಸು ಮತ್ತು "ಚೈತನ್ಯವನ್ನು ಬೇರ್ಪಡಿಸಲಿಕ್ಕಾಗದು. 
ಚೈತನ್ಯವಿಲ್ಲದೆ ವಸ್ತುವಿಲ್ಲ. ಒಂದು ದಿನ i ತನ್ನ ರೂಪವನ್ನು ಕಳೆದುಕೊಂಡು 
ಮತ್ತೆ ನಿರಾಕಾರವಾದ ಚೈತನ್ಯವಾಗುವುದು. ಸ ಜಗತು  ಜೈತನ್ಯಮಯವಾದ 
ವಸ್ತುವಾಗಿದೆ. ಈ ವಸ್ತುವೇ ಸಕಲಜೀವರಾಶಿಯ ಅಸ್ತಿತ್ವಕ್ಕೆ ಕಾರಣವಾಗಿದೆ. 
ಚರಾಚರವೆಲ್ಲ ಜೀವಜಾಲದಲ್ಲಿರುವುದರಿಂದ ಭಯ ಜಾ ಮೇಲಲ್ಲ, 
ಯಾವುದೂ ಕೀಳಲ್ಲ. ಮೇಲು ಕೀಳು ಎಂಬುವು ಮಾನವ ನಿರ್ಮಿತ. ಬಲಿಷ್ಟರ 
ಶೋಷಣೆಯ ಬುದ್ಧಿಯಿಂದಾಗಿ “ಇವನಾರವ ಇವನಾರವ' ಎಂಬ ತಾರತಮ್ಯ 
ಭಾವ ಮೂಡಿದೆ. ಇದನ್ನು ಅಳಿಸಿ ಹಾಕಿ ಇವ "ನಮ್ಮವ, ಇವ ನಮ್ಮವ" 
ಎಂಬ ಏಕೋಭಾವ ಮೂಡಿಸುತ್ತ ಸತ್ಯದ ದರ್ಶನ ಮಾಡಿಸುವುದೇ 
ಬಸವಾದ್ದೆ ತದ ಉದ್ದೇಶವಾಗಿದೆ. 


ಸಮೂಹ ನಾಯಕತ್ವ 


ಸವಣ್ಣನವರು ಜನಿಸಿದ್ದು ಅಗ್ರಹಾರಗಳ ಅಗ್ರಹಾರವಾಗಿದ್ದ 
ಹೊಂ ತಾಕಾ ಪುರವರಾಧೀಶ ಸಾದರ ಮತ್ತು ಮಾದಲಾರಟಕೆಯ 

ಮಗನಾಗಿ. ಉನ್ನತಕುಲ ಎಂದು ಕರೆಯಿಸಿಕೊಳ್ಳುವ ಶೈವಬ್ರಾಹ್ಮಣ ಕುಲದಲ್ಲಿ, 
ಧಾರ್ಮಿಕ ಅಧಿಕಾರ, ವೇದಾಗಮಗಳ ಜ್ಞಾನ ಮತ್ತು ಸಂಪತ್ತು ತುಂಬಿದ್ದ 
ಮನೆತನದಲ್ಲಿ! ಆದರೆ ಬಸವಣ್ಣನವರಿಗೆ ಇದಾವುದರ ಪರಿವೆ ಇರಲಿಲ್ಲ. 
ಶೂದ್ರರ ಮತ್ತು ಪಂಚಮರ ಸಾಮಾಜಿಕ ನ್ಯಾಯದ ಪ್ರಶ್ನೆ ಮಾತ್ರ ಅವರನ್ನು 
ಬಾಧಿಸುತ್ತಿತ್ತು. ಅದಕ್ಕೆ ಅವರು ಉತ್ತರ ಕಂಡುಕೊಳ್ಳಲೇಬೇಕಾಗಿತ್ತು. ಅದಕ್ಕಾಗಿ 
ಅವರು ಬ್ರಾಹ್ಮಣ್ಯವನ್ನು, ಸಂಪತ್ತನ್ನು ಮತ್ತು ನಂತರ ಕಲ್ಯಾಣದ ಪ್ರಧಾನಿ 
ಪದವಿಯನ್ನೂ ಬಿಟ್ಟುಕೊಡಬೇಕಾಯಿತು. ಶೋಷಣೆಯಲ್ಲಿ ಬಹುಮುಖ್ಯ 
ಪಾತ್ರ ವಹಿಸುತ್ತ ಶೂದ್ರರು ಮತ್ತು ಪಂಚಮರು ಎಂದೆಂದಿಗೂ ಆರ್ಥಿಕವಾಗಿ 
ದುರ್ಬಲರಾಗೇ ಉಳಿಯುವಂಥ ಸ್ಥಿತಿಯನ್ನು ನಿರ್ಮಿಸಿದ ವರ್ಣವ್ಯವಸ್ಥೆಯನ್ನು 
ಗಟ್ಟಿ ಮಾಡಿದ ಮನುಸ್ಮೃತಿಯ ಕ್ರೌರ್ಯದ ವಿರುದ್ಧ ಹೋರಾಡುತ್ತ, 
ದಯಾಸಂಸ್ಕೃತಿಯನ್ನು ಸಾಮಾಜೀಕರಣಗೊಳಿಸಿ ಬದುಕಿನ ಎಲ್ಲ ಸ್ತರಗಳಲ್ಲಿನ 
ಶೋಷಣೆಯನ್ನು ನಿರ್ನಾಮಗೊಳಿಸುವುದೇ ಬಸವಣ್ಣನವರ ಗುರಿಯಾಗಿತ್ತು. 


ಕಾಯಕಜೀವಿಗಳನ್ನು ಸಂಘಟಿಸುವುದರ ಮೂಲಕ ಬಸವಣ್ಣನವರು 
ದುಡಿಯುವ ವರ್ಗದ ಮೊದಲ ನಾಯಕರಾದರು. ಆದರೆ ಅವರು ತಮ್ಮ 
ನಾಯಕತ್ವವನ್ನು ಸಮೂಹ ನಾಯಕತ್ವವಾಗಿ ಪರಿವರ್ತಿಸಿದರು. ರಾಜರುಗಳಿಂದ 
ತುಂಬಿದ್ದ ಜಗತ್ತಿನಲ್ಲಿ ಸಮೂಹ ನಾಯಕತ್ವದ ಪ್ರಶ್ನೆಯೆ ಇರಲಿಲ್ಲ. ರಾಜ 
ಹೇಳಿದ್ದೇ ಅಂತಿಮವಾಗಿತ್ತು. ಆದರೆ ಬಸವಣ್ಣನವರು ಎಶ್ವದಲ್ಲಿ ಮೊದಲ 
ಬಾರಿಗೆ ಸಮೂಹ ನಾಯಕತ್ವದ ಪರಿಕಲ್ಪನೆಯನ್ನು ಸಾಕಾರಗೊಳಿಸಿದರು. 
ಅಲ್ಲಿಯ ವರೆಗೆ ಜಗತ್ತಿನ ಯಾವ ದಾರ್ಶನಿಕನಿಗೂ ಸಮೂಹ ನಾಯಕತ್ವದ 
ಕಲ್ಪನೆ ಮೂಡಿರಲಿಲ್ಲ. ಅನುಭವ ಮಂಟಪದ 770 ಅಮರಗಣಂಗಳೇ ಆ 
ಸಮೂಹ ನಾಯಕರು. ಇಲ್ಲಿನ ಬಹುಪಾಲು ನಾಯಕರೆಲ್ಲ ವಿವಿಧ ಸಾಮಾಜಿಕ 
ಸ್ವರಗಳಿಂದ ಬಂದ ಕಾಯಕಜೀವಿಗಳಾದ ಶರಣ ಶರಣೆಯರಾಗಿದ್ದರು. ಕೆಲವರು 
ಮೇಲಿನ ವರ್ಣಗಳವರು ಶರಣಸಂಕುಲದ ಸರ್ವಸಮತ್ತವನ್ನು ಒಪ್ಪಿಕೊಂಡು 
ಶರಣ ಶರಣೆಯರಾಗಿದ್ದರು. ಇವರೆಲ್ಲ ಅನುಭವ ಮಂಟಪವೆಂಬ 
ಸಮಾಜೋಧಾರ್ಮಿಕ ಸಂಸತ್ತಿನ ಸದಸ್ಯರಾಗಿದ್ದರು. ನಟುವರ ಜನಾಂಗದಿಂದ 
ಬಂದ ಮಹಾಜ್ಞಾನಿ ಅಲ್ಲಮಪ್ರಭುಗಳು ಈ ಸಂಸತ್ತಿನ ಸಭಾಧ್ಯಕ್ಷರಾಗಿದ್ದರು. 
ಹೀಗೆ ಜಗತ್ತಿನಲ್ಲಿ ಮೊದಲಬಾರಿಗೆ ಸಂಸತ್ತಿನ ಪರಿಕಲ್ಪನೆ ಮೂಡಿತು. 


ಅನುಭವ ಮಂಟಪದಲ್ಲಿ ಅಭಿವ್ಯಕ್ತಿ ಸ್ವಾತಂತ್ರ್ಯವಿತ್ತು. ಬದುಕಿನ ಎಲ್ಲ 
ಆಗುಹೋಗುಗಳ ಜರ್ಚೆಯಾಗುತ್ತಿತ್ತು ಶರಣರ ವಚನಗಳು ಅನುಭವ 


ಮಂಟಪದ ಮೂಸೆಯಲ್ಲಿ ಹಾಯ್ದು ಹೊರಬರುತ್ತಿದ್ದವು. ಅಂದರೆ 770 


೨೪ ನುಲಿಯ ಚಂದಯ್ಯ 


ಅಮರಗಣಂಗಳ ಒಪ್ಪಿಗೆ ಪಡೆದು ಮಸೂದೆಗಳು ಕಾಯ್ದಗಳಾಗುವ ಹಾಗೆ 
ವಚನಗಳು ಹೊರಬರುತ್ತಿದ್ದವು. ಈ ಕಾರಣದಿಂದಲೇ ವಚನಗಳು "ವಚನ 
ಸಂವಿಧಾನ' ಎಂದು ಕರೆಯಿಸಿಕೊ೦ಡವು. 

ಈ ವಚನ ಸಂವಿಧಾನ ಕೇವಲ ಐಹಿಕ ಜಗತ್ತಿಗೆ ಸಂಬಂಧಿಸಿದ್ದಲ್ಲ. 
ಮಾನವನ ಆಂತರಿಕ ಜಗತ್ತಿಗೂ ಸಂಬಂಧಿಸಿತ್ತು. ಜಗತ್ತು ಬದಲಾಗಬೇಕಾದರೆ 
ಆ ಬದಲಾವಣೆ ಬಯಸುವ ಮಾನವರು ಬದಲಾಗಬೇಕು ಎಂಬುದು 
ಬಸವಣ್ಣನವರ ದೃಢ ನಿಲವಾಗಿದೆ. ಅಂತೆಯೆ ಅವರು ಕಳಬೇಡ, ಕೊಲಬೇಡ 
ಎ೦ಬ ಸಪ್ತಸೂತ್ರಗಳನ್ನು ತಿಳಿಸಿದರು. 


ಪರಿಸರವಾದಿ ಬಸವಣ್ಣ 
ಜೀವಜಾಲದಲ್ಲಿದೆ ಚರಾಚರವೆಲ್ಲ ಎಂದು ಬಸವಣ್ಣನವರು ತಿಳಿಸಿದ್ದಾರೆ. 


“ಮರ ಗಿಡು ಬಳ್ಳಿ ಭಾನ್ಯಂಗಳ ಬೆಳಸೆಲ್ಲವ ತರಿತರಿದು 
ಪ್ರಾಣವ ಕೊಂದುಂಡು, ಶರೀರ ಹೊರೆವ ದೋಷಕ್ಕೆ 
ಇನ್ನಾವುದು ವಿಧಿಯಯ್ಯಾ? 
ಒಂದಿಂದ್ರಿಯ ಮೊದಲಾಗಿ ಐದಿಂದ್ರಿಯ ಕಡೆಯಾದ 
ಜೀವಜಾಲದಲ್ಲಿದೆ ಚರಾಚರವೆಲ್ಲ. 
ಅದು ಕಾರಣ, 
ಕೂಡಲಸಂಗನ ಶರಣರು ಲಿಂಗಕ್ಕರ್ಪಿಸಿ ಪ್ರಸಾದವ ಕೊಂಡು 
ನಿರ್ದೋಷಿಗಳಾಗಿ ಬದುಕಿದರು.” 


ಎಂದು ಬಸವಣ್ಣನವರು ಹೇಳುವ ಮೂಲಕ ಸಸ್ಯಗಳಿಗೂ ಜೀವವಿದೆ 
ಎ೦ದು ಸ್ಪಷ್ಟಪಡಿಸಿದ್ದಾರೆ. ಸಸ್ಯಾಹಾರ ಸೇವನೆ ಕೂಡ ಹಿಂಸೆಯನ್ನು 
ಅಂಟಿಸಿಕೊಂಡೇ ಇದೆ. ಅಂತೆಯೆ ಶರಣರು ತಮ್ಮ ಆಹಾರವನ್ನು ಲಿಂಗಕ್ಕರ್ಪಿಸಿ 
ಪ್ರಸಾದವ ಕೊಂಡು ನಿರ್ದೋಷಿಗಳಾಗಿ ಬದುಕಿದರು. 


“ಧರಣಿಯ ಮೇಲೊಂದು ಹಿರಿದಪ್ಪ ಅಂಗಡಿಯನಿಕ್ಕಿ 
ಹರದ ಕುಳ್ಳಿರ್ದ ನಮ್ಮ ಮಹಾದೇವಸೆಟ್ಟಿ 
ಒಮ್ಮನವಾದಡೆ ಒಡನೆ ನುಡಿವನು 
ಇಮ್ಮನವಾದಡೆ ನುಡಿಯನು. 
ಕಾಣಿಯ ಸೋಲ ಅರ್ಧಗಾಣಿಯ ಗೆಲ್ಲ 
ಜಾಣ ನೋಡವ್ವಾ ನಮ್ಮ ಕೂಡಲಸಂಗಮದೇವ.” 


ಪ್ರವೇಶ ೨೫ 


ಜೀವಜಾಲ ಸಮತೋಲನದಿಂದ ಮಾತ್ರ ಜಗತ್ತು ಉಳಿಯಲು ಸಾಧ್ಯ. 
ಲೋಕವ್ಯವಹಾರವನ್ನು ಜಗನ್ನಿಯಾಮಕನಾದ ಕೂಡಲಸಂಗಮದೇವ 
ನೋಡಿಕೊಳ್ಳುತ್ತಿದ್ದಾನೆ. ಇಡೀ ಭೂಮಿಯ ತುಂಬ ಅಂಗಡಿಯನ್ನು ತೆಗೆದು 
ವ್ಯಾಪಾರಕ್ಕೆ ಕುಳಿತ ಮಹಾದೇವಸೆಟ್ಟಿ ಆತ. ಒಮ್ಮನದವರಿಗೆ ಕೂಡಲೆ 
ಸಂದಿಸುವನು. ಇಮ್ಮನದವರಿಗೆ ಆತ ಸ್ಪಂದಿಸುವುದಿಲ್ಲ. ಆತ ಸೋಲುವುದೂ 
ಇಲ್ಲ, ಗೆಲ್ಲುವುದೋ ಇಲ್ಲ. ಏನಿದ್ದರೂ ಜೀವಜಾಲ ಸಮತೋಲನವನ್ನು 
ಕಾಪಾಡುವುದೇ ಆತನ ಉದ್ದೇಶವಾಗಿದೆ. 


ಕಾಯಕ ಸಿದ್ಧಾಂತದ ಮೇಲೆ ಇಡೀ ನಿಸರ್ಗ ನಿಂತಿದೆ. ಸೂರ್ಯ 
ಮೊದಲಾದ ನಕ್ಷತ್ರಗಳು ಚಂದ್ರ ಪೃಥ್ವಿ ಮೊದಲಾದ ಆಕಾಶಕಾಯಗಳು, 
ಸಮುದ್ರ, ಗಾಳಿ, ಮರ, ಗಿಡ, ಬಳ್ಳಿ, ಸಕಲ ಪ್ರಾಣಿ, ಪಕ್ಷಿ ಮತ್ತು ಕೀಟಗಳು 
ಕೂಡ ಕಾಯಕವನ್ನು ಮಾಡುತ್ತಲೇ ಇರುತ್ತವೆ. ಅಲ್ಲದೆ ಅವು ಕಾಯಕ 
ಮಾಡುವವರೆಗೆ ಮಾತ್ರ ಜೀವಂತವಿರುತ್ತವೆ. ಕಣ್ಣಿಗೆ ಕಾಣುವ ವಸ್ತುಗಳೆಲ್ಲ 
ಜನ್ಮ ತಾಳಿದವುಗಳಾಗಿವೆ. ಜನ್ಮ ತಾಳಿ ರೂಪುಗೊ೦ಡ ಯಾವುದೇ ವಸ್ತು 
ಮತ್ತು ಜೀವಿ ಸಾಯಲೇ ಬೇಕು. ಅಂತೆಯೆ ಅಲ್ಲಮಪ್ರಭುಗಳು “ರೂಪಿಂಗೆ 
ಕೇಡುಂಟು” ಎಂದು ಹೇಳಿದ್ದಾರೆ. ರೂಪ ನಿರೂಪವಾಗಲೇ ಬೇಕು. ರೂಪದ 
ಕ್ರಿಯೆ ನಿಂತಾಗ ನಿರೂಪವಾಗುತ್ತದೆ. ಎಲೆಯು ಹಣ್ಣೆಲೆಯಾದಾಗ ಅದಕ್ಕೆ 
ದ್ಯುತಿಸಂಶ್ಲೇಷಣೆಯ ಕ್ರಿಯೆ ಮಾಡಲು ಆಗುವುದಿಲ್ಲ. ಆಗ ಮರ ಆ ಎಲೆಯನ್ನು 
ಉದುರಿಸುತ್ತದೆ. ಮತ್ತೆ ಚಿಗುರೆಲೆಗಳು ಬೆಳೆಯ ತೊಡಗುತ್ತವೆ. ಸೂರ್ಯ 
ಬೆಳಕು ಕೊಡುವವರೆಗೆ ಜೀವಂತವಿರುತ್ತಾನೆ. ಪೃಥ್ವಿ ತಿರುಗುವವರೆಗೆ 
ಜೀವಂತವಿರುತ್ತದೆ. ನದಿ ಹರಿಯುವವರೆಗೆ ಜೀವಂತವಿರುತ್ತದೆ. ಮರ 
ಫಲಕೊಡುವವರೆಗೆ ಜೀವಂತವಿರುತ್ತದೆ. ಇವೆಲ್ಲ ಪ್ರತಿಕ್ಷಣವೂ ಕ್ರಿಯಾಶೀಲ 
ವಾಗಿರುತ್ತವೆ. ಇದುವೆ ನಿಸರ್ಗದಿಂದ ಪಡೆದ ಕಾಯಕ ಸಿದ್ಧಾಂತ. 


ಮಾನವರು ಕಾಯಕಜೀವಿಗಳಾದಾಗ ಮಾತ್ರ ಬದುಕುವ ಹಕ್ಕನ್ನು 
ಪಡೆಯುವರು. ಇಲ್ಲದಿದ್ದರೆ ಅವರು, ಬಸವಣ್ಣನವರು ಹೇಳುವ ಹಾಗೆ 
ನಡೆವೆಣ (ನಡೆದಾಡುವ ಹೆಣ) ಮತ್ತು ನುಡಿವೆಣ (ಮಾತನಾಡುವ ಹೆಣ) 
ಗಳಾಗುವರು. ಯಾವುದೇ ಕಾಯಕವಿರಲಿ ಮಾನವರು ಕಾಯಕ ಮಾಡುತ್ತಲೇ 
ಇರಬೇಕು. ಯಾವ ಕಾಯಕವೂ ಕೀಳಲ್ಲ, ಯಾವ ಕಾಯಕವೂ ಮೇಲಲ್ಲ 
ಎಂದು ಬಸವಣ್ಣನವರು ಹೇಳಿದ್ದು ವಿಶ್ವದಲ್ಲೇ ಹೊಸದಾಗಿತ್ತು. 


೨೬ ನುಲಿಯ ಚಂದಯ್ಯ 


ವೇದವನೋದಿ ಬ್ರಾಹ್ಮಣನಾದ ಎಂದು ಬಸವಣ್ಣನವರು ಹೇಳಿದ್ದಾರೆ. 
ಐತಿಹಾಸಿಕವಾಗಿ ಧಾರ್ಮಿಕ ವಿಧಿ ವಿಧಾನಗಳೇ ಆತನ ವೃತ್ತಿ. ಆತ ಏನನ್ನೂ 
ಉತ್ಪಾದಿಸಲಿಲ್ಲ. ಕೃತ್ರಿಯನಾದವನು ಕೊಲ್ಲುವುದು, ಗೆಲ್ಲುವುದು ಮತ್ತು 
ಸಾಯುವುದು ಗೊತ್ತಿತ್ತು ಆದರೆ ಏನನ್ನೂ ಉತ್ಪಾದಿಸುತ್ತಿದ್ದಿಲ್ಲ. ವೈಶ್ಯನಾದವನಿಗೆ 
ವಸ್ತುಗಳನ್ನು ಕೊಳ್ಳುವುದು ಮತ್ತು ಮಾರುವುದು ಗೊತ್ತಿತ್ತು. ಆದರೆ 
ಉತ್ಪಾದಿಸುವುದು ಗೊತ್ತಿರಲಿಲ್ಲ. ಈ ಮೂರೂ ವರ್ಣಗಳು ಶೂದ್ರರ ಸೇವೆಯ 
ಮೇಲೆ ಬದುಕಿವೆ ಎಂಬುದು ಬಸವಣ್ಣನವರಿಗೆ ಮನದಟ್ಟಾಯಿತು. 


ಸಮಾಜದಲ್ಲಿ ಅನುತ್ಚಾದಕರ ಸಂಖ್ಯೆ ಕಡಿಮೆ. ಆದರೆ ಎಲ್ಲ ಸೌಲಭ್ಯಗಳು 
ಅವರಿಗೇ ಮೀಸಲು. ರೈತರು, ಕೃಷಿ ಹರಕ; ದನ ಜಿತ 
ಹಾಲು ಮಾರುವವರು, ಹರಿಗಾಯಿಗಳು; ಹುಲ್ಲು ಮಾರುವವರು, ನೀರು 
ಪೂರೈಸುವವರು, ಹಗ್ಗ ಹೊಸೆಯುವವರು, ಬುಟ್ಟಿ ಹೆಣೆಯುವವರು, ಪೊರಕೆ 
ಮಾರುವವರು, ಕಲಾವಂತರು, ಸಿ೦ಪಿಗರು, ಮಡಿವಾಳರು, ಅಂಬಿಗರು, 
ಮನೆ ಕಟ್ಟುವವರು, ಹೀಗೆ ಬದುಕಿಗೆ ಬೇಕಾದ ಎಲ್ಲವನ್ನೂ ಪೂರೈಸುವವರು 
ಶೂದ್ರ ವರ್ಣದವರೆಂದು ಕರೆಯಲಾಗುವ ಕಾಯಕಜೀವಿಗಳು. 


ಬಹುಸಂಖ್ಯಾತ ಕಾಯಕಜೀವಿಗಳು ಕಡಿಮೆ ಸಂಖ್ಯೆಯಲ್ಲಿರುವ 
ಸವರ್ಣೀಯರ ಸೇವೆ ಮಾಡುವುದರಲ್ಲೇ ಬದುಕನ್ನು ಸವೆಸುತ್ತಿರುವುದರ 
ಕುರಿತು ಬಸವಣ್ಣನವರು ಚಿ೦ತನೆ ಮಾಡಿದರು. ಕಾಯಕ ಜಗದ ನಿಯಮ. 
ಕಾಯಕಜೀವಿಗಳು ತಮ್ಮ ಅನುಭವದ ಮೂಲಕ ಪಡೆಯುವ ಅನುಭಾವವೇ 
ನಿಜವಾದ ತತ್ತ್ವಜ್ಞಾನ ಎಂಬ ಸತ್ಯವನ್ನು ಅವರು ಬಹು ಬೇಗನೆ 
ಕಂಡುಹಿಡಿದರು. ಹೀಗೆ ಬಸವಣ್ಣನವರು ದುಡಿಯುವ ವರ್ಗದ ತತ್ತ್ವಜ್ಞಾನವನ್ನು 
ಜಗತ್ತಿಗೆ ಕೊಟ್ಟ ಮಹಾಪುರುಷ ಷರಾಗಿದ್ದಾರೆ. 


ಕಾಯಕಜೀವಿಗಳಿಲ್ಲದೆ ಯಾರೂ ಏನನ್ನೂ ಸಾಧಿಸಲಿಕ್ಕಾಗುವುದಿಲ್ಲ. 
ಕಾಯಕದ ತಲ್ಲೀನತೆಯ ಮೂಲಕ ಪ್ರತಿಯೊಂದು ಉತ್ಪತ್ತಿಯಾಗುವುದರಿಂದ 
ಜಗತ್ತಿನ ರಹಸ್ಯವೆಲ್ಲ ಕಾಯಕದಲ್ಲಿ ಅಡಗಿದೆ. ಆದ್ದರಿಂದ ಕಾಯಕಜೀವಿಗಳಿಂದ 
ಮಾತ್ರ ಸಿಎಸಹರಟ ನಿರ್ಮಾಣ ಸಾಧ್ಯ ಎಂಬುದು ಬಸವಣ್ಣನವರ 
ದೃಢಸ೦ಕಲ್ಪವಾಗಿತ್ತು ಬಸವಣ್ಣನವರ ಈ ನಿಲವಿನಿಂದಾಗಿ ಕಾಯಕಜೀವಿಗಳು 
ಘನತೆಯಿಂದ ಬದುಕುವ ವಾತಾವರಣ ಸೃಷ್ಟಿಯಾಯಿತು. ಶೋಷಣೆಗೆ 
ಒಳಗಾದವರು ತಲೆ ಎತ್ತಿ ತಿರುಗುವಂತಾಯಿತು. ಅಂತೆಯೆ ಎಲ್ಲ ಕ್ಷೇತ್ರಗಳ 
ಕಾಯಕಜೀವಿಗಳು ಬಸವಣ್ಣನವರ ಮಾರ್ಗದಲ್ಲಿ ಮುನ್ನಡೆಯತೊಡಗಿದರು. 


ಪ್ರವೇಶ ೨೭ 


ಅವರು ಆತ್ಮಗೌರವದೊಂದಿಗೆ ಕಾಯಕ ಮಾಡಿದರು. ಕಾಯಕದಿಂದ 
ಬಂದದ್ದನ್ನು ಪ್ರಸಾದವೆಂದು ಭಾವಿಸಿ ದಾಸೋಹ ಭಾವದೊಂದಿಗೆ 
ಫಟ ಬದುಕಿದರು. ಈ ಚಳವಳಿಯೊಂದಿಗೆ ಸಾಗಿದವರಲ್ಲಿ ನುಲಿಯ 
ಚಂದಯ್ಯನವರೂ ಇದ್ದಾರೆ. 


ದೇಶದ ಮೊದಲ ಏಕದೇವೋಪಾಸನಾ ಧರ್ಮ 

ಲಿಂಗಾಯತವು ಕನ್ನಡದ ಮೊದಲ ಧರ್ಮ. ದಕ್ಷಿಣ ಭಾರತದಲ್ಲಿ ಹುಟ್ಟಿದ 
ಮೊದಲ ಧರ್ಮ. ಭರತಖಂಡದ ಮೊದಲ ಏಕದೇವೋಪಾಸನಾ ಧರ್ಮ. 
ಜಗತ್ತಿನಲ್ಲೇ ದುಡಿಯುವ ವರ್ಗದವರ ಮೊದಲ ಧರ್ಮ. 

ಬಸವಪೂರ್ವದಲ್ಲಿ ಒಟ್ಟಾರೆ ದಕ್ಷಿಣ ಭಾರತದಲ್ಲಿ ಉತ್ತರದಿಂದ ಬಂದ 
ಧರ್ಮಗಳಿದ್ದವು. ವೈದಿಕಧರ್ಮ ಹಾಗೂ ಅದಕ್ಕೆ ಸಂಬಂಧಿಸಿದ ದ್ವೆ ತೆ 
ಅದ್ವೈತ ಮತ್ತು ವಿಶಿಷ್ಟಾದೈತ ಮತಗಳೂ ಇದ್ದವು. ಜೊತೆಗೆ ಶೈವ ಪಂಗಡಗಳೂ 
ನಾಸ್ತಿಕವಾದಿ ಲೋಕಾಯತರೂ ಇದ್ದರು. ತೀರ್ಥಂಕರವಾದಿ ಜೈನರು ಮತ್ತು 
ಅಜ್ಜೇಯವಾದಿ ಬೌದ್ಧರು ಇದ್ದರು. ಆದರೆ ಉತ್ತರ ಭಾರತದಿಂದ ಬಂದ 
ಇವರಾರೂ ಏಕದೇವೋಪಾಸಕರಾಗಿರಲಿಲ್ಲ. ಇನ್ನು ಏಕದೇವೋಪಾಸಕ ಧರ್ಮ 
ಗಳಾದ ಪಾರ್ಸಿ, ಕ್ರೈಸ್ತ ಮತ್ತು ಇಸ್ಲಾಂ ಹೊರಗಿನಿಂದ ಬ೦ದವುಗಳಾಗಿದ್ದವು. 
ಬಸವಣ್ಣನವರ ಕಾಲದಲ್ಲಿ ಈ ಧರ್ಮಗಳು ಕನ್ನಡದ ನೆಲವನ್ನು 
ಪ್ರವೇಶಿಸಿದ ದಾಖಲೆಗಳೂ . ಇಲ್ಲ. ಇಂಥ ಸಂದರ್ಭದಲ್ಲಿ ಬಸವಣ್ಣನವರು 
ಏಕದೇವೋಪಾಸನಾ ಧರ್ಮವನ್ನು ಕನ್ನಡದ ನೆಲದಲ್ಲಿ ಸ ಸ್ಥಾಪಿಸಿ ದುಡಿಯವ 
ಜನರನ್ನು ಒಂದುಗೂಡಿಸಿದರು. 


“ಇವನಾರವ, ಇವನಾರವ, ಇವನಾರವ” ಎಂದು ಕೇಳುವ ಧರ್ಮವಿದಲ್ಲ. 
“ಇವ ನಮ್ಮವ, ಇವ ನಮ್ಮವ, ಇವ ನಮ್ಮವ' ಎಂದು ಹೇಳುವ ಧರ್ಮ. 
ಯಾವುದೇ ವರ್ಣದವರು, ಯಾವುದೇ ಕುಲದವರು, ಯಾವುದೇ 
ಜಾತಿಯವರು ಮತ್ತು ಯಾವುದೇ ದೇಶದವರು ಸಮಾನತೆ ಸಾರುವ 
ಲಿಂಗತತ್ತ್ವದ ಪ್ರಕಾರ ಗುರುಕಾರುಣ್ಯವೆಂಬ ಇಷ್ಟಲಿಂಗ ದೀಕ್ಷೆ ಪಡೆದು ಈ 
ಧರ್ಮವನ್ನು ಸ್ತೀಕರಿಸುವ ಹಕ್ಕನ್ನು ಹೊಂದಿದ್ದಾರೆ. ಇದೊಂದು ಮುಕ್ತ 
ಧರ್ಮವಾಗಿರುವ ಕಾರಣ ಅಂದಿನ ಭರತಖಂಡದ ವಿವಿಧ ಭಾಗಗಳಿಂದ 
ಜನರು ತಂಡೋಪತಂಡವಾಗಿ ಬಂದು ಲಿಂಗಾಯತ ಧರ್ಮವನ್ನು 
ಸ್ವೀಕರಿಸಿದರು. 


೨೮ ನುಲಿಯ ಚಂದಯ್ಯ 


"ಎನಗಿಂತ ಕಿರಿಯರಿಲ್ಲ' ಎಂದು ಹೇಳುವ ಬಸವಣ್ಣನವರೇ ಇಲ್ಲಿ 
ಧರ್ಮಗುರು. ಏಕದೇವೋಪಾಸನೆಯ ಇಷ್ಟಲಿಂಗವೇ ಪೂಜಾ ಸಾಧನ. 
ಸಕಲ ವಚನಕಾರರ ವಚನಗಳೇ ಧರ್ಮಗ್ರಂಥ. 

ನಿಜವಾದ ಅರ್ಥದಲ್ಲಿ ಇದೊಂದು ಬಯಲುಧರ್ಮವಾಗಿದೆ. ಇದರ 
ಧರ್ಮಗಂಥ ಇತರ ಧರ್ಮಗ್ರಂಥಗಳ ಹಾಗೆ ಅಪೌರುಷವೇನಲ್ಲ. ಇಲ್ಲಿ 
ದೇವರು ಭಕ್ತನ ಒಳಗೇ ಇರುತ್ತಾನೆ. ಆತ ಸಾಕ್ಷಿಪ್ರಜ್ಞೆಯಾಗಿದ್ದಾನೆ. ವಚನಕಾರರು 
ತಮ್ಮ ವಚನಗಳ ಮೂಲಕ ದೇವರ ಜೊತೆ ಮಾತನಾಡುತ್ತಾರೆ. ತಮ್ಮ 
ಲಿಂಗತತ್ತ್ವದ ಬದುಕಿನ ಕುರಿತು ದೇವರಿಗೆ ವರದಿಯನ್ನು ಒಪ್ಪಿಸುತ್ತಾರೆ. 
ಅಂತೆಯೆ ಇವು ನಿವೇದನೆಯ ರೂಪದಲ್ಲಿರುವ ಪ್ರತಿಜ್ಞೆ ಅಥವಾ 
ವಾಗ್ದಾನಗಳಾಗಿವೆ. ಆದ್ದರಿಂದ ಇವು ದೇವರಿಂದ ಬಂದ ಮಾತುಗಳಲ್ಲ, 
ಶರಣರು ತಮ್ಮೊಳಗಿನ ದೇವರಿಗೆ ಹೇಳಿದ ಮಾತುಗಳು. ಲಿಂಗಾಯತದಲ್ಲಿ 
ದೇವರು ನಿರಾಕಾರನಾಗಿದ್ದಾನೆ. ಆತನನ್ನು ತಲುಪಲು ಸಾಧ್ಯವಿಲ್ಲ. ನೋಡಲು 
ಸಾಧ್ಯವಿಲ್ಲ. ಆತನನ್ನು ಯಾರ ಜೊತೆಯೂ ಹೋಲಿಸಲಿಕ್ಕಾಗದು. 
ಅಳೆಯಲಿಕ್ಕಾಗದು. ಲಿಂಗಾಯತರು ಪೂಜಿಸುವ ಮೂರ್ತಿರೂಪವಿಲ್ಲದ 

ಇಷ್ಟಲಿಂಗ ಅರಿವಿನ ಕುರುಹು ಮಾತ್ರ. ಲಿಂಗಾಂಗಸಾಮರಸ್ಯಕ್ಕಾಗಿ ಬಳಸುವ 
ಯೋಗಸಾಧನ. ಲಿ೦ಂಗಧ್ಯಾನದ ಮೂಲಕ ಏಕಾಗ್ರಕೆಯನ್ನು ಸಾಧಿಸಿ ತಮ್ಮೊಳಗಿನ 
ದೇವರ ಜೊತೆ ಸಮರಸ ಹೊಂದುವುದಕ್ಕಾಗಿ ಇರುವಂಥದ್ದು. ಬಸವಣ್ಣನವರು 
ಇಷ್ಟಲಿಂಗ ಜನಕರಾದ ಕಾರಣ ಮತ್ತು ಈ ಚಳವಳಿಯ ರೂವಾರಿಗಳಾದ 
ಕಾರಣ ಅವರು ಸಹಜವಾಗಿಯೇ ಧರ್ಮಗುರು ಆಗಿದ್ದಾರೆ. ಅಂತೆಯೆ 
ಶೂನ್ಯಸಿಂಹಾಸನಾಧೀಶ್ವರ ಅಲ್ಲಮಪ್ರಭು “ಸಂಗನಬಸವಣ್ಣ ಎನಗೆಯು ಗುರು 
ನಿನಗೆಯು ಗುರು ಜಗಕೆಲ್ಲವೂ ಗುರು ಗುಹೇಶ್ವರ” ಎಂದು ಹೇಳಿದ್ದಾರೆ. 
ಲಿಂಗಾಯತ ಧರ್ಮವು ತನ್ನ ಮೂಲರೂಪದಲ್ಲಿ ಪುಣ್ಯ, ಪಾಪ, ಸ್ಪರ್ಗ, 
ನರಕ, ಮೋಕ್ಷ, ಪುನರ್ಜನ್ಮ ಪ೦ಚಸೂತಕ, ಜಾತಿ ಮತ್ತು ಕರ್ಮಗಳನ್ನು 
ತಿರಸ್ಕರಿಸುತ್ತದೆ. ಇದು ಭಯವೇ ಮೂಲವಾದ ಧರ್ಮವಲ್ಲ. ದಯವೇ 
ಮೂಲವಾದ ಧರ್ಮ. ಇಲ್ಲಿ ಲಿಂಗಧಾರಣೆಯು ಪುನರ್ಜನ್ಮದ ಪ್ರತೀಕ. 
ಆಚಾರವೇ ಸ್ವರ್ಗ, ಅನಾಚಾರವೇ ನರಕ. ದೇಹ ಮಣ್ಣಾಗುವುದರಿಂದ 
ಮತ್ತು ಜೀವ ಬಯಲಾಗುವುದರಿಂದ ಪುಣ್ಯ ಪಾಪಗಳು ಭ್ರಮಾತ್ಮಕವಾಗಿವೆ. 
ಇಲ್ಲಿ ಲಿಂಗಾಂಗಸಾಮರಸ್ಕವೇ ಮೋಕ್ಷ ಅಕ್ಕಮಹಾದೇವಿ ಹೇಳುವಂತೆ "ಈ 
ಜನ್ಮ ಬಳಿಕಿಲ್ಲ'ವಾದ್ದರಿಂದ ಕರ್ಮಸಿದ್ಧಾಂತದ ಪ್ರಶ್ನೆಯೆ ಇಲ್ಲ. ಇಲ್ಲಿ ಜಾತಿ 


ಪ್ರವೇಶ ೨೯ 


ಕುಲ ಮತ್ತು ವರ್ಣಗಳಿಗೆ ಸ್ಥಾನವಿಲ್ಲ. ಜನನ, ಮರಣ, ರಜಸ್ಸು, ಎ೦ಜಿಲು 
ಮತ್ತು ಜಾತಿ ಎಂಬ ಪಂಚಸೂತಕಗಳು ಇಲ್ಲಿಲ್ಲ. ಹೀಗಾಗಿ ಇದು ವಿಶ್ವದಲ್ಲೇ 


ವಿಶಿಷ್ಟವಾದ ಧರ್ಮವಾಗಿದೆ. 


ಅನುಭವ ಮಂಟಪ 

ಬಸವಣ್ಣನವರು ಧರ್ಮಗುರುವಾಗಿದ್ದರೂ ವಿವಿಧ ಸಾಮಾಜಿಕ ಸರಗಳಿಂದ 
ಬಂದ 770 ನಾಯಕರನ್ನು ಈ ಧರ್ಮ ಹೊಂದಿದೆ. ಅವರನ್ನು 
ಅಮರಗಣಂಗಳೆಂದು ಕರೆಯಲಾಗುತ್ತಿದೆ. ಅನುಭವ ಮಂಟಪದಲ್ಲಿ ಅವರು 
ಪ್ರಜಾಪ್ರತಿನಿಧಿಗಳ ಕಾರ್ಯವನ್ನು ನಿರ್ವಹಿಸಿದರು. ಅನುಭವ ಮಂಟಪದಲ್ಲಿ 
7 ಜನ ಗಣಾಧೀಶರಿದ್ದು ಅವರು ಮಂತ್ರಿಮಂಡಲದ ಹಾಗೆ ಕಾರ್ಯ 
ನಿರ್ವಹಿಸಿದರು. ಅಲ್ಲಮಪ್ರಭುಗಳು ಶೂನ್ಯಸಿ೦ಹಾಸನದ ಮೇಲೆ ಕುಳಿತು 
ಸಭಾಧ್ಯಕ್ಷರ ಕರ್ತವ್ಯವನ್ನು ನಿಭಾಯಿಸಿದರು. 

ಹಿಂದುಳಿದ ನಟುವರ ಜನಾಂಗಕ್ಕೆ ಸೇರಿದ ಮಹಾಜ್ಞಾನಿ ಅಲ್ಲಮಪ್ರಭು 
ದೇವರು, ಮಾದಾರ ಚೆನ್ನಯ್ಯ, ಮಾದಾರ ಧೂಳಯ್ಯ, ಮಡಿವಾಳ 
ಮಾಚಿದೇವರು, ಅಂಬಿಗರ ಚೌಡಯ್ಯನವರು, ಹಡಪದ ಅಪ್ಪಣ್ಣನವರು, 
ಮೇದಾರ ಕೇತಯ್ಯನವರು, ಕುರುಬ ಗೊಲ್ಲಾಳ, ಒಕ್ಕಲಿಗ ಮುದ್ದಣ್ಣ, 
ಕಸಗುಡಿಸುವ ಸತ್ಯಕ್ಕ, ಆಯ್ದಕ್ಕಿ ಲಕ್ಕಮ್ಮ ಆಯ್ದಕ್ಕಿ ಮಾರಯ್ಯ, ಸ೦ಬೋಳಿ 
ನಾಗಿದೇವ, ನುಲಿಯ ಚಂದಯ್ಯ ಹೀಗೆ ವಿವಿಧ ಕಾಯಕಜೀವಿಗಳು 
ಅಮರಗಣಂಗಳಾಗುವ ಮೂಲಕ ಈ ಧರ್ಮದ ನಾಯಕತ್ವ ವಹಿಸಿ ತಮ್ಮ 
ಕಾಲದಲ್ಲೇ ಧರ್ಮವನ್ನು ಉಚ್ಚಾಯ ಸ್ಥಿತಿಗೆ ತಂದದ್ದು ಐತಿಹಾಸಿಕವಾಗಿದೆ. 

ಸಂಸತ್ತಿನ ರೀತಿಯಲ್ಲಿದ್ದ ಅನುಭವ ಮಂಟಪ ಪ್ರಜಾಪ್ರಭುತ್ವದ 
ಆಶಯಗಳನ್ನು ಒಳಗೊಂಡಿತ್ತು. ಸಮಾನತೆಯ ವಾತಾವರಣ, ಅಭಿಪ್ರಾಯ 
ಸ್ವಾತಂತ್ರ್ಯ, ಚಿಂತನ-ಮಂಥನ, ಸಮೂಹ ನಾಯಕತ್ವ, ಮಾತುಗಳು 
ವಚನಗಳಾಗಿ ಹೊರಹೊಮ್ಮುವ ವ್ಯವಸ್ಥೆ. ಸತ್ಯದ ನಿಲವಿಗೆ ಸರ್ವರೂ 
ಬದ್ದರಾಗುವಂಥ ಸಂಸ್ಕಾರ, ಅರಿವನ್ನು ಆಚರಣೆಯಲ್ಲಿ ತರುವಂಥ ಮನಸ್ಸಿತಿಯ 
ನಿರ್ಮಾಣ, ಮಾನವ ಏಕತೆಯ ಸಾಧನೆಗಾಗಿ ಮಾಡಬೇಕಾದ ಕರ್ತವ್ಯಗಳು 
ಮುಂತಾದವು ಈ ಅನುಭವ ಮಂಟಪದಲ್ಲಿ ನಡೆಯುತ್ತಿದ್ದ ಚರ್ಚೆಯಲ್ಲಿ 
ಒಳಗೊಂಡಿದ್ದವು. ಅಸ್ಪಶ್ಯರು, ಬಡವರು ಮತ್ತು ಮಹಿಳೆಯರು ಮೊದಲ 
ಬಾರಿಗೆ ವಾಕ್‌ ಸ್ಥಾತಂತ್ಯ ಪಡೆದದ್ದು ಇಲ್ಲಿಯೆ. ಪ್ರಶ್ನಿಸುವುದನ್ನು ಕಲಿತದ್ದು 

ಇಲ್ಲಿಯೆ. ಹೆಂಡತಿ ಗಂಡನನ್ನು ಪ್ರಶ್ನಿಸುವ ದಾಖಲೆ ಕೂಡ ಇಲ್ಲಿಯೆ ಸಿಗುವುದು. 
ಅನುಭವ ಮಂಟಪದಲ್ಲಿ ಬಸವಣ್ಣನವರೂ ಪ್ರಶ್ನಾತೀತರಲ್ಲ. ಅಲ್ಲಮಪ್ರಭುಗಳೂ 
ಪ್ರಶ್ನಾತೀತರಲ್ಲ. ಪರಸ್ಪರ ಗೌರವದೊಂದಿಗೆ ಭಿನ್ನಾಭಿಪ್ರಾಯ ವ್ಯಕ್ತಪಡಿಸಿದ 
ಎಷ್ಟೋ ಪ್ರಸಂಗಗಳು ಅನುಭವ ಮಂಟಪದಲ್ಲಿ ನಡೆದಿವೆ. ಮಸೂದೆಗಳು 
ಕಾಯ್ದೆ ಆಗುವ ಹಾಗೆ ಅನುಭವ ಮಂಟಪದಲ್ಲಿ ಶರಣರ ಮಾತುಗಳು 
ಅಮರಗಣಂಗಳು ಮತ್ತು ಗಣಾಧೀಶರ ಮುಂದೆ ವಚನಗಳಾಗಿ ಹೊರ 
ಹೊಮ್ಮಿದವು. ಹೀಗಾಗಿ ಅವು ವಚನಸಂವಿಧಾನವೆಂದು ಕರೆಯಿಸಿಕೊಳ್ಳುತ್ತವೆ. 
ವಚನಗಳು ತಮ್ಮೊಳಗೆ ಮಾನವಘನತೆ, ಸ್ವಾತಂತ್ರ, ಸಹೋದರತ್ವ, ಸಮಾನತೆ, 
ಸಾಹಿತ್ಯ, ಸಂಸ್ಕೃತಿ, ಸಂಸ್ಕಾರ, ಧರ್ಮ, ಅನುಭವ ಮತ್ತು ಅನುಭಾವವನ್ನು 
ಒಳಗೊಂಡಿವೆ. ಈ ವಚನಗಳು ಮ್ಯಾಗ್ನಾಕಾರ್ಟಾ ಒಪ್ಪಂದಕ್ಕಿಂತ ಒಂದು 
ಶತಮಾನ ಮುಂಚಿನವು. ಇಂಗ್ಲಂಡಿನ ಕಿಂಗ್‌ ಜಾನ್‌ ಮತ್ತು ಜಮೀನುದಾರರ 
ಮಧ್ಯೆ ಕ್ರಿಸ್ತಶಕ 1215ರಲ್ಲಿ ನಡೆದ ಮಹಾ ಒಪ್ಪಂದವಾದ ಮ್ಯಾಗ್ನಾಕಾರ್ಟಾದಲ್ಲಿ 
ರಾಜನ ಅಧಿಕಾರವನ್ನು ಮೊಟಕುಗೊಳಿಸಿ ಜಮೀನುದಾರರಿಗೆ ಒಂದಿಷ್ಟು 
ಹಕ್ಕುಗಳನ್ನು ಕೊಡಲಾಯಿತು. ಹೀಗಾಗಿ ಮ್ಯಾಗ್ನಾಕಾರ್ಟಾ ಜಗತ್ತಿನ ಎಲ್ಲ 
ಸಂವಿಧಾನಗಳ ತಾಯಿ ಎಂದು ಬಣ್ಣಿಸಲಾಗುತ್ತಿದೆ. ಆದರೆ ಇದಕ್ಕೂ ಮೊದಲು 
ಸೃಷ್ಟಿಯಾದ ವಚನಗಳು ಸ್ವಾತಂತ್ರ್ಯ, ಸಮಾನತೆ, ಸಹೋದರತ್ವ ಮತ್ತು 
ಮಾನವಹಕ್ಕುಗಳನ್ನು ಪ್ರತಿಪಾದಿಸುತ್ತವೆ. ಅವು ನಿಜವಾದ ಅರ್ಥದಲ್ಲಿ 


ಹೆ 


ವಚನಸಂವಿಧಾನ ಆಗಿವೆ. 


ಮೂರು ಅವಸ್ಥೆಗಳ ಧರ್ಮ 


ಲಿಂಗಾಯತ ಧರ್ಮಕ್ಕೆ ಮೂರು ಅವಸ್ಥೆಗಳಿವೆ. ಅಷ್ಟಾವರಣ, ಷಟ್‌ಸ್ಥಲ 
ಮತ್ತು ಪಂಚಾಚಾರಗಳೇ ಈ ಅವಸ್ಥೆಗಳು. ಮಾನವನನ್ನು ವಿಶ್ವಮಾನವನನ್ನಾಗಿ 
ಮಾಡುವ ಅವಸ್ಥೆಗಳಿವು. ಈ ಅವಸ್ಥೆಗಳು ಮುಖ್ಯವಾಗಿ ಮಾನವರ 
ಮನಸ್ಥಿತಿಯ ಮೇಲೆ ಅವಲಂಬಿಸಿವೆ. ಇಲ್ಲಿ ಮನೋವಿಜ್ಞಾನ ಮತ್ತು ಸಾಮಾಜಿಕ 
ಮನೋವಿಜ್ಞಾನಗಳ ಸಮ್ಮಿಲನವಾಗಿದ್ದು ಆ ಮೂಲಕ ಜೀವಸಂಕುಲದ ಏಕತೆ 
ಮತ್ತು ಸಮಾನ ಅವಕಾಶದ ಅರಿವು ಮೂಡಿಸುವ ಪ್ರಕ್ರಿಯೆಯಾಗಿದೆ. 

ಮೊದಲನೆಯ ಅವಸ್ಥೆಯಾದ ಅಷ್ಟಾವರಣದಲ್ಲಿ ಮನಸ್ಸನ್ನು ರಕ್ಷಿಸುವ 
ಕ್ರಮವಿದೆ. ಎರಡನೆಯ ಅವಸ್ಥೆಯಾದ ಷಟ್‌ಸ್ಥಲದಲ್ಲಿ ಮನಸನ್ನು ಬೆಳೆಸುವ 
ಕ್ರಮವಿದೆ. ಮೂರನೆಯ ಅವಸ್ಥೆ ಯಾದ ಪಂಚಾಚಾರದಲ್ಲಿ ಮನಸ್ಸನ್ನು 
ಸಾಮಾಜಿಕ ಪ್ರಜ್ಞೆಯೊಂದಿಗೆ ಬಳಸುವ ಕ್ರಮವಿದೆ. 


ಪ್ರವೇಶ ೩೧ 


ಅಷ್ಟಾವರಣ: ಗುರು, ಲಿ೦ಗ, ಜಂಗಮ, ಪಾದೋದಕ, ಪಸಾದ, ವಿಭೂತಿ, 
ರುದ್ರಾಕ್ಷಿ, ಮಂತ್ರ ಇವು ಅಷ್ಟಾವರಣಗಳು. ಇವು ಕ್ರಮವಾಗಿ ಅರಿವು, ತತ್ತ್ವ 
ಸಮಾಜ, ಜ್ಞಾನ, ಸೃಷ್ಟಿಕರ್ತನ ಪ್ರಸಾದವಾದ ಸೃಷ್ಟಿ ಈ ಸೃಷ್ಟಿ ವಿಭೂತಿ 
(ಬಯಲು) ಆಗುವುದೆಂಬ ಪಜ್ಯೆ, ಒಳನೋಟ ಮತ್ತು ಇವೆಲ್ಲವುಗಳ ಧ್ಯಾನಿಸುವ 
ಮಂತ್ರ. 

ಐಹಿಕ ವಸ್ತುಗಳ ಮೋಹಕ್ಕೆ ಮನಸ್ಸು ಒಳಗಾಗದಂತೆ ತಡೆಯುವ 
ಶಕ್ತಿಯನ್ನು ಅಷ್ಟಾವರಣಗಳು ಹೊಂದಿವೆ. ಹೀಗೆ ಅಷ್ಟುವರಣಗಳ ಅರಿವಿನಿಂದ 
ಮನಸ್ಸನ್ನು ನಿರ್ಮಲವಾಗಿ ಇಟ್ಟುಕೊಳ್ಳಬೇಕಾಗುವುದು. ಹೀಗೆ ಈ ಎಂಟು 
ಆವರಣಗಳು ಮಾನವ ಮನಸ್ಸನ್ನು ಸುತ್ತುವರಿದು ಅದು ವಸ್ತುಮೋಹಕ್ಕೆ 
ಒಳಗಾಗದಂತೆ ಅದರ ರಕ್ಷಣೆ ಮಾಡುತ್ತವೆ. ರೈತರು ಬೀಜೋಪಚಾರ 
ಮಾಡುವಂತೆ ಮನಸ್ಸನ್ನು ಸುತ್ತುವರಿಯುವ ಈ ಎಂಟು ಆವರಣಗಳು 
ಮನಸ್ಸು ಕೆಡದಂತೆ ರಕ್ಷಿಸುತ್ತವೆ. 

ಷಟ್‌ಸ್ಥಲ: ಭಕ್ತ, ಮಹೇಶ, ಪ್ರಸಾದಿ, ಪ್ರಾಣಲಿಂಗಿ, ಶರಣ, ಐಕ್ಯ ಎ೦ಬ 
ಷಟ್‌ಸ್ಥಲಗಳು ಮಾನವನ ವ್ಯಕ್ತಿತ್ವ ವಿಕಸನದ ಸ್ಥಲಗಳಾಗಿವೆ. ಅಷ್ಟಾವರಣ 
ದಿಂದಾಗಿ ವಸ್ತುಮೋಹಕ್ಕೆ ಒಳಗಾಗದಂಥ ಮನಸಿನ ವಿಕಸನದ ಕಾರ್ಯ 
ಇಲ್ಲಿ ಪ್ರಾರಂಭವಾಗುತ್ತದೆ. ವ್ಯಕ್ತಿತ್ವ ವಿಕಸನಕ್ಕಾಗಿ ಮನಸ್ಸನ್ನು ಅರಿವಿನ 
ಭೂಮಿಯಲ್ಲಿ ಬಿತ್ತುವ ಕ್ರಿಯೆ ಇದು. ಆ ಮನಸಿಗೆ ಭಕ್ತಸ್ಥಲದಲ್ಲಿ ವಿಶ್ವಮಾನವ 
ಪ್ರಜ್ಞೆಯ ಮೊಳಕೆ ಒಡೆಯುತ್ತದೆ. ಮಹೇಶ ಸ್ಥಲದಲ್ಲಿ ಬೆಳೆಯುತ್ತದೆ. ಪ್ರಸಾದಿ 
ಸ್ಥಲದಲ್ಲಿ ಇಡೀ ಜಗತ್ತು ದೇವರ ಪ್ರಸಾದ ಎಂಬ ಸತ್ಯದ ಸಾಕ್ಷಾತ್ಕಾರವಾಗುತ್ತದೆ. 
ಪ್ರಾಣಲಿಂಗಿ ಸ್ಥಲದಲ್ಲಿ ಲೋಕವೇ ತಾನಾಗುತ್ತದೆ. ಶರಣಸ್ಥಲದಲ್ಲಿ ಲೋಕಸೇವೆ 
ಗಾಗಿ ಮುಡಿಪಾದ ದಾಸೋಹಂಭಾವದ ತುದಿಯ ತಲುಪಿ ವಿಶ್ವಮಾನವ 
ಪ್ರಜ್ಞೆಯನ್ನು ಹೊಂದುತ್ತದೆ. ಐಕ್ಕಸ್ಥಲದಲ್ಲಿ ವ್ಯಕ್ತಿತ್ತವಕಸನದ ಅಂತಿಮ ಘಟ್ಟ 
ತಲುಪಿ, ಲಿ೦ಂಗಾಂಗಸಾಮರಸ್ಯ ಸಾಧಿಸಿ ಒಳಗಿನ ದೇವರ ಜೊತೆ ಒಂದಾಗು 
ವಂಥ ಕ್ಷಣವನ್ನು ಸೃಷ್ಟಿಸುತ್ತದೆ. ಇದುವೆ ಷಟ್‌ಸ್ಥಲದ ಗುರಿಯಾಗಿದೆ. 

ಪಂಚಾಚಾರಗಳು: ಅಷ್ಟಾವರಣ ಮತ್ತು ಷಟ್‌ಸ್ಥಲಗಳ ಮೂಲಕ ಮಾನವ 
ಪರಿಪೂರ್ಣತೆಯನ್ನು ಸಾಧಿಸಿ ತನ್ನಷ್ಟಕ್ಕೇ ತಾನಿದ್ದರೆ ಏನು ಪ್ರಯೋಜನ? 
ಅಷ್ಟಾವರಣ ಮತ್ತು ಷಟ್‌ಸ್ಥಲಗಳ ಮೂಲಕ ಬಂದ ಅರಿವನ್ನು ಲೋಕಕಲ್ಕಾಣ 
ಕ್ಶಾಗಿ ಆಚರಣೆಗೆ ತರುವುದಕ್ಕಾಗಿಯೆ ಪಂಚಾಚಾರಗಳು ಇವೆ. ಲಿಂಗಾಚಾರ, 
ಸದಾಚಾರ, ಶಿವಾಚಾರ, ಗಣಾಚಾರ ಮತ್ತು ಭೃತ್ಕಾಚಾರ ಎಂಬುವು 

ಪಂಚಾಚಾರಗಳು. ಪಂಚಾಚಾರಗಳು ನಿಜವಾದ ಅರ್ಥದಲ್ಲಿ ಮಾನವಧರ್ಮದ 
ಪಂಚ ಕರ್ತವ್ಯಗಳಾಗಿವೆ. ಇದು ಕಾಯಕಜೀವಿಗಳ ಧರ್ಮವಾಗಿರುವ ಕಾರಣ, 
ಪಂಚಾಚಾರಗಳು ದುಡಿಯುವ ಜನರ ಸಂಸ್ಕೃತಿಯ ಮೇಲೆ ನಿಂತಿವೆ. 


ಲಿಂಗಾಚಾರ: ಒಬ್ಬನೇ ದೇವರು, ಒಂದೇ ಜಗತ್ತು. ಒಂದೇ ಮಾನವಕುಲ 
ಎಂಬುದರ ಪ್ರಜ್ಞೆ ಮೂಡಿಸಿ, ಇಷ್ಟಲಿಂಗದ ಮೂಲಕ ಏಕದೇವೋಪಾಸನೆಯನ್ನು 
ಪ್ರತಿಪಾದಿಸುವುದೇ ಲಿ೦ಗಾಚಾರ. ಈ ಲಿಂಗಾಚಾರವು ಮಾನವರನ್ನು ವಿವಿಧ 
ರೀತಿಯ ಮೂಡನಂಬಿಕೆಗೆ ಒಳಗಾಗಿಸುವ ಬಹುದೇವೋಪಾಸನಾ 
ವ್ಯವಸ್ಥೆಯನ್ನು ಸ್ಥಗಿತಗೊಳಿಸುವ ಸಾಮರ್ಥ್ಯ ಪಡೆದಿದೆ. 

ಸದಾಚಾರ: ಸದಾಚಾರವು ಮಾನವನನ್ನು ಸ್ತಾವಲಂಬಿಯಾಗಿಸಿ 
ಕ್ರಿಯಾತ್ಮಕವಾದ ಸಾಮಾಜಿಕ ಪ್ರಜ್ಞೆಯನ್ನು ಮೂಡಿಸುತ್ತದೆ. ಬಡತನ ಮತ್ತು 
ಶ್ರೀಮಂತಿಕೆಯನ್ನು ಅಳಿಸಿಹಾಕಿ ವರ್ಗರಹಿತ ಸಮಾಜ ನಿರ್ಮಾಣ ಮಾಡುವ 
ಶಕ್ತಿ ಇದಕ್ಕಿದೆ. 

ಶಿವಾಚಾರ: ಮನುವಾದಿಗಳ ವರ್ಣ, ಜಾತಿ ಮತ್ತು ಅಸ್ಪಶ್ಯತಾ 
ವ್ಯವಸ್ಥೆಯನ್ನು ನಿರ್ನಾಮ ಮಾಡುವ ಸಾಮರ್ಥ್ಯವನ್ನು ಶಿವಾಚಾರ ಪಡೆದಿದೆ. 
ಜಾತಿ, ವರ್ಣ ಮತ್ತು ಲಿಂಗಭೇದವನ್ನು ಮಾಡದೆ ಇರುವುದು ಹಾಗೂ 
ಅಸ್ಪ] ಶ್ಯತೆಯನ್ನು ನಿರ್ನಾಮ ಮಾಡುವುದೇ ಶಿವಾಚಾರ. 

ಗಣಾಚಾರ: ಈ ಲಿ೦ಗಸತ್ಯವನ್ನು ರಕ್ಷಿಸುತ್ತ ಲೋಕದ ಜನಸಮುದಾಯಗಳ 
ಮಧ್ಯೆ ಸಮರ್ಪಣಾಭಾವದೊಂದಿಗೆ ಬೆಳೆಸುವುದೇ ಗಣಾಚಾರ. 

ಭೃತ್ಯಾಚಾರ: ತಾನು ಎಲ್ಲರಿಗಿಂತ ಕಿರಿಯನೆಂದು ಭಾವಿಸಿ, ಅಹಂಕಾರ 
ಮುಕ್ತನಾಗಿ ಈ ಎಲ್ಲ ಕ್ರಿಯೆಗಳನ್ನು ಸೇವಾಭಾವದಿಂದ ಮಾಡುವುದೇ 
ಭೃತ್ಯಾಚಾರ. 

ಇಡೀ ಜಗತ್ತು ಈ ಪಂಚ ಆಚಾರಗಳನ್ನು ಪಾಲಿಸಿದರೆ ಮೇಲು ಕೀಳು, 
ಬಡವ, ಶ್ರೀಮಂತ, ದ್ವೇಷ, ಶೋಷಣೆ, ಕೊಲೆ, ಸುಲಿಗೆ ಮತ್ತು ಯುದ್ಧ 
ಮುಂತಾದ ಅನಿಷ್ಟಗಳು ಇರುವುದಿಲ್ಲ. ಪಂಚಾಚಾರಗಳನ್ನು ಜಗತ್ತಿಗೆ 
ಮುಟ್ಟಿಸುವುದು ಪ್ರತಿಯೊಬ್ಬ ಪ್ರಜ್ಞಾವಂತನ ಕರ್ತವ್ಯವಾಗಿದೆ. 

ಈ ಮೂರೂ ಅವಸ್ಥೆಗಳು ಶಾಲೆ ಕಲಿತಂತೆ ಒಂದರ ನಂತರ 
ಇನ್ನೊಂದನ್ನು ಸಾಧಿಸುವಂಥದ್ದಲ್ಲ. ಅಷ್ಟಾವರಣ, ಷಟ್‌ಸ್ಥಲ, ಪಂಚಾಚಾರಗಳು 
ಏಕಕಾಲಕ್ಕೆ ಕ್ರಿಯಾಶೀಲವಾಗಿರುತ್ತವೆ. ವ್ಯಕ್ತಿತ್ವ ವಿಕಸನದ ಮೂಲಕ ವಿಶ್ವಮಾನವನ 
ಸೃಷ್ಟಿಯೆ ಇವುಗಳ ಉದ್ದೇಶ ಆಗಿದೆ. 


ರೂಢಿಯಲ್ಲಿ ಅಷ್ಟಾವರಣ, ಪಂಚಾಚಾರ, ಷಟ್‌ಸ್ಮಲ ಎಂದು 
ಹೇಳಲಾಗುತ್ತದೆ. ಏಕೆಂದರೆ ಷಟ್‌ಸ್ಥಲವನ್ನು ಸಾಧಿಸುವುದೇ ಅಷ್ಟಾವರಣ 
ಮತ್ತು ಪಂಚಾಚಾರಗಳ ಗುರಿಯಾಗಿದೆ. ಆದ್ದರಿಂದ ಅಧ್ಯಯನಕ್ಕೆ 
ಸಂಬಂಧಿಸಿದಂತೆ ಷಟ್‌ಸ್ಥಲವು ಅಷ್ಟಾವರದ ನಂತರ ಅರಿವಿನ ರೂಪದಲ್ಲಿ 
ಬರುವುದು. ಆಮೇಲೆ ಪಂಚಾಚಾರಗಳ ನಂತರ ಮತ್ತೆ ಅದೇ ಷಟ್‌ಸ್ಥಲ 
ವ್ಯಕ್ತಿತ್ವವಿಕಸನದ ಅಳತೆಗೋಲಾಗಿ ಬರುವುದು. ಪಂಚಾಚಾರಗಳನ್ನು ಸಾಧಿಸದೆ 
ಷಟ್‌ಸ್ಥಲಗಳಿ೦ದ ಕೂಡಿದ ವ್ಯಕ್ತಿತ್ವ ವಿಕಸನ ಸಾಧ್ಯವಿಲ್ಲ. ಈ ಅಷ್ಟಾವರಣ 
ಮತ್ತು 'ಷಟ್‌ಸ್ಥಲಗಳಿಂದ ನಷ ಜ್ಞಾನವನ್ನು ಪಂಚಾಚಾರಗಳ ಮೂಲಕ 
ಕ್ರಿಯೆಗೆ ಇಳಿಸಿದಾಗ ಮಾತ್ರ ಮಾನವ ವಿಶ್ವಮಾನವನಾಗಲು ಸಾಧ್ಯ. 


ಸಮಾಜದಲ್ಲಿ ಬದಲಾವಣೆ ತರಬೇಕಾದರೆ ಮೊದಲಿಗೆ ಮಾನವರ 
ಮನಸಿನಲ್ಲಿ ಬದಲಾವಣೆಯ ಚಿಂತನೆಗಳು ಮೂಡಬೇಕು. ಅವು ಸಾಮೂಹಿಕ 
ರೂಪವನ್ನು ಪಡೆಯುವ ಹಾಗೆ ಜನಸಮುದಾಯದಲ್ಲಿ ಪ್ರಸಾರವಾಗಬೇಕು. 
ಅವು ಕ್ರಿಯಾಶೀಲವಾದಾಗ ಮಾತ್ರ ಬದಲಾವಣೆ ಸಾಧ್ಯ ಎಂಬುದನ್ನು 
ಸಮಾಜವಿಜ್ಞಾನಿಯೂ ಅರ್ಥವಿಜ್ಞಾನಿಯೂ ಮನೋವಿಜ್ಞಾನಿಯೂ 
ದಾರ್ಶನಿಕರೂ ಆದ ಬಸವಣ್ಣನವರು ಬಹಳ ಚೆನ್ನಾಗಿ ಮನಗಂಡಿದ್ದರು. 


ಶರಣರ ಹತಾ ಕಾಂಡ 


ಕಲ್ಯಾಣದಲ್ಲಿನ ಕಾಯಕಜೀವಿಗಳ ಶರಣಸಂಕುಲ ಎಲ್ಲ ದೃಷ್ಟಿಯಿಂದ 
ರ್‌ ಟಾ ಕೂಡಿದ ಸಮಾಜವಾಗಿತ್ತು. ಈ ಮೇಲು ಕೀಳು ಇಲ್ಲದ 
ನವಸವರಾಜದ ಜೀವನಕ್ರಮ ಮತ್ತು ಇದಕ್ಕ ಕಾರಣವಾದ 
ಏಕದೇವೋಪಾಸನೆಯ ಲಿಂಗತತ್ತ ದ ಕುರಿತು ತತ್ತ್ವ ಜಂಗಮರು ಜನರ 
ಬಳಿ ಹೋಗಿ ಅನುಭಾವ ಗೋಷ್ಠಿಗಳನ್ನು ಏರ್ಪಡಿಸುತ್ತಿದ್ದರು. ಲಿಂಗವಂತರು 
ಅವರನ್ನು ಗೌರವದಿಂದ "“ಒಡೆಯರು' ಎಂದು ಕರೆಯುತ್ತಿದ್ದರು. 
. ಶರಣಸಂಕುಲದಲ್ಲಿ "ಶಿವನಿಧಿ' ಎಂಬ ಸಾಮಾಜಿಕ ನಿಧಿಯನ್ನು ಸ್ಥಾಪಿಸಲಾಗಿತ್ತು. 
ಕಷ್ಟದಲ್ಲಿರುವವರು ಆ ನಿಧಿಯಿಂದ ಹಣ ಪಡೆದು ನಂತರ ಸಾಧ್ಯವಾದರೆ 
ಹಿಂತಿರುಗಿಸುವ ವ್ಯವಸ್ಥೆ ಇತ್ತು. 


ಶರಣಸಂಕುಲದಲ್ಲಿ ವಿವಿಧ ಜಾತಿಗಳ ಮೂಲದವರು ಇಷ್ಟಲಿಂಗದೀಕ್ಷೆಯ 
ಮೂಲಕ ತಮ್ಮ ಜಾತಿಗಳ ಕುರುಹುಗಳನ್ನು ಕಳೆದುಕೊಂಡರು. ಹೀಗೆ ಸಮಗಾರ 
ಮೂಲದಿಂದ ಬಂದ ಹರಳಯ್ಯನವರು ಮತ್ತು ಬ್ರಾಹ್ಮಣ ಮೂಲದಿಂದ 


೩೪ ನುಲಿಯ ಚಂದಯ್ಯ 


ಬಂದ ಮಧುವರಸರು ಇಷ್ಟಲಿಂಗ ದೀಕ್ಷೆ ಪಡೆದ ನಂತರ ಜಾತ್ಯತೀತ 
ಲಿಂಗಾಯತ ಧರ್ಮದ ಅನುಯಾಯಿಗಳಾದರು. ಇಬ್ಬರೂ ಒಂದೇ 
ಧರ್ಮೀಯರಾದರು. ಹರಳಯ್ಯನವರ ಮಗ ಶೀಲವಂತ ಮತ್ತು ಮಧುವರಸರ 
ಮಗಳು ಲಾವಣ್ಯ ಕೂಡ ಲಿಂಗವಂತ ಧರ್ಮ ಸ್ವೀಕರಿಸಿದ್ದರಿ೦ದ ಅವರ 
ಮದುವೆ ಲಿಂಗವಂತರ ಮದುವೆ ಎನಿಸಿತು. ಆದರೆ ಮನುವಾದಿಗಳು ರಾಜ 
ಬಿಜ್ಜಳನ ಬಳಿ ಹೋಗಿ ಇದು ವಿಲೋಮ ವಿವಾಹ ಎಂದು ದೂರಿದರು. 
ಇದರಿಂದ ಧರ್ಮಗ್ಸಾನಿ ಆಯಿತೆಂದು ಸಿಡಿಮಿಡಿಗೊ೦ಡರು. ಶೂದ್ರರು, 
ಅತಿಶೂದ್ರರು ಬ್ರಾಹ್ಮಣ ಕನ್ಯೆಯನ್ನು ಮದುವೆಯಾದರೆ ಅದು ವಿಲೋಮ 
ವಿವಾಹ. ಇಂಥ ವಿವಾಹಗಳು ಧರ್ಮವನ್ನು ಹಾಳು ಮಾಡುವ ಕ್ರಿಯೆಗಳು 
ಎಂದು ಮನುಧರ್ಮಶಾಸ್ತ್ರ ಹೇಳುತ್ತದೆ. ಆದ್ದರಿಂದ ಬಸವಣ್ಣನವರು ಈ 
ರೀತಿ ಧರ್ಮ ಹಾಳುಮಾಡುತ್ತಿದ್ದಾರೆ ಎ೦ದು ಮನುವಾದಿಗಳು ಬಿಜ್ಜಳ 
ರಾಜನಿಗೆ ದೂರಿದರು. ನಟುವರ ಜನಾಂಗದ ಅಲ್ಲಮಪ್ರಭುಗಳನ್ನು 
ಶೂನ್ಯಸಿ೦ಹಾಸನದ ಮೇಲೆ ಕೂಡಿಸಿದ್ದು ಅವರಿಗೆ ಮೊದಲ ಆಘಾತವಾಗಿತ್ತು. 
ಅದು ತಮ್ಮ ಧರ್ಮಸಿಂಹಾಸನಕ್ಕೆ ಎರುದ್ಧ ಎಂದು ಅವರು ದ್ವೇಷ 
ತುಂಬಿಕೊಂಡಿದ್ದರು. ಈಗ ಈ ಮದುವೆ ಅವರನ್ನು ರೊಚ್ಚಿಗೆಬ್ಬಿಸಿತ್ತು 

ಛಲ ಬಿಡದ ಮನುವಾದಿಗಳು ಬಿಜ್ಜಳನಿಗೆ ಪರಿಪರಿಯಾಗಿ ಹೇಳಿದರು. 
ವೈದಿಕ ಧರ್ಮಹಾಳು ಮಾಡುವವರನ್ನು ಶಿಕ್ಷಿಸಿ ಧರ್ಮ ರಕ್ಷಣೆ ಮಾಡುವುದು 
ರಾಜಧರ್ಮ ಎಂಬುದನ್ನು ಮನವರಿಕೆ ಮಾಡಿಕೊಟ್ಟರು. ಪರಿಸ್ಥಿತಿ ಹೀಗೇ 
ಮುಂದುವರಿದರೆ ನಮ್ಮ ಧರ್ಮಸಿಂಹಾಸನದ ಜೊತೆ ನಿಮ್ಮ ರಾಜ 
ಸಿಂಹಾಸನಕ್ಕೂ ಧಕೆ ಉಂಟಾಗುವುದೆಂದು ಎಚ್ಚರಿಸಿದರು. ಕೊನೆಗೆ ಹರಳಯ್ಯ 
ಮಧುವರಸರಿಗೆ ಎಳೆಹೂಟೆ ಶಿಕ್ಷೆ ವಿಧಿಸುವ ನಿರ್ಧಾರವನ್ನು ಬಿಜ್ಜಳ 
ಕೈಗೊಳ್ಳಬೇಕಾಯಿತು. 

ವೈದಿಕರ ಶಾಸ್ತ್ರಗಳು ಹೇಳಿದಂತೆ ಬಿಜ್ಜಳನ ಶಸ್ತ್ರಗಳು ಕೇಳಿದವು. ಹರಳಯ್ಯ 
ಮಧುವರಸರು ಹುತಾತ್ಮರಾದರು ನ೦ತರ ನಡೆದ ಗೊ೦ದಲ ಗಲಭೆಗಳಲ್ಲಿ 
ಅನೇಕ ಶರಣರ ಹತ್ಕಾಕಾಂಡವಾಯಿತು. ಲಕ್ಷದ ಮೇಲೆ ತೊಂಬತ್ತಾರು 
ಸಾವಿರ ಶರಣರು ತಮ ತಮಗೆ ತಿಳಿದ ದಿಕ್ಕಿನಲ್ಲಿ ಚೆಲ್ಲಾಪಿಲ್ಲಿಯಾದರು. 
ಅಕ್ಕನಾಗಮ್ಮನವರ ನೇತೃತ್ವದಲ್ಲಿ ಅನೇಕ ಶರಣರು ವಚನಕಟ್ಟುಗಳ ರಕ್ಷಣೆಗಾಗಿ 
ಉಳವಿಯತ್ತ ಧಾವಿಸಿದರು. ಚೆನ್ನಬಸವಣ್ಣ, ಗಂಗಾಂಬಿಕೆ, ಮಡಿವಾಳ 


ಪ್ರವೇಶ ೩೫ 


ಮಾಚಿದೇವರು, ಕಿನ್ನರಿ ಬ್ರಹ್ಮಯ್ಯನವರು, ಡೋಹರ ಕಕ್ಕಯ್ಯನವರು, 
ಕೂಗಿನಮಾರಿತಂದೆ, ರುದ್ರಮುನಿ ಮುಂತಾದ ಶರಣರು ಅವರ ಜೊತೆಗಿದ್ದರು. 
ಉಳವಿಯಲ್ಲಿ ಚೆನ್ನಬಸವಣ್ಣನವರು ಲಿಂಗೈಕ್ಕರಾದ ನ೦ತರ ಅಕ್ಕನಾಗಮ್ಮ 
ನವರು ನುಲಿಯ ಚಂದಯ್ಯ ಮತ್ತು ರುದ್ರಮನಿ ಮುಂತಾದವರ ಜೊತೆ 
ಶಿವಮೊಗ್ಗ ತಾಲ್ಲೂಕು ಗೋಣಿಬೀಡಿನಲ್ಲಿರುವ ಶೀಲಸಂಪಾದನಾ ಮಠದಲ್ಲಿ 
ಆಶ್ರಯ ಪಡೆದರು. ನ೦ತರ ಚಿಕ್ಕಮಗಳೂರು ಜಿಲ್ಲೆಯ ತರೀಕೆರೆ ಪಟ್ಟಣದ 
ಬಳಿಯ ಎಣ್ಣೆಹೊಳೆ ಪ್ರದೇಶದಲ್ಲಿ ಉಳಿದರು. ಅಕ್ಕನಾಗಮ್ಮನವರು ಅಲ್ಲೇ 
ಲಿಂಗೈಕ್ಕರಾದರು. 
ಹೀಗೆ ವಚನ ಚಳವಳಿಯನ್ನು ಪಟ್ಟಭದ್ರ ಹಿತಾಸಕ್ತಿಗಳು ಹತ್ತಿಕ್ಕಿದವು. 
ಆದರೆ ಅದರ ಪ್ರಭಾವವನ್ನು ತಡೆಯಲಿಕ್ಕಾಗಲಿಲ್ಲ. ಆ ಒ೦ದು ತಲೆಮಾರಿನ 
ಚಳವಳಿಯಲ್ಲಿ ಲಕ್ಷದ ಮೇಲೆ ತೊ೦ಬತ್ತಾರು ಸಾವಿರ ಜನ ಮಾನವೀಯ 
ಸಮಾಜ ನಿರ್ಮಾಣದಲ್ಲಿ ತೊಡಗಿದ್ದರೆ೦ದರೆ ಅದರ ಪ್ರಭಾವ ಎಷ್ಟೊಂದು 
ಮಹೋನ್ನತವಾಗಿತ್ತೆಂಬುದನ್ನು ಇಂದು ಅರಿಯುವುದು ಅವಶ್ಯವಾಗಿದೆ. 
ನುಲಿಯ ಚ೦ದಯ್ಯನವರಂಥ ವೀರರು ಮತ್ತು ವಿಚಾರವಾದಿಗಳು ಇಂಥ 
ಚಳವಳಿಯಲ್ಲಿ ಭಾಗವಹಿಸಿದ್ದು ಸ್ವಾಭಾವಿಕವಾಗಿತ್ತು. 
pS 


೩೬ ನುಲಿಯ ಚಂದಯ್ಯ 


ನುಲಿಯ ಚಂದಯ್ಯ ಚರಿತ್ರೆ 


ಮಾನವ ಸಂಸ್ಕೃತಿಯ ಇತಿಹಾಸದಲ್ಲಿ ಅನೇಕ ಧರ್ಮಗಳು, ಸಂಸ್ಕೃತಿಗಳು 
ಅಳಿವು ಉಳಿವುಗಳನ್ನು ಕಂಡಿವೆ. ಆದರೆ ಕಾಯಕಧರ್ಮ ಬಿಟ್ಟರೆ ಮಾನವ 
ಜನಾಂಗಕ್ಕೆ ಉಳಿಗಾಲವಿಲ್ಲ. ಆದ್ದರಿಂದ ಮಾನವ ಕುಲವನ್ನು ಉದ್ದರಿಸುವಲ್ಲಿ 
ಕಾಯಲ ಧರ್ಮ ಸಡಲ ಎಂಬುದನ್ನು, ಪ್ರತಿಪಾದಿಸಿದ 
ನುಲಿಯ ಚಂದಯ್ಯನವರು ಬಸವಣ್ಣನವರ ಸಮಕಾಲೀನ ಶರಣರು. 
ನುಲಿಯ ಚಂದಯ್ಯನವರ ಜನ್ಮಸ್ಥಳದ ಬಗ್ಗ ಸರಿಯಾದ ಮಾಹಿತಿಯಿಲ್ಲ. 
ಅವರ ಚರಿತ್ರೆಯ ವಿವರಗಳು ಸಂಪೂರ್ಣ ಲಭ್ಯವಿಲ್ಲ. ಅವರ ಪೂರ್ವಜರು 
ಮತ್ತು ಕುಟುಂಬದ ಮಾಹಿತಿ ಸಿಗುವುದಿಲ್ಲ. ಬಸವಪುರಾಣ, ಶಿವತತ್ತ್ವ 
ಚಿ೦ತಾಮಣಿ, ಅಸ೦ಖ್ಯಾತರ ಕಥೆ, ಭೈರವೇಶ್ವರ ಕಾವ್ಯದ ಕಥಾಮಣಿ 
ಸೂತ್ರರತ್ವಾಕರ, ಹಪ ಶೂನ್ಯಸಂಪಾದನೆ, ಗುಮ್ಮಳಾಪುರದ | 
ಸಿದ್ಧ ಲಿಂಗದೇವರ ಶೂನ್ಯ ಸಂಪಾದನೆ ಮತ್ತು ಗೂಳೂರು 
ಸಿದ್ಧವೀರಣ್ಣೊಡೆಯರ ಶೂನ್ಯಸಂಪಾದನೆ, ಸಿದ್ಧನ ನಂಜೇಶನ ಗುರುರಾಜ ಚಾರಿತ್ರ 
ವಿರೂಪಾಕ್ಷ ಪಂಡಿತನ ಚೆನ್ನಬಸವ ಪುರಾಣ, ರಾಘವಾಂಕ ಚರಿತ್ರೆ ಫ.ಗು. 
ಹಳಕಟ್ಟಿ ಅವರ ಶಿವಶರಣರ ಚರಿತ್ರೆ ಭಾಗ-2, ಕರ್ನಾಟಕ ಕವಿಚರಿತೆ- 1, 
ಮುಂತಾದ ಗ್ರಂಥಗಳಲ್ಲಿ ನುಲಿಯ ಚಂದಯ್ಯನವರ ಪ್ರಸ್ತಾಪ ಬರುತ್ತದೆ. 
ಅವರು ವಯಸಿನಲ್ಲಿ ಬಸವಣ್ಣನವರಿಗಿಂತ ಹಿರಿಯರು ಎಂಬುದು 
ಬಸವಣ್ಣನವರ ವಚನವ್ತೆ ೦ದರಿಂದ ತಿಳಿದುಬರುತ್ತದೆ. ಅವರ ವಚನಾಂಕಿತ 
ಚಂದೇಶ್ವರಲಿಂಗ. 
ಆರ್‌. ನರಸಿಂಹಾಚಾರ್ಯರು ತಮ್ಮ ಕರ್ನಾಟಕ ಕವಿಚರಿತೆ ಪ್ರಥಮ 
ಪುಟದಲ್ಲಿ ನುಲಿಯ ಚಂದಯ್ಯನ ಕಾಲ 1160 ಎಂದು ಹೇಳಿದ್ದಾರೆ. 
ತಹನ ಸಹಸ್ತ pH ಒಂದು ಪ್ರತಿಯಲ್ಲಿ 430 ಪ ಪ್ರಮಥಗಣ, 
149 ರುದ್ರಗಣ, 22 ವೃಷಭಗಣ ಯೋಗಾಚಾರ್ಕರು, 67 ತ್ರಿಷಷ್ಠಿಗಣ, 


16 ಷೋಡಶರು, 13 ತೇರಸರು, 10 ದಶಗಣ೦ಗಳು ಮತ್ತು ಅಮರಗಣಂಗಳಲ್ಲಿ 
359 ಶರಣರ ಹೆಸರುಗಳನ್ನು ಹೇಳಲಾಗಿದ್ದು ಅವುಗಳಲ್ಲಿ ನುಲಿಯ 
ಚಂದಯ್ಯನವರ ಹೆಸರೂ ಇದೆ ಎಂದು ಆರ್‌. ನರಸಿಂಹಾಚಾರ್ಯ ಅವರು 
ತಿಳಿಸಿದ್ದಾರೆ. ಸಹಸ್ತಗಣನಾಮದಲ್ಲಿ ಒಟ್ಟು 1066 ಹೆಸರುಗಳಿವೆ. 

ಮೆದೆಹುಲ್ಲಿನಿಂದ ತಯಾರಿಸಿದ ನುಲಿಯ ಹೊಸೆದು ಹಗ್ಗ ಕಣ್ಣಿ ಮಾಡಿ, 
ಕಲ್ಯಾಣದಲ್ಲಿ ಮಾರಿ ಜಂಗಮ ದಾಸೋಹ ಮಾಡುವ ಕುರಿತು ಇವುಗಳಲ್ಲಿ 
ಉಲ್ಲೇಖವಿದೆ. ಅವರು ಬಸವಣ್ಣನವರ ಸಮಕಾಲೀನರು ಮತ್ತು ಅನುಭವ 
ಮಂಟಪದ 770 ಅಮರಗಣಂಗಳಲ್ಲಿ ಒಬ್ಬರು ಎಂಬುದಕ್ಕೆ ಬಸವಾದಿ ಶರಣರ 
ವಚನಗಳು ಸಾಕ್ಷಿ ಇವೆ. ಶಿವಣಗಿ, ಕಲ್ಯಾಣ, ಉಳವಿ, ಗೋಣಿಬೀಡು, 
ಎಣ್ಣೆಹೊಳೆ, ನಂದಿ ಗ್ರಾಮ, ನುಲೇನೂರು ಮುಂತಾದ ಕಡೆಗಳಲ್ಲಿ ಅವರು 
ಇದ್ದ ಬಗ್ಗೆ ಮಾಹಿತಿ ಇದೆ. 


ಚಂದಯ್ಯ ರಾಜರಾಗಿದ್ದರೆ? 


“ಮಣ್ಣ ಮೆಚ್ಚಿ ಗುರುವಿಗೆ ಹೊರತಾದೆ, 

ಹೆಣ್ಣ ಮೆಚ್ಚ ಲಿಂಗಕ್ಕೆ ಹೊರತಾದೆ, 

ಹೊನ್ನ ಮೆಚ್ಚಿ ಜಂಗಮಕ್ಕೆ ಹೊರತಾದೆ. 

ಇಂತೀ ತ್ರಿವಿಧವ ಮೆಚ್ಚಿ ಅಕಟಕಟಾ ಕೆಟ್ಟೆನೆಂದು 
ಗುರೂಪಾವಸ್ತೆಯಂ ಮಾಡಿ, ಗುರುವಾಕ್ಯ ಪ್ರಮಾಣವಿಡಿದು, 
ಆಚರಿಸುವ ಜ್ಞಾನಕಲಾತ್ಮನಿಗೆ 

ಈ ಲೋಕದ ಜಡಜೀವರು ಕಡುಪಾತಕರು ಬಂದು 

ಈ ಸಂಸಾರದಲ್ಲಿ ಪಾರಮಾರ್ಥವುಂಟು, 

ಅದರೊಳಗೆ ಸಾಧಿಸಬೇಕೆಂದು 

ಇಹ ಬಿಟ್ಟು ವೈರಾಗ್ಯದಲ್ಲಿ ಮೋಕ್ಷವಿಲ್ಲೆಂದು ಹೇಳುವರು. 
ಇದಕ್ಕೆ ಉಪಮೆ- 

ಹಿಂದೆ ಕಲ್ಯಾಣ ಪಟ್ಟಣಕ್ಕೆ ತಮ್ಮ ದೇಶವ ಬಿಟ್ಟು 

ಬಂದ ಗಣಂಗಳಾರಾರಾರೆಂದಡೆ: 

ಮೋಳಿಗೆ ಮಾರ ತಂದೆಗಳು ಕಾಶ್ಮೀರ ದೇಶದ ಅರಸು. 
ನಿಜಗುಣಸ್ವಾಮಿಗಳು ಕೈಕಾಡ ದೇಶದ ಅರಸು, 


೩೮ ನುಲಿಯ ಚಂದಯ್ಯ 


ನುಲಿಯ ಚಂದಯ್ಯನವರು ಕೈಕಾಣ್ಯ ದೇಶದ ಅರಸುಗಳು. 
ಇಂತಿವರು ಮೊದಲಾದ ಬಸವಾದಿ ಪ್ರಭುದೇವರಾಂತ್ಯಮಾದ 
ಏಳನೂರೆಪ್ಪತ್ತು ಪ್ರಮಥಗಣಂಗಳು 
ತಮ್ಮ ತಮ್ಮ ದೇಶವ ಬಿಟ್ಟು ಕಲ್ಯಾಣಕ್ಕೆ ಬಂದರು. 
ಅವರೆಲ್ಲರು ಹುಚ್ಚರು, ನೀವೇ ಬಲ್ಲವರು. 
ಬಸವೇಶ್ವರದೇವರು ಮೊದಲಾದ ಏಳನೂರೆಪ್ಪತ್ತು 
ಪ್ರಮಥಗಣಂಗಳು ಕೂಡಿ ತಮ್ಮ ತಮ್ಮ ಹೃನ್ಮಂದಿರದಲ್ಲಿ ನೆಲೆಸಿರುವ . 
ಪರಶಿವಲಿಂಗಲೀಲಾವಿನೋದದಿಂ 
ಎರಡೆಂಬತ್ತೆಂಟುಕೋಟಿ ವಚನಗಳನ್ನು ಹಾಡಿಕೊಂಡರು. 
ಇದರನುಭಾವವ ತಿಳಿಯಬಲ್ಲರೆ ಹೇಳಿರಿ, 
ಅರಿಯದಿದ್ದರೆ ಕೇಳಿರಿ. 
ತನು-ಮನ-ಧನ ನೀನಲ್ಲ 
ಪಂಚವಿಂಶತಿ ತತ್ತ್ವ ನೀನಲ್ಲ, 
ಪಂಚಭೂತಪ್ರಕೃತಿ ನೀನಲ್ಲ 
ಮನ ಮೊದಲಾದ ಅರವತ್ತಾರುಕೋಟಿ 
ಕರಣಾದಿ ಗುಣಂಗಳು ನೀನಲ್ಲ. 
ಇಂತೀ ಎಲ್ಲವನೂ ನೀನಲ್ಲ, ನೀನು ಸಾಕಾರಸ್ವರೂಪಲ್ಲವೆಂದು. 
ಸ್ವಾನುಭಾವಜ್ಞಾನಗುರುಮುಖದಿಂದ ತಿಳಿದು 
ಸಕಲಪ್ರಪಂಚವನೆಲ್ಲವ ನಿವೃತ್ತಿಯ ಮಾಡಿ, 
ತಲೆ ಕೆಳಯಕ್ಕೆ ಮಾಡಿ ಅವರಂಗದ ಮೇಲಿನ ಚರ್ಮವ 
ಹೋತು ಕುರಿಗಳ ಚರ್ಮವ ಹರಿದ ಹಾಗೆ ಹರಿದು, 
ಅವರ ತಿದಿಯನೆ ಹಿರಿದು, ಅವರ ಖಂಡವ ಕಡಿದು, 
ಚಿನಿಪಾಲವ ಮಾಡಿ, ಹದ್ದು ಕಾಗೆ ನಾಯಿ ನರಿಗಳಿಗೆ 
ಹಾಕೆಂದ ಕಾಣಾ ನಿಮ್ಮ ಶರಣ ವೀರಾಧಿವೀರ ' . 
ಕಾಡನೊಳಗಾದ ಶಂಕರಪ್ರಿಯ ಚನ್ನಕದಂಬಲಿಂಗ 
ನಿರ್ಮಾಯಪ್ರಭುವೆ.” 
ಈ ವಚನವನ್ನು ಬರೆದಾತ ಕಾಡಸಿದ್ದೇಶ್ವರ. ಸಮಗ್ರ ವಚನ ಸಂಪುಟ 
10 (ಸಂಕೀರ್ಣ ವಚನ ಸಂಪುಟ 5) ರಲ್ಲಿನ 26ನೇ ವಚನವಿದು. ಈತನ 


ನುಲಿಯ ಚಂದಯ್ಯ ಚರಿತ್ರೆ ೩೯ 


NR ತೆ? 


ಜೀವಿತ ಕಾಲದ ಬಗ್ಗೆ ಭಿನ್ನಾಭಿಪ್ರಾ ಪ್ರಾಯಗಳಿವೆ. ವ್ಯಾಕರಣತೀರ್ಥ ಚಂದ್ರಶೇಖರ 
ಶಾಸ್ತಿಗಳು 12ನೆಯ 2 ದಯ ತಿಸಿದ್ದಾರೆ. ಈತನ ಅನೇಕ ವಚನಗಳಲ್ಲಿ 
ಸಾ ಪದಗಳಿರುವುದರಿಂದ 12ನೇ ಶತಮಾನದನಾಗಿರುವುದು 


ಸಾಧ್ಯ. ಡಾ. ಫ.ಗು. ಹಳಕಟ್ಟಿ ಅವರು 14ನೇ ಶತಮಾನದವನೆಂದು 
ಜಾ "ಕವಿಚರಿತ್ರೆಕಾರರು ಕಿಸ ಸೃ ಶಕ 1725 ಎಂದು ತಿಳಿಸಿದ್ದಾರೆ. ಜಾಯಪ್ಪ 
ದೇಸಾಯಿ 1734ರಲ್ಲಿ ಬರೆದ ಕುವಲಯಾನ೦ದ ಕೃತಿಯಲ್ಲಿ ಕಾಡಸಿದ್ಧೇಶ್ವರನ 
ಹೆಸರಿದೆ. ಆತ ಜಾಯಪ್ಪ ದೇಸಾಯಿಯ ಸಮಕಾಲೀನ ಎನ್ನುವುದಾದರೆ 
18ನೇ ಶತಮಾನದವನು ಎಂದು ಹೇಳಬೇಕಾಗುತ್ತದೆ. 


ಅದೇನೇ ಇದ್ದರೂ ಕಾಡಸಿದ್ದೇಶ್ವರನ ವಚನ ಅರ್ಥಗರ್ಭಿತವಾಗಿದೆ. 
ಈ ವಚನದಲ್ಲಿ ಕಾಡಸಿದ್ಧೇಶ್ವರ ಸ ತಕರಾರನ್ನು ಎತ್ತಿದ್ದಾನೆ. ಬರೀ 
ಸಂಸಾರದಲ್ಲಿದ್ದುಕೊಂಡೇ ಪ ec ಸಾಧನೆ ಮಾಡಲಿಕಾಗುವುದಿಲ್ಲ. 
ಅದೆಲ್ಲ ಸಮರ್ಪಣಾಭಾವದಿಂದ ಮಾತ್ರ ಸಾಧ್ಯ ಎಂಬುದು ಆತನ 
ವಾದವಾಗಿದೆ. ಈ ಹಿನ್ನೆಲೆಯಲ್ಲಿ ಪಾರಮಾರ್ಥಕ್ಕಾಗಿ ಎಲ್ಲವನ್ನೂ ತ್ಯಾಗ 
ಮಾಡಿ ಬಂದ ಅನೇಕರಲ್ಲಿ ಕಾಶ್ಮೀರ ದೇಶದ ಅರಸು ಮೋಳಿಗೆ ಮಾರಯ್ಯ, 
ಕೃಕಾಡ ದೇಶದ ಅರಸು ನಿಜಗುಣಸ್ವಾಮಿ ಮತ್ತು ಕೈಕಾಣ್ಯ ದೇಶದ ಅರಸು 
ನುಲಿಯ ಚ೦ದಯ್ಯನವರೂ ಇದ್ದಾರೆ ಎಂದು ತಿಳಿಸುತ್ತಾನೆ. ಚ೦ದಯ್ಯನವರು 
ವೀರರೂ ತ್ಯಾಗವೀರರೂ ಆಗಿದ್ದರೆಂಬುದು ಇದರಿಂದ ತಿಳಿಯುತ್ತದೆ, ಕೈಕಾಡ 
ದೇಶದ ಹೆಸರು ಬೇರೆ ಯಾರ ವಚನದಲ್ಲಿಯೂ ಬ೦ದಿಲ್ಲ. ಈ ಕುರಿತು 
ಯಾವುದೇ ಸಂಶೋಧನೆ ನಡೆದಿಲ್ಲ. ಆದರೆ ಚಂದಯ್ಯನವರು ವೀರಪುರುಷ 
ಎಂಬುದಕ್ಕೆ ಅವರ ಸಮಾಕಾಲೀನ ಗುಪ್ತ ಮಂಚಣ್ಣನವರ ಒಂದು ವಚನ 
ಮತ್ತು ಅವರದೇ ಆದ ಕೆಲ ವಚನಗಳು ಸಾಕ್ಷಿಯಾಗಿವೆ. 


“ಕಳನನೇರಿ ಕೈಮರೆದ ಸುಭಟಂಗೆ 

ಅರಿದು ಮರೆವ ಬರುಕಾಯಂಗೆ 
ಕುರುಹಿಡಲೇತಕ್ಕೆ ನೆರೆ ವಿಶ್ವಾಸಹೀನಂಗೆ. 
ಅರಿದಡೆ ಗೊಲ್ಲಳನಂತಿರಬೇಕು; 

ಮರೆದಡೆ ಚಂದಯ್ಯನಂತಿರಬೇಕು. 

ಇಂತೀ ಗುಣಂಗಳಲ್ಲಿ ಸ್ವತಂತ್ರ ಸಂಬಂಧಿಗಳು 
ನಾರಾಯಣಪ್ರಿಯ ರಾಮನಾಥಾ, 


೪೦ ನುಲಿಯ ಚಂದಯ್ಯ 


ನಿಮ್ಮ ಶರಣರು.” (ಬಸವಯುಗದ ವಚನ ಮಹಾಸಂಪುಟ 1 / ಸಂಕೀರ್ಣ 
ಸಂಪುಟ 2 ಪುಟ 1232 ವಚನ 308) 


ಎಂದು ಗುಪ್ತ ಮಂಚಣ್ಣನಿವರು ಹೇಳುತ್ತಾರೆ. 


ಶಸ್ತ್ರ ಮರೆತು ರಣರಂಗಕ್ಕೆ ಹೋಗುವ ವೀರ ಮತ್ತು ಲಿಂಗದ ಮಹತ್ವವನ್ನು 
ಅರಿತೂ ಲಿಂಗಧಾರಣೆ ಮಾಡಿಕೊಳ್ಳದವನಿಗೆ, ಇಂತು ಆ ಸಂಪೂರ್ಣ 
ಎಶ್ವಾಸಹೀನರಿಗೆ ನೆನಪಿಟ್ಟುಕೊಳ್ಳಲೇಕೆ. ವೀರ ಗೊಲ್ಲಾಳೇಶ್ವರನು ಕುರಿ ಹಿಕ್ಕೆಯಲ್ಲಿ 
ಕೂಡ ಲಿಂಗವನ್ನು ಕಾಣುವ ಅರಿವನ್ನು ಪಡೆದಿದ್ದನು. ಒಂದು ದಿನ ಚಂದಯ್ಯ 
ಮೆದೆಹುಲ್ಲು ಕೊಯ್ಯುವಾಗ ಕಟ್ಟಿಕೊಂಡ ಇಷ್ಟಲಿಂಗ ನೀರಲ್ಲಿ ಬಿದ್ದಿತು. 
ಚ೦ದಯ್ಯನಿಗೆ ಗೊತ್ತಾದರೂ ಅದನ್ನು ಎತ್ತಿಕೊಳ್ಳದೆ ಹುಲ್ಲ ಹೊರೆ ಕಟ್ಟಿಕೊಂಡು 
ನಡೆದೇ ಬಿಟ್ಟನು. ಚಂದಯ್ಯನು ಬಿದ್ದ ಲಿಂಗವನ್ನು ತೆಗೆದುಕೊಳ್ಳಲು 
ನಿರಾಕರಿಸಿದರೂ ಲಿಂಗಾತ್ಮನಾಗಿದ್ದನು. ಈ ಇಬ್ಬರು ಶರಣರ ಗುಣಗಳು 
ಸ್ಪತಂತ್ರವಾಗಿದ್ದು ಬೇರೆ ಬೇರೆಯಾಗಿ ಕಂಡರೂ ಆಂತರ್ಯದಲ್ಲಿ ಅವು 
ಸಂಬಂಧವನ್ನು ಹೊಂದಿವೆ. ಹೀಗೆ ಶರಣರು ಬೇರೆ ಬೇರೆ ರೀತಿಯಲ್ಲಿ 
ಚಿಂತಿಸಿದರೂ ಅವರ ಚಿಂತನೆಯ ಕೇಂದಬಿಂದು ಲಿಂಗತತ್ತ್ವವೇ ಆಗಿರುತ್ತದೆ 
ಎಂಬುದು ಈ ವಚನದ ಭಾವಾರ್ಥವಾಗಿದೆ. ಚ೦ದಯ್ಯನ ಲಿಂಗದ ಮರೆವು 
ಮರೆವಲ್ಲ. ಅದು ಅಂತರಂತದ ಜಾಗೃತಿಯ ಪ್ರತೀಕ ಎಂದು ಗುಪ್ತ 
ಮಂಚಣ್ಣನವರು ಸೂಚಿಸಿದ್ದಾರೆ. 


“ಕೈದ ಹಿಡಿದಾಡುವರೆಲ್ಲರು ಇರಿಯಬಲ್ಲರೆ ? 
ಸಾಧನೆಯ ಮಾಡುವ ಬಾಲರೆಲ್ಲರೂ ಕಾದಬಲ್ಲರೆ ? 
ಅರ್ತಿಗೆ ಮಾಡುವ ಕೃತ್ಯವಂತರೆಲ್ಲರೂ ಸದ್ಧಕ್ತರಪ್ಪರೆ? 
ಅದು ಚಂದೇಶ್ವರಲಿಂಗಕ್ಕೆ ಸಲ್ಲದ ಮಾಟ.” 


ಶಸ್ತ್ರ ಹಿಡಿದವರೆಲ್ಲ ಯುದ್ಧ ಮಾಡಬಲ್ಲರೆ? ಶಸ್ತ್ರಾಭ್ಯಾಸ ಮಾಡುವ 
ಬಾಲರೆಲ್ಲರೂ ರಣರಂಗಕ್ಕೆ ಇಳಿಯಬಲ್ಲರೆ? ಇಷ್ಟಾರ್ಥಕ್ಕಾಗಿ ಅನ್ಯರಿಗೆ 
ಕೇಡನ್ನೆನಿಸಿ ದುಷದೇವತೆಯ ಉಪಾಸನೆ ಾಡುಕವದು ಸದ್ದಕ್ತರೆ 
ಚಂದೇಶ್ವರಲಿಂಗಕ್ಕೆ ಇದು ಎರುದ್ಧವಾದುದು ಎಂದು ಚಂದಯ್ಯನವರು 


ತಿಳಿಸುವಲ್ಲಿ ಯುದ್ಧದ ಪ್ರತಿಮೆಯನ್ನು ಬಳಸುತ್ತಾರೆ. 

ರಣವ ನಿಶ್ಚೈಸಿದ ಭಟಂಗೆ ಮನೆಯ ಮೋಹವುಂಟೆ? 

ಅರ್ಥ ಪ್ರಾಣ ಅಭಿಮಾನ ಈ ಮೂರ ಕರ್ತರಿಗೆಂದಿತ್ತು 

ಮತ್ತೆ ಹೊತ್ತು ಹೋರುವಂಗೆ ಸದ್ಭಕ್ತಿಯುಂಟೆ ? 

ಅದು ಚಂದೇಶ್ವರಲಿಂಗವ ಮುಟ್ಟದ ಮಾಟ. 

ಯುದ್ಧಕ್ಕೆ ಸನ್ನದ್ಧನಾದ ಸೈನಿಕ ಮನೆಯ ಮೋಹಕ್ಕೆ ಒಳಗಾಗಲಾರ. 

ಅದೇ ರೀತಿ ಸಂಪತ್ತು ಜೀವ ಮತ್ತು ಅಭಿಮಾನವನ್ನೆಲ್ಲ ದೇವರಿಗೆ ಮುಡಿಪಿಟ್ಟೂ 
ಐಹಿಕ ಬದುಕಿಗಾಗಿ ಸದಾ ಬಡಿದಾಡುವವನಿಗೆ ಸದ್ಧಕ್ಕಿ ಇರದು. ಅಂಥವರ 
ಚಂದೇಶ್ವರಲಿಂಗ ಸಾಮಿಪ್ಯವನ್ನು ಪಡೆಯಲಾರರು. ಎಂದು ಹೇಳುವಲ್ಲಿ 
ಚಂದಯ್ಯನವರು ಯುದ್ದದ ಉಪಮೆಯನ್ನು ಬಳಸಿದ್ದಾರೆ. 


ಹೊಣಕೆಗೆ ಹೋರಿದಲ್ಲಿ ವನಿತೆಯರ ಮನೆಯಾಸೆ ಉಂಟೆ? 
ಘನತರವಪ್ಪ ಪರಮ ದಾಸೋಹಿ ತಾನಾಗಿ 

ಅಲ್ಲಿ ಅನುವರವನರಸಲುಂಟೆ? 

ಮೂರಕ್ಕೆ ಆಶೆಯ ಹರಿದು ಮಾಡುವ ಮಾಟ 
ಚಂದೇಶ್ವರಲಿಂಗದ ಕೂಟ. 


ಶಪಥ ಮಾಡಿ ಹೋರಾಡುವವರಿಗೆ ದಾಂಪತ್ಯ ಸುಖದ ಆಸೆ ಇರದು. 
ಲಿಂಗಾಂಗಸಾಮರಸ್ಕದಿಂದ ಕೂಡಿದ ಮಹಾ ದಾಸೋಹಿಯಾಗಿ ಅದರಲ್ಲ 
ಕಷ್ಟನಷ್ಟಗಳನ್ನು ಹುಡುಕಲಿಕ್ಕಾಗದು. ಹೆಣ್ಣು, ಹೊನ್ನು ಮತ್ತು ಮಣ್ಣಿನ ಆಸೆಯಿಂದ 
ಹೊರಬಂದು ಕ್ರಿಯಾಶೀಲವಾಗುವ ಸ್ಥಿತಿಯೇ ಚಂದೇಶ್ವರಲಿಂಗದ ಜೊತೆಗಿನ 
ತಾದಾತ್ಮ್ಯ ಎಂದು ಹೇಳುವ ಸಂದರ್ಭದಲ್ಲಿ ಕೂಡ ಚ೦ದಯ್ಯನವರು ಮತ್ತೆ 
ಹೋರಾಟದ ಉಪಮೆಯನ್ನು ತರುತ್ತಾರೆ. 


ಚಂದಯ್ಯನವರು ವೀರಗುಣಗಳನ್ನು ಹೊಂದಿದ 16 ಗಣಗಳಲ್ಲಿ 
ಒಬ್ಬರಾಗಿದ್ದಾರೆ ಎಂಬ ವಿಚಾರ ಪಾಲ್ಕುರಿಕೆ ಸೋಮನಾಥನ ಬಸವಪುರಾಣ 
ದಲ್ಲಿ ಬರುತ್ತದೆ. ಈ 16 ಗಣಗಳಿಗೆ ಷೋಡಶರು ಎಂದು ಕರೆಯುತ್ತಾರೆ. 
ಹೊನ್ನಯ್ಯ, ಪಾಂಡ್ಯನಾಯಕ, ಗುಡ್ಡವ್ವೆ, ಕಿನ್ನರಿಯ ಬ್ರಹ್ಮಯ್ಯ, ಕೇತಲದೇವಿ, 
ಚಂದಯ್ಯ, ಬೀರದೇವಯ್ಯ ಬಿಜ್ಜಯ್ಯ, ಕಂದುಲಿಗೆ ನಾಗಿದೇವಯ್ಯ, ಕಾಳವ್ವೆ 
ಪಡಿಹಾರಿ ಸೋಮಿದೇವ, ಚಿಕ್ಕುಲಿಗೆ ನಾಗಯ್ಯ, ಸಿನನಾಥ, ದೇವರಬಾಚಯ್ಯ, 
ಹೂವಿನ ಬಾಚಿದೇವಿ ಮತ್ತು ಬಾಚಲದೇವಿ ಎಂಬವರು ಷೋಡಶಗಣಗಳು 
ಎ೦ದು ಪಾಲ್ಕುರಿಕೆ ಸೋಮನಾಥ ತಿಳಿಸುತ್ತಾನೆ. . 

ಶಿವಣಗಿ 


ಜಿಲ್ಲಾ ಕೇಂದ್ರವಾದ ವಿಜಯಪುರ ನಗರದಿಂದ 30 ಕಿಲೊ ಮೀಟರ್‌ 
ದೂರದಲ್ಲಿರುವ ಶಿವಣಗಿ ಗ್ರಾಮವು ನುಲಿಯ ಚ೦ದಯ್ಯನವರು ಕಲ್ಯಾಣಕ್ಕೆ 
ಬರುವ ಮೊದಲು ಇದ್ದ ಸ್ಥಳವಾಗಿದೆ. ವಿಜಯಪುರ ತಾಲ್ಲೂಕಿನ ಈ ಗ್ರಾಮ 
ವಿಜಯಪುರದಿಂದ ಸಿಂದಗಿ ಪಟ್ಟಣಕ್ಕೆ ಹೋಗುವ ಹೆದ್ದಾರಿಯ ಎಡಗಡೆ 
ಇದೆ. ವಿಜಯಪುರದಿಂದ ಸಿಂದಗಿಗೆ ಹೋಗುವಾಗ ರಸ್ತೆಯ ಎಡಭಾಗಕ್ಕೆ 
ಹೊಂದಿಕೊಂಡಂತೆ ಇರುವ ಸ್ಥಳದಲ್ಲಿ ಚಿಕ್ಕದಾದ ಹಳೆಯ ಕಲ್ಲುಮಂಟಪವಿದ್ದು 
ಅದರಲ್ಲಿ ಸ್ಥಾವರಲಿಂಗವಿದೆ. ಗನಿಸಾಬ ಚಟ್ಟರಕಿ ಎಂಬುವರ ಜಾಗ ಇದಾಗಿದ್ದು, 
ಅವರು ಎರಡು ಗುಂಟೆ ಜಾಗವನ್ನು ಕೊರಮ ಜನಾಂಗಕ್ಕೆ ಉಚಿತವಾಗಿ 
ಕೊಟ್ಟದ್ದು ಇನ್ನುಳಿದ ಎರಡು ಗುಂಟಿ ಜಾಗವನ್ನು ಕಡಿಮೆ ದರದಲ್ಲಿ ಮಾರಿದ್ದಾರೆ. 
ಅಲ್ಲಿನ ನಾಲ್ಕು ಗುಂಟೆ ಜಾಗದಲ್ಲಿ ಈಗ ಕಲ್ಲುಮಂಟಪದ ಜೀರ್ಣೋದ್ದಾರ 
ವಾಗಿದ್ದು ಪಕ್ಕದಲ್ಲೇ ನುಲಿಯ ಚ೦ಂದಯ್ಯನವರ ತೋರುಗದ್ದುಗೆಯ ಸುಂದರ 
ಮಂದಿರ ನಿರ್ಮಿಸಲಾಗಿದೆ. ಚಂದಯ್ಯನ ಕಾಯಕಸಮಾಜವಾದ ಕೊರಮ 
ಕೊರಚ ಕೊರವ ಕೈಕಾಡಿ ಯರಕುಲದ ಸುಮಾರು ಇಪ್ಪತ್ತೈದು ಸಾವಿರ 
ಜನರು ಸಮಾವೇಶಗೊಂಡು ನುಲಿಯ ಚ೦ದಯ್ಯನವರ ಮೂರ್ತಿಯನ್ನು 
ಪ್ರತಿಷ್ಠಾಪಿಸಿದ್ದಾರೆ. ಗರ್ಭಗುಡಿಯಲ್ಲಿ ಚಂದಯ್ಯನವರು ಹಗ್ಗ ಹೊಸೆಯುವ 
ಮೂರ್ತಿ ಇದೆ. 

ಈ ಕಾರ್ಯಕ್ರಮದಲ್ಲಿ ಸಮುದಾಯದ ಮುಖಂಡರುಗಳು ಹಾಗೂ 
ರಾಜಕೀಯ ಧುರೀಣರು ಉಪಸ್ಥಿತರಿದ್ದು ಅಂದಿನ ನೀರಾವರಿ ಸಚಿವರಾದ 
ಎಂ.ಬಿ. ಪಾಟೀಲ ಅವರು ಈ ಸ್ಥಳದ ಜೀರ್ಣೋದ್ಧಾರಕ್ಕಾಗಿ ಸರಕಾರದಿಂದ 
ಎರಡು ಕೋಟಿ ರೂಪಾಯಿಗಳ ಧನಸಹಾಯದ ವ್ಯವಸ್ಥ ಮಾಡಿದ್ದಾರೆ. 
ಅಲ್ಲಿ ನಿತ್ಯ ಪೂಜಾ ಕಾರ್ಯಗಳು ನಡೆಸಿಕೊಂಡು ಹೋಗಲಾಗುತ್ತಿದೆ. 


ಕಲ್ಲುಮಂಟಪ ಮತ್ತು ಗುಡಿಯ ಮುಂದೆ ಹೊಂಡವಿದ್ದು ಈಗ ಒಣಗಿದೆ. 
ಹಿಂದೊಮ್ಮೆ ಅದು ಆ ಶಿವಾಲಯವಾಗಿರುವ ಕಲ್ಲುಮಂಪಟಕ್ಕೆ ಸಂಬಂಧಿಸಿದ 
ಪುಷ್ಕರಣಿಯಾಗಿತ್ತು ಎಂಬುದು ಮೇಲ್ನೋಟಕ್ಕೆ ತಿಳಿದುಬರುತ್ತದೆ. 
ಚ೦ದಯ್ಯನವರು ಕಲ್ಯಾಣಕ್ಕೆ ಹೋಗಿ ಶರಣ ಸಂಕುಲ ಸೇರಿ ಗುರುಕಾರುಣ್ಯ 
ವೆಂಬ ಇಷ್ಟಲಿಂಗ ದೀಕ್ಷೆ ಪಡೆಯುವುದಕ್ಕೆ ಮೊದಲು ಇಲ್ಲಿನ ಸ್ಥಾವರಲಿಂಗವನ್ನು 
ಪೂಜಿಸುತ್ತಿದ್ದರು ಎಂಬುದು ಹಿಂದಿನ ಕಾಲದಿಂದಲೂ ಹೇಳಿಕೊಂಡು ಬಂದ 
ವಿಚಾರ ಎಂದು ಶಿವಣಗಿಯ ಹಿರಿಯರು ಹೇಳುತ್ತಾರೆ. ಚ೦ದಯ್ಯನವರು 

ಇದೇ ಶಿವಲಿಂಗಕ್ಕೆ ಚಂದೇಶ್ವರಲಿಂಗ ಎಂದು ಕರೆದಿರಬಹುದು. "ಚಂದಯ್ಯ 
ನವರು ಈ ಲಿಂಗವನ್ನು ಪೂಜಿಸುತ್ತಿದ್ದರು” ಎ೦ಬ ಐತಿಹ್ಯ ಮಾತ್ರ ಇದಕ್ಕೆ 
ಸಾಕ್ಷಿಯಾಗಿದೆ. ಸ್ಥಾವರ ಲಿಂಗವಿರುವ ಈ ಮಂಟಪಕ್ಕೆ ಚ೦ದಯ್ಯನ ಮಂಟಪ 
ಎಂದೂ ಕರೆಯುತ್ತಾರೆ. ಬಾವಿಗೆ ಚಂದಯ್ಯನ ಬಾವಿ ಎನ್ನುತ್ತಾರೆ. ಇವೆಲ್ಲ 
ಮೊದಲಿನಿಂದ ಬಂದ ಹೆಸರುಗಳು. ಶಿವಣಗಿಯಲ್ಲಿ ಚಂದೇಶ್ವರಲಿಂಗ ಹೆಸರಿನ 
ಬೇರೆ ಯಾವುದೇ ಶಿವಾಲಯವಿಲ್ಲ. 


ಚಂದಯ್ಯನವರು ಶಿವಣಗಿಗೆ ಸಮೀಪದಲ್ಲಿರುವ ರಾಮತೀರ್ಥ ಕೆರೆ 
ದಂಡೆಯಲ್ಲಿ ಬೆಳೆಯುವ ಮೆದೆಹುಲ್ಲನ್ನು ಕತ್ತರಿಸಿ ತಂದು ಹೊಸೆದು ನುಲಿ 
(ಹುರಿ) ಮಾಡುತ್ತಿದ್ದರು. ಆ ನುಲಿಕೆಯ ನಂತರ ತಯಾರಾದ ನುಲಿಯನ್ನು 
ಹೊಸೆದು ಕಣ್ಣಿ, ಹಗ್ಗ ಮುಂತಾದ ಜಾನುವಾರುಗಳನ್ನು ಕಟ್ಟುವ ಮುಂತಾದ 
ಕೆಲಸಕ್ಕೆ ಉಪಯೋಗವಾಗುವ ವಸ್ತುಗಳನ್ನು ತಯಾರು ಮಾಡುತ್ತಿದ್ದರು. 
ಶಿವಲಿಂಗ ಮಂಟಪದಲ್ಲಿ ಉಳಿದುಕೊಳ್ಳುತ್ತಿದ್ದರು ಎಂಬ ಮಾತು ಶಿವಣಗಿಯಲ್ಲಿ 
ಜನಜನಿತವಾಗಿದೆ. 


ಅವರು ಬಹುಶಃ ಬೇರೆ ಕಡೆಯಿಂದ ಬಂದು ಶಿವಣಗಿಯಲ್ಲಿ ನೆಲೆಸಿರ 
ಬಹುದು. ಅಥವಾ ಊರಲ್ಲಿ ಮನೆ ಇದ್ದರು ಕೂಡ ದೇವಸಾನಿಧ್ಯಕ್ಕಾಗಿ 
ಶಿವಲಿಂಗಪಂಟಪವನ್ನೇ ತಮ್ಮ ನೆಲೆಯಾಗಿಸಿಕೊಂಡಿರಬಹುದು. ಅದಕ್ಕೇ 
ಚಂದೇಶ್ನರಲಿಂಗ ಎಂದು ಕರೆದು ತಮ್ಮ ವಚನಾಂಕಿತವಾಗಿ ಬಳಸಿರಬಹುದು. 

ರಾಮತೀರ್ಥ ಬತ್ತಿದ್ದು ಮಳೆಗಾಲದಲ್ಲಿ ಮಾತ್ರ ನೀರು ಇರುವುದು. 
ಆಗ ಮೆದೆಹುಲ್ಲು ಕಾಣಿಸುವುದು. ಅಲ್ಲಿ ಸಿಹಿನೀರಿನ ಹೊಂಡಗಳಲ್ಲಿ ಸದಾಕಾಲ 
ಒಂದಿಷ್ಟು ನೀರಿರುತ್ತದೆ. ರಾಮತಿರ್ಥದಲ್ಲಿನ ರಾಮಲಿಂಗ ಪೂಜೆಗೆ ಇದರ 
ಬಳಕೆಯಾಗುವುದು. 


ಈ ಶಿವಣಗಿ ಗ್ರಾಮ ಚಂದಯ್ಯನವರ ಜನ್ಮಸ್ಥಳವೋ ಅಥವಾ ಅವರು 
ಹೊರಗಡೆಯಿಂದ ಬಂದು ಉಳಿದುಕೊಂಡ ಸ್ಥಳವೋ ಎಂಬುದರ ಬಗ್ಗೆ 
ಸಂಶೋಧನೆಯಾಗಬೇಕಿದೆ. ಬಸವಣ್ಣನವರ ಸಮಕಾಲೀನರಾದ ಚಂದಯ್ಯ 
ನವರು ಮೂಲದಲ್ಲಿ ಕೊರವ ಸಮಾಜಕ್ಕೆ ಸೇರಿದವರು ಎಂಬುದಕ್ಕೆ ಅವರ 
ಕಾಯಕ ಮತ್ತು ಆ ನುಲಿಯ ಕಾಯಕಕ್ಕೆ ಸಂಬಂಧಿಸಿದ ಅವರ ವಚನಗಳು 
ಸಾಕ್ಷಿಯಾಗಿವೆ. ಶಿವಣಗಿಯಲ್ಲಿ ಐದಾರು ಕೊರವ ಸಮಾಜದ ಮನೆತನಗಳಿವೆ. 
ಈ ಮನೆತನಗಳ ಸದಸ್ಯರಿಗೆ ನುಲಿಯ ಚ೦ದಯ್ಯನವರ ಪೂರ್ವಾಪರಗಳ 


ಬಗ್ಗೆ ತಿಳಿದಿಲ್ಲ. “ನುಲಿಯ ಚಂದಯ್ಯನ ಗ್ರಾಮವಾವುದೆಂದು ನಿಶ್ಚಿತವಾಗಿ 

ತಿಳಿದಿಲ್ಲ. ಅವನ ಗ್ರಾಮವು ವಿಜಾಪುರ ಪಟ್ಟಣದಿ೦ದ ಪೂರ್ವಕ್ಕೆ 18 ಮೈಲುಗಳ 
ಮೇಲಿರುವ "ಶಿವಣಿಗಿ' ಎಂಬುದೇ ಇರುತ್ತದೆಂದು ಅಲ್ಲಿ ಐತಿಯ್ಯವದೆ.” 
ಎಂದು ಡಾ. ಫ.ಗು. ಹಳಕಟ್ಟಿ ಅವರು ಶಿವಶರಣರ ಚರಿತ್ರೆ ಭಾಗ -2ರಲ್ಲಿ 
ಹೇಳಿದ್ದಾರೆ. 

ಚಂದಯ್ಯನವರ ಕುರಿತು ಬರೆದ ವಿದ್ವಾಂಸರು ಇದಕ್ಕೆ ಸಮ್ಮತಿ 
ಸೂಚಿಸಿದ್ದಾರೆ. 

ತ.ಸು. ಶ್ಯಾಮರಾಯರು ತಮ್ಮ “ಶಿವಶರಣ ಕಥಾರತ್ನಕೋಶ”ದಲ್ಲಿ ನುಲಿಯ 
ಚ೦ದಯ್ಯನ ಜೊತೆ ನುಲಿಯ ಕಲ್ಲಪ್ಪ ಎಂಬ ಶರಣನ ಕುರಿತೂ ಹೇಳುತ್ತಾರೆ. 


ನುಲಿಯ ಕಲ್ಲಪ್ಪ 

ಎಕ್ಕಲೂರಿನಲ್ಲಿದ್ದ ಈ ಭಕ್ತ ಒಣಮರದಿಂದ ನಾರು ತಂದು, ಹಗ್ಗ 
ಹೊಸೆವ ಕಾಯಕದಿಂದ ಗುರುಲಿಂಗ ಜಂಗಮದ ಸೇವೆ ಮಾಡುತ್ತಿದ್ದ. 
ಒಮ್ಮೆ ನಾರು ತರುವಾಗ ಈತನ ಮಗ ಹಾವು ಕಡಿದು ಸತ್ತ. ಕಲ್ಲಪ್ಪ 
ಹೆಣದೊಡನೆ ನಾರನ್ನು ಮನೆಗೆ ಹೊತ್ತು ತಂದು, ಹಗ್ಗವನ್ನು ಮಾರಿ ಬಂದ 
ಹಣದಿಂದ ದಾಸೋಹ ಮಾಡಿ, ಶೇಷಪ್ರಸಾದವನ್ನು ಮಗನ ಬಾಯಿಗೆ 
ಹಾಕಲು, ಆತ ನಿದ್ದೆಯಿಂದ ಎದ್ದವನಂತೆ ಎದ್ದು ಬಂದ. 

ಶಿವನು ಈ ಭಕ್ತನನ್ನು ಬರುವ ಸೋಮವಾರ ಕೈಲಾಸಕ್ಕೆ ಬರುವಂತೆ 
ಆಹ್ವಾನಿಸಲು, ಭಕ್ತನು ಆ ದಿನ ಎಲ್ಲರನ್ನೂ ಕರೆಸಿ, ಅವರ ಇದಿರಿನಲ್ಲಿ 
ಪುಷ್ಪಕವನ್ಮೇರಿ ಕೈಲಾಸಕ್ಕೆ ಹೋದನು. 


ನುಲಿಯ ಚಂದಯ್ಯ 

ಕಲ್ಯಾಣದಲ್ಲದ್ದ ಈ ಭಕ್ತನು ಹುಲ್ಲನಿ೦ದ ಹಗ್ಗವನ್ನು ಮಾಡಿ, ಮಾರಿ, 
ಜಂಗಮಸೇವೆಯನ್ನು ಆಚರಿಸುತ್ತಿದ್ದ. ಈ ಶಿವಶರಣನು ಒಮ್ಮೆ ಹುಲ್ಲು 
ಕೊಯ್ಯುತ್ತಿರುವಾಗ ಆತನ ಇಷ್ಟಲಿಂಗವು ಕುಚೋದ್ಯದಿಂದ ಕೆಳಕ್ಕೆ 
ಉರುಳಿಹೋಯಿತು. ಚಂದಯ್ಯ ಅದನ್ನು ಅದರ ಪಾಡಿಗೆ ಬಿಟ್ಟು, ಕೆಲಸ 
ಮುಗಿಯುತ್ತಲೆ ಮನೆಗೆ ಒಂದುರಿಗಿದ. ಲಿಂಗವು ಬೇಡಿಕೊಂಡರೂ ಅದನ್ನು 
ಧರಿಸಲಿಲ್ಲ. ಆಗ ಅದು ಚರಮೂರ್ತಿರೂಪದಿಂದ ಆತನನ್ನೆ ಹಿಂಬಾಲಿಸಲು, 
ತನ್ನ ಕಾಯಕವನ್ನು ಕೈಕೊಳ್ಳುವಂತಿದ್ದರೆ ಮಾತ್ರ ತನ್ನನ್ನು ಹಿಂಬಾಲಿಸಬೇಕೆಂದು 
ಆತ ಆಜ್ಞೆ ಮಾಡಿದ. ಆತನ ಆಜ್ಚೆಯಂತೆ ಚರಮೂರ್ತಿರೂಪದ ಪರಶಿವನು 

ಹಗ್ಗವನ್ನು ಹೊಸೆದು, ಬಸವಣ್ಣನಿಗೆ ಮಾರಿ, ಸಾವಿರ ಹೊನ್ನನ್ನು ತಂದು 
ಕೊಟ್ಟನು. ಚಂದಯ್ಯನು ಅದನ್ನು ಸ್ವೀಕರಿಸದೆ ಹಗ್ಗದ ಬೆಲೆ ಒಂದು ಹಾಗವನ್ನು 
ಮಾತ್ರ ತರುವಂತೆ ಅಪ್ಪಣೆ ಮಾಡಿದನು. ಲಿಂಗವನ್ನು ಮತ್ತೆ ಧರಿಸುವಂತೆ 
ಮಡಿವಾಳ ಮಾಚಯ್ಯನು ಬುದ್ಧಿವಾದ ಹೇಳಿದರೂ ಚಂದಯ್ಯ ಕೇಳಲಿಲ್ಲ. 
ಕಡೆಗೆ ಶಿವಾನುಭವ ಗೋಷ್ಠಿಯಲ್ಲಿ ಗುರು ಲಿಂಗ ಜಂಗಮ ಮೂರೂ 
ಲಿ೦ಗವಂ೦ತನಿಗೆ ಅಭಿನ್ನವೆಂದು ತೀರ್ಮಾನವಾದ ಮೇಲೆ ಈತ ಮತ್ತೆ ತನ್ನ 
ಇಷ್ಟಲಿಂಗವನ್ನು ಧರಿಸಿದ. 

ಈತನು “ಚಂ೦ದೇಶ್ವರ' ಎಂಬ ಅಂಕಿತದಿಂದ ವಚನಗಳನ್ನು ಬರೆದಿದ್ದಾನೆ. 
ಬಿಜಾಪುರ ಜಿಲ್ಲೆಯ ಶಿವಣಗಿ ಎಂಬುದು ಈತನ ಹುಟ್ಟೂರು ಎಂದು 
ಹೇಳುತ್ತಾರೆ. 


ಕಾಯಕದ ಹಿನ್ನೆಲೆಯಲ್ಲಿ ಹೇಳಬೇಕಾದರೆ ನುಲಿಯ ಚಂದಯ್ಯನವರು 
ಕೊರಮ ಸಮಾಜಕ್ಕೆ ಸೇರಿದವರು. ಈ ಸಮಾಜಕ್ಕೆ ವಿವಿಧ ಹೆಸರುಗಳಿವೆ. 
ಕೊರವ, ಕೊರವರ್‌, ಕೊರಚ, ಕೊರಚರ್‌, ಕು೦ಚಿಕೊರವ, ಭಜಂತ್ರಿ ವಾಜಂತ್ರಿ 
ಮುಂತಾದ ಹೆಸರುಗಳಿಂದ ಕರ್ನಾಟಕದಲ್ಲಿ ಈ ಸಮಾಜದ ಜನರನ್ನು 
ಕರೆಯಲಾಗುತ್ತಿದೆ. ಇವರು ತಮಿಳಿಗೆ ಸಮೀಪವಾದ ಕುಳವ (ಕುಳಿರ್‌) 
ಭಾಷೆಯನ್ನು ಆಡುವುದರಿಂದ ಪ್ರಮುಖವಾಗಿ ಕುಳವ ಸಮಾಜದವರೆಂದು 
ಗುರುತಿಸಿಕೊಳ್ಳಬಯಸುತ್ತಾರೆ. 

ಸಾತಪಾಡಿ (ಜಾದವ), ಕಾವಾಡಿ (ಮಾನೆ), ಮೇನ್ಹಾಡಿ (ಮಾನಡೆ), 
ಮೇಂಡ್ರಗುತ್ತಿ ಇವು ಇವರಲ್ಲಿನ ಪ್ರಮುಖವಾದ ನಾಲ್ಕು ಬೆಡಗುಗಳು. 

ಬಿದಿರು ಬುಟ್ಟಿ, ಚಂದ್ರಿಕೆ, ಬಿದರಿನ ಆಲಂಕಾರಿಕ ಉತ್ಪನ್ನಗಳು, ತಟಿಗೆ 
(ತಟ್ಟಿ, ಈಚಲು ಬುಟ್ಟ, ಹೆಣಿಕೆ, ಪೊರಕೆ, ಚಾಪೆ, ಗಿಲಕಿ ತಯಾರಿಸುವುದು, 
ಮೆದೆ ಹುಲ್ಲಿನಿಂದ ಕಣ್ಣಿ, ಹಗ್ಗ ತಯಾರಿಸುವುದು, ಬಾಜಾಭಜಂತ್ರಿ, 
ಮಂಗಳವಾದ್ಯ (ಸನಾದಿ) ನುಡಿಸುವುದು, ಕಣಿ ಹೇಳುವುದು, ಮೋಡಿ 
ಆಟ, ಹಾವು ಆಡಿಸುವುದು, ಕೋಲೆ ಬಸವ, ತೊಟ್ಟಲು, ಏಣಿ, ಮೊರ 
ತಯಾರಿಸುವುದು, ಚಿಂದಿ ಆಯುವುದು, ಹಂದಿ ಸಾಕಾಣಿಕೆ, ತಲೆಕೂದಲು 
ಸಂಗ್ರಹಿಸುವುದು, ಹಚ್ಚೆ ಹಾಕುವುದು, ಪಾತ್ರೆ, ಬಟ್ಟೆ, ಬೀದಿ ಬದಿ ಬಾಚಣಿಕೆ, 
ಕನ್ನಡಿ, ಬೀಗ ಮುಂತಾದ ಸ್ಟೇಶನರಿ ವಸ್ತುಗಳ ಮಾರಾಟ ಮಾಡುವುದು 
ಮುಂತಾದವು ಈ ಜನಾಂಗದ ಉದ್ಯೋಗಗಳಾಗಿವೆ. 

ಮುಂಬೈ ಗ್ಯಾರುಟೀಯರ್‌ 

ಮುಂಬೈ ಇಲಾಖೆಗೆ ಸೇರಿದ್ದ ಧಾರವಾಡ, ಬೆಳಗಾವಿ, ವಿಜಾಪುರ, 
ಉತ್ತರ ಕನ್ನಡ ಗ್ಯಾರುಟೀಯರ್‌ ಅನ್ನು ವೆಂಕಟರಂಗೋ ಕಟ್ಟೀ ಅವರು 
ಅಂದಿನ ಬ್ರಿಟಿಷ್‌ ಸರ್ಕಾರದ ಆದೇಶದ ಮೇರೆಗೆ ಕನ್ನಡಕ್ಕೆ ಭಾಷಾಂತರಿಸಿದ್ದಾರೆ. 
ಅದನ್ನು ಸರ್ಕಾರ 1893ರಲ್ಲಿ ಪ್ರಕಟಿಸಿದೆ. ಆ ಗ್ಯಾರುಟಿಯರ್‌ನಲ್ಲಿ ಕೊರವರ 
ಬಗ್ಗೆ ಹೀಗೆ ಬರೆಯಲಾಗಿದೆ: 

ಇವರು ನಾಲ್ಕೂ ಜಿಲ್ಲೆಗಳಲ್ಲಿ ಇರುತ್ತಾರೆ. ಇವರ ಜನ್ಮಭಾಷೆ ಅರವು. 
ಅಂದರೆ ತಮಿಳ. ಇವರಲ್ಲಿ ಗಂಟೀಚೋರರು, ಕೈಕಾಡೀ ಕೊರವರು, ಸನಾದೀ 
ಕೊರವರು, ಮೋಡೀ ಕೊರವರು ಎ೦ಬ ಆರು ಒಳಜಾತಿಗಳುಂಟು. ಗ೦ಟೀ 
ಚೋರರು ಬಹುಜನ ನೆರೆದಲ್ಲಿಯೂ ಮನೆಗಳಲ್ಲಿಯೂ ಕಳವು ಮಾಡುವರು. 
ಇವರು ಮಕ್ಕಳಿಗೆ ಕಳುವಿನ ವಿದ್ಯವನ್ನು ಚಿಕ್ಕಂದಿನಿಂದ ಕಲಿಸುತ್ತಾರೆ. ಬಡಿದು 
ಬಡಿದು ಅವರ ಮೈ ಮರಗಟ್ಟುವಂತೆ ಮಾಡುತ್ತಾರೆ. ಕೈಕಾಡೀ ಕೊರವರು 
ಮುಖ್ಯವಾಗಿ ಹತ್ತೀ ಕಟ್ಟಗೆಗಳಿಂದಲೂ ಈಚಲ ಎಲೆಗಳಿಂದಲೂ ಬುಟ್ಟಿ 
ಗಳಿಗೆಗಳನ್ನು ಮಾಡಿ ಮಾರುವರು, ಕೂಲಿಗೆ ಹೋಗುವರು, ಭಿಕ್ಷೆ ಬೇಡುವರು. 
ಪಾತರದ ಕೊರವಿಗಳ ಹೆ೦ಗಸರು ಪಾತರದವರಂತೆ ಗಾಯನ, ನೃತ್ಯ 
ಮಾಡುತ್ತಾರೆ. ಮೋಡೀ ಕೊರವರು ಮಾಂತ್ರಿಕರು. ಇವರ ಹೆ೦ಗಸರು ತಲೆಯ 
ಮೇಲೆ ಬುಟ್ಟಿಯನ್ನಿಟ್ಟುಕೊ೦ಡು ಮನೆ ಮನೆಗೆ ಪ್ರಶ್ನೆ ಹೇಳುತ್ತ ತಿರುಗುತ್ತಾರೆ. 
ಆ ಹೆಂಗಸರಿಗೆ ಕೊರವಂಜಿಗಳೆಂದೆನ್ನುವರು. ಕುಂಚಿ ಕೊರವರು ನೇಕಾರರಿಗೆ 
ಬೇಕಾಗುವ ಕುಂಚಿಗಳನ್ನು ಕಟ್ಟಿ ಮಾರುವರು; ಇವರ ಹೆಂಗಸರು ಹುಲ್ಲಿನ 
ಕಸಬರಿಗೆಗಳನ್ನು ಕಟ್ಟಿ ಮಾರುವರು. ಇವರಿಗೆ ಅಡವೀ ಕೊರವರೆಂತಲೂ 
ಅನ್ನುವರು. ಒಟ್ಟಿಗೆ ಸನಾದೀ ಕೊರವರ ಹೊರ್ತು ಉಳಿದ ಜಾತಿಗಳೆಲ್ಲ 
ನೀಚ ಸ್ಥಿತಿಯಲ್ಲಿ ಇರುತ್ತವೆ; ಭಿಕ್ಷೆ ಕಳವು, ಇವೆರಡೇ ಇವರ ಮುಖ್ಯ 
ಉಪಜೀವನಗಳು; ಇವರು ಗುಡಸಲಿನ ಚಾಪಿಗಳನ್ನು ಕಟ್ಟಿಕೊಂಡು ಊರೂರು 
ತಿರುಗುವರು. ಮದ್ಯ ಮಾಂಸಗಳಿಗೂ ವಿಧವೆಗಳ ಲಗ್ನಕ್ಕೂ ಅಡ್ಡಿ ಇಲ್ಲ; 
ಹೆಣಗಳನ್ನು ಹುಗಿಯುವರು. ಬ್ರಾಹ್ಮಣರೂ ಲಿಂಗವ೦ತರೂ ಇವರ ಮನೆಗೆ 
ಹೋಗುವುದಿಲ್ಲ. ಇವರ ಮಕ್ಕಳು ಶಾಲೆಗೆ ಹೋಗುವದಿಲ್ಲ. ಇವರ ಕುಲದೇವತೆ 
ಯೆಲ್ಲಮ್ಮ 

ಸನಾದಿ ಕೊರವರು: ಸನಾದಿ ಕೊರವರು ಎಲ್ಲಕ್ಕೂ ಶ್ರೇಷ್ಠರು. ಇವರು 
ಒಂದೇ ಸ್ಥಳದಲ್ಲಿ ಮನೆ ಮಾಡಿಕೊಂಡು ಇರುವರು. ಗಂಡಸರಿಗೂ 

ಹೆಂಗಸರಿಗೂ ಮೈತುಂಬ ಬಟ್ಟೆಗಳಿರುತ್ತವೆ. ಇವರ ವಸ್ತಗಳೂ ಮನೆಗಳೂ 
ತಕ್ಕಮಟ್ಟಿಗೆ ಸ್ವ ಸ್ವಚ್ಛ ಇರುತ್ತವೆ. ಚ್‌ ಕುಲದೇವತೆ ಎಲ್ಲಮ್ಮನಾದಾಗ್ಯೂ ಇವರು 
ಕ ದೇವರಿಗೆ ವಿಶೇಷವಾಗಿ ನಡಕೊಳ್ಳುವರು. ಮನೆಯಲ್ಲಿ 
ಹನುಮಂತನ ಮೂರ್ತಿಯನ್ನು ಪೂಜಿಸುವರು. ಥನುಮರಿತನ ಭಕ್ತರು 
ಮಾಂಸ ತಿನ್ನುವುದಿಲ್ಲ. ಉತ್ತಮಕುಲದವರು ಇವರನ್ನು ಮುಟ್ಟಿಸಿಕೊಳ್ಳುವುದಕ್ಕೆ 
ಹೇಸುವುದಿಲ್ಲ. ಒಟ್ಟಿಗೆ ನಾದಿಗರು, ಜೀನಗಾರರು, ಬೇಡರು ಮುಂತಾದವರಿಗಿಂತ 
ಇವರ ಸ್ಥಿತಿ ಮೇಲಾದದ್ದಿರುತ್ತದೆಂದು ಹೇಳಬಹುದು. ಇವರ ಹೆಂಗಸರು 
ಒಕ್ಕಲಿಗರಂತೆ ಕಚ್ಚೆ ಹಾಕದೆ ಸೀರೆ ಉಟ್ಟುಕೊ೦ಡು ಬಹುತರ ಕುಂಕುಮ 
ಹಚ್ಚಿಕೊಳ್ಳುತ್ತಾರೆ. ಉತ್ತಮ ಜಾತಿಗಳಲ್ಲಿ ಲಗ್ನ ಮುಹೂರ್ತ ಮುಂತಾದ 
ಶುಭ ಕಾರ್ಯಗಳಲ್ಲಿ ಬಜಂತ್ರೀ ಊದುವದೇ ಸನಾದಿ ಕೊರವರ ಮುಖ್ಯ 
ಹೋರೆಯು. ಆದರೆ ಇವರು ಕಟ್ಟಿಗೆ ತಂದು ಮಾರುವರು, ಕಸಬರಿಗೆಗಳನ್ನೂ 
ಕಸಬರಿಗೆಯ ಹುಲ್ಲನ್ನೂ ಮಾರುವರು. ಹುಲ್ಲಿನ ನೆಲುವು, ಹತ್ತೀ ಕಟ್ಟಿಗೆಯ 
ಗಳಿಗೆಬುಟ್ಟಿಗಳು ಮುಂತಾದವುಗಳನ್ನು ಮಾಡಿ ಮಾರುವರು. ಇವರು 
ನಿರುದ್ಯೋಗಿಗಳಲ್ಲ, ಒಟ್ಟಿಗೆ ಸುಖದಿಂದ ಇದ್ದಾರೆ. ಮಕ್ಕಳನ್ನು ಆಸ್ಥೆಯಿಂದ 
ಶಾಲೆಗೆ ಕಳಿಸುತ್ತಾರೆ. 

ವಿಜಯಪುರ ಭಾಗದಲ್ಲಿ ಇವರಿಗೆ ಕೊರವರು ಎಂದು ಕರೆಯಲಾಗುತ್ತದೆ. 
(ಗ್ಯಾರುಟೀಯರ್‌ ವಿವರಣೆ ಮುಗಿಯಿತು) 


ಶಿವಣಗಿ ಗ್ರಾಮದವರು ನುಲಿಯ ಚಂದಯ್ಯನವರನ್ನು ಕೊರವ 
ಸಮಾಜದವರು ಎಂದು ಹೇಳುತ್ತಾರೆ ಅವರು ಕೆರೆ ದಂಡೆಯ ಮೇಲೆ 
ಬೆಳೆಯುವ ಮೆದೆ ಹುಲ್ಲನ್ನು ಕತ್ತರಿಸಿ ತಂದು ಅದರಿಂದ ನೂಲು ಸಿದ್ದಪಡಿಸಿದ 
ನಂತರ ಕಣ್ಣಿ ಹಾಗೂ ಹಗ್ಗ ಹೊಸೆದು ಮಾರುವ ಕಾಯಕ ಮಾಡುತ್ತಿದ್ದರು 
ಎಂದು ತಮ್ಮ ಹಿರಿಯರು ಹೇಳುತ್ತ ಬ೦ದಿದ್ದಾರೆ ಶಿವಣಗಿಯಲ್ಲಿ ಕೆಲ ಬರಿಯ 
ತಲೆಮಾರಿನವರನ್ನು ಕೇಳಿದಾಗ ಹೇಳಿದರು. 


ಕಲ್ಯಾಣದೆಡೆಗೆ 


ಕಲ್ಯಾಣದಲ್ಲಿ ಬಸವಣ್ಣನವರ ನೇತೃತ್ವದಲ್ಲಿ ಶರಣಸಂಕುಲ ಹೆಸರಿನ ಹೊಸ 
ಸಮಾಜವೊಂದರ ಉದಯವಾಗುತ್ತಿತ್ತು. ಅದೊಂದು ಶರಣ ಚಳವಳಿಯ 
ಕೇಂದ್ರವಾಗಿತ್ತು. ಜಾತಿ ಮತ್ತು ಅಸ ಶ್ಯತೆಯಿಂದಾಗಿ ಸಮಾಜದ ಶೇಕಡಾ 
90ರಷ್ಟು ಶೂದ್ರರು ಮತ್ತು. ಅತಿಶೊದರೆನಿಸಿಕೊಂಡ ಪಂಚಮರನ್ನು 


೪೮ ನುಲಿಯ ಚಂದಯ್ಯ 


ವ್ಯವಸ್ಥಿತವಾಗಿ ಸೌಲಭ್ಯವಂಚಿತರನ್ನಾಗಿ ಮಾಡುವಲ್ಲಿ ಮನುವಾದಿ ಧರ್ಮಸತ್ತೆ 
ಮತ್ತು ಆ ಧರ್ಮವನ್ನು ಪಾಲಿಸುವ ರಾಜಸತ್ತೆ ಒಂದಾಗಿ ಷಡ್ಯಂತ್ರ 
ರೂಪಿಸುತ್ತಲೇ ಬಂದಿದ್ದವು. ಶೋಷಣೆಗೆ ಸಹಕಾರಿಯಾಗಿರುವ ವ್ಯವಸ್ಥೆಯಿಂದ 
ಮಾತ್ರ ತಾವು ಸುಖವಾಗಿ ಇರಬಲ್ಲೆವು ಎಂಬುದನ್ನು ಈ ಪಟ್ಟಭದ್ರ ಹಿತಾಸಕ್ತಿಗಳು 
ಸಹಸ್ರಾರು ವರ್ಷಗಳ ಅನುಭವದಿಂದ ಅರ್ಥ ಮಾಡಿಕೊಂಡಿದ್ದವು. ಅಂತೆಯೆ 
ಕಡಿಮೆ ಸಂಖ್ಯೆಯ ಸವರ್ಣೀಯರು ಹೆಚ್ಚಿನ ಸಂಖ್ಯೆಯಲ್ಲಿರುವ ಶೂದ್ರರು 
ಮತ್ತು ಅತಿಶೂದ್ರರನ್ನು ತಮ್ಮ ಹಿಡಿತದಲ್ಲಿಟ್ಟುಕೊಳ್ಳಲು ಯಶಸ್ವಿಯಾಗಿದ್ದರು. 
ವೇದ ಶಾಸ್ತ್ರ ಪುರಾಣಗಳು ಅವರ ಕೈಯಲ್ಲಿನ ಖಡ್ಗಗಳಂತಾಗಿದ್ದವು. ಆ 
ಮೂಲಕವೆ ಅವರೆಲ್ಲ ಸೇರಿ ಶೂದ್ರರನ್ನು ಹತೋಟಿಯಲ್ಲಿಟ್ಟುಕೊಳ್ಳಲು 
ಸಾಧ್ಯವಾಗಿತ್ತು. 

ಬಸವಣ್ಣನವರು ಕರ್ಮಸಿದ್ಧಾಂತದಿ೦ದ ಕೂಡಿದ ಈ ಹಣೆಬರಹ ಪ್ರಮಾಣ 
ವ್ಯವಸ್ಥೆಗೆ ವಿರುದ್ಧವಾದ ಅನುಭವ ಪ್ರಮಾಣ ವ್ಯವಸ್ಥೆಯನ್ನು ಜಾರಿಗೊಳಿಸಲು 
ಯತ್ನಿಸುತ್ತಿದ್ದರು. ಅಂತೆಯೆ ಬಹುಬೇಗ ಅವರಿಗೆ ಲಕ್ಷದ ಮೇಲೆ ತೊಂಬತ್ತಾರು 
ಸಾವಿರ ಜನರ ಸಹಯೋಗ ದೊರೆಯಿತು. ನವ ಸಮಾಜದ ನಿರ್ಮಾಣಕ್ಕೆ 
ರೂಪುರೇಷೆಗಳನ್ನು ರಚಿಸುವಲ್ಲಿ ಬಸವಣ್ಣನವರು ತಲ್ಲೀನರಾಗಿದ್ದರು. ಇಂಥ 
ಸಂದರ್ಭದಲ್ಲಿ ಶಿವಣಗಿಯ ನುಲಿಯ ಚಂದಯ್ಯನವರು ಮತ್ತು ದೇವರ 
ಹಿಪ್ಪರಗಿಯ ಮಡಿವಾಳ ಮಾಚಿದೇವರು ಮುಂತಾದವರು ಕಲ್ಯಾಣದಲ್ಲಿ 
ನಡೆದಂಥ ಅಭೂತಪೂರ್ವ ಶರಣ ಚಳವಳಿಯಲ್ಲಿ ಪಾಲ್ಗೊಂಡರು. 


ಭಾರತೀಯ ಸಮಾಜ ಕನ್ನಡದ ನೆಲದಲ್ಲಿ ಮೊದಲ ಬಾರಿಗೆ ಕಾಯಕದ 
ಮಹತ್ವವನ್ನು ಅರಿತ ಕ್ಷಣವದು. ಪ್ರತಿಯೊಬ್ಬ ಕಾಯಕಜೀವಿ ತನ್ನ ಕೌಶಲದ 
ಬಗ್ಗೆ ಹೆಮ್ಮೆಪಟ್ಟ ಕ್ಷಣವದು. ಇತರ ಕಾಯಕಜೀವಿಗಳ ಮಹತ್ವವನ್ನು 
ಅರಿತುಕೊಂಡ ಕ್ಷಣವದು. 

ದುಡಿಯುವ ಜನರ ಒಗ್ಗೂಡುವಿಕೆಯಿ೦ದ ಉಂಟಾದ ಶಕ್ತಿಯ ಪ್ರದರ್ಶನದ 
ಕ್ಷಣ ಅದಾಗಿತ್ತು. ದುಡಿಮೆ ಮತ್ತು ಒಗ್ಗಟ್ಟಿನಿಂದ ಬದುಕುತ್ತ ಶಸ್ತ್ರಗಳ 
ಸಹಾಯವಿಲ್ಲದೆ ಹೊಸ ಸಮಾಜದ ನಿರ್ಮಾಣ ಮಾಡುವ ವಿಶಿಷ್ಟ 
ಹೋರಾಟದ ಕಲೆಯನ್ನು ಬಸವಾದಿ ಶರಣರು ಕಲಿಸಿದರು. 


ಇಂಥ ಒಂದು ಅಗಾಧವಾದ ಪ್ರಭಾವದೊಂದಿಗೆ ನುಲಿಯ ಚಂದಯ್ಯ 
ನವರು ರಾಜಧಾನಿ ಕಲ್ಯಾಣವನ್ನು ಸೇರಿ ಮೆದೆ ಹುಲ್ಲಿನಿಂದ ದನಗಳನ್ನು 
ಕಟ್ಟುವ ಚಿಕ್ಕ ಹಗ್ಗವಾದಂಥ ಕಣ್ಣಿ ಮುಂತಾದವುಗಳನ್ನು ತಯಾರಿಸುವ 


ನುಲಿಯ ಚಂದಯ್ಯ ಚರಿತ್ರೆ ೪೯ 


ಕಾಯಕದಲ್ಲೇ ನಿರತರಾದರು. ಕಾಯಕದ ಅನುಭವದ ಮೂಲಕ ಅನುಭವ 
ಮಂಟಪದಲ್ಲಿ ಭಾಗವಹಿಸುತ್ತ ಅನುಭಾವದ ಮಟ್ಟಕ್ಕೆ ಏರುವ ಸಾಧನೆ 
ಮಾಡಿದರು. ಅನುಭವವು ಮಕರಂದದ ಹಾಗೆ, ಅನುಭವ ಮಂಟಪವು 
ಜೇನುಗೂಡು ಇದ್ದಂತೆ. ಎಲ್ಲ ಮಕರಂದ ಸೇರಿ ಜೇನುತುಪ್ಪವಾಗುವಂತೆ, 
ಎಲ್ಲ ಕಾಯಕಜೀವಿಗಳ ಅನುಭವ ಸೇರಿ ಚಿಂತನ ಮಂಥನದ ಮೂಲಕ 
ಅನುಭಾವವಾಗುವುದು. ಹೀಗೆ ಅನುಭವ ಮಂಟಪದಲ್ಲಿ ಸೇರುತ್ತಿದ್ದ 
ಕಾಯಕಜೀವಿಗಳ ಅನುಭವದ ಮೂಲಕ ಲಿಂಗವಂತ ಧರ್ಮದ ಅನುಭಾವ 
ಎ೦ಬ ತತ್ತ ವ್‌ ಜಗತ್ತಿಗೆ ಲಭಿಸಿತು. ಕಾಯಕದ ಮೂಲಕ ವಸ್ತುವಿನಿಂದ 
ದೊರೆಯುವ ಅನುಭವದಿಂದ ಪರವಸ್ತುವಿನ ಅನುಭಾವವನ್ನು ಪಡೆದುಕೊಳ್ಳುವ 
ಕ್ರಮವನ್ನು ಈ ಅನುಭಾವ ತತ್ತ್ವ್ವಜ್ಞಾನವು ಅರುಹಿತು. ಇಂಥ ಒಂದು 
ಪ್ರಕ್ರಿಯೆ ನುಲಿಯ ಚಂದಯ್ಯನವರಲ್ಲಿ ಅಪೂರ್ವವಾದ ಬದಲಾವಣೆಯನ್ನು 
ತಂದಿತು. ಅವರು ಕಾಯಕಕ್ಕೆ ಕೊಟ್ಟ ಮಹತ್ವ ಅನನ್ಯವಾದುದು. ದೇವರು 
ಕೂಡ ಕಾಯಕ ಮಾಡಬೇಕು ಎಂಬುದು ಅವರ ವಾದವಾಗಿತ್ತು. ಅನುಭವ 
ಮಂಟಪದ ಅಮರಗಣಂಗಳು ಇದನ್ನು ಪುರಸ್ಕರಿಸಿದರು. ಈ ವಾದದ 
ತಾಯಿಬೇರು ಲಿಂಗತತ್ವ್ವದಲ್ಲಿದೆ ಎಂಬುದನ್ನು ಲೋಕಕ್ಕೆ ತಿಳಿಸುವುದಕ್ಕಾಗಿ 
ಲಿಂಗ ಬಿದ್ದ ದಂತಕಥೆಯೊಂದನ್ನು ಸೃಷ್ಟಿಲಾಯಿತು. 


ಕಾಯಕವು ಅನುಭವ ನೀಡುತ್ತದೆ. ಲಿಂಗತತ್ತ ಎ ಅನುಭಾವ ನೀಡುತ್ತದೆ. 
ಅನುಭವ ಇಲ್ಲದೆ ಅನುಭಾವವಿಲ್ಲ. ಬರಿ ಅನುಭವದಿಂದ ಬದುಕು 
ಪರಿಪೂರ್ಣವಾಗುವುದಿಲ್ಲ. ಲಿಂಗವು ಅಂತಃಕರಣದ ಪ್ರತೀಕವಾಗಿದೆ. ಆ 
ಅಂತಃಕರಣದಲ್ಲಿ ಜಗವೆಲ್ಲ ಮುಳುಗುವಂತಾಗಬೇಕು. ಆ ಜಗತ್ತಿನ ಸಕಲ 
ಜೀವಾತ್ಮರಿಗೆ ಲೇಸಾಗುವಂತೆ ಕಾಯಕಮಗ್ನರಾಗಬೇಕು. ಆಗ ಜಗತ್ತು ಲಿಂಗದ 
ನಿಜಸ್ವರೂಪವಾಗಿ ಕಾಣುವುದು. ನಿರಾಕಾರವಾದ ದೇವರ ಸ್ವರೂಪವೇ 
ಚಲನಶೀಲವಾದ ವಿಶ್ವ ಮತ್ತು ಜೀವಸಂಕುಲ ಹಾಗೂ ಸಮಾಜ. ಇದೆಲ್ಲ 
ಸೇರಿ "ಜ೦ಂಗಮ' ಎನಿಸಿಕೊಳ್ಳುವುದು. ಕಾಯಕದ ಅನುಭವ ಮತ್ತು ಲಿಂಗದ 
ಅನುಭಾವದ ಮಧ್ಯೆ ಇರುವ ತಾದಾತ್ಮ ಕೈದ ಅರಿವು ಮೂಡಿಸುವ ಉದ್ದೇಶದಿಂದ 
ಈ ದಂತಕತೆಯನ್ನು ಸೃಷ್ಟಿಸಲಾಗಿದೆ. ಅಲ್ಲದೆ ಇದು ಚ೦ದಯ್ಯನವರ ವ್ಯಕ್ತಿತ್ವದ 
ಹಿನ್ನೆಲೆಯಿಂದ ಮೂಡಿಬಂದಿರುವುದರಿಂದ ಈ ದಂತಕತೆಗೆ ವಾಸ್ತವದ 
ನೆಲೆಗಟ್ಟಿದೆ. | 


೫೦ ನುಲಿಯ ಚಂದಯ್ಯ 


ಬಸವಕಲ್ಯಾಣದಲ್ಲಿ ತ್ರಿಪುರಾಂತ ಕೆರೆಯ ದಂಡೆಯ ಮೇಲೆ ಚಂದಯ್ಯನ 
ಗವಿ ಇದೆ. ಇನ್ನೊಂದು ಕಡೆ ಚಂದಯ್ಯನ ಹೆಸರಿಗೆ ಅಂಟಿಕೊಂಡ ಗಂಜಿಕೆರೆ 
ಪ್ರದೇಶವಿದೆ. ಈ ಗಂಜಿಕೆರೆಗೆ ಸಂಬಂಧಿಸಿದ ದಂತಕಥೆ ಹೀಗಿದೆ: 
ಚ೦ದಯ್ಯನವರು ಆ ಸ್ಥಳದಲ್ಲಿ ಗಂಜಿ ಮಾಡಿಕೊಳ್ಳುತ್ತಿದ್ದರು. ಒಂದು ಸಲ 
ಒಲೆಯ ಮೇಲೆ ಗಂಜಿ ಮಾಡುವುದಕ್ಕೆ ಇಟ್ಟು ಮರೆತುಬಿಟ್ಟು ಬೇರೊಂದು 
ಕಾರ್ಯಕ್ಕೆ ಹೋದರಂತೆ. ಅವರು ಮರಳಿ ಬರುವಷ್ಟರಲ್ಲಿ, ಆ ಗಂಜಿ ಉಕ್ಕಿ 
ಉಕ್ಕಿ ಅಲ್ಲಿನ ಪ್ರದೇಶವನ್ನೆಲ್ಲ ತುಂಬಿಕೊಂಡಿತ್ತಂತೆ. ಹೀಗೆ ಕಲ್ಯಾಣದ ಜನರು 
ಆ ಘಟನೆ ನಡೆದ ರೀತಿಯಲ್ಲಿ ವಿವರಿಸುವರು. ದಾಸೋಹಕ್ಕೆ ಪ್ರಸಿದ್ಧರಾಗಿದ್ದ 
ಚಂದಯ್ಯನವರದು ಅಕ್ಷಯ ಪಾತ್ರೆ ಎಂದು ಸೂಚಿಸುವುದಕ್ಕೆ ಈ ರೂಪಕವು 
ಪವಾಡ ರೂಪದಲ್ಲಿ ಜನಜನಿತವಾಗಿರಬಹುದು. ಆ ಪ್ರದೇಶ ಒತ್ತುವರಿಯಾಗಿದ್ದು 
ಮನೆಗಳು ನಿರ್ಮಾಣವಾಗಿವೆ. ಆ ಪ್ರದೇಶಕ್ಕೆ ಇಂದಿಗೂ ಗಂಜಿಕೆರೆ ಎಂದೇ 
ಕರೆಯುತ್ತಾರೆ. ಸಮೀಪದಲ್ಲೇ ಚಂದಯ್ಯನ ಬಾವಿ ಇದೆ. ಈ ಬಾವಿಯ 
ನೀರು 1972ರ ಭೀಕರ ಬರಗಾಲದಲ್ಲೂ ಬತ್ತಿಲ್ಲ ಎಂದು ಸ್ಥಳೀಯರು 
ಹೇಳುತ್ತಾರೆ. 


ಚಂದಯ್ಯನವರ ಗವಿಯೊಳಗೆ ಅವರ ಉಬ್ಬುಶಿಲ್ಪವನ್ನು ಇಡಲಾಗಿದೆ. 
ಜೊತೆಯಲ್ಲಿ ಶಿವ ಮತ್ತು ಪಾರ್ವತಿಯ ಮೂರ್ತಿಗಳನ್ನೂ ಇಟ್ಟಿದ್ದಾರೆ. 
ಶಿಲೆಯಲ್ಲಿ ಕೆತ್ತಿದ ಜೋಡಿ ಪಾದಗಳಿವೆ. ಚಂದಯ್ಯನವರು ತಮ್ಮ ತೋಳಿನಿಂದ 
ರಕ್ತ ತೆಗೆಯುತ್ತಿರುವ ರೀತಿಯಲ್ಲಿ ಆ ಉಬ್ಬುಚಿತ್ರವನ್ನು ನಿಂತ ಭಂಗಿಯಲ್ಲಿ 
ಕೆತ್ತಲಾಗಿದೆ. ಅವರ ಹಿ೦ದೆ ಹಸು ಇದೆ. ಈ ಶಿಲ್ಪಕ್ಕೆ ಸಂಬಂಧಿಸಿದಂತೆ 
ಒಂದು ದಂತಕಥೆ ಇದೆ. ಸ್ಥಳೀಯರು ಈ ಕಥೆಯನ್ನು ಹೇಳುತ್ತಾರೆ. ಕಥೆಯ 
ಉದ್ದೇಶ ನುಲಿಯ ಚಂದಯ್ಯನವರ ಜೀವಕಾರುಣ್ಯವನ್ನು ತಿಳಿಸುವುದೇ 
ಆಗಿದೆ. ಬಸವಕಲ್ಯಾಣದಲ್ಲಿ ಬಸವೇಶ್ವರ ದೇವಸ್ಥಾನ ಸಮೀಪ ನುಲಿಯ 
ಚ೦ದಯ್ಯನವರ ಮಠವನ್ನು ನಿರ್ಮಿಸಲಾಗಿದೆ. 


ಮಲ್ಲಿಕಾರ್ಜುನದೇವ ಚಂದಯ್ಯನವರ ಅಂತಃಕರಣವನ್ನು ಪರೀಕ್ಷಿಸಿ 
ಜನರಿಗೆ ಅವರ ಮಹತ್ತ್ವವನ್ನು ಅರಹುವುದಕ್ಕಾಗಿ ಸಾಧು ವೇಷದಲ್ಲಿ ಆಕಳನ್ನು 
ತೆಗೆದುಕೊಂಡು ಚ೦ದಯ್ಯನವರ ಮುಂದೆ ಹೋಗುತ್ತಿರುವಾಗ, “ಆಕಳನ್ನು 
ಎಲ್ಲಿಗೆ ಒಯ್ಯುತ್ತೀರಿ' ಎಂದು ಕೇಳುತ್ತಾರೆ. “ಇದರ ರಕ್ತ ಬೇಕಾಗಿದೆ, ಆದ್ದರಿಂದ 
ಕಟುಕರ ಬಳಿ ಹೋಗುತ್ತಿದ್ದೇನೆ' ಎಂದು ಆ ಸಾಧು ಹೇಳುತ್ತಾರೆ. ಆಗ 
ಚ೦ದಯ್ಯನವರ ಅಂತಃಕರಣ ಪುಟಿದೇಳುತ್ತದೆ. "ಸಾಧು ಮಹಾರಾಜರೇ 

ತಮಗೆ ಇದೇ ಆಕಳ ರಕ್ತ ಬೇಕಾ ಅಥವಾ ನನ್ನ ರಕ್ತವಾದರೆ ನಡೆಯುತ್ತದಾ 
ಎಂದು ಪ್ರಶ್ನಿಸುತ್ತಾರೆ. ನನಗೆ ರಕ್ತ ಸಿಕ್ಕರೆ ಸಾಕು; ಯಾರ ರಕ್ತವಿದ್ದರೂ 
ಅಷ್ಟೇ ಎಂದು ಆ ಸಾಧು ಉತ್ತರಿಸುತ್ತಾರೆ. ಆಗ ಚಂದಯ್ಯನವರು ಕೂಡಲೆ 
ತಮ್ಮ ಆಯುಧದಿಂದ ತೋಳನ್ನು ಸೀಳಿಕೊಂಡು ರಕ್ತ ತೆಗೆದುಕೊಟ್ಟು ಆಕಳ 
ಜೀವವನ್ನು ಉಳಿಸುತ್ತಾರೆ. 

ಪ್ರತಿವರ್ಷ ಅಕ್ಷಯತೃತೀಯ ದಿನದ ಬಸವಜಯಂತಿಯನ್ನು ಆಚರಿಸ 
ಲಾಗುತ್ತಿದೆ. ಆ ಸಂದರ್ಭದಲ್ಲಿ ಬಸವಕಲ್ಯಾಣದಲ್ಲಿ ಬಸವೇಶ್ವರ ಜಾತ್ರೆ 
ವಿಜೃಂಭಣೆಯಿಂದ ನಡೆಯುತ್ತದೆ. ಮೆರವಣಿಗೆಯಲ್ಲಿ ನುಲಿಯ ಚಂದಯ್ಯನವರ 
ಪಲ್ಲಕ್ಕಿ ಬಸವೇಶ್ವರರ ಪಲ್ಲಕ್ಕಿಗಿಂತ ಮುಂದಿರುತ್ತದೆ. ಮಾದಿಗ ಜನಾಂಗದ 
ಭಜನಾ ಮಂಡಳಿಯವರು ಭಜನೆ ಹಾಡುತ್ತಿರುತ್ತಾರೆ. ಬಸವಣ್ಣನವರು ನುಲಿಯ 
ಚಂದಯ್ಯನವರನ್ನು ಹಿರಿಯರೆಂದು ಗೌರವಿಸಿದ ಕಾರಣ ಪಲ್ಲಕ್ಕಿ ಮುಂದೆ 
ಇರುತ್ತದೆ. ಚಂದಯ್ಯನವರ ಮೂರ್ತಿ ಬಸವೇಶ್ವರರ ಪಲ್ಲಕ್ಕಿಯಲ್ಲೂ ಇರುತ್ತದೆ. 
ಈ ಮೆರವಣಿಗೆ ಮಾದಿಗರ ಕೇರಿಯಿಂದ ಆರಂಭವಾಗುವುದು. ವಿವಿಧ ಕಡೆ 
ಸಂಚರಿಸಿದ ನಂತರ ಮಾದಿಗರ ಕೇರಿಯಲ್ಲೇ ಮುಕ್ತಾಯಗೊಳ್ಳುವುದು. 
ಬಸವಕಲ್ಯಾಣದಲ್ಲಿ ನುಲಿಯ ಚಂದಯ್ಯನವರು ಮಾದಿಗರು ಎಂಬ ಭಾವನೆ 
ಇದೆ. ಇಲ್ಲಿ ಚಂದಯ್ಯ ಮಾದಿಗ ಜನಾಂಗದವರ ಮನೆದೈವ. ಲಿಂಗಪುರುಪನಿಗೆ 
ಕಣ್ಣಿ ಮಾಡಲು ಹಚ್ಚಿದ ಚಂದಯ್ಯ ಮಹಾಶರಣ ಎಂದು ಮಾದಿಗ 
ಸಮಾಜದವರು ಹೆಮ್ಮೆ ವ್ಯಕ್ತಪಡಿಸುವುದು ಸಹಜವಾಗಿದೆ. 


ಬಸವಕಲ್ಯಾಣ ತಾಲ್ಲೂಕಿನ ಕಿಟ್ಟಾ ಗ್ರಾಮದಲ್ಲಿ ಮೂರ್ತಿ ಸಮೇತ ನುಲಿಯ 
ಚಂದಯ್ಯನವರ ದೇವಸ್ಥಾನವಿದೆ. ಹುಲಸೂರು ತಾಲ್ಲೂಕಿನ ಹುಲಸೂರು 
ಪಟ್ಟಣದಲ್ಲ ಚಂದಯ್ಯನವರ ತೋರು ಗದ್ದುಗೆ ಮತ್ತು ವಿಗ್ರಹವಿದೆ. 
ಗಡಿಗೌಡಗಾ೦ವ ಗ್ರಾಮದಲ್ಲಿ ಚಂದಯ್ಯನವರ ಸ್ಮಾರಕವಿದೆ. 


ಬೀದರ ಜಿಲ್ಲೆಯ ಹುಮನಾಬಾದ ತಾಲ್ಲೂಕಿನ ಗಡವಂತಿ ಗ್ರಾಮದಲ್ಲಿನ 
ಗವಿಗೆ ನುಲಿಯ ಚಂದಯ್ಯನವರ ಗವಿ ಎಂದು ಕರೆಯುತ್ತಾರೆ. ಗವಿಯೊಳಗೆ 
ನುಲಿಯ ಚಂದಯ್ಯನವರ ಮೂರ್ತಿ ಇದೆ. ತಾಲ್ಲೂಕಿನ ಟೀಚರ್ಸ್‌ 
ಕಾಲನಿಯಲ್ಲಿ ಹೊಸದಾಗಿ ನಿರ್ಮಿಸಿದ ದೇವಸ್ಥಾನದಲ್ಲಿ ನುಲಿಯ ಚಂದಯ್ಯ 
ನವರ ಮೂರ್ತಿಯನ್ನು ಪ್ರತಿಷ್ಠಾಪಿಸಲಾಗಿದೆ. ಮೋಳಕೇರಾ ಗ್ರಾಮದಲ್ಲಿ 
ನುಲಿಯ ಚಂದಯ್ಯನವರ ತೋರು ಗದ್ದುಗೆ ಮತ್ತು ಮೂರ್ತಿ ಇವೆ. 
ಸಿಂಧನಕೇರಾ ಗ್ರಾಮದಲ್ಲಿ ಚಂದಯ್ಯನವರ ದೇವಸ್ಥಾನವಿದ್ದು ಮೂರ್ತಿಯನ್ನು 

ಪ್ರತಿಷ್ಠಾಪಿಸಲಾಗಿದೆ. ವಳಕಿಂಡಿ ಗ್ರಾಮದಲ್ಲಿ ಚಂದಯ್ಯನವರ ದೇವಸ್ಥಾನವಿದೆ. 
ಹಣಕುಣಿ ಗ್ರಾಮದಲ್ಲಿ ಚಂದಯ್ಯನವರ ತೋರು ಗದ್ದುಗೆ ಮತ್ತು ವಿಗ್ರಹ 
ಇವೆ. ದುಮ್ಮನಸೂರ ಗ್ರಾಮದಲ್ಲಿ ಚಂದಯ್ಯನವರ ಸ್ಮಾರಕವಿದೆ. 


ದುಬಲಗುಂಡಿ ಗ್ರಾಮದಲ್ಲಿ ಚಂದಯ್ಯನವರ ವಿಗ್ರಹ ಸಮೇತ 
ದೇವಸ್ಥಾನವಿದೆ. ಹುಣಚಗೇರಾ ಗ್ರಾಮದಲ್ಲಿ ಚಂದಯ್ಯ ಸ್ಮಾರಕವಿದೆ. 


ಉಳವಿಯ ಕಡೆಗೆ 


ಚಂದಯ್ಯನವರು ಇತರ ಕಾಯಕಜೀವಿಗಳ ಜೊತೆ ಕಲ್ಯಾಣದಲ್ಲಿ ಇದ್ದ 
ಸಂದರ್ಭದಲ್ಲಿ ದುಡಿಯುವ ವರ್ಗದ ನಾಯಕತ್ವದಲ್ಲಿ ನವಸಮಾಜವೊಂದರ 
ನಿರ್ಮಾಣದ ಭಾಗವಾಗಿದ್ದರು. ಜಾತಿ ಮತ್ತು ಅಸ್ಪಶ್ಯತೆ ನಿರ್ನಾಮವಾದರೆ 
ತಮ್ಮ ಬದುಕು ದುರಂತಮಯವಾಗುವುದು ಎಂದು ಭ್ರಮಿಸಿದ ಸವರ್ಣೀಯರ 
ವೈದಿಕ ಶಾಸ್ತ್ರಗಳು ಮತ್ತು ಬಿಜ್ಜಳನ ಸಾಮ್ರಾಜ್ಯದ ಶಸ್ತ್ರಗಳು ಒಂದಾದವು. 
ಶಾಸ್ತ್ರಗಳು ಹೇಳಿದಂತೆ ಶಸ್ತ್ರಗಳು: ಕೇಳತೊಡಗಿದವು. ಶೋಷಕರ ಮನುವಾದಿ 
ಸಮಾಜಕ್ಕೆ ಧಕ್ಕೆ ಬಾರದಂತೆ ನೋಡಿಕೊಳ್ಳಬೇಕಾದರೆ ಜಾತಿ ಮತ್ತು ವರ್ಣಗಳು 
ಸಂಕರವಾಗದೆ ಅವುಗಳನ್ನು ಮೂಲ ರೂಪದಲ್ಲೇ ಉಳಿಸಿಕೊಳ್ಳಬೇಕು. ಆಗ 
ಮಾತ್ರ ಪ್ರತಿಗಾಮಿ ಯಥಾಸ್ಥಿತಿವಾದಿಗಳು ನೆಮ್ಮದಿಯಿಂದ ಬದುಕಬಲ್ಲರು. 
ಹೀಗೆ ರಾಜನಾದವನು ಯಥಾಸ್ಥಿತಿಯನ್ನು ಕಾಪಾಡಿಕೊಂಡು ಜಾತಿ, ವರ್ಣ 
ಮತ್ತು ಅಸ್ಪಶ್ಯತೆಯ ವಿರುದ್ಧ ಹೋರಾಡುವವರನ್ನು ನಿರ್ನಾಮ ಮಾಡುವುದಕ್ಕೆ 
ರಾಜಧರ್ಮ ಎನ್ನುವರು. ಆದರೆ ಕುಲವನರಸುವರೆ ಶರಣರಲ್ಲಿ ಜಾತಿಸಂಕರ 
ವಾದ ಬಳಿಕ ಎಂದು ಬಸವಣ್ಣನವರು ಪ್ರಶ್ನಿಸಿದ್ದಾರೆ. ಬಸವಧರ್ಮ ಜಾತಿ, 
ವರ್ಣ ಮತ್ತು ಅಸ ಶೃತೆಯನ್ನು ನಿರ್ನಾಮ ಮಾಡುವ ಉದ್ದೇಶವನ್ನು 
ಹೊಂದಿತ್ತು. ಹೀಗಾಗಿ ಲಿಂಗವಂತ ಧರ್ಮ ಎಂಬ ಬಸವಧರ್ಮವು 
ಮನುಧರ್ಮ ಮತ್ತು ವರ್ಣಾಶ್ರಮ ಪದ್ಧತಿಯನ್ನು ಕಾಪಾಡುವ ರಾಜಧರ್ಮಕ್ಕೆ 
ವಿರುದ್ಧವಾಗಿತ್ತು 

ಬ್ರಾಹ್ಮಣ ಮೂಲದ ಮಂತ್ರಿ ಮಧುವರಸರು ಮತ್ತು ಸಮಗಾರ ಮೂಲದ 
ಹರಳಯ್ಯನವರು ಇಷ್ಟಲಿಂಗ ದೀಕ್ಷೆ ಪಡೆದು ಲಿಂಗವಂತರಾಗಿದ್ದರಿಂದ ಜಾತಿ, 
ಕುಲ ಮತ್ತು ವರ್ಣಗಳ ಸಂಕೋಲೆಗಳಿಂದ ಹೊರಬಂದು ಶರಣರಾಗಿದ್ದರು. 
ಹೀಗಾಗಿ ಮಧುವರಸರ ಮಗಳು ಲಾವಣ್ಯ ಮತ್ತು ಹರಳಯ್ಯನವರ ಮಗ 
ಶೀಲವಂತರ ಮದುವೆ ಸಾಧ್ಯವಾಯಿತು. ತೆ NG ಪ್ರಕಾರ 

ಇದು ವಿಲೋಮ ವಿವಾಹ. ಬ್ರಾಹ್ಮಣ ಹೆಣ್ಣು ಅಸ್ಪಶ್ಯ ಗಂಡಿನ ಜೊತೆ 
ಮದುವೆಯಾಗುವುದು ಧರ್ಮಬಾಹಿರ ಎಂದು ವೈದಿಕರು ಗುಲ್ಲಬ್ಬಿಸಿದರು. 

ಈ ಪ್ರಸಂಗದಿಂದಾಗಿ ರಾಜಧಾನಿ ಕಲ್ಯಾಣದಲ್ಲಿ ಉದ್ವಿಗ್ನ ವಾತಾವರಣ 
ನಿರ್ಮಾಣವಾಯಿತು. ಬಸವಣ್ಣನವರು ಪ್ರಧಾನಿ ಪದವಿಗೆ ರಾಜೀನಾಮೆ 
ನೀಡಿ ಗಡಿಪಾರು ಶಿಕ್ಷೆಗೆ ಒಳಗಾಗಬೇಕಾಯಿತು. ಆಗ ಅವರು ಅನಿವಾರ್ಯ 
ವಾಗಿ ಕೂಡಲಸಂಗಮದ ಕಡೆಗೆ ಹೋಗಬೇಕಾಯಿತು. ಅವರು ಪ್ರಧಾನಿ 
ಪದವಿಯನ್ನು ಬಿಟ್ಟು ಹೊರಡುವಾಗಿನ ದೃಶ್ಯವನ್ನು ಮಡಿವಾಳ ಮಾಚಿದೇವರು 
ತಮ್ಮ ವಚನವೊಂದರಲ್ಲಿ ಹೃದಯಸ್ಪರ್ಶಿಯಾಗಿ ದಾಖಲಿಸಿದ್ದಾರೆ. 


೨೨ ಎ 


ಉಟ್ಟ ಸೀರೆಯ ಹರಿದು ಹೋದಾತ ನೀನಲಾ ಬಸವಣ್ಣ. 

ಮೆಟ್ಟಿದ ಕೆರಹ ಕಳೆದು ಹೋದಾತ ನೀನಲಾ ಬಸವಣ್ಣ. 

ಕಟ್ಟಿದ ಮುಡಿಯ ಬಿಟ್ಟು ಹೋದಾತ ನೀನಲಾ ಬಸವಣ್ಣ 

ಸೀಮೆಯ ಸಂಬಂಧವ ತಪ್ಪಿಸಿ ಹೋದಾತ ನೀನಲಾ ಬಸವಣ್ಣ. 

ಲಿಂಗಕ್ಕೆ ಮಾಡಿದುದ ಸೋಂಕದೆ ಹೋದೆಯಲ್ಲಾ ಬಸವಣ್ಣ 

ಜಂಗಮಕ್ಕೆ ಮಾಡಿದ ಮಾಟವ ಕೈಯಲ್ಲಿ ಹಿಡಿದುಕೊಂಡು 

ಹೋದೆಯಲ್ಲಾ ಬಸವಣ್ಣ. 

ಬೆಳಗನುಟ್ಟು ಬಯಲಾಗಿ ಹೋದೆಯಲ್ಲಾ ಬಸವಣ್ಣ. 

ಆ ಬಸವಣ್ಣಂಗೆ ಶರಣೆಂಬ ಪಥವನೇ ತೋರು ಕಂಡಾ 

ಕಲಿದೇವರದೇವ. 

-ಮಡಿವಾಳ ಮಾಚಿದೇವ 
ಬಸವಣ್ಣ ಪಧಾನಿ ಪಟ್ಟವನ್ನು ಬಿಟ್ಟ ಕೂಡಲೆ ಪೋಷಾಕನ್ನು ಹರಿದರು. 

(ಏಕೆಂದರೆ ಪಧಾನಿ ಪೋಷಾಕನ್ನು ಬೇರೆಯವರು ತೊಡುವ ಹಾಗಿಲ್ಲ) 
ಪಾದರಕ್ಷೆಗಳನ್ನು ಕಳೆದರು. ರತ್ನಖಚಿತವಾದ ಕಿರೀಟವನ್ನು ಕಳಚಿಟ್ಟರು. 
ರಾಜಧಾನಿ ಕಲ್ಯಾಣವನ್ನು ಬಿಟ್ಟು ಕೂಡಲಸಂಗಮಕ್ಕೆ ಹೋದರು. ಅವರು 
ಇಷ್ಟಲಂಗವೆಂಬ ತತ್ತ್ವದಲ್ಲಿನ ನಂಬಿಕೆಯನ್ನು ಉಳಿಸಿಕೊಂಡೇ ಹೋದರು. 
ತಾವು ರೂಪಿಸಿದ ಸಾಮಾಜಿಕ ಕ್ರಾಂತಿಯ ಕನಸುಗಳನ್ನು ಅಭಯಹಸದಲ್ಲಿ 
ಹಿಡಿದಿಟ್ಟುಕೂ೦ಡೇ ಹೋದರು. ಮುಂದೆ ಕೂಡಲಸಂಗಮದಲ್ಲಿ 
ಪರಂಜ್ಯೋತಿಯನ್ನೇ ಧರಿಸಿ ಅಂದರೆ ಶಿವಮಯವಾಗಿ ಬಯಲಾದರು. 
ತಾವು ಕಟ್ಟಬಯಸಿದ ಸುಂದರ ಸಮಾಜಕ್ಕೆ ಕೊಡಲಿಪೆಟ್ಟು ಬಿದ್ದ ಸಂದರ್ಭದಲ್ಲಿ 


೫೪ ನುಲಿಯ ಚಂದಯ್ಯ 


ಕೂಡ ಬಸವಣ್ಣನವರು ವಿಚಲಿತರಾಗಿಲ್ಲ. ತಮ್ಮ ಕನಸಿನ ಸಮತಾ ಸಮಾಜ 
ಒಂದಿಲ್ಲೊಂದು ದಿನ ನನಸಾಗಿಯೇ ತೀರುವುದು ಎಂಬ ಭಾವದಲ್ಲಿ ಅವರು 
ಕಲ್ಯಾಣವನ್ನು ತೊರೆದರು. ಬಸವಣ್ಣನವರ ನವಸಮಾಜದೆಡೆಗೆ ಸಾಗುವಂಥ 
ದಾರಿಯನ್ನೇ ತೋರಿಸು ಎಂದು ಮಾಚಿದೇವ ದೇವರಲ್ಲಿ ಪ್ರಾರ್ಥಿಸುತ್ತಾನೆ. 


ಸಮಗಾರ ಹರಳಯ್ಯ ಮತ್ತು ಮಧುವರಸರ ಮಕ್ಕಳ ಮದುವೆಯನ್ನು 
ಲಿಂಗವಂತರ ಮದುವೆ ಎಂದು ತಿಳಿಯದೆ, ಸಮಗಾರ ವರ ಮತ್ತು ಬ್ರಾಹ್ಮಣ 
ಕನೈೆಯ ಮಧ್ಯೆ ನಡೆದ ಮದುವೆ ಎಂದು ಭಾವಿಸಿ ಕಲ್ಯಾಣದಲ್ಲಿ 
ಯಥಾಸ್ಥಿತಿವಾದಿಗಳು ಹುಯಿಲೆಬ್ಬಿಸುತ್ತಾರೆ. ಜಾತಿಸಂಕರದ ವಿಚಾರದಲ್ಲಿ ದೊರೆ 
ಬಿಜ್ಜಳ ಪ್ರಧಾನಿ ಬಸವಣ್ಣನವರ ಪರವಾಗಿ ನಿಲ್ಲದೆ ಆಸ್ಥಾನದ ಸನಾತನಿಗಳ 
ಪರವಾಗಿ ನಿಂತು ವರ್ಣಭೇದ ನೀತಿಯನ್ನು ಎತ್ತಿಹಿಡಿಯುತ್ತಾನೆ. ಹರಳಯ್ಯ 
ಮತ್ತು ಮಧುವರಸರಿಗೆ ಎಳೆಹೂಟಿ ಶಿಕ್ಷೆ ನೀಡಲಾಗುತ್ತದೆ. ಅವರ ಕೊಲೆಯ 
ನಂತರ. ಕಲ್ಯಾಣ ಪ್ರಕ್ಷುಬ್ಧವಾಯಿತು. ಜಗದೇವ ಮತ್ತು ಮಲ್ಲಿಬೊಮ್ಮರು 
ಬಿಜ್ಜಳನ ಕೊಲೆ ಮಾಡಿದರು. ಶಸ್ತ್ರಗಳು ಶಾಸ್ತ್ರಗಳ ಮಾತು ಕೇಳಿದ್ದರಿಂದ 
ಸಮಾನತೆಯನ್ನು ಸಾರುವ ಬಹುಪಾಲು ವಚನಕಟ್ಟುಗಳು ಬೆಂಕಿಗೆ 
ಆಹುತಿಯಾದವು. ಅನೇಕ ಶರಣರ ಕಗ್ಗೊಲೆಯಾಯಿತು. ಕೊನೆಗೆ ದುರಂತ 
ಅಂತ್ಯವಾಯಿತು. ಬಿಜ್ಜಳನ ಮಗ ರಾಯಮುರಾರಿ ಸೋವಿದೇವ ಪಟ್ಟಕ್ಕೆ 
ಬ೦ದ. ಬಹಳಷ್ಟು ಶರಣರು ವಚನ ರಕ್ಷಣೆಗಾಗಿ ಉಳವಿಯ ಕಡೆಗೆ ನಡೆದರು. 
ಸೋವಿದೇವನ ಆದೇಶದಂತೆ ಸೈನ್ಯದ ತುಕಡಿಯೊಂದಿಗೆ ಅಳಿಯ ಬಿಜ್ಜಳ 
ಶರಣರ ಬೆನ್ನುಹತ್ತಿದ. (ಬಿಜ್ಜಳನ ತಂಗಿ ಸಿರಿಯಾದೇವಿಯು ಅಳಿಯ ಬಿಜ್ಜಳನ 
ತಾಯಿ ಎಂದು ಹೇಳಲಾಗುತ್ತಿದೆ.) 


ಶರಣರು ಉಳವಿಗೆ ಹೋಗಲು ನಿರ್ಧರಿಸಿದ್ದಕ್ಕೆ ಮುಖ್ಯವಾದ ಕಾರಣ 
ವೆಂದರೆ ಅದು ಗೋವೆಯ ಕದಂಬರ ವಶದಲ್ಲಿತ್ತು. 


ಆರನೆಯ ವಿಕ್ರಮಾದಿತ್ಯ ತನ್ನ ಮಗಳು ಮೈಲಾಳದೇವಿಯನ್ನು ಇಮ್ಮಡಿ 
ಜಯಕೇಶಿಗೆ ಕೊಟ್ಟು ಮದುವೆ ಮಾಡಿದ್ದ. ಜಯಕೇಶಿಯ ನಿಧನದ ನಂತರ 
ಆತನ ಹಿರಿಯ ಮಗ ಪೆರ್ಮಾಡಿದೇವ ಗೋವೆಯ ಕದಂಬ ರಾಜನಾಗಿದ್ದ. 
ಮೊದಲು ಕಲ್ಯಾಣ ಚಾಲುಕ್ಕರ ಮಾಂಡಲಿಕನಾಗಿದ್ದ ಪೆರ್ಮಾಡಿದೇವ, ಕಲಚುರಿ 
ಬಿಜ್ಜಳ ಚಾಲುಕ್ಯ ರಾಜ ತೈಲನನ್ನು ಕೊಂದು ಕಲ್ಯಾಣದ ರಾಜನಾದ ಮೇಲೆ 
ಪ್ರತಿಭಟಿಸಿ, ತಾನು ಸ್ವತಂತ್ರ ರಾಜ ಎಂದು ಘೋಷಿಸಿದ್ದ ಬಿಜ್ಜಳ ಕೂಡ 
ಆರನೇ ವಿಕ್ರಮಾದಿತ್ಯನ ಇನ್ನೊಬ್ಬ ಮಗಳ ಮಗ. ಹೀಗಾಗಿ ಬಿಜ್ಜಳ ಮತ್ತು 


ನುಲಿಯ ಚಂದಯ್ಯ ಚರಿತ್ರೆ ೫೫ 


ಪೆರ್ಮಾಡಿದೇವ ಇಬ್ಬರೂ ಆರನೇ ವಿಕ್ರಮಾದಿತ್ಯನ ಮೊಮ್ಮಕ್ಕಳೇ ಆಗಿದ್ದರೂ 
ರಾಜಕೀಯ ವಿರೋಧಿಗಳಾಗಿದ್ದರು. ಪೆರ್ಮಾಡಿದೇವ ಶರಣರಿಗೆ ಉಳವಿ 
ಪ್ರವೇಶಕ್ಕೆ ಅವಕಾಶ ಮಾಡಿಕೊಟ್ಟಿದ್ದರಿಂದಲೇ ಅವರು ಉಳವಿಯ ಕಡೆ 
ಹೋಗಲು ಸಾಧ್ಯವಾಯಿತು. 


ಮಧುವರಸ ಹರಳಯ್ಯ ಹೋದದಿನ ಶಿವನಡಿಗೆ 
ಬೀದಿ ಬೀದಿಗಳು ಕಿಡಿಕಾರಿ! ಕಲ್ಯಾಣ 
ಗಾದಿ ಹೌಹಾರಿ ತಳಮಳಿಸಿ 


ಅಂದು ಸಂಜೆಗೆ ಹೊಂದಿ ಶಿವನೆ ಮಂಟಪ ಕೂಡಿ 
ಬಂದ ಬವಣೆಯನು ಕಳೆಯುದಕೆ! ದಂಡೇಳ 
ಸಂದಣಿಗೆ ಉಳವಿ ಸೇರೆಂದ॥ 


ಬಿಚ್ಚುಗತ್ತಿಯ ಮಾಚ ಕೆಚ್ಚಿದೆಯ ಬಂಟನವ 
ರೊಚ್ಚ ಬೊಮ್ಮಯ್ಯ ಜಗದೇವ। ನಿಮ್ಮಾಣೆ 
ನುಚ್ಚು ಬಿಜ್ಜಳನ ಕಡಿಯುವೆವು। : 


ಬಿಜ್ಜಳನ ವಧೆಯಾತು ಹೆಚ್ಚೆ ಮೀರಿತು ನಾಡು 
ಕಜ್ಜ ಹದಗೆಟ್ಟು ಶಿವಶರಣ। ರೂಳಿಗವು 


ಸಜ್ಜುಗೇಡಾಗಿ ಊರ್ಬಿಟ್ಟು 
ಅಳಿಯ ಬಿಜ್ಜಳರಾಯ ಕೊಲೆಯ ಕೇಳುತಲಿದ್ದ 


ತಳಮಳಿಸಿ ಬಳಗ ಕೂಡಿಸಿದ। ದಂಡೆತ್ತಿ 
ಉಳುವೆ ಬಳಿ ಅವರ ತಡೆಗಟ್ಟ 


ಕಾದರೊಳ್ಳಿಯ ಮುಂದೆ ಕಾದಿದರು ಜಂಗಮರು 
ಕಾದಿ ಹಿಮ್ಮೆಟ್ಟಿ ಜೈನರು। ಮುರಗೋಡ 
ಹಾದಿಯೊಳು ಮುರಿದ ಮಾಚಯ್ಯ 


ಎಂದು ಜನಪದ ಕವಿಯೊಬ್ಬ ಎಳೆಹೂಟೆಯ ನಂತರ ಉಂಟಾದ 
ಕಲ್ಯಾಣದ ಪ್ರಕ್ಷುಬ್ಧ ಸ್ಥಿತಿಯನ್ನು ವಿವರಿಸಿದ್ದಾನೆ. ' 


೫೬ ನುಲಿಯ ಚಂದಯ್ಯ 


ದುರುಳ ಬಿಜ್ಜಳನು ಕಟ್ಟಿದನೆಂದರೆ 
ಇರಬಾರದಲ್ಲೀಗ ಶರಣರಿಗರುಹಿರೆಂ 
ದರಸು ಬಸವರಾಜ ಪೇಳ್ದರಂತೆ. 


ನುಡಿಯ ಲಾಲಿಸು ಬೇಗ ಕೆಡುವುದೀ ಕಲ್ಯಾಣ 
ಒಡೆಯ ಸಂಗಮನೊಳು ಬೆರೆವರಂತೆ 
ತಡ ಮಾಡಬೇಡಿರಿ ಮಡದಿಯರಿಗರುಹಿರೆಂದು 
ಒಡೆಯ ಬಸವರಾಜ ನುಡಿದರಂತೆ.” 


ಎಂಬ ಸಾಲುಗಳು ನೀಲಮ್ಮನ ಸ್ವರವಚನದಲ್ಲಿ ಬರುತ್ತವೆ. ಎಳೆಹೂಟೆ 
ಶಿಕ್ಷೆ ಹರಳಯ್ಯ ಮಧುವಯ್ಕರಿಗೆ ಮಾತ್ರ ಆಗಿದ್ದು. ಆ ಸಂದರ್ಭದಲ್ಲಿ 
ಬಸವಣ್ಣನವರು ಕೂಡಲಸಂಗಮದಲ್ಲಿ ಇದ್ದುದು ಮತ್ತು ಅವರು ಇಚ್ಛಾಮರಣಿ 
ಗಳಾಗಿದ್ದು ಈ ಸಾಲುಗಳಲ್ಲಿ ವ್ಯಕ್ತವಾಗುತ್ತದೆ. 


ಎರಡು ಕೋಟಿ ವೀರಗಣಂಗಳಾಗಬಹುದಲ್ಲದೆ 

ಹರಳಯ್ಯ ಮಧುವಯ್ಯಗಳಾಗಬಾರದಯ್ಯಾ. 

ಗಂಗೆ ವಾಳುಕಸಮಾರುದ್ರರಾಗಬಹುದಲ್ಲದೆ 

ಜಗದೇವ ಮೊಲ್ಲೆಬೊಮ್ಮಣ್ಣಗಳಾಗಬಾರದಯ್ಯಾ. 

ಕಲಿದೇವರದೇವಾ ನಾನು ನೀನಾಗಬಹುದಲ್ಲದೆ 

ಭಕ್ತಿಗೆ ಬಸವಣ್ಣನಲ್ಲದಾಗಬಾರದೆಂದರಿದು 

ಆ ಬಸವಣ್ಣನ ಶ್ರೀಪಾದಕ್ಕೆ ನಮೋ ನಮೋ ಎನುತಿರ್ದೆನು. 
-ಮಡಿವಾಳ ಮಾಚಿದೇವ 


ಹರಳಯ್ಯ ಮಧುವರಸರು ಎಳೆಹೂಟೆಗೆ ಒಳಗಾದರು ಮತ್ತು ಜಗದೇವ 
ಮೊಲ್ಲಬೊಮ್ಮಣ್ಣಗಳು ಬಿಜ್ಜಳನ ಕೊಲೆ ಮಾಡಿದರು ಎಂಬುದನ್ನು ಮಡಿವಾಳ 
ಮಾಚಿದೇವರು ಸೂಚ್ಯವಾಗಿ ತಿಳಿಸಿದ್ದಾರೆ. 


ಬಂದಿತ್ತು ದಿನ ಬಸವಣ್ಣ ಕಲ್ಲಿಗೆ 
ಚೆನ್ನಬಸವಣ್ಣ ಉಳುವೆಯಲ್ಲಿಗೆ 
ಪ್ರಭು ಅಕ್ಕ ಕದಳಿದ್ದಾರಕ್ಕೆ 


ನುಲಿಯ ಚಂದಯ್ಯ ಚರಿತ್ರೆ ೫೭ 


ಮಿಕ್ಕಾದ ಪ್ರಮಥರೆಲ್ಲರೂ ತಮ್ಮ ಲಕ್ಷ್ಮಕ್ಕೆ 
ನಾ ತುರುವಿನ ಬೆಂಬಳಿಯಲ್ಲಿ ಹೋದ ಮರೆಯಲ್ಲಿ 
ಅಡಗಿಹರೆಲ್ಲರು ಅಡಗಿದುದ ಕೇಳಿ ನಾ 
ಗೋಪತಿನಾಥ ಎಿಶ್ಟೇಶ್ವರಲಿಂಗದಲ್ಲಿಯೆ ಉಡುಗುವೆನು. 
-ತುರುಗಾಹಿ ರಾಮಣ್ಣ 


ಹರಳಯ್ಯ ಮತ್ತು ಮಧುವರಸರ ಎಳೆಹೂಟೆ ಶಿಕ್ಷೆಯ ನಂತರ ದೌರ್ಜನ್ಯಕ್ಕೆ 
ಒಳಗಾದ ಶರಣರು ದಿಕ್ಕುತೋಚಿದ ಕಡೆ ಹೊರಟು ಹೋದರು. ಉಳಿದ 
ವಚನ ಕಟ್ಟುಗಳ ರಕ್ಷಣೆಗಾಗಿ ಅಕ್ಕನಾಗಮ್ಮ ಗಂಗಾಂಬಿಕೆ, ಲಿಂಗಮ್ಮ ಕಲ್ಯಾಣಮ್ಮ 
ಕಾಳವ್ವೆ, ಚೆನ್ನಬಸವಣ್ಣ ಮಡಿವಾಳ ಮಾಚಿದೇವ, ಕಿನ್ನರಿ ಬೊಮ್ಮಯ್ಯ, 
ರುದ್ರಮುನಿ, ಡೋಹರ ಕಕ್ಕಯ್ಯ ಅಂಬಿಗರ ಚೌಡಯ್ಯ ಸೊಡ್ಡಳ ಬಾಚರಸ, 
ಕೂಗಿನ ಮಾರಿತಂದೆ ಮುಂತಾದವರು ಉಳವಿಯ ಕಡೆಗೆ ಹೊರಟರು. 
ಕಲ್ಯಾಣ ಹತ್ಯಾಕಾಂಡದ ನಂತರ ದೇವರಹಿಪ್ಪರಗಿಯ ಮಾಚಿದೇವನು 
ಚೆನ್ನಬಸವಣ್ಣನವರ ನೇತೃತ್ವದ ಶರಣ ಪಡೆಯ ಸೇನಾಪತಿಯಾದ. ಇತರ 
ಶರಣರ ಜೊತೆ ಸೇರಿ ಬಿಜ್ಜಳನ ಸೈನ್ಯದ ಜೊತೆ ಹೋರಾಡಿ ಶರಣರ ಮತ್ತು 
ವಚನಕಟ್ಟುಗಳ ರಕ್ಷಣೆ ಮಾಡುವಲ್ಲಿ ಮಹತ್ವದ ಪಾತ್ರ ವಹಿಸಿದ. 


17ನೆಯ ಶತಮಾನದ ಉತ್ತರಾರ್ಧದಲ್ಲಿದ ಸೋದೆಯ ಅರಸ ಮತ್ತು 
ಬೆಳವಡಿ ಮಲ್ಲಮ್ಮನ ಅಣ್ಣನಾದ ಒಂದನೇ ಸದಾಶಿವರಾಯನ ಕೃತಿ "ಉಳವಿಯ 
ಮಹಾತ್ಮೆ'ಯಲ್ಲಿ ಶರಣರು ಕಲ್ಯಾಣದಿಂದ ಉಳವಿಗೆ ಹೋದ ದಂಡಿನ 
ದಾರಿಯಲ್ಲಿ ಬರುವ ಹೆಸರುಗಳನ್ನು ಈ ರೀತಿ ಗುರುತಿಸಿದ್ದಾನೆ: ಕಲ್ಯಾಣದಿಂದ 
ಕಲಬುರಗಿಯ ಫರ್ತಾಬಾದ, ಫಿರೋಜಾಬಾದ, ಜೇವರ್ಗಿ ತಾಲ್ಲೂಕಿನ 
ಕೋಳಕುರ. ಸವದತ್ತಿ ತಾಲ್ಲೂಕಿನ ಬಡದಳ, ಸತ್ತಿಗೆರೆ, ಮುರಗೋಡ, ಹುಬ್ಬಳ್ಳಿ, 
ಬಂಕಾಪುರ, ಹಾನಗಲ್ಲು, ಮುಂಡಗೋಡ ತಾಲ್ಲೂಕಿನ ಮಳಗಿ, ಜೊಯಿಡಾ 
ತಾಲ್ಲೂಕಿನ ಜುಗಲ್‌ಬೇಟ್‌, ಶಿರಸಿ ತಾಲ್ಲೂಕಿನ ಸೋದೆಯಪುರ, ಯಲ್ಲಾಪುರ 
ತಾಲ್ಲೂಕಿನ ತುಂಬೆಯಬೀಡು, ಬೆನಕಘಟ್ಟ, ಯಲ್ಲಾಪುರ, ಜರಿಪರ್ವತದ 
ಮೂಲಕ ಯಲ್ಲಾಪುರ ತಾಲ್ಲೂಕು ಬಿದರಹಳ್ಳಿ, ನಂತರ ಶಿರಸಿ ತಾಲ್ಲೂಕಿನ 
ಹೆಬ್ಬಳ್ಳಿಯ ಹತ್ತಿರವಿರುವ ಪರ್ವತ, ಪಂಚಲಿಂಗ ಗುಹೆ, ಅಲ್ಲಿಂದ ಉಳವಿಗೆ 
ಹೋಗುತ್ತಾರೆ. 


೫೮ ನುಲಿಯ ಚಂದಯ್ಯ 


ವಚನಕಟ್ಟುಗಳ ರಕ್ಷಣೆಗಾಗಿ ಶರಣರ ದಂಡು ಬೇರೆ ಬೇರೆ ಗುಂಪುಗಳಲ್ಲಿ 
ಬೇರೆ ಬೇರೆ ದಂಡಿನ ದಾರಿಗಳನ್ನು ಮಾಡಿಕೊ೦ಡು ಹೋಗಿರುವ ಸಾಧ್ಯತೆಗಳಿವೆ. 
ಡಾ. ಎಚ್‌. ತಿಪ್ಪೇರುದ್ರಸ್ವಾಮಿ ಅವರು "ಅವಿರಳಜ್ಞಾನಿ ಚನ್ನಬಸವಣ್ಣ' 
ಪುಸ್ತಕದಲ್ಲಿ ಕಲ್ಯಾಣದಿಂದ ಶರಣರ ದಂಡು ಉಳವಿಗೆ ಬಂದ ಮಾರ್ಗವನ್ನು 
ಈ ರೀತಿ ತೋರಿಸಿದ್ದಾರೆ: ಕಲ್ಯಾಣ, ಸೊಲ್ಲಾಪುರ, ಹಲಸಂಗಿ, ನಿಂಬಾಳ, 
ವಿಜಯಪುರ, ಬಬಲೇಶ್ವರ, ಗುಂಡಾಳ, ಮಂಟೂರ, ಮುಧೋಳ, ಘಟಪ್ರಭಾ 
ನದಿ ದಾಟಿ ಯಾದವಾಡ, ಸತ್ತಿಗೇರಿ, ಯರಗಟ್ಟಿ, ಕಡಕೊಳ ತೊರಗಲ್ಲುಗಳಲ್ಲಿ 
ಸುತ್ತಾಡಿದ ನಂತರ ಮುರಗೋಡ, ಮುರಗೋಡದ ಸುತ್ತಮುತ್ತಲಿನ 
ಪ್ರದೇಶಗಳಾದ ಕೆಂಗೇರಿ, ಹಾಲಭಾವಿ, ಸಿದ್ದನಗವಿ ಮತ್ತು ಸೂಗಲದಲ್ಲಿ 
ಸುತ್ತಾಟ. (ಮುರಗೋಡಕ್ಕೆ ಉಳವಿಯ ಹೆಬ್ಬಾಗಿಲು ಎ೦ದು ಕರೆಯುತ್ತಾರೆ. 
ಇಲ್ಲಿ ಅಳಿಯ ಬಿಜ್ಜಳನ ಸೈನ್ಯ ಶರಣರ ಮೇಲೆ ಏರಿ ಬಂದಿತು.) ಕಾರಿಮನಿ 
(ಇಲ್ಲಿ ಮಡಿವಾಳ ಮಾಚಿದೇವರ ಗದ್ದುಗೆ ಇದೆ. ಇದು ತೋರು ಗದ್ದುಗೆ 
ಇರಬಹುದು. ಮುರಗೋಡ ಕಾಳಗದಲ್ಲಿ ಗಾಯಗೊಂಡಿದ್ದ ಅವರು ಕಾರಿಮನೆಗೆ 
ಬಂದುಳಿದ ನಂತರ ಇಲ್ಲಿಂದ ದೇವರಹಿಪರಗಿಗೆ ಹೋಗಿರಬಹುದು) 
ಹೊಸೂರು, ಬೈಲಹೊಂಗಲ, ಸಂಪಗಾಂವ, ತಿಗುಡಿ (ಇಲ್ಲಿ ಕಲ್ಕಣಮ್ಮನ 
ಸಮಾಧಿ ಇದೆ. ಆಕೆ ಪಕ್ಕದ ಕಲ್ಲೂರಲ್ಲಿ ಲಿಂಗೈಕ್ಕಳಾದಳು), ನಾಗಲಾಪುರ, 
ಮಲಪ್ರಭಾ ನದಿ ದಡ, ಮುಗಟಖಾನ ಹುಬ್ಬಳ್ಳಿ ಬಳಿಯ ಪಲಪ್ರಭಾ ನದಿ 
ದಡ (ಇಲ್ಲಿ ಗಂಗಾಂಬಿಕೆ ಲಿಂಗೈಕ್ಕರಾಗುವರು) ಕಾದರವಳ್ಳಿ (ಇಲ್ಲಿಯೂ 
ಅಳಿಯ ಬಿಜ್ಜಳನ ಸೈನ್ಯ ಶರಣರ ಮೇಲೆ ಎರಗಿತು. ಸ್ಥಳೀಯ ಕಾಡ 
ಜನಾಂಗದವರು ಶರಣರಿಗೆ ಸಹಾಯ ಮಾಡಿದರು. ಉಳವಿ ಚೆನ್ನಬಸವೇಶ್ವರ 
ಜಾತ್ರೆಯ ರಥೋತ್ಸವದ ಸಂದರ್ಭದಲ್ಲಿ ಕಾದರವಳ್ಳಿಯಿಂದ ನಂದಿದ್ದಜ 
ಹೋಗುತ್ತದೆ.), ಹುಣಸಿಕಟ್ಟೆ, ನಂದಿಹಳ್ಳಿ, ಕಿತ್ತೂರು, ಧಾರವಾಡ, ಹುಬ್ಬಳ್ಳಿ, 
ಕಲಘಟಗಿ, ಸಾಂಬ್ರಾಣಿ (ಕಿತ್ತೂರಿನಿಂದ ಇನ್ನೊಂದು ತಂಡ ಕಕ್ಕೇರಿ, ಅಳ್ನಾವರ, 
ಹಳಿಯಾಳ ಮಾರ್ಗವಾಗಿ ಸಾಂಬ್ರಾಣಿಗೆ ಬಂದಿತ್ತು. ಕಕ್ಕೇರಿಯಲ್ಲಿ ಕಕ್ಕಯ್ಯನವರ 
ಸಮಾಧಿ ಇದೆ.) ಕುಂಬಾರವಾಡಾ, ಕಾನೇರಿ ಹಳ್ಳವನ್ನು ದಾಟಿ ಉಳವಿಗೆ 
ಬಂದರು. 

ಚನ್ನಬಸವಣ್ಣನವರು ಉಳವಿಯಲ್ಲಿ ಲಿಂಗೈಕ್ಕವಾದ ನಂತರ ಅಕ್ಕನಾಗಮ್ಮ 
ನುಲಿಯ ಚಂದಯ್ಯ, ರೇವಣಸಿದ್ದರ ಮಗ ರುದ್ರಮುನಿ, ಹಿಪ್ಪರಗಿ 
ಮಲ್ಲಿಕಾರ್ಜುನ ಮುಂತಾದವರು ಉಳವಿಯಿಂದ ಶಿರ್ಸಿ, ಹಿರೇಕೆರೂರಿನ 


ನುಲಿಯ ಚಂದಯ್ಯ ಚರಿತ್ರೆ ೫೯ 


ಮೂಡಿ ಮುಂತಾದ ಊರುಗಳ ಮೂಲಕ ಸಹ್ಯಾದ್ರಿ ಪರ್ವತಶ್ರೇಣಿಯ 
ಶಿವಮೊಗ್ಗಾ ಜಿಲ್ಲೆಯ ಭದ್ರಾವತಿ ತಾಲ್ಲೂಕಿನ ಗೋಣಿಬೀಡು ಗ್ರಾಮದಲ್ಲಿ 
ಭದ್ರಾ ನದಿಯ ಎಡದಂಡೆಯಲ್ಲಿರುವ ಶೀಲಸಂಪಾದನಾ ಮಠಕ್ಕೆ ಬಂದರು. 
ಸಿದ್ಧವೀರಸ್ಥಾಮಿಗಳು ಇವರನ್ನು ಬರಮಾಡಿಕೊಂಡರು. ಇವರ ಜೊತೆ ಇನ್ನೂ 
ಹಲವಾರು ಶರಣರು ಇದ್ದರು ಎಂದು ತಮ್ಮ ಪೂರ್ವಜರು ಹೇಳುತ್ತ 
ಬಂದಿದ್ದರು ಎಂದು ಸ್ಥಳೀಯರು ಹೇಳುತ್ತಾರೆ. 


ಶೀಲಸಂಪಾದನಾ ಮಠ 

ಸಿದ್ದವೀರಸ್ನಾಮಿಗಳು ಈ ಮಠದ ಸ್ಥಾಪಕರು. ಶರಣರ ಚಳವಳಿಯಿಂದ 
ಪ್ರಭಾವಿತರಾಗಿದ್ದ ಇವರು ಮಠದ ಮೂಲಕ ಭೌತಿಕ ಅಭ್ಯುದಯ ಸಾಧಿಸದೆ 
ಶೀಲಸಂಪಾದನೆಗೆ ಮಹತ್ನ ನೀಡಿದ್ದರು. ಅವರು ಕಲ್ಯಾಣದ ಶರಣರ ಜೊತೆ 
ಸಂಬ೦ಧವಿಟ್ಟುಕೊಂಡಿದ್ದರು. ಕಲ್ಯಾಣದಲ್ಲಿ ಇದ್ದು ಅನುಭವ ಮಂಟಪದ 
ಗೋಷ್ಠಿಗಳಲ್ಲಿ ಭಾಗವಹಿಸುತ್ತಿದ್ದರು ಎಂದು ಶೀಲಸಂಪಾದನ ಮಠದ 
ಪುಸ್ತಿಕೆಯಲ್ಲಿ ತಿಳಿಸಲಾಗಿದೆ. ಅಕ್ಕನಾಗಮ್ಮ ಮುಂತಾದವರು ಭದ್ರಾ ನದಿದಂಡೆಯ 
ಪ್ರಶಾಂತವಾದ ಶೀಲಸಂಪಾದನಾ ಮಠದಲ್ಲಿ ಬಹಳ ದಿನಗಳವರೆಗೆ ಇದ್ದರು 
ಎಂದು ಹೇಳಲಾಗುತ್ತಿದೆ. ಶೀಲಸ೦ಪಾದನಾ ಮಠದ ಹಿಂಭಾಗದಲ್ಲಿ ಭದ್ರಾ 
ನದಿ ದಂಡೆಯ ಮೇಲೆ ಇರುವ ಬಿಲ್ಬಪತ್ರ ಮರದ ಕಟ್ಟೆಯ ಮೇಲೆ 
ಅಕ್ಕನಾಗಮ್ಮನವರು ಕುಳಿತುಕೊಳ್ಳುತ್ತಿದ್ದರು ಎಂದು ಮಠದವರು ಹೇಳುತ್ತಾರೆ. 
ಸಿದ್ಧವೀರಸ್ಥಾಮಿಗಳು ಅಕ್ಕನಾಗಮ್ಮ ಮತ್ತು ನುಲಿಯಚಂದಯ್ಯನವರಿಗೆ 
ಕ್ರಿಯಾಮೂರ್ತಿಗಳಾಗಿದ್ದರು ಎಂದು ಶೀಲಸಂಪಾದನಾ ಮಠದ ಈಗಿನ 
ಸ್ಥಾಮಿಗಳಾದ ಸಿದ್ಧಲಿ೦ಗಸ್ಥಾಮಿಗಳು ಬರೆದಿದ್ದಾರೆ. 

ಸಿದ್ಧವೀರಸ್ಥಾಮಿಗಳ ಶೀಲಸಂಪಾದನಾ ಮಠದಲ್ಲಿ ನುಲಿಯ ಚಂದಯ್ಯ 
ಮತ್ತು ನಾಗಲಾಂಬಿಕೆಯರು ಇದ್ದರು. ಮುಂದೆ ನಾಗಲಾಂಬಿಕೆ ಇಲ್ಲಿಯೆ 
ಲಿಂಗೈಕ್ಕರಾದರು ಎಂದು ಡಾ. ಫ.ಗು. ಹಳಕಟ್ಟಿಯವರು ತಮ್ಮ “770 
ಅಮರಗಣಾಧೀಶ್ವರರು' ಕೃತಿಯಲ್ಲಿ ಬರೆದಿದ್ದಾರೆ. ಇದಕ್ಕೆ ಯಾವುದೇ 
ಆಧಾರಗಳಿಲ್ಲ. ಆದರೆ ಅವರು ಬಹಳದಿನಗಳ ಕಾಲ ಶೀಲಸಂಪಾದನಾ 
ಮಠದಲ್ಲಿ ಇದ್ದು ಶರಣ ಸಂಸ್ಕೃತಿಯ ಪಸಾರ ಮಾಡಿದ್ದಾರೆ. 

ನಂತರ ಅಕ್ಕನಾಗಮ್ಮ ನುಲಿಯ ಚಂದಯ್ಯ ಮುಂತಾದವರು 
ಚಿಕ್ಕಮಗಳೂರು ಜಿಲ್ಲೆಯ ನರಸಿಂಹರಾಜಪುರ ತಾಲ್ಲೂಕಿನ ಬಾಳೆಹೊನ್ನೂರಿಗೆ 


೬೦ ನುಲಿಯ ಚಂದಯ್ಯ 


ಹೋದರು. ಅಲ್ಲ ರುದ್ರಮುನಿ ಅವರನ್ನು ಬಕ್ಕೆ ಕೂಡಿಸಿದರು ಎನ್ನಲಾಗಿದೆ. 
ನಂತರ ಚಿಕ್ಕಮಗಳೂರು ಜಿಲ್ಲ ತರೀಕೆರೆ ತಾಲ್ಲೂಕಿನ ತರೀಕೆರೆ ಪಟ್ಟಣಕ್ಕೆ 
ಹೊಂದಿಕೊಂಡಿರುವ ಎಣ್ಣೆಹೊಳೆ ಪ್ರದೇಶದಲ್ಲಿರುವ ಶೀಲಸಂಪಾದನಾ ಶಾಖಾ 
ಮಠ (ಎಣ್ಣೆಹೊಳೆ ವಿರಕ್ತ ಮಠ)ದಲ್ಲಿ ಬಂದು ನೆಲೆಸಿದರು. ಇಲ್ಲಿ 
ಅಕ್ಕನಾಗಮ್ಮನವರು ಲಿಂಗೈಕ್ಯವಾದರು. ಎಣ್ಣೆಹೊಳೆ ಪ್ರದೇಶದಲ್ಲಿ ಅಕ್ಕನಾಗಮ್ಮ 
ನವರ ಸಮಾಧಿ ಇದೆ. 

ನಂತರ ನುಲಿಯ ಚಂದಯ್ಯನವರು ಕ್ರಿಯಾಮೂರ್ತಿಗಳಾದ ಸಿದ್ಧವೀರ 
ಸ್ವಾಮಿಗಳ ಜೊತೆ ಸಮೀಪದ ತರೀಕೆರೆ ತಾಲ್ಲೂಕಿನ ಲಿಂಗದಹಳ್ಳಿ 
ಹೋಬಳಿಯಲ್ಲಿರುವ ನಂದಿ ಎಂಬ ಗ್ರಾಮದಲ್ಲಿ ಉಳಿದುಕೊಂಡರು. ನಂದಿ 
ಕ್ಷೇತ್ರದಲ್ಲಿ ಪ್ರತಿವರ್ಷ ದಸರಾ ಹಬ್ಬದ ಸಂದರ್ಭದಲ್ಲಿ ಒಂಬತ್ತು ದಿನಗಳ 
ವರೆಗೆ ಶಿವಶರಣ ಕಾಯಕಶೀಲ ಶ್ರೀ ನುಲಿಯ ಚಂದಯ್ಯನವರ ದಾಸೋಹ 
ಮತ್ತು ಶ್ರೀ ಸ ದ್ಛೇಶ್ವರಸ್ಯಾಮಿ ಜಾತ್ರಾ ಮಹೋತ್ಸವ ನಡೆಯುತ್ತದೆ. ಗುರುವಿನ 
ಜಾತ್ರೆಯಲ್ಲಿ ಶಿಷ್ಯನ ದಾಸೋಹ! ಗುರು ಶಿಷ್ಯ ಸಂಬಂಧದ ಜಾತ್ರೆ ಇದಾಗಿದೆ. 
ಸಿದ್ಧೇಶ್ವರ ಸ್ವಾಮಿ ದೇವಾಲಯದಲ್ಲಿ ಬೆತ್ತ ಮತ್ತು ಆವುಗೆಗಳು ಇದ್ದು ಅವುಗಳನ್ನು 
ಚ೦ದಯ್ಯನವರು ಬಳಸುತ್ತಿದ್ದರೆಂದು ಸ್ಥಳೀಯರು ವಿವರಿಸುತ್ತಾರೆ. ಅವು 
ಓದ್ಧಬೀರಸ್ವಾಮಿಗಳಿಗೆ ಸಂಬಂಧಿಸಿರಬಹುದು ಎಂದೂ ಕೆಲವರು ತಿಳಿಸುತ್ತಾರೆ. 


ನುಲೇನೂರು 

ಒದ್ಧಬೀರಸ್ವಾಮಿಗಳು ಲಿಂಗೈಕ್ಕವಾದ ನಂತರ ನುಲಿಯ ಚಂದಯ್ಯನವರು 
ಕಲ್ಲತ್ತಿಗಿರಿಗೆ ಬರುವರು. ಅಲ್ಲಿಂದ ಮುಂದೆ ಧರ್ಮಪ್ರಚಾರಕ್ಕಾಗಿ 
ದೊಡ್ಡಬಳ್ಳಾಪುರ ಮುಂತಾದ ಕಡೆ ಸಂಚರಿಸಿ ಚೆನ್ನಗಿರಿ ತಾಲ್ಲೂಕು ಬೆಂಕಿಕೆರೆ 
ಮಾರ್ಗವಾಗಿ ಶಾಂತಿಸಾಗರದ ಕಡೆಗೆ ಬರುವಾಗ ಶಾಂತಿಸಾಗರ (ಸೂಳೆಕೆರೆ) 
ಬಳಿ ದುಮ್ಮಿಯ ಪಾಳೆಯಗಾರ ದುಮ್ಮಣ್ಣ ನಾಯಕರ ಭೇಟಿಯಾಗುತ್ತದೆ. 
ಅವರು ರಾಣಿ ಪದ್ಮಾವತಿಯ ಜೊತೆ ಕೆರೆಯ ಜೀರ್ಣೋದ್ಧಾರ ಕಾರ್ಯವನ್ನು 
ವೀಕ್ಷಿಸುತ್ತಿದ್ದರು, ಮಾತುಕತೆ ಸಂದರ್ಭದಲ್ಲ ಚಂದಯ್ಯನವರ ಶರಣ ತತ್ತ್ವ ದ 
ವಿಚಾರಧಾರೆಯಿಂದಾಗಿ ರಾಣಿ ಪದ್ಮಾವತಿಯ ಮನ ಪರವರ್ತನೆಯಾಗಿ 
ಲಿಂಗದೀಕ್ಷೆ ಪಡೆಯುತ್ತಾಳೆ ಎಂಬ ಪ್ರತೀತಿ ಇದೆ. ಚಿತ್ರದುರ್ಗ ಜಿಲ್ಲ ಹೊಳಲ್ಕೆರೆ 
ಶಾಲ್ಲೂಕಿನ ತಮ್ಮ ರಾಜಧಾನಿ ದುಮ್ಮಿಯಲ್ಲಿ ಚಂದಯ್ಯನವರಿಗೆ ಆಶ್ರಯ 
| ನೀಡುತ್ತಾಳೆ. 


ಚಂದಯ್ಯನವರು ಕೆಲ ಸಮಯ ದುಮ್ಮಿಯ ಅರಮನೆಯಲ್ಲಿ 
ಉಳಿಯುವರು. ಆದರೆ ಅವರಿಗೆ ಅರಮನೆಯ ವ್ಯವಸ್ಥೆ ಹಿಡಿಸಲಿಲ್ಲ. 
ಕಾಯಕವಿಲ್ಲದೆ ಬದುಕುವುದು ಅವರಿಗೆ ಬೇಡವಾಗಿತ್ತು ತಮ್ಮ ಕಣ್ಣಿ ಹೊಸೆಯುವ 
ಕಾಯಕದ ಕಚ್ಚಾವಸ್ತುವಾದ ಮೆದೆ ಹುಲ್ಲು ಸಿಗುವ ಸ್ಥಳ ಬೇಕಾಗಿತ್ತು. ಆಗ 
ರಾಣಿಪದ್ಧಾವತಿ, ದುಮ್ಮಿಯಿ೦ದ 8 ಕಿಲೊ ಮೀಟರ್‌ ದೂರದಲ್ಲಿರುವ ತನ್ನ 
ತವರೂರಾದ ಪದ್ಮಾವತಿ ಪಟ್ಟಣಕ್ಕೆ ಚಂದಯ್ಯನವರನ್ನು ಕರೆತರುವರು. ಅಲ್ಲಿನ 
ಅವರ ಹೆಸರಿನಲ್ಲೇ ಇರುವ ನೂರು ಎಕರೆ ಪ್ರದೇಶದಲ್ಲಿನ ಪದ್ಮಾವತಿ ಕೆರೆಯ 
ದಂಡೆಯ ಮೇಲೆ ಚಂದಯ್ಯನವರಿಗಾಗಿ ಚಿಕ್ಕ ಮಠವೊಂದನ್ನು ಕಟ್ಟಿಸಿ ಕಾಯಕ 
ದಾಸೋಹಕ್ಕೆ ವ್ಯವಸ್ಥೆ ಮಾಡುತ್ತಾಳೆ. ನಿತ್ಯ ದಾಸೋಹ ಮತ್ತು 
ಶಿವಾನುಭವಗೋಷ್ಠಿಗಳಲ್ಲಿ ಜನ ಪಾಲ್ಗೊಳ್ಳತೊಡಗುತ್ತಾರೆ. ಅಲ್ಲಿನ ಜನರಿಗೆ 
ಚಂದಯ್ಯನವರ ಕಾಯಕ ದಾಸೋಹ ತತ್ತ್ವ ಹಿಡಿಸುತ್ತದೆ. ಅನೇಕರು ಅವರ 
ಅನುಯಾಯಿಗಳಾಗುತ್ತಾರೆ. ಈ ಬದಲಾವಣೆ ಸಂಪ್ರದಾಯವಾದಿಗಳಿಗೆ 
ಹಿಡಿಸುವುದಿಲ್ಲ. ಚಂದಯ್ಯನವರಿಗೆ ತೊಂದರೆ ಕೊಡಲು ಪ್ರಾರಂಭಿಸುತ್ತಾರೆ. 
ಚಂದಯ್ಯನವರು ಕೊರಮ ಜನಾಂಗಕ್ಕೆ ಸೇರಿದವರಾಗಿದ್ದರಿಂದ 
ಸಂಪ್ರದಾಯವಾದಿಗಳು ಅವರಿಗೆ ನೀರು ಬಳಕೆಗೆ ಬಿಡಲಿಲ್ಲ. ನಂತರ ಕೆರೆಯ 
ಪಕ್ಕದಲ್ಲೇ ಅವರಿಗಾಗಿ ಬಾವಿಯನ್ನು ತೋಡಲಾಯಿತು. 


ಕೆಲ ಕಾಲ ಧರ್ಮ ಪ್ರಚಾರದಲ್ಲಿ ತೊಡಗಿದ್ದ ಚಂದಯ್ಯ ಅಲ್ಲೆ 
ಲಿಂಗೈಕ್ಕರಾಗುತ್ತಾರೆ. ಜನರು ಆ ಪದ್ಮಾವತಿ ಪಟ್ಟಣಕ್ಕೆ ನುಲಿಯ್ಯಯನೂರು 
ಎ೦ದು ಕರೆಯುತ್ತಾರೆ. ಮುಂದೆ ಜನಗಳ ಬಾಯಲ್ಲಿ ನುಲೇನೂರು ಎಂದು 
ಪ್ರಸಿದ್ಧವಾಯಿತು. ನುಲೇನೂರು ಈಗ ಚಿತ್ರದುರ್ಗ ಜಿಲ್ಲೆ, ಹೊಳಲ್ಕೆರೆ ತಾಲ್ಲೂಕು 
ರಾಮಗಿರಿ ಹೋಬಳಿಯಲ್ಲಿರುವುದರಿಂದ ಅದಕ್ಕೆ ಆರ್‌. ನುಲೇನೂರು ಎಂದು 
ಕರೆಯುವರು. 


ಸಂಪ್ರದಾಯವಾದಿಗಳ ಕಿರುಕುಳಕ್ಕೆ ಬೇಸತ್ತ ಚಂದಯ್ಯನವರು ಕೆಲ ಕಾಲ 
ಸಮೀಪದ ಇನ್ನೊಂದು ಗ್ರಾಮದಲ್ಲಿ ಹೋಗಿ ನೆಲೆಸಿದ್ದರಿಂದ ಆ ಊರಿಗೂ 
ನುಲೇನೂರು ಎಂದು ಜನ ಕರೆಯತೊಡಗಿದರು. ಆ ಗ್ರಾಮ ಹೊಳಲ್ಕೆರೆ 
ತಾಲ್ಲೂಕಿನ ತಾಳ್ಯ ಗ್ರಾಮದ ಬಳಿ ಇರುವುದರಿಂದ ಈಗ ಅದಕ್ಕೆ 
ಟಿ. ನುಲೇನೂರು ಎಂದು ಕರೆಯುವರು. ಕೆಲದಿನಗಳ ವರೆಗೆ ಚಂದಯ್ಯನವರು 
ಟಿ. ನುಲೇನೂರಿನಲ್ಲೇ ಇದ್ದರು. ಆದರೆ ಆರ್‌. ನುಲೇನೂರಿನ ಜನ 
ಸಂಪ್ರದಾಯವಾದಿಗಳನ್ನು ಎದುರಿಸಿದರು. ನಂತರ ಆ ಜನ ಟಿ. ನುಲೇನೂರಿಗೆ 


೬೨ ನುಲಿಯ ಚಂದಯ್ಯ 


ಬಂದು ಚಂದಯ್ಯನವರನ್ನು ವಾಪಸ್‌ ಕರೆದುಕೊಂಡು ಹೋದರು. ಹೀಗೆ 
ಎರಡೂ ಊರುಗಳು ಅವರ ಹೆಸರಿನಿಂದ ಮುಂದುವರಿದಿವೆ. 


ನುಲಿಯ ಚಂದಯ್ಯನವರ ಸಮಾಧಿ 


ನುಲಿಯ ಚಂದಯ್ಯನವರ ಸಮಾಧಿ ಎಲ್ಲಿ ಇರಬಹುದು ಎಂಬುದರ 
ಬಗ್ಗೆ ಬಹಳ ಜಿಜ್ಞಾಸೆ ನಡೆದಿತ್ತು. ಕೆಲ ವಿದ್ವಾಂಸರು ಲಿಂಗೈಕ್ಯ ಸ್ಥಳ ನಂದಿ 
ಎಂದು ಹೇಳುತ್ತಾರೆ. ಕೆಲವರು ಟಿ. ನುಲೇನೂರು ಎಂದು ಹೇಳಿದರೆ ಇನ್ನು 
ಕೆಲವರು ದುಮ್ಮಿ ಬಳಿಯ ಬೆಂಕಿಕೆರೆ ಹತ್ತಿರ ಒಂದು ಫರ್ಲಾಂಗ್‌ ದೂರದಲ್ಲಿ 
ಚಂದಯ್ಯನವರ ಗದ್ದುಗೆ ಇದೆ ಎಂದು ಹೇಳುತ್ತಾರೆ. ಮತ್ತೆ ಕೆಲವರು 
ಗೋಣಿಬೀಡಿನಿಂದ ಐದು ಕಿ.ಮೀ. ದೂರದಲ್ಲಿರುವ ಮಾಳೇನಹಳ್ಳಿ ಎಂದು 
ಹೇಳುತ್ತಾರೆ. ಮಾಳೇನಹಳ್ಳಿಯಲ್ಲಿಯೂ ಚಂದಯ್ಯನವರ ದೇವಸ್ಥಾನವಿದ್ದು 
ಪ್ರತಿವರ್ಷ ಅಲ್ಲಿ ನಡೆಯುವ ಜಾತ್ರೆಯಲ್ಲಿ ತೇರು ಎಳೆಯಲಾಗುತ್ತದೆ. ಆದರೆ 
ಅವರ ಸಮಾಧಿ ಆರ್‌. ನುಲೇನೂರಿನಲ್ಲಿದೆ ಎಂಬುದು ದೃಢಪಟ್ಟದೆ. ಇದನ್ನು 
ಅನೇಕ ವಿದ್ವಾಂಸರು ಒಪ್ಪಿದ್ದಾರೆ. 

ನುಲಿಯ ಚಂದಯ್ಯನವರು ಈ ಎಲ್ಲ ಕಡೆಗಳಲ್ಲಿ ಇದ್ದ ಕಾರಣ ಅವರುಳಿದ 
ಕುರುಹು ಮತ್ತು ಐತಿಹ್ಯಗಳಿವೆ. ಬೆಂಕಿಕೆರೆ ಬಳಿ ಸಿದ್ದೇಶ್ವರ ದೇವಸ್ಥಾನವಿದೆ. 
ನಂದಿಯಲ್ಲಿ ಕೂಡ ಸಿದ್ಧೇಶ್ವರ ದೇವಸ್ಥಾನವಿದೆ. ಎರಡೂ ಕಡೆಗಳಲ್ಲಿ ದಸರಾ 
ಸಂದರ್ಭದಲ್ಲಿ ನುಲಿಯ ಚಂದಯ್ಯನವರ ಹೆಸರಿನಲ್ಲಿ ದಾಸೋಹ 
ನಡೆಯುವುದೊಂದು ವಿಶೇಷ. 


ಆರ್‌. ನುಲೇನೂರಿನಲ್ಲಿ ನುಲಿಯ ಚಂದಯ್ಯನವರ ಸಮಾಧಿ ಇದೆ 
ಎಂಬುದು ನುಲೇನೂರಿನ ಜನರಿಗೂ 1956ರ ವರೆಗೆ ಗೊತ್ತಿರಲಿಲ್ಲ. 
ನುಲೇನೂರು ಚೇರಮನ್‌ ಜಿ.ಕೆ. ನಾಗಪ್ಪ ಅವರು 1956 ರಲ್ಲಿ ಬೆಂಗಳೂರಿಗೆ 
ಹೋದಾಗ ಪ್ರಜಾವಾಣಿ ಪತ್ರಿಕೆಯ ಸಾಪ್ತಾಹಿಕ ಪುರವಣಿಯಲ್ಲಿ “ನುಲಿಯ 
ಚಂದಯ್ಯನವರ ಶೂನ್ಯಸಂಪಾದನೆ' ಲೇಖನ, ಚಂದಯ್ಯನವರ ಕಾಲ್ಲನಿಕ 
ಚಿತ್ರದೊಂದಿಗೆ ಪ್ರಕಟವಾಗಿತ್ತು. ಅದನ್ನು ಓದಿದ ನಾಗಪ್ಪ ಅವರು ಪತ್ರಿಕೆ 
ತೆಗೆದುಕೊ೦ಡು ಬ೦ದು ಗ್ರಾಮದ ಜನರನ್ನು ಕೂಡಿಸಿದರು. ನುಲೇನೂರಿಗೂ 
ನುಲಿಯ ಚಂದಯ್ಯನವರಿಗೂ ಇರುವ ಸಂಬಂಧವನ್ನು ಕಲ್ಪಿಸಿದರು. ಮೊದಲು 
ನುಲಿಯಯ್ಯನೂರು ಎಂದು ಜನ ಕರೆಯುತ್ತಿದ್ದುದರಿಂದ ಅಲ್ಲಿನ ಸಮಾಧಿ 
ನುಲಿಯ ಚಂದಯ್ಯನವರದು ಎಂಬುದು ಇನ್ನೂ ದೃಢವಾಯಿತು. ಪತ್ರಿಕೆಯಲಿ 


ನುಲಿಯ ಚಂದಯ್ಯ ಚರಿತ್ರೆ ೬೩ 


ಬಂದ ಚಂದಯ್ಯನವರ ಚಿತ್ರದ ಆಧಾರದ ಮೇಲೆ ಅಜ್ಜಂಪುರದ 
ಕಲಾವಿದನಿಂದ ತೈಲಚಿತ್ರ ಬಿಡಿಸಿದರು. ನುಲೇನೂರಿನಲ್ಲಿ ತಲೆ ತಲಾಂತರದಿಂದ 
ಅನೇಕ ಮನೆತನಗಳಲ್ಲಿ ಚಂದಯ್ಯ ಹೆಸರು ಇರುವುದರ ಕುರಿತು ಚರ್ಚೆಸಿದರು. 
ನುಲೇನೂರಿನಲ್ಲಿರುವ ಒ೦ದು ಸಮಾಧಿಯ ಸುತ್ತ ಯಾವುದೋ ಕಾಲದಲ್ಲಿ 
ಕಲ್ಲು ನೆಟ್ಟಿದ್ದರು. ಇಲ್ಲಿ ಯಾವುದೋ ಶರಣರ ಸಮಾಧಿ ಇದೆ ಎಂದು 
ಹಿರಿಯರು ಹೇಳುತ್ತಲೇ ಇದ್ದರು. ಈಗ ಅವರು ಹೇಳುತ್ತಿರುವುದರ ಬಗ್ಗೆ 
ನಾಗಪ್ಪ ಅವರಿಗೆ ಸರಿ ಎನಿಸಿತು. 10 ಅಡಿ ಅಗಲ ಮತ್ತು 1 ಅಡಿ 
ಆಳವಾದ ಆ ಸಮಾಧಿಯ ಜಾಗವನ್ನು ಅಗೆದಾಗ ಮೃದು ಮಣ್ಣಿನಲ್ಲಿ 
ಕರ್ಪೂರದ ವಾಸನೆ ಬರುತ್ತಿತ್ತು ಎಂದು ಜಿ.ಕೆ. ನಾಗಪ್ಪ ಅವರ ಮಗ 
ಜಿ.ಎನ್‌. ಬಸವರಾಜ ಅವರು ಹೇಳುತ್ತಾರೆ. ಆಗ ಅವರು 15 
ವರ್ಷದವರಾಗಿದ್ದರು. ಸಮಾಧಿ ಅಗೆಯುವಾಗ ಆ ಸ್ಥಳದಲ್ಲ ಇದ್ದರು. ಆ 
ನುಣ್ಣನೆಯ ಮಣ್ಣಿನಿಂದ ಕರ್ಪೂರ ವಾಸನೆಯ ಬರುತ್ತಿತ್ತು ಎಂಬುದನ್ನು 
ಅವರು ನೆನಪಿಸಿಕೊಳ್ಳುತ್ತಾರೆ. ಸಮಾಧಿ ಅಗೆದಾಗ ಒಳಗಡೆ ಎಲುಬಿನ 
ಚೂರುಗಳು, ಶಿಥಿಲ ರುದ್ರಾಕ್ಷಿ ಮತ್ತು ಮುಕ್ಕಾದ ಇಷ್ಟಲಿಂಗ ಇದ್ದುದು 
ಕಂಡುಬಂದಿತು ಎಂದು ಜಿ.ಎನ್‌. ಬಸವರಾಜ ಅವರು ಹೇಳುತ್ತಾರೆ. 

ಚಂದಯ್ಯ, ಚಂದಪ್ಪ ಮತ್ತು ಚಂದಮ್ಮ ಎಂಬ ಹೆಸರುಗಳನ್ನು ಇಲ್ಲಿನ 
ಜನ ಹಿಂದಿನಿಂದಲೂ ಇಡುತ್ತ ಬಂದಿದ್ದಾರೆ. ಲಿಂಗಾಯತ, ಹಾಲುಮತ, 
ನಾಯಕ ಮುಂತಾದ ಸಮಾಜಗಳ ಜನರಲ್ಲಿ ಈ ಹೆಸರುಗಳು ಹೆಚ್ಚಾಗಿವೆ. 
ಆದಿಕರ್ನಾಟಕ, ವಿಶ್ವಕರ್ಮ, ಬ್ರಾಹ್ಮಣ, ಮಡಿವಾಳ ಮತ್ತು ಜಂಗಮ 
ಸಮಾಜಗಳಲ್ಲಿ ಈ ಹೆಸರುಗಳು ಕಂಡು ಬರುತ್ತಿಲ್ಲ. ಅದೇ ರೀತಿ ನಂದಪ್ಪ 
ಮತ್ತು ಗಂಗಮ್ಮರ ಹೆಸರುಗಳೂ ಇವೆ. ಇವರಿಬ್ಬರೂ ಚಂದಯ್ಯನವರ 
ಶಿಷ್ಯರಾಗಿರಬಹುದು. ಅವರ ಸಮಾಧಿಗಳು ಕೂಡ ಚ೦ದಯ್ಯನವರ ಸಮಾಧಿ 
ಬಳಿ ಇವೆ. 


ಈ ಊರಲ್ಲಿ ಕೊರಮ ಸಮಾಜದವರು ಇಲ್ಲ. ಆದರೆ ನುಲೇನೂರು 
ಲಂಬಾಣಿ ತಾಂಡಾದ ಜನರು ಹಗ್ಗ ಹೊಸೆಯುವ ಕಾಯಕ ಮಾಡುತ್ತಾರೆ 
ಎಂದು ಬಸವರಾಜ ಅವರು ಎವರಿಸುತ್ತಾರೆ. 

ನುಲಿಯ ಚಂದಯ್ಯನವರ ಸಮಾಧಿ ಸ್ಥಳ ಇದೇ ಎಂಬುದನ್ನು ಹೀಗೆ 
ಕಂಡುಹಿಡಿಯಲಾಯಿತು. ತದನಂತರ ವಿಶ್ವಕರ್ಮ ಸಮಾಜದ ನಾಟಿವೈದ್ಯ 
ವೇದಮೂರ್ತಿ ನಾಗಾಚಾರ ಅವರು ನುಲಿಯ ಚಂದಯ್ಯನವರ ಕುರಿತು 


೬೪ ನುಲಿಯ ಚಂದಯ್ಯ 


ನಾಟಕ ಬರೆದು ಸುತ್ತಮುತ್ತಲ ಗ್ರಾಮಗಳಲ್ಲಿ ಆಡಿ ಎಲ್ಲೆಡೆ ಚಂದಯ್ಯನವರ 
ಬಗ್ಗೆ ಆಸಕ್ತಿ ಹುಟ್ಟುವ ಹಾಗೆ ಮಾಡಿದರು. ಕಳೆದ 60 ವರ್ಷಗಳಿಂದ ಇಲ್ಲಿನ 
ಭಜನಾ pe ವಚನಗಳ ಭಜನೆ ಮಾಡುತ್ತಿದೆ. ಆದರೆ ಪ್ರಾರಂಭದಲ್ಲಿ 
ಅವರಿಗೆ ನುಲಿಯ ಚಂದಯ್ಯನವರ ವಚನಗಳು ಸಿಕ್ಕಿದ್ದಿಲ್ಲ. 


ಊರ ಜನರು ಸೇರಿ ಚಂದಯ್ಯನವರ ಗುಡಿ ಕಟ್ಟಿದರು. 2014 ರಲ್ಲಿ 
ಮಾಜಿ ಸಚಿವ ಶಿಕಾರಿಪುರದ ವೆಂಕಟಪ್ಪನವರು ಶಿಖರ ಕಟ್ಟಿಸಿದರು. ಪುರಾತತ್ತ್ವ 
ಇಲಾಖೆಯವರು ಗುಡಿಯ ಮುಂದೆ ಕಲ್ಲಿನ ಮಂಟಪ ಕಟ್ಟಿಸಿದರು. 
ನುಲೇನೂರಿನಲ್ಲಿ ಚಂದಯ್ಯನವರ ಹೆಸರಿನ ಮೇಲೆ ದಾಸೋಹ ನಡೆಯುತ್ತದೆ. 


ಉತ್ತರ ಕರ್ನಾಟಕ ಮತ್ತು ಕಲ್ಯಾಣ ಕರ್ನಾಟಕದಲ್ಲಿ ಈ ಸಮುದಾಯದ 
ಜನರು ಬಹುಸಂಖ್ಯೆಯಲ್ಲಿದ್ದು ಚಂದಯ್ಯನವರ ಕಾಯಕ ಸಿದ್ಧಾಂತದಿಂದ 
ಪ್ರಭಾವಿತರಾಗಿ ಭಕ್ತಿಭಾವದಿಂದ ಚಂದಯ್ಯನ ಅನುಯಾಯಿಗಳಾಗಿದ್ದಾರೆ. 
ಆದರೆ ಹಳೆಮೈಸೂರು ಭಾಗದಲ್ಲಿ ಚಿತ್ರದುರ್ಗ, ಚಿಕ್ಕಮಗಳೂರು ಮತ್ತು 
ಶಿವಮೊಗ್ಗ ಜಿಲ್ಲೆಗಳ ಕೆಲ ಭಾಗಗಳನ್ನು ಬಿಟ್ಟರೆ ನುಲಿಯ ಚಂದಯ್ಯನವರ 
ಕಾಯಕ ಮತ್ತು ದಾಸೋಹ ಪ್ರಜ್ಞೆಯ ಬಗ್ಗೆ ಹೆಚ್ಚಿನ ಅರಿವು ಕಂಡುಬರುವುದಿಲ್ಲ. 
ಆದರೆ ಈ ಸಮುದಾಯವನ್ನು ಅಖಂಡ ಕರ್ನಾಟಕದಲ್ಲಿ ಸಂಘಟಿಸುತ್ತಿರುವ 
ಅಖಿಲ ಕರ್ನಾಟಕ ಕುಳುವ ಮಹಾ ಸಂಘ (ಕೊರಮ ಕೊರವ ಕೊರಚ 
ಸಮುದಾಯಗಳ ಒಕ್ಕೂಟ)ವು ಚ೦ದಯ್ಯನ ಕಾಯಕತತ್ವ ಮತ್ತು ದಾಸೋಹದ 
ಶ್ರೇಷ್ಠತೆ ಬಗ್ಗೆ ಎಲ್ಲಡೆ ಪ್ರಚಾರ ಮಾಡುತ್ತಿರುವುದು ಕಂಡುಬರುತ್ತಿದೆ. 

ಕರ್ನಾಟಕದ ಕೆಲವು ಭಾಗಗಳಲ್ಲಿ ಮಾತ್ರ ಚಂದಯ್ಯನ ದಿನಾಚರಣೆ 
ಎಂದು ದಾಸೋಹ ಕಾರ್ಯಕ್ರಮ ಮಾಡಲಾಗುತ್ತಿತ್ತು. ಅಖಿಲ ಕರ್ನಾಟಕ 
ಕುಳುವ ಮಹಾ ಸಂಘವು ಪ್ರಥಮ ಬಾರಿಗೆ ರಾಜ್ಯಾದ್ಯಂತ ಏಕಕಾಲಕ್ಕೆ 
ಬಸವ ಸಮಿತಿಯ ಶರಣರ ಜಯಂತಿಗಳ ಕಾರ್ಯಸೂಚಿ ಅನುಸಾರ ನೂಲ 
ಹುಣ್ಣಿಮೆಯಂದೇ ಚಂದಯ್ಯನವರ ಜಯಂತಿ ಆಚರಣೆ ಮಾಡಲು 
26.8.2018ರಂದು ನೀಡಿದ್ದ ಕರೆಗೆ ರಾಜ್ಯದ ಬಹುತೇಕ ಎಲ್ಲಾ ಜಿಲ್ಲೆಗಳಲ್ಲಿ 
ಚಂದಯ್ಯನ ಜಯಂತಿಯನ್ನು ಅದೇ ದಿನದಂದು ಆಚರಿಸುವ ಸಂಪ್ರದಾಯಕ್ಕೆ 
ನಾಂದಿಯಾಗಿದೆ ಎಂದು ತಿಳಿದುಬಂದಿದ್ದು ಅದನ್ನು ಕುಳುವ ಸಮುದಾಯ 
ಮುಂದುವರಿಸಿಕೊಂಡು ಸಾಗುತ್ತಿರುವುದನ್ನು ಗಮನಿಸಲಾಗಿದೆ 


ಜನಜಾಗೃತಿ ಹಾಗೂ ದಾಸೋಹ ಕಾರ್ಯಕ್ರಮವನ್ನು ರೂಪಿಸಿ 
RSIS ಚಂದಯ್ಯನ ಸಂಸ ಸ್ಮರಣೋತ್ಸವ ಮತ್ತು ಸ 


ನುಲಿಯ ಚಂದಯ್ಯ ಚರಿತ್ರೆ ೬೫ 


ಕಾರ್ಯಕ್ರಮವನ್ನು ದಿನಾಂಕ 22.10.2018ರಂದು ಆಚರಣೆ ಮಾಡಲು 
ಅಖಿಲ ಕರ್ನಾಟಕ ಕುಳುವ ಮಹಾ ಸಂಘ ನೀಡಿದ್ದ ಕರೆಗೆ ರಾಜ್ಯದ 
ಬಹುತೇಕ ಎಲ್ಲಾ ಜಿಲ್ಲೆಗಳಲ್ಲೂ ಚಂದಯ್ಯನ ಸಂಸ್ಕರಣೋತ್ಸವ ಆಚರಿಸಲಾಗಿದೆ. 
ನಂದಿ ಹೊಸಳ್ಳಿ ಗ್ರಾಮ, ತರೀಕೆರೆ ತಾಲ್ಲೂಕು ಚಿಕ್ಕಮಗಳೂರು ಜಿಲ್ಲೆಯಲ್ಲಿ 
ನಡೆಸಲಾಗಿದ್ದು, ರಾಜ್ಯದ ಮೂಲೆ ಮೂಲೆಗಳಿ೦ದ ಸಹಸ್ರಾರು ಕುಳುವ 
ಸಮಾಜದ ಜನರು ಪಾಲ್ಗೊಂಡ್ಡಿದ್ದರು ಎನ್ನಲಾಗಿದೆ. ಅಂದು ಕುಂಭಮೇಳ 
ಬಾಜಾಭಜಂತ್ರಿಯೊಂದಿಗೆ ಚಂದಯ್ಯನವರ ಭಾವಚಿತ್ರ ಇಟ್ಟು ಮೆರವಣಿಗೆ 
ಮಾಡಿ ಅಂದಿನ ವಿಧಾನ ಸಭಾಧ್ಯಕರಾದ ಧರ್ಮೇಗೌಡ ಅಧ್ಯಕ್ಷತೆ ವಹಿಸಿ 
ಚಂದಯ್ಯನ ದಾಸೋಹ ಕ್ಷೇತ್ರ ಅಭಿವೃದ್ಧಿ ಪಡಿಸಲು ಸರಕಾರಿ ಭೂಮಿ 
ಹಾಗು ಧನ ಸಹಾಯ ಮಾಡುವ ಭರವಸೆ ನೀಡಿದ್ದಾರೆ ಎನ್ನಲಾಗಿದೆ. 
ರಾಜ್ಯದಲ್ಲಿ ದಲಿತ ವಚನಕಾರರ ಜಯಂತಿಯನ್ನು ಸರಕಾರ ಪ್ರತಿ ವರ್ಷ 
ಆಚರಣೆ ಮಾಡುತ್ತದೆ ಆದರೆ, ಆ ಆಚರಣೆಯಲ್ಲಿ ಕಾಯಕ ಯೋಗಿ ನುಲಿಯ 
ಚ೦ದಯ್ಯನ ಹೆಸರು ಇಲ್ಲದಿರುವುದು ಬೇಸರದ ಸಂಗತಿಯಾಗಿದ್ದು ಘನತೆವೆತ್ತ 
ಸರಕಾರ ನೂಲಿಯ ಚಂದಯ್ಯನ ಜಯಂತಿಯನ್ನು ರಜೆ ರಹಿತವಾದ 
ಸರಕಾರದ ಕಾರ್ಯಕ್ರಮವಾಗಿ ಆಚರಣೆ ಮಾಡಬೇಕೆಂಬುದು ಅಖಿಲ 
ಕರ್ನಾಟಕ ಕುಳುವ ಮಹಾ ಸಂಘದ ಹಾಗೂ ಲಕ್ಷಾಂತರ ಆರಾಧಕರ 
ಒತ್ತಾಸೆಯಾಗಿತ್ತು. 2022ನೇ ಜುಲೈ 22 ರಂದು ಸರ್ಕಾರ ಅಧಿಕೃತ ಆದೇಶ 
ಹೊರಡಿಸಿ, ಪ್ರತಿ ವರ್ಷ ರಾಜ್ಯಾದ್ಯಂತ ನೂಲು ಹುಣ್ಣಿಮೆ ದಿನದಂದು 
ಕನ್ನಡ ಮತ್ತು ಸಂಸ್ಕೃತಿ ಇಲಾಖೆ ವತಿಯಿ೦ದ ನುಲಿಯ ಚಂದಯ್ಯ ಜಯಂತಿ 
ಆಚರಿಸಲು ಸರ್ಕಾರ ಆದೇಶ ಹೊರಡಿಸಿದ್ದು ಸಂತಸ ತಂದಿದೆ. ಚಂದಯ್ಯನ 
ಕಾಯಕ ಸಿದ್ದಾಂತ ಇಂದಿಗೂ ಜನ ಮಾಸದಲ್ಲಿ ಹಚ್ಚ ಹಸಿರಾಗಿ ಉಳಿದಿದೆ. 


ky 


೬೬ ನುಲಿಯ ಚಂದಯ್ಯ 


ನುಲಿಯ ಚಂದಯ್ಯಗಳ ಸಂಪಾದನೆ 


ಹನ್ನೆರಡನೆಯ ಶತಮಾನದ ವಚನಕಾರರ ಚಳವಳಿಯ ಉದ್ದೇಶ 
ಸಾಮಾಜಿಕ ಪರಿವರ್ತನೆ ಆಗಿತ್ತು. ಈ ಸಾಮಾಜಿಕ ಬದಲಾವಣೆ ಎಂಬುದು 
ಬದುಕಿನ ಎಲ್ಲ ಕ್ಷೇತ್ರಗಳನ್ನು ಒಳಗೊಂಡಿತ್ತು ಈ ಚಳವಳಿಯ ರೂವಾರಿ 
ಯಾಗಿದ್ದ ಬಸವಣ್ಣನವರು ಎಲ್ಲ ಕ್ಷೇತ್ರಗಳಲ್ಲೂ ಪರ್ಯಾಯವನ್ನು ಸೂಚಿಸಿದರು. 
ಅವುಗಳಲ್ಲಿ ದರ್ಶನ, ಧರ್ಮ, ಸಂಸ್ಕೃತಿ, ಸಮಾಜ, ಅರ್ಥಶಾಸ್ತ್ರ ರಾಜ್ಯಶಕ್ತಿ 
ಮುಂತಾದವು ಪ್ರಮುಖವಾಗಿವೆ. ಇವೆಲ್ಲವುಗಳ ಮಧ್ಯೆ ವಿವಿನಾಭಾವ 
ಸಂಬಂಧವಿದೆ. ಇವುಗಳನ್ನು ಸಾಧಿಸಲು ಅವರು ಗುರು- dks 
ದಾಸೋಹ ಎಂಬ ತ್ರಿವಿಧ ದಾಸೋಹಸೂತ್ರವನ್ನು ಲೋಕಕಲ್ಯಾಣಕ್ಕಾಗಿ 
ಕೊಟ್ಟರು. 

ಅರಿವಿನ ಪ್ರತೀಕ ಗುರು, ತತ್ತ್ವದ ಪ್ರತೀಕ ಲಿ೦ಗ ಮತ್ತು ಸಮಾಜದ 
ಪ್ರತೀಕ ಜ೦ಗಮ. ಅರಿವಿಗಾಗಿ, ತತ್ವ್ವಕ್ಕಾಗಿ ಮತ್ತು ಸಮಾಜಕ್ಕಾಗಿ ಕ್ರಿಯಾಶೀಲ 
ರಾಗಿರುವುದೇ ತ್ರಿವಿಧ ದಾಸೋಹ. “ತನುವ ಕೊಟ್ಟು ಗುರುವನೊಲಿಸಬೇಕು, 
ಮನವ ಕೊಟ್ಟು ಲಿಂಗವನೊಲಿಸಬೇಕು, ಧನವ ಕೊಟ್ಟು ಜಂಗಮವನೊಲಿಸ 
ಬೇಕು” ಎಂದು ಬಸವಣ್ಣನವರು ಹೇಳಿದ್ದಾರೆ. ಈ ರೀತಿ ತ್ರಿವಿಧ 
ದಾಸೋಹಿಯಾಗಬೇಕು. ಅಂದರೆ ಗುರು ಲಿಂಗ ಜಂಗಮದ ಸೇವೆ 
ಮಾಡಬೇಕು. ಗುರುವಿಗೆ ತನು (ದೈನಂದಿನ ಸೇವೆ), ಲಿಂಗಕ್ಕೆ ಮನ, 
ಸಮಾಜವೆಂಬ ಜಂಗಮಕ್ಕೆ ಧನವ ಕೊಟ್ಟು ಗುರುಲಿ೦ಗಜ೦ಗಮದ ಪ್ರೀತಿಗೆ 
ಪಾತ್ರರಾಗಬೇಕು. ಹೀಗೆ ಪ್ರತಿಯೊಬ್ಬರು ಈ ರೀತಿಯ ದಾಸೋಹದಲ್ಲಿ 
ಭಾಗಿಯಾದಾಗ ಮಾತ್ರ ಜ್ಞಾನ ಮತ್ತು ಸಂಸ್ಕಾರಗಳಿಂದ ಕೂಡಿದಂಥ ಸಾಮಾಜಿಕ 
ಪ್ರಜ್ಞೆಯ ಸಮಾಜ ನಿರ್ಮಾಣ ಸಾಧ್ಯ 

ಕಾಯಕ, ಪ್ರಸಾದ ಮತ್ತು ದಾಸೋಹ ಪ್ರಜ್ಞೆಯ ಮೇಲೆ ಬಸವಾದಿ 
ಶರಣರ ನವಸಮಾಜ ನಿಂತಿದೆ. ಅದರಲ್ಲೂ ಕಾಯಕವೇ ಪ್ರಧಾನವಾಗಿದೆ. 
ಕಾಯಕವಿಲ್ಲದೆ ತ್ರಿವಿಧ ದಾಸೋಹ ನಡೆಯದು. ಗುರು, ಲಿಂಗ ಮತ್ತು 


ಜಂಗಮದ ಸೇವೆಗೆ ಕಾಯಕವೇ ಮುಖ್ಯವಾಗಿದೆ. ಅಂದರೆ ಕಾಯಕವು 
ವಚನ ಚಳವಳಿಯ ಮತ್ತು ಲಿಂಗಾಯತ ಧರ್ಮದ ಮೂಲಾಧಾರವಾಗಿದೆ. 


ಕಾಯಕ ಮಾಡಬೇಕು. ಕಾಯಕದಿಂದ ಬಂದದ್ದನ್ನು “ದೇವರು ಕೊಟ್ಟದ್ದು' 
ಎಂದು ತಿಳಿದು ಸಮಾಜವೆಂಬ ದೇವರಿಗೆ (ಜಂಗಮಕ್ಕೆ) ದಾಸೋಹಂಭಾವ 
ದಿಂದ ಅರ್ಪಿಸಿ ಉಳಿದದ್ದನ್ನು ದೇವರ ಪ್ರಸಾದವೆಂದು ಸ್ವೀಕರಿಸಬೇಕು. 
ವಚನ ಪರಿಭಾಷೆಯಲ್ಲಿ ಒಕ್ಕುಮಿಕ್ಕ ಅಂದರೆ ಜಂಗಮಲಿಂಗಕ್ಕೆ (ಸಮಾಜವೆಂಬ 
ದೇವರಿಗೆ) ಅರ್ಪಿಸಿ ಉಳಿದದ್ದನ್ನು ಪ್ರಸಾದವಾಗಿ ಸ್ವೀಕರಿಸುವ ಕ್ರಮ. 

ಕಾಯಕದಿಂದ ಬಂದದ್ದನ್ನು ಗುರು ಲಿಂಗ ಜಂಗಮಕ್ಕೆ ಮೀಸಲಾಗಿರಿಸಿದ 
ನಂತರ ಉಳಿದದ್ದನ್ನು ಪ್ರಸಾದವಾಗಿ ಸ್ವೀಕರಿಸಿ ತೃಪ್ತಿಯಿಂದ ಬದುಕುವುದು 
ತ್ರಿವಿಧ ದಾಸೋಹಿಯಾದ ಶರಣನ ಜೀವನಕ್ರಮವಾಗಿದೆ. ಆದ್ದರಿಂದ ಗುರು 
ಲಿಂಗ ಜಂಗಮಕ್ಕೆ ಕಾಯಕವೇ ಆಧಾರವಾಗಿದೆ ಎಂಬುದು ನುಲಿಯ 
ಚಂದಯ್ಯನವರ ವಾದವಾಗಿದೆ. ಅರಿವೇ ಗುರು, ಆಚಾರವೇ ಲಿಂಗ, 
ಅನುಭಾವವೇ ಜಂಗಮವಾದಾಗ ಆ ಜಂಗಮವು ಅರಿವು ಆಚಾರಗಳನ್ನು 
ಒಳಗೊಂಡ ಅನುಭಾವದ ಪ್ರತೀಕವಾಗಿರುತ್ತದೆ. ಆದ್ದರಿಂದ ಜಂಗಮದಾಸೋಹ 
ಮುಖ್ಯವಾಗುವುದು. ಆ ದಾಸೋಹಕ್ಕೆ ಕಾಯಕ ಮಾಡುವುದು ಅವಶ್ಯವಾಗಿದೆ 
ಎಂಬ ತರ್ಕದ ಮೇಲೆ ಚಂದಯ್ಯನವರ ವಾದ ನಿಂತಿದೆ. 


"ಸಾಕ್ಟಾತ್‌ ಅಮರೇಶ್ವರಲಿಂಗವಾದರೂ ಕಾಯಕದೊಳಗೆ' ಎಂದು ಆಯ್ದಕ್ಕಿ 
ಮಾರಯ್ಯನವರು ಹೇಳುವಂತೆ ಖಂಡಿತವಾಗಿಯೂ ಕಾಯಕವೇ ಎಲ್ಲದಕ್ಕೂ 
ಆಧಾರವಾಗಿದೆ ಆದರೆ ಕಾಯಕದ ಮೂಲ ಉದ್ದೇಶ ಜೀವಸಂಕುಲವನ್ನು 
ರಕ್ಷಿಸುವ ದಾಸೋಹ ಪ್ರಜ್ಞೆಯನ್ನು ಜಗತ್ತಿನ ತುಂಬೆಲ್ಲ ಹರಡುವುದಾಗಿದೆ. 
ಈ ಮಹೋನ್ನತ ಸೂತ್ರದ ರೂವಾರಿ ಬಸವಣ್ಣನವರಾಗಿದ್ದಾರೆ. ಆ ಮೂಲಕ 
ತುಳಿತಕ್ಕೊಳಗಾದ ಜನಸಮುದಾಯಗಳನ್ನು ಮೇಲಕ್ಕೆತ್ತುವುದು, ಜೀವಜಾಲ 
ಸಮತೋಲನವನ್ನು ಕಾಪಾಡುವುದೇ ಅವರ ಉದ್ದೇಶವಾಗಿತ್ತು. ಅದಕ್ಕಾಗಿ 
ಅವರು ಕಟ್ಟಕಡೆಯ ಮನುಷ್ಯರ ಮೇಲೆ ಅದಮ್ಯ ವಿಶ್ವಾಸವನ್ನಿಟ್ಟರು. ದುಡಿಯುವ 
ಜನರ ಸಾಂಸ್ಕೃತಿಕ ಔನತ್ಯವನ್ನು ಕಂಡುಹಿಡಿದು ಅವರು ಸ್ವಾವಲಂಬಿಗಳಾಗು 
ವಂಥ ವಾತಾವರಣ ಸೃಷ್ಟಿಸಿ ಅವರಿಗೆ ವಯಸ್ಸರ ಶಿಕ್ಷಣ ನೀಡಿ, ಅವರಿಂದಲೇ 
ಸಾಹಿತ್ಯ, ಧರ್ಮ, ದರ್ಶನ, ಸಾಮಾಜಿಕನ್ಯಾಯ ಮತ್ತು ವಿಚಾರವಾದದಿಂದ 
ಕೂಡಿದ್ದು ಆತ್ಮಗೌರವ ಮತ್ತು ಸಾಮೂಹಿಕ ಬದುಕಿನ ಪ್ರಜ್ಞೆ ಮೂಡಿಸುವಂಥ 
ವಚನ ರಚನೆ ಮತ್ತು ವಚನ ಚಳವಳಿಯನ್ನು ಆರಂಭಿಸಿದರು. 


೬೮ ನುಲಿಯ ಚಂದಯ್ಯ 


ವಚನಗಳು ಜಗತ್ತಿನಲಿ ದುಡಿಯುವ ಜನರ ಮೊದಲ ಸಾಹಿತ್ಯವಾಗಿ 
ಜನಮನವನ್ನು ಸೂರೆಗೊಳ್ಳುತ್ತಿವೆ. ಅಷ್ಟೇ ಅಲ್ಲದೆ ವಿಶ್ವಸಾಹಿತ್ಯದಲ್ಲಿ ಸ್ಥಾನವನ್ನು 
ಪಡೆದಿವೆ. ವಚನಚಳವಳಿಯ ಮೂಲಕ ಮೂಡಿಬಂದ ವಚನಧರ್ಮವಾದ 
ಲಿಂಗಾಯತವು ನಿಜವಾದ ಅರ್ಥದಲ್ಲಿ ಇಡೀ ಜಗತ್ತಿನಲ್ಲಿ ದುಡಿಯುವ 
ಜನರ ಮೊದಲ ಧರ್ಮವಾಗಿ ಕೂಡ ಮಹತ್ತದ್ದಾಗಿದೆ. ಕಾಯಕ ಈ ಧರ್ಮದ 
ತಾಯಿ ಬೇರಾದರೆ ದಾಸೋಹವು ಧರ್ಮಫಲವಾಗಿದೆ. ಈ ಧರ್ಮಫಲವು 
ಜಗತ್ತನ್ನು ಯುದ್ಧಗಳಿಂದ, ಹಿಂಸೆಯಿಂದ, ಶೋಷಣೆಯಿಂದ ಮತ್ತು ಎಲ್ಲ 
ರೀತಿಯ ಅಸಮಾನತೆಯಿ೦ದ ಮುಕ್ತಗೊಳಿಸುವ ಶಕ್ತಿಯನ್ನು ಹೊಂದಿದೆ. 
ಬಸವಣ್ಣನವರು ಲಕ್ಷದ ಮೇಲೆ ತೊಂಬತ್ತಾರು ಸಾವಿರ ಜನರ ಜೊತೆ ಸೇರಿ 
ರೂಪಿಸಿದ ಈ ನವಸಮಾಜದ ಕನಸಿನ ವಚನಚಳವಳಿಯಲ್ಲಿ ದುಡಿಯುವ 
ಜನರ ಅನುಭವದ ಮೂಲಕ ಅನುಭಾವದರ್ಶನ ಸೃಷ್ಟಿಯಾಯಿತು. 
ಹೊರಲೋಕ ಮತ್ತು ಒಳಲೋಕಗಳ ಸಮ್ಮಿಲನವಾಯಿತು. ದುಡಿಯುವ 
ವರ್ಗದ ಜನರು ಮೊದಲಬಾರಿಗೆ ತಮ್ಮ ಹಾಗೂ ತಾವು ಉತ್ಪಾದಿಸುವ 
ವಸ್ತು ಮತ್ತು ಸೇವೆಗಳ ಮಹತ್ವವನ್ನು ಅರಿತರು. ಅವರಿಗೆ ಸಮೂಹಶಕ್ತಿಯ 
ಸಾಕ್ಷಾತ್ಕಾರವಾಯಿತು. ಅವರು ಸಮಾನತೆಯ ಗಾಳಿಯನ್ನು ಉಸಿರಾಡಿದರು. 
ದೇವರು, ಧರ್ಮ, ಧಾರ್ಮಿಕ ವಿಧಿವಿಧಾನಗಳು, ದರ್ಶನ, ಸಮಾಜ, 
ಅರ್ಥವ್ಯವಸ್ಥೆ, ಸಂಸ್ಕೃತಿ, ಜ್ಞಾನ ಮತ್ತು ಅಭಿವೃದ್ಧಿ ಎಂಬುವು ಯಾರ ಪರ 
ಇವೆ ಎಂಬುದನ್ನು ಬಹುಬೇಗ ಅರ್ಥಮಾಡಿಕೊಂಡರು. ತಮ್ಮದೇ ಆದ 
ವ್ಯವಸ್ಥೆಯಲ್ಲಿ ಈ ಎಲ್ಲ ಕ್ಷೇತ್ರಗಳು ಸರ್ವರ ಅಭಿವೃದ್ಧಿಗಾಗಿ ಹೇಗೆ ಬದಲಾಗುತ್ತವೆ 
ಎಂಬುದನ್ನು ಅವರು ಬಸವಾದಿ ಶರಣರಿಂದ ತಿಳಿದುಕೊಂಡರು. ಎಲ್ಲರೂ 
ಒಂದಾಗಿ ವರ್ಗ, ವರ್ಣ, ಜಾತಿ ಮತ್ತು ಲಿಂಗಭೇದಗಳಿಲ್ಲದ ಶರಣಸಂಕುಲ 
ವೆಂಬ ನವಸಮಾಜದ ನಿರ್ಮಾಣ ಮಾಡಿದರು! ಅಂಥ ನವಸಮಾಜದ 
ನಿರ್ಮಾಪಕರಲ್ಲಿ ನುಲಿಯ ಚಂದಯ್ಯನವರು ಒಬ್ಬರಾದರು. ಸಮಾನತೆ 
ಸಾರುವ ಲಿಂಗತತ್ತ್ವದಿ೦ದ ಕೂಡಿದ ನವಸಮಾಜ ನಿರ್ಮಾಣದಲ್ಲಿ ಕಾಯಕ 
ದಾಸೋಹದ ಪಾತ್ರ ಹಿರಿದಾಗಿದೆ ಎಂಬುದರಲ್ಲಿ ಅವರು ಅಚಲವಾದ 
ನಿರ್ಧಾರವನ್ನು ಹೊಂದಿದ್ದರು. ಧರ್ಮದ ಬಾಹ್ಯಾಚರಣೆಗಳಿಗಿಂತ ಅದರ 
ಸತ್ವಾಚರಣೆ ಬಹುಮುಖ್ಯ ಎಂಬುದು ಅವರ ವಾದವಾಗಿದೆ. ಆದರೆ ಧರ್ಮ, 
ದರ್ಶನ, ಸಿದ್ಧಾಂತ ಮತ್ತು ಅವುಗಳ ಹಿನ್ನೆಲೆಯಲ್ಲಿ ಕಾಯಕ ದಾಸೋಹ 
ಮೂಲಕ ನವಸಮಾಜಕ್ಕಾಗಿ ರೂಪಿಸುವ ಕಾರ್ಯಕ್ರಮಗಳಿಗೆ ಪೂರಕವಾದ 


ನುಲಿಯ ಚ೦ದಯ್ಯಗಳ ಸಂಪಾದನೆ ೬೯ 


ಧಾರ್ಮಿಕತೆ ಕೂಡ ಅವಶ್ಯ ಎನ್ನುವುದು ಮಡಿವಾಳ ಮಾಚಿದೇವರು, ಅಲ್ಲಮ 
ಪ್ರಭುಗಳು, ಚೆನ್ನಬಸವಣ್ಣನವರು ಮುಂತಾದ ಶರಣರ ಅ೦ಬೋಣವಾಗಿತ್ತು. 
ಈ ಹಿನ್ನೆಲೆಯಲ್ಲಿ 'ನುಲಿಯ ಚಂದಯ್ಯಗಳ ಸಂಪಾದನೆ' ಮೂಡಿಬಂದಿದೆ. 
ಶರಣ ಚಳವಳಿ ನಡೆದ 250 ವರ್ಷಗಳ ನಂತರ ಮೊದಲ ಶೂನ್ಯಸಂಪಾದನೆ 
ಮೂಡಿಬಂದಿತು. ನಂತರ 200 ವರ್ಷಗಳ ವರೆಗೆ ಈ ಚಿಂತನೆ ಹಬ್ಬುತ್ತ 
ಹೋಯಿತು. ಈ ಧರ್ಮ, ಪಟ್ಟಭದ್ರ ಹಿತಾಸಕ್ತಿಗಳಿ೦ದ ಘಾಸಿಗೊಂಡು 
ಚಳವಳಿಯಿಂದ ವಿಮುಖವಾದ ಕಾರಣ, ಅದರ ಉದ್ದೇಶ ಮತ್ತು ಸಾಧನೆ 
ಹನ್ನೆರಡನೇ ಶತಮಾನಕ್ಕೆ ನಿಂತುಹೋದರೂ ಅದರ ಕನಸುಗಳು ಇನ್ನೂ 
ಜೀವಂತವಾಗಿವೆ. ಈ ಹಿನ್ನೆಲೆಯಲ್ಲಿ ನುಲಿಯ ಚಂದಯ್ಯನವರ ಚಿಂತನೆಗಳು 
ಮಹತ್ವದ್ದಾಗಿವೆ. ವಿಶ್ವದಲ್ಲಿ ಮೊದಲ ಬಾರಿಗೆ ನಡೆದ ದುಡಿಯುವ ಜನರ 
ಚಳವಳಿ ಮತ್ತು ಅವರ ಮನಸ್ಥಿತಿ ಹೇಗೆ ಇತ್ತು ಎಂಬುದನ್ನು ಚಂದಯ್ಯನವರ 
ವಚನಗಳ ಮೂಲಕ ಅರಿತುಕೊಳ್ಳುವುದು ಈ ಕಾಲದ ಅವಶ್ಯಕತೆಯಾಗಿದೆ. 
ಕಾಯಕಜೀವಿಗಳು "ಸರ್ವಾಂಗ ಕಲಿಗಳು” ಎಂದು ಬಸವಣ್ಣನವರು 
ಶ್ಲಾಘಿಸಿದ್ದಾರೆ. ಅವರು ಪಂಚೇಂದ್ರಿಯಗಳ ಮೇಲೂ ಹಿಡಿತವನ್ನು ಸಾಧಿಸಿದ್ದರು. 
ಹೀಗಾಗಿ ಅವರು ಒಳಗೂ ಹೊರಗೂ ಸರ್ವಾಂಗ ಕಲಿಗಳಾಗಿದ್ದರು. ಅಂಥ 
ಸರ್ವಾಂಗ ಕಲಿಗಳ ಪ್ರತಿನಿಧಿಯಾಗಿ ನುಲಿಯ ಚಂದಯ್ಯನವರು ನಮ್ಮ 
ಪ್ರಜ್ಞೆಯನ್ನು ವಿಸ್ತರಿಸುವ ಶಕ್ತಿಯನ್ನು ಹೊಂದಿದ್ದಾರೆ. 

ಕಾಯಕ ಮತ್ತು ಲಿಂಗತತ್ತ್ವ್ವ: ಈ ಕಾಯಕ ದಾಸೋಹ ಸಿದ್ಧಾಂತವನ್ನು 
ರೂಪಿಸಿದ್ದು ಲಿಂಗತತ್ತ್ವ ಎಂಬುದು ಮಡಿವಾಳ ಮಾಚಿದೇವರ ವಾದವಾಗಿದೆ. 
ಈ ಕುರಿತು ಮಾಚಿದೇವರು ಮತ್ತು ಚ೦ದಯ್ಯನವರ ಮಧ್ಯೆ ಸಾಕಷ್ಟು ವಿಚಾರ 
ಎನಿಮಯವಾಗುತ್ತದೆ. ಎಷ್ಟೊಂದು ಮಾತುಕತೆ ನಡೆದರೂ ಚ೦ದಯ್ಯನವರಿಗೆ 
ಈ ಕುರಿತು ಮನವೊಲಿಸಲು ಮಾಚಿದೇವರಿಗೆ ಸಾಧ್ಯವಾಗದ ಕಾರಣ ಅವರನ್ನು 
ಅನುಭವ ಮಂಟಪಕ್ಕೆ ಕರೆದುಕೊಂಡು ಬರುತ್ತಾರೆ. ಅನುಭವ ಮಂಟಪದಲ್ಲಿ 
ಬಸವಣ್ಣನವರು ಈ ವಾದವನ್ನು ಸಾಕ್ಷಿಪ್ರಜ್ಞೆಯಿಂದ ಆಲಿಸುತ್ತಾರೆ. 
ಅಲ್ಲಮಪ್ರಭುದೇವರು ಮತ್ತು ಚೆನ್ನಬಸವಣ್ಣನವರು ಲಿಂಗತತ್ತ್ವ ಮತ್ತು ಕಾಯಕ 
ದಾಸೋಹದ ಅಂತರ್‌ ಸಂಬಂಧವನ್ನು ವಿವರಿಸುತ್ತಾರೆ. ಕೊನೆಯಲ್ಲಿ 
ಮಾಚಿದೇವರು, ಅಲ್ಲಮಪ್ರಭುಗಳು ಮತ್ತು ಚೆನ್ನಬಸವಣ್ಣನವರ 
ಚಿ೦ತನಾಕ್ರಮವನ್ನು ಚ೦ದಯ್ಯನವರು ಒಪ್ಪಿಕೊಳ್ಳುತ್ತಾರೆ. ಆದರೆ ಕಾಯಕ 
ಮತ್ತು ದಾಸೋಹದ ಮಹತ್ವಕ್ಕೆ ಭಂಗವಾಗದ ರೀತಿಯಲ್ಲಿ ಅವರು ಒಪ್ಪಿಕೊಳ್ಳುವ 
ಕ್ರಮ ಅನನ್ಯವಾಗಿದೆ. 

ಈ ಒಪ್ಪಿಕೊಳ್ಳುವ ಪ್ರಕ್ರಿಯೆಯಲ್ಲಿ ಲಿಂಗಾಯತ ತತ್ತ್ವಜ್ಞಾನದ ಎಲ್ಲ 
ಸೂಕ್ಷ್ಮತೆಗಳು ಮೂಡಿಬ೦ದು ನಮ್ಮ ಅರಿವನ್ನು ವಿಸ್ತರಿಸುವಲ್ಲಿ ಸಫಲವಾಗುತ್ತವೆ. 
ಶೂನ್ಯಸಂಪಾದನೆಯಲ್ಲಿ ಈ ವಿಚಾರ ಮನೋಜ್ಯವಾಗಿ ಮೂಡಿಬಂದಿದೆ. 
ಆದರೆ 12ನೇ ಶತಮಾನದ ಲಿಂಗವಂತರ ವಚನ ಚಳವಳಿಯ ಸಾಮಾಜಿಕ 
ಪ್ರಜ್ಞೆಯ ತೀವ್ರತೆ ಕಡಿಮೆಯಾಗಿದೆ. 15ನೇ ಶತಮಾನದ ಆರಂಭದಿಂದ 
17ನೇ ಶತಮಾನದ ಆರಂಭದ ವರೆಗಿನ 200 ವರ್ಷಗಳ ಅವಧಿಯಲ್ಲಿ 
ಮೂಡಿಬಂದ ಶೂನ್ಯಸಂಪಾದನೆಗಳ ಮೇಲೆ ವೀರಶೈವದ ಪ್ರಭಾವವಾದ 
ಕಾರಣ ಸಾಮಾಜಿಕತೆ ಗೌಣವಾಗಿ ಧಾರ್ಮಿಕತೆಗೆ ಹೆಚ್ಚು ಒತ್ತುಕೊಡಲಾಗಿದೆ. 
ಆದರೆ ಚಂದಯ್ಯನ ವಚನಗಳು ಆ 200 ವರ್ಷಗಳ ಧಾರ್ಮಿಕತೆಯನ್ನು 
ಪ್ರಶ್ನಿಸುವಂತಿವೆ. ಅದೇನಿದ್ದರೂ ಕಾಯಕವೂ ಮುಖ್ಯ ಎಂಬ ಹಂತಕ್ಕೆ ಬಂದಾಗ 
ಮಾತ್ರ ಚಂದಯ್ಯನವರು ಸಂವಾದದಲ್ಲಿ ಒಪ್ಪಿಕೊಳ್ಳುವಂಥ ವಾತಾವರಣ 
ಸೃಷ್ಟಿಯಾಗುವುದು. 12ನೇ ಶತಮಾನದ ಕಾಯಕಜೀವಿಗಳ ಚಳವಳಿಯನ್ನು 
ನಂತರದ ಶತಮಾನಗಳು ಅಲ್ಲಗಳೆಯಲು ಸಾಧ್ಯವಿಲ್ಲ ಎಂಬುದರ 
ದ್ಯೋತಕವಾಗಿದೆ ಅವರ ವಿಚಾರಸರಣಿ. 


ಅನುಭವದಿಂದ ಅನುಭಾವದೆಡೆಗೆ: 12ನೇ ಶತಮಾನದ ಶರಣ ಶರಣೆಯರು 
ರಚಿಸಿದ ವಚನಗಳು ಮಾನವರನ್ನು ಕಾಯಕದ ಅನುಭವದ ಮೂಲಕ 
ಆತ್ಮಸಾಕ್ಷಾತ್ಕಾರದ ಅರಿವಿನೊಂದಿಗೆ ಅನುಭಾವದ ಕಡೆಗೆ ಒಯ್ಯುವಂಥ 
ಸಾಮರ್ಥ್ಯ ಹೊಂದಿವೆ. ಆದರೆ 1416 ರಿ೦ದ 1616ರ ವರೆಗಿನ 200 ವರ್ಷಗಳ 
ಅವಧಿಯಲ್ಲಿ ರಚಿತವಾಗಿರುವ ಶೂನ್ಯಸಂಪಾದನೆಗಳು ಧಾರ್ಮಿಕ ತತ್ತ್ವಜ್ಞಾನದ 
ಕಡೆಗೇ ಹೆಚ್ಚಿನ ಒಲವು ತೋರಿಸುವಂಥವುಗಳಾಗಿವೆ. 12ನೇ ಶತಮಾನದ 
ಲಿಂಗಾಯತ ಚಳವಳಿ ಸ್ಥಗಿತಗೊಂಡ ನಂತರ ಅದು ಸಾಂಸ್ಥಿಕಧರ್ಮದ 
ರೂಪ ತಾಳಿತು. ಮುಂದೆ 15ನೇ ಶತಮಾನದಲ್ಲಿ ವೀರಶೈವದ ಪ್ರಭಾವಕ್ಕೆ 
ಒಳಗಾದ ಸಂದರ್ಭದಲ್ಲಿ ಶೂನ್ಯಸಂಪಾದನೆಗಳ ರಚನೆ ಪ್ರಾರಂಭವಾದ ಕಾರಣ 
ಅವುಗಳ ಗಮನ ಚಳವಳಿಯನ್ನು ಕಳೆದುಕೊಂಡ ಧರ್ಮದರ್ಶನದ ಕಡೆಗೆ 
ಹೊರಳುವುದು ಸ್ವಾಭಾವಿಕವಾಯಿತು. ಹೀಗಾಗಿ ಕಾಯಕ ಸಿದ್ದಾಂತಕ್ಕೆ 
ಹಿನ್ನೆಲೆಯುಂಟಾದರೂ ಅದಕ್ಕೆ ದಾಸೋಹದ ಘನಸಂಬಂಧವಿರುವುದರಿಂದ 
ಅದರ ಮಹತ್ವವನ್ನು ಯಾರಿಂದಲೂ ಅಲ್ಲಗಳೆಯಲಿಕ್ಟಾಗಲಿಲ್ಲ. 

ಆಯ್ದಕ್ಕಿ ಮಾರಯ್ಯ ಮತ್ತು ಮನಸಂದ ಮಾರಯ್ಯನವರ "ಕಾಯಕವೆ 
ಕೈಲಾಸ' ಮತ್ತು ಮುಕ್ತಾಯಕ್ಕ ಹಾಗೂ ಹಾವಿನಾಳ ಕಲ್ಲಯ್ಯನವರ "ಅರಿವೆ 

ಗುರು' ಎಂಬುವು ಲಿಂಗವಂತ ಧರ್ಮದ ಘೋಷವಾಕ್ಕಗಳಾಗೇ ಮುಂದು 
ವರಿದವು. 

ಶೂನ್ಯಸಂಪಾದನೆ ಎಂದರೆ ವಿಶ್ವಮೂಲಜ್ಞಾನವನ್ನು ತಮ್ಮದಾಗಿಸಿ 
ಕೊಳ್ಳುವುದು. ಶೂನ್ಯದಿಂದಲೇ ವಿಶ್ವ ಜನಿಸಿದ ಕಾರಣ, ಆ ಶೂನ್ಯದ 
ಶಕ್ತಿಮೂಲವನ್ನು ಅರಿತು ಅನುಭಾವ ಎ೦ಬ ದರ್ಶನವನ್ನು ಹೊಂದುವುದು. 

ಒಟ್ಟು ನಾಲ್ಕು ಶೂನ್ಯಸಂಪಾದನೆಗಳು ಸಿಕ್ಕಿವೆ. ಅವು ಅನುಕ್ರಮವಾಗಿ 
ತುಮಕೂರು ಜಿಲ್ಲೆ ಗುಬ್ಬ ತಾಲ್ಲೂಕಿನ ಶಿವಗಣಪ್ರಸಾದಿ ಮಹಾದೇವಯ್ಯಗಳ 
ಶೂನ್ಯಸಂಪಾದನೆ (ಕ್ರಿಸ್ತ ಶಕ 1416 - 1446), ಮಾಗಡಿ ತಾಲ್ಲೂಕು 
ಅದರಂಗಿಯ? ಹಲಗೆಯಾರ್ಯ (ಹಲಗೆದೇವ)ರ ಶೂನ್ಯಸಂಪಾದನೆ (1490- 
1495), ತಮಿಳುನಾಡಿನ ಧರ್ಮಪುರಿ ಜಿಲ್ಲೆಯ ಹೊಸೂರು ತಾಲ್ಲೂಕಿನ 
ಗುಮ್ಮಳಾಪುರದ ಸಿದ್ಧಲಿ೦ಂಗದೇವರ ಶೂನ್ಯಸಂಪಾದನೆ (1580), ತುಮಕೂರು 
ಜಿಲ್ಲೆಯ ಗೂಳೂರು ತಾಲ್ಲೂಕಿನ ಗೂಳೂರು ಸಿದ್ಧವೀರಣ್ಣೊಡೆಯರು ರಚಿಸಿದ 
ಪ್ರಭುದೇವರ ಶೂನ್ಯಸಂಪಾದನೆ (1616). ನಂತರದ ಮೂರೂ ಸಂಪಾದನೆಗಳು 
ಶಿವಗಣಪ್ರಸಾದಿ ಮಹಾದೇವಯ್ಯಗಳ ಶೂನ್ಯಸಂಪಾದನೆಯ ಪರಿಷ್ಕತ ಮತ್ತು 
ಎಸ್ಟ ತ ರೂಪಗಳಾಗಿವೆ. ಕೊನೆಯಲ್ಲಿ ಬರುವ ಗೂಳೂರು ಸಿದ್ಧವೀರಣ್ಣೊಡೆಯರ 
ಶೂನ್ಯಸಂಪಾದನೆ ಹೆಚ್ಚು ವಿಸ್ತ ತಗೊಂಡಂಥ ಕೃತಿಯಾಗಿದೆ. 

ಕೆಂಚವೀರಣ್ಣೊಡೆಯರ ಶೂನ್ಯಸಂಪಾದನೆ ಸಿಕ್ಕಿಲ್ಲ ಹಲಗೆಯಾರ್ಯರ 
ಶೂನ್ಯಸಂಪಾದನೆ ಮತ್ತು ಕೆಂಚವೀರಣ್ಣೊಡೆಯರ ಶೂನ್ಯಸಂಪಾದನೆ ಬೇರೆ 
ಅಲ್ಲ ಎ೦ದು ಅನೇಕ ವಿದ್ವಾಂಸರ ಅಭಿಪ್ರಾಯವಾಗಿದೆ. ಕೆಂಚವೀರಣ್ಣೊಡೆಯ 
ಹಲಗೆಯಾರ್ಯರ ಶಿಷ್ಯ ಎಂದು ಕೆಲ ಎದ್ದಾಂಸರು ತಿಳಿಸಿದ್ದಾರೆ. 


ಶಿವಗಣಪ್ರಸಾದಿ ಮಹಾದೇವಯ್ಯಗಳ ಶೂನ್ಯಸಂಪಾದನೆಯಲ್ಲಿ 
ನುಲಿಯಚಂದಯ್ಯನವರ ಪ್ರಸಂಗ ಬರುವುದಿಲ್ಲ. “ಇಲ್ಲಿ ವಚನಕ್ರಮ ಸೇರುವೆ 
ತಪ್ಪುಳ್ಳಡೆ ನಿಮ್ಮ ಪರಮಜ್ಞಾನದಿಂ ತಿದ್ದಿ ಈ ವಚನಾನುಭಾವ ಪ್ರಸಂಗಮಂ 
ಮಾಡಿ ಸುಖಿಸುವುದು” ಎಂದು ಶಿವಗಣಪ್ರಸಾದಿ ಮಹಾದೇವಯ್ಯಗಳು 
ಹೇಳಿದ್ದು ಅವರ ಉದಾತ್ತ ಭಾವ ಮತ್ತು ಜ್ಞಾನವಿಸ್ತಾರದ ಕಳಕಳಿಯ 
ಪ್ರತೀಕವಾಗಿದೆ. 

ನಂತರ ಬ೦ದ ಹಲಗೆಯಾರ್ಯರ ಶೂನ್ಯಸಂಪಾದನೆಯಲ್ಲಿ ಹೊಸದಾಗಿ 
ಸಿದ್ದರಾಮನ ದೀಕ್ಷೆಯ ಜೊತೆ ಈ ನುಲಿಯ ಚಂದಯ್ಯನವರ ಪ್ರಸಂಗವೂ 
ಸೇರುವುದು. ಹಲಗೆಯಾರ್ಯನಲ್ಲಿ ಬರುವ ನುಲಿಯ ಚಂದಯ್ಯನ 

ಪ್ರಸಂಗವನ್ನು ಗುಮ್ಮಳಾಪುರದ ಸಿದ್ಧಲಿಂಗ ಮತ್ತು ಗೂಳೂರು 
ಸಿದ್ಧವೀರಣ್ಣೊಡೆಯರು ತಮ್ಮ ಶೂನ್ಯಸಂಪಾದನೆಗಳಲ್ಲಿ ತೆಗೆದುಕೊಂಡಿದ್ದಾರೆ. 
ಶಿವಗಣ ಪ್ರಸಾದಿ ಮಹಾದೇವಯ್ಯಗಳ ಶೂನ್ಯಸಂಪಾದನೆಯ ಆಧಾರದ 
ಮೇಲೆಯೆ ನಂತರದ ಮೂರು ಪರಿಷ್ಕೃತ ಕೃತಿಗಳು ಬಂದಿವೆ. ಆದರೆ ಆ 
ಮೂವರೂ ಶೂನ್ಯಸಂಪಾದನಾಕಾರರು ತಮ್ಮದೇ ಆದ ಚಿಂತನಾ ಕ್ರಮದಲ್ಲಿ 
ವಿಷಯವನ್ನು ವಿಸ್ನತಗೊಳಿಸುವ ಮೂಲಕ ಸ್ವಂತಿಕೆಯ ಛಾಪನ್ನು ಮೂಡಿಸಿದ್ದು 
ಗಮನಾರ್ಹವಾಗಿದೆ. | 

ಗೂಳೂರು ಸಿದ್ಧವೀರಣ್ಣೊಡೆಯರು ರಚಿಸಿದ ಪ್ರಭುದೇವರ 
ಶೂನ್ಯಸಂಪಾದನೆಯಲ್ಲಿ ಮೊದಲನೆಯದು ಪ್ರಥಮೋಪದೇಶವಾದರೆ 
14ನೆಯದು ನುಲಿಯ ಚಂದಯ್ಯಗಳ ಸಂಪಾದನೆಯಾಗಿದೆ. ಇದರಲ್ಲಿ ಒಟ್ಟು 
21 ವಿಭಾಗಗಳಿವೆ. 


ಹಲಗೆಯಾರ್ಯ, ಗುಮ್ಮಳಾಪುರದ ಸಿದ್ದಲಿಂಗಯತಿಗಳು ಮತ್ತು 
ಗೂಳೂರು ಸಿದ್ಧವೀರಣ್ಣೊಡೆಯರು ಮಠೀಯ ಪರಂಪರೆಯವರು. ಇವರೆಲ್ಲ 
ಯತಿಗಳೆಂದು ಕರೆಯಿಸಿಕೊಳ್ಳುತ್ತಾರೆ. ಲಿಂಗಧರ್ಮದರ್ಶನದ ಮಹತ್ವವನ್ನು 
ಎತ್ತಿ ಹಿಡಿಯುವುದೇ ಇವರ ಉದ್ದೇಶವಾಗಿದೆ. ಕಾಯಕ ಮಹತ್ವದ್ದಾದರೂ 
ಲಿಂಗದರ್ಶನದ ಮೂಲಕವೇ ಅದು ಅಸ್ತಿತ್ವವನ್ನು ಹೊಂದಿದೆ ಎಂಬ 
ಸಂದೇಶವನ್ನು ಸಾರುವುದೇ ಎಲ್ಲ ಶೂನ್ಯಸಂಪಾದನೆಗಳ ಮುಖ್ಯ ಗುರಿಯಾಗಿದೆ. 
ಚಂದಯ್ಯಗಳ ಕಾಯಕ-ದಾಸೋಹ ಪರವಾದ ನಿಲವನ್ನು ಲಿಂಗದರ್ಶನದ 
ಕಡೆಗೆ ಹೊರಳಿಸುವುದೇ ಎಲ್ಲ ಮೂರೂ ಶೂನ್ಯಸಂಪಾದನೆಗಳಲ್ಲಿನ “ನುಲಿಯ 
ಚಂದಯ್ಯಗಳ ಸಂಪಾದನೆ'ಯ ಉದ್ದೇಶವಾಗಿದೆ. 

“ನುಲಿಯ ಚಂದಯ್ಯಗಳ ಸಂಪಾದನೆ'ಯ ಮೂಲ ಪಠ್ಯಕ್ಕೆ ಧಕ್ಕೆ ಬರದ 
ಹಾಗೆ ಸರಳಗನ್ನಡ ರೂಪದ ಜೊತೆ ವಚನಗಳ ವಿವರಣೆ ಮತ್ತು 
ನಿರ್ವಚನವನ್ನು ಕೂಡ ಕೊಡಲಾಗಿದೆ. ಈ ಸಂಪಾದನೆಯಲ್ಲಿ ಲಿಂಗದೇವ, 
ನುಲಿಯ ಚಂದಯ್ಯ ಅನುಭವ ಮಂಟಪದ ಶೂನ್ಯಸಿಂಹಾಸನಾಧೀಶರಾದ 
ಅಲ್ಲಮಪ್ರಭುಗಳು ಮತ್ತು ಸಪ್ತಗಣಾಧೀಶರಲ್ಲಿ ಮೂವರಾದ ಮಡಿವಾಳ 
ಮಾಚಿದೇವರು, ಬಸವಣ್ಣ ಹಾಗೂ ಚೆನ್ನಬಸವಣ್ಣನವರು ಬರುತ್ತಾರೆ. 
ಚ೦ದಯ್ಯನವರ 27 ವಚನಗಳು, ಮಡಿವಾಳ ಮಾಚಿದೇವರ 9 ವಚನಗಳು, 
. ಅಲ್ಲಮಪ್ರಭುಗಳ 9 ವಚನಗಳು, ಬಸವಣ್ಣನವರ 2 ವಚನಗಳು ಮತ್ತು 
ಚೆನ್ನಬಸವಣ್ಣನವರ 2 ವಚನಗಳನ್ನು ಬಳಸಲಾಗಿದೆ. ಒಟ್ಟು 49 ವಚನಗಳನ್ನು 


ನುಲಿಯ ಚಂದಯ್ಯಗಳ ಸಂಪಾದನೆ ೭೩ 


ಈ ಶೂನ್ಯಸ೦ಪಾದನಾಕಾರರು ಬಳಸಿದ್ದಾರೆ. ಚ೦ದಯ್ಯನವರ ಇನ್ನೂ 22 
ವಟು ಇಲ್ಲಿನ ನುಲಿಯ ಚಂದಯ್ಯಗಳ ಸಂಪಾದನೆಯಲ್ಲಿ ಇಲ್ಲ. ಕಾಪಿ 
ಚಂದಯ್ಯನವರ ಒಟ್ಟು 49 ವಚನಗಳು ಸಿಕ್ಕಿವೆ. 


ಹಲಗೆಯಾರ್ಯನ ಶೂನ್ಯಸಂಪಾದನೆ 


ಹಲಗೆಯಾರ್ಯ ಮೊದಲಿಗೆ ನುಲಿಯ ಚಂದಯ್ಯಗಳ ಸಂಪಾದನೆಯಲ್ಲಿ 
ಹೇಳಿದ್ದನ್ನೇ ನಂತರ ಶೂನ್ಯ ಸಂಪಾದನೆ ಬರೆದ ಗುಮ್ಮಳಾಪುರದ ಸಿದ್ದಲಿಂಗ 
ದೇವರು ಮತ್ತು ip, ನ ಸಿದ್ಧವೀರಣ್ಣೊಡೆಯರು ಬಳಸಿಕೊಂಡಿದ್ದಾರೆ. 
ಹಲಗೆಯಾರ್ಯ ನುಲಿಯ ಚಂದಯ್ಯಗಳ ಸಂಪಾದನೆಯನ್ನು ಪ್ರಾರಂಭಿಸಿದ 
ರೀತಿಯಲ್ಲೇ ಇತರ ಇಬ್ಬರೂ ಶೂನ್ಯಸಂಪಾದನಾಕಾರರು ಪ್ರಾರಂಭಿಸಿದ್ದಾರೆ 
ಮತ್ತು ಅದೇರೀತಿ ಮುಂದುವರಿಸಿದ್ದಾರೆ. ಒಟ್ಟಾರೆ ಹಲಗೆಯಾರ್ಯನ 
ಚಂದಯ್ಯನೇ ಇಂದಿಗೂ ಕನ್ನಡ ಸಾಹಿತ್ಯದಲ್ಲಿ ಅಮರನಾಗಿದ್ದಾನೆ. 
ಹಲಗೆಯಾರ್ಯನ ನುಲಿಯ ಚಂದಯ್ಯಗಳ ಸಂಪಾದನೆ ಕೆಳಗಿನಂತೆ 
ಆರಂಭವಾಗುವುದು. 
[ನುಲಿಯ ಚಂದಯ್ಯಗಳ] ಪೂರ್ವ ಸಾಂಗತ್ಯ 
ಅದೆಂತೆಂದಡೆ: 


“ಮೊದಲು ಶಿವನಿರೂಪದಿಂ ಈ ಗಣಂಗಳೆಲ್ಲರೂ ಜಗಹಿತಕ್ಕೋಸುಗಂ 
ವೀರಶೈವನಿಜವರ್ತನಾಸಂಬ೦ಧಮಂ ಮರ್ತ್ಯದಲ್ಲಿ ಪಸರಿಸಲೆಂದು ಭೂಮಿಗೆ 
ಬಿಜಯಂಗೈವಾಗೆ ತಾನೊಬ್ಬ ಶರಣನಾಗಿ ಜನಿಸೆ ಚಂದಯ್ಯನೆ೦ಬ ನಾಮದಿಂ 
ಜಂಗಮ ದಾಸೋಹಕ್ಕೆ ಸತ್ಯಶುದ್ಧ ನಿಜ ಕಾಯಕದಿ೦ ನುಲಿಯ ಮಾಡಿ 
ಹಾಗಕ್ಕೆ ಮಾರಿ ತಂದ ದವ್ಯದಿಂ ಪದಾರ್ಥಮಂ ತಂದು ಜಂಗಮಕ್ಕೆ ನೀಡಿ 
ತತ್ವಸಾದಮಂ ಲಿಂಗಭೋಗೋಪಭೋಗಿಯಾಗಿರುತ್ತಂ ಬಸವಣ್ಣನ ಭಕ್ತಿ, 
ಮಡಿವಾಳನ ನಿಷ್ಠೆ, ಚೆನ್ನಬಸವಣ್ಣನ ಸಾವಧಾನಜ್ಞಾನ, ಸತ್ಯಣ್ಣನ ಸ್ಥಾನುಭಾವ 
ಪ್ರಭೆ, ಪ್ರಭುದೇವರ ಸದಾನಂದ ಪರಮಕಾಷ್ಟೆ, ಅಜಗಣ್ಣನ ಸಮರಸದೈಕ್ಯತ್ತಂ 
ಇಂತಿವು ಮೊದಲಾದ ಗಣ೦ಗಳ ನಿಜವೆ ರೂಪಾದಂತೆ ಜಂಗಮವೆ ಅಧಿಕ, 
ಜ೦ಗಮಪೂಜೆಯೆ ಲಿಂಗಪೂಜೆ, ಜ೦ಗಮಭಕ್ತಿಯೆ ಲಿಂಗಭಕ್ತಿ, ಜಂಗಮ 
ತೃಪ್ತಿಯೆ ಲಿ೦ಗತೃಪ್ತಿ, ಜಂಗಮದಾಸೋಹವೆ ಪರಮ ಪದವೆಂದಜಿದು ಎಲ್ಲಾ 
ಕ್ರಿಯೆಗಳನೂ ಚು ದಾಸೋಹದಲ್ಲಿಯೆ ತಿಳಿದು ಅಲ್ಲಿಯೆ ಮನ ಮಗ್ನವಾಗಿ. 
ಅದೆ ತನ್ನ ನಿಜಪದವಾಗಿರುತ್ತಲೊಂದು ದಿನಂ ತನ್ನ ನಿಜಕಾಯಕಕ್ಕೆಂದು 


೭೪ ನುಲಿಯ ಚಂದಯ್ಯ 


ಹೋಗಿ ಹುಲ್ಲಂ ಕುಯ್ದು ಹೊರೆಯಂ ಕಟ್ಟುವ ಕಾಲದಲ್ಲಿ ತನ್ನ ಇಷ್ಟಲಿಂಗವು 
ಈತನು ಜಂಗಮದಾಸೋಹವೇ ಪರವೆಂಬುದು ನಿಜವೋ ಇಲ್ಲವೋ ಎಂದು 
ನೋಡುವುದು ನಿಮಿತ್ತಂ ಮತ್ತೆ ಈತನು ಅಸಂಖ್ಯಾತರ ಮುಂದೆ ಪ್ರಜ್ವಲಿಸಿ 
ಅರಿಕೆ ಮಾಡುವೆನೆನುತ್ತಂ, ಈತನಲ್ಲಿ ತಾನೆ ಸೇವೆಯ ಮಾಡಬೇಕೆಂಬುದು 
ನಿಮಿತ್ತಂ, ಈ ಮೂರು ಭಾವದಿಂ ಸಂದು ಜಲದಲ್ಲಿ ಬೀಳಲು ನೋಡಿದನಾ 
ಭಕ್ತಂ, ಅನಾದಿಯುಕ್ತಂ, ಜಂಗಮ ದಾಸೋಹಯುಕ್ತಂ, ಪರಿಪೂರ್ಣ 
ಚಿದಾನಂದ ನಿಷ್ಠಾಸಕ್ತಂ, ಚರಲಿಂಗಪ್ರಸಾದಭಕ್ತಂ, ಆ ಲಿಂಗದ 
ಮನೋಭಾವವನ್ನಟೆತು ಸೇವೆ ಬೇಕಾದಡೆ ಲಿಂಗ ತಾನೆ ಬಂದೀತೆಂದಣೆದು, 
ಜ೦ಗಮ ಸೇವೆಯುಳಿದಿತಂಬುದು ನಿಮಿತ್ತಂ, ಜಂಗಮದಾಸೋಹದಲ್ಲಿಯೆ 
ಲಿಂಗವುಂಟೆಂಬ ಭಾವದಿಂ ಪರಿಪೂರ್ಣವಾಗಿದ್ದ ವಸ್ತು ಎಲ್ಲಿದ್ದರೇನುಮೆಂಬ 
ಭಾವದಿಂ ಆ ಚಂದಯ್ಯ ಬಿಟ್ಟು ಹೋಗುತ್ತಿರೆ, ಆ ಲಿಂಗವು ಆತನ ಮನದ 
ಜಂಗಮ ಸೇವಾನಿಷ್ಠೆಯಂ ಕಂಡು, ಎಲೆ ಚಂದಯ್ಯಾ ನಾನು ಬಂದೆನೆಂದು 
ಮೇಲಕ್ಕೆ ಬಂದು ಧ್ವನಿಯ ಮಾಡಲಾತಂ ನೀ ನಿನ್ನ ಭಾವ ಹೇಂಗೆ ಇದ್ದಿತ್ತು 
ಹಾಂಗೆ ಇರು ನನಗೆ ನಮ್ಮ ಒಡೆಯರ ಸೇವೆಯುಳಿದೀತೆಂದು ಹೋಗುತ್ತಿರೆ, 
ಆ ಲಿಂಗವು ತಾನೆ ಪುರುಷಾಕೃತಿಯಂ ತಳಿದು ನಾನು ಬಂದೆನು ಬಿಟ್ಟು 
ಹೋಗದಿರಯ್ಯಾ ಎನಲು ಆ ಚಂದಯ್ಯಗಳು ಮೊದಲು ಹೋಗಿ ಈಗ 
ಬಂದೆನೆಂದಡೆ ನಾನೊಲ್ಲೆನೆನಲು ಆ ಲಿಂಗವು ನೀನೊಲ್ಲೆನೆಂದಡೆ ನಾನು 
ಬಿಡೆನೆಂದು ಸೆರಗ೦ ಸುತ್ತಿಕೊಂಡು ಬಿಡದಿರಲು, ಆ ಚಂದಯ್ಯನು 
ಬಂದೆನೆಂದಡೆ ನಾನೊಪ್ಪೆನು, ಮುಂದೆ ನಾವು ಹೋಹ ದಾರಿಯಲ್ಲಿ 
ಮಡಿವಾಳಯ್ಯಗಳು ಸೀರೆಯ ಪ್ರಕ್ಷಾಲಿಸುತ್ತಿದ್ದಾರು ಅಲ್ಲಿಗೆ ಹೋಗಿ ಹೀಂಗೆ 
ಒಡೆಯರ ಸೇವೆಯ ಮಾಡಿಕೊಂಡಿದ್ದೆನೆಂದು ಆತನ ಹೊಣೆಯಂ ಕೊಟ್ಟು 
ಬಾ; ಅಲ್ಲದಿದ್ದಡೆ ನಿನ್ನನೊಲ್ಲೆನೆಂದಡಾ ಲಿಂಗವು ತಾನು ಮಡಿವಾಳಯ್ಯನ 
ಮುಂದಕ್ಕೆ ಬ೦ದು ನಮಸ್ಕರಿಸಿ ನಿಂದಿರೆ, ಆ ಲಿಂಗವು ಮಡಿವಾಳಯ್ಯಂಗೆ 
ಹೇಳಲಾಗಿ, ಆ ಮಡಿವಾಳಯ್ಯಗಳು ಚಂದಯ್ಯಂಗೆ ನಿರೂಪಿಸುವ ಪ್ರಸ್ತಾಪದ 
ವಚನ:” 

ಬಂದಿಯೆನೆಂಬ ಸುಖವ ಹೆರೆಹಿಂಗಿದವರುಂಟೆ? 

ಕಂಡನಿಧಾನವ ನಡೆ ಎಂದವರುಂಟೆ? 

ಸುಖಕ್ಕೆ ಸುಖ ಒದಗಿದರೆ ಒಲ್ಲೆನೆಂಬವರುಂಟೆ? 


ಕಲಿದೇವಯ್ಯ ಬಂದೆಹೆನೆಂದಡೆ ಬೇಡವೆನಲೇಕೆ ಚಂದಯ್ಯಾ? 


ನುಲಿಯ ಚಂದಯ್ಯಗಳ ಸಂಪಾದನೆ ೭೫ 


ಇದಕ್ಕೆ ಚಂದಯ್ಯಗಳ ಪ್ರತ್ಯುತ್ತರದ ವಚನ: 
ಅಂದುಹೋಗಿ ಇಂದು ಬಂದೆಹೆನೆಂದಾಗ 
ಈ ದುಂದುಗದೊಡಲು ತನಗುಂಟೆ? 
ಘನಲಿಂಗವೆಲ್ಲಿದ್ದಡಲ್ಲಿಯೆ ಪರಿಪೂರ್ಣ, 
ಲಿಂಗ ಹೋಯಿತ್ತೆಂಬ ಸಂದೇಹ ಎನಗುಂಟಾದರೆ 
ಅಂಗ ಉಳಿಯಬಲ್ಲುದೆ? 
ಆತ್ಮ ಹೋದಲ್ಲಿ ಘಟವೆಷ್ಟುದಿನ ಉಳಿಯುವುದು? 
ಜಂಗಮವುಳ್ಳನ್ನಕ್ಕರ ಚಂದೇಶ್ವರಲಿಂಗಕ್ಕೆ ಸ೦ದಿಲ್ಲ ಕಾಣಾ ಮಡಿವಾಳಯ್ಯಾ. 
ವಾಸ್ತವದ ನೆಲೆಯ ದಂತಕಥೆ: ಕಾಯಕವು ಅನುಭವ ನೀಡುತ್ತದೆ. 
ಲಿಂಗತತ್ವ್ವ ಅನುಭಾವ ನೀಡುತ್ತದೆ. ಅನುಭವ ಇಲ್ಲದೆ ಅನುಭಾವವಿಲ್ಲ. 
ಬರಿ ಅನುಭವದಿಂದ ಬದುಕು ಪರಿಪೂರ್ಣವಾಗುವುದಿಲ್ಲ. ಲಿಂಗವು 
ಅಂತಃಕರಣದ ಪ್ರತೀಕವಾಗಿದೆ. ಆ ಅಂತಃಕರಣದಲ್ಲಿ ಜಗವೆಲ್ಲ ಮುಳುಗು 
ವಂತಾಗಬೇಕು. ಆ ಜಗತ್ತಿನ ಸಕಲ ಜೀವಾತ್ಮರಿಗೆ ಲೇಸಾಗುವಂತೆ 
ಕಾಯಕಮಗ್ನರಾಗಬೇಕು. ಆಗ ಜಗತ್ತು ಲಿಂಗದ ನಿಜಸ್ನ್ಮರೂಪವಾಗಿ 
ಕಾಣುವುದು. ನಿರಾಕಾರವಾದ ದೇವರ ಸ್ವರೂಪವೇ ಚಲನಶೀಲವಾದ ವಿಶ್ವ 
ಮತ್ತು ಜೀವಸಂಕುಲ ಹಾಗೂ ಸಮಾಜ. ಇದೆಲ್ಲ ಸೇರಿ "ಜಂಗಮ' 
ಎನಿಸಿಕೊಳ್ಳುವುದು. 
ಕಾಯಕದ ಅನುಭವ ಮತ್ತು ಲಿಂಗದ ಅನುಭಾವದ ಮಧ್ಯೆ ಇರುವ 
ತಾದಾತ್ಮದ ಅರಿವು ಮೂಡಿಸುವ ಉದ್ದೇಶದಿಂದ ಈ ದಂತಕತೆಯನ್ನು 
ಸೃಷ್ಟಿಸಲಾಗಿದೆ. ಅಲ್ಲದೆ ಇದು ವಚನಗಳ ಹಿನ್ನೆಲೆಯಿಂದ ಮೂಡಿಬಂದಿರುವು 
ದರಿಂದ ಈ ದಂತಕತೆಗೆ ವಾಸವದ ನೆಲೆಗಟ್ಟದೆ. 
ಹಲಗೆಯಾರ್ಯರು 15ನೇ ಶತಮಾನದಲ್ಲಿ ಬರೆದ "ನುಲಿಯ 
ಚಂದಯ್ಯಗಳ ಸಂಪಾದನೆ'ಯನ್ನು 17ನೇ ಶತಮಾನದ ಗೂಳೂರು 
ಸಿದ್ಧವೀರಣ್ಣೊಡೆಯರು ಸ್ವೀಕರಿಸಿದ್ದಾರೆ. ಹಲಗೆಯಾರ್ಯರ ಪ್ರತಿಭೆ ನುಲಿಯ 
ಚ೦ದಯ್ಯಗಳ ಸಂಪಾದನೆಯಲ್ಲಿ ಎದ್ದು ಕಾಣುತ್ತದೆ. 


ನುಲಿಯಯೊಡೆಯರೆ ನಿಮ್ಮಾಳ್ಗರ ಕೊಳ್ಳಿರೆ 
ಆಳ್ಬರೆಂದವರಾರು? | 
ಅವರು ನಿನ್ನ ಕೈಯಲಿರ್ದಂತವರು. 


೭೬ ನುಲಿಯ ಚಂದಯ್ಯ 


ಅವರು ಆಳ್ಗರಲ್ಲ, 
ಅವರೇನು? ಅವರು ನಿಮ್ಮ ಇಷ್ಟರುದ್ರರಾಗರೆ? 
ಜಂಗಮವಾಗಿದ್ದಹರು. 
ಇವರು ಬೇಡವೆ? 
ಇಹರೆ ಬೇಡೆನ್ನೆ, ಹೋಹರೆ ನಿಲಿಸಶಕ್ಕನಲ್ಲ. 
ನಾವು ಇರಲು? 
ಬಲ್ಲಲ್ಲ ಇರಿ. 
ಕೈಯಲ್ಲಿ ಕೊಳಿರೆ. 
ಮುನ್ನವೆ ಕೊಂಡಿದ್ದೆನು. 
ಎನ್ನನೇಕೆ ಒಲ್ಲೆಯಯ್ಯಾ? ನೀನು ಮುನಿದಿದ್ದೆಯಾಗಿ. 
ಇನ್ನು ಮುನಿವುದಿಲ್ಲ ನಾನು. 
ನಿಮ್ಮ ನಂಬುವುದಿಲ್ಲ. 
ಹೊಣೆಯ ಕೊಟ್ಟಿಹೆನು 
ಅವರಾರು? 
ಮಾಚಿದೇವ ಮಹಾಪ್ರಸಾದಿ ಹೊಣೆಯಾಗಯ್ಯಾ. 
ನಂಬೆನು. 
ಜೀಯ ನಿಮ್ಮಾಣೆ ಪತ್ರವಾದರೆ ಕೊಟ್ಟೆಹೆನು. 
ಇರಲಿಕ್ಕೆ ಠಾವೆಲ್ಲಿ? 
ಕರದಲ್ಲಿಯೆ? 
ಅಲ್ಲ. 
ಉರದಲ್ಲಿಯೆ? 
ಅಹುದು. 
ನಂಬಿದೆನು ಉರದಲ್ಲಿಹ ಧರ್ಮೇಶ್ವರ. 
-ಹೆಂಡದ ಮಾರಯ್ಯ 
ಹಲಗೆಯಾರ್ಯ ತನ್ನ ಶೂನ್ಯಸಂಪಾದನೆಯಲ್ಲಿ ನುಲಿಯ ಚಂದಯ್ಯನ 
ಪ್ರಸಂಗವನ್ನು ಬರೆಯಲು ಹೆಂಡದ ಮಾರಯ್ಯನವರ ಈ ವಚನ ಪ್ರೇರಣೆ 
ನೀಡಿದೆ ಎನ್ನಬಹುದು. ಹಲಗೆಯಾರ್ಯ, ಗುಮ್ಮಳಾಪುರದ ಸಿದ್ದಲಿಂಗದೇವರು 


ನುಲಿಯ ಚ೦ದಯ್ಯಗಳ ಸಂಪಾದನೆ ೭೭ 


ಮತ್ತು ಗೂಳೂರು ಸಿದ್ಧವೀರಣ್ಣೊಡೆಯರು ತಮ್ಮ ಸಂಪಾದನೆಗಳಲ್ಲಿನ ಚಂದಯ್ಯ 
ಪ್ರಸಂಗಗಳು ಈ ವಚನದ ವಿಸ್ತ; ತರೂಪಗಳೇ ಆಗಿವೆ. ನಂತರ ಬಂದ 
ಅನೇಕರ ಬರಹಗಳು ಚ೦ದಯ್ಯನ ಈ ಪ್ರಸಂಗದ ಮೇಲೆಯೆ ನಿಂತಿವೆ. 


ಈ ವಚನದಲ್ಲಿ ಮೊದಲಿಗೆ ಮಾತುಕತೆ ಹೆಂಡದ ಮಾರಯ್ಯ ಮತ್ತು 
ನುಲಿಯ ಚ೦ದಯ್ಯರ ಮಧ್ಯೆ ನಡೆಯುತ್ತದೆ. ನಂತರ ಪುರುಷಾಕಾರ ತಾಳಿದ 
ಲಿಂಗ ಮತ್ತು ಚಂದಯ್ಯನವರ ಮಧ್ಯೆ ನಡೆಯುತ್ತದೆ. ಉದ್ದೇಶಪೂರ್ವಕ 
ವಾಗಿಯೆ ಬಿದ್ದ ಲಿಂಗವನ್ನು ಚಂದಯ್ಯನವರು ಎತ್ತಿಕೊಳ್ಳುವುದಕ್ಕಾಗಿ ಮಡಿವಾಳ 
ಮಾಚಯ್ಯನವರ ಮಧ್ಯಸ್ಥಿಕೆ ಕಾರಣವಾಗುತ್ತದೆ. ವಚನದ ಈ ಅಂಶವೇ 
ನುಲಿಯ ಚ೦ದಯ್ಯಗಳ ಪ್ರಸಂಗಕ್ಕೆ ಜೀವಾಳವಾಗಿದೆ. ಆದರೆ ಎಲ್ಲಿಯೂ 
ಹೆಂಡಂದ ಮಾರಯ್ಯನವರ ಹೆಸರು ಬರುವುದಿಲ್ಲ. 


ಚಂದಯ್ಯನವರು ಜ೦ಗಮಪ್ರಾಣಿಯಾಗಿದ್ದರಿಂದ ಲಿಂಗದೇವನಿಗೆ ಅವರ 
ಮೇಲೆ ವಿಶೇಷವಾದ ಪ್ರೀತಿ ಇದೆ. ಚಂದಯ್ಯನವರ ಜಂಗಮದಾಸೋಹದ 
ಮಹತ್ವವನ್ನು ಎಲ್ಲರೂ ಅರಿಯಬೇಕಾಗಿದೆ. ಅಸಂಖ್ಯಾತ ಶರಣರ ಮುಂದೆ 
ಚಂದಯ್ಯನವರ ಫನವ್ಯಕ್ತಿತ್ತದ ಮಹತ್ವವನ್ನು ಎತ್ತಿಹಿಡಿಯುವುದು ಲಿಂಗದೇವನ 
ಉದ್ದೇಶವಾಗಿದೆ. ಚಂದಯ್ಯನವರು ಲಿಂಗದ ಬಯಕೆಯನ್ನು 
ಅರಿತವರಾಗಿದ್ದಾರೆ. ಅಂತೆಯೆ ತಮ್ಮ ಕೊರಳಿನಿಂದ ಲಿಂಗ ಜಾರಿ ಬಿದ್ದರೂ 
ಎತ್ತಿಕೊಳ್ಳುವುದಿಲ್ಲ. ಪರಿಪೂರ್ಣವಾದ ವಸ್ತು ಎಲ್ಲಿದ್ದರೇನು ಎ೦ಬ ಸತ್ಯದ 
ಸಾಕ್ಷಾತ್ಕಾರ ಅವರಿಗೆ ಆಗಿದೆ. ತಮ್ಮಲ್ಲಿ ಸೇವೆ ಮಾಡಬೇಕೆಂಬ ಲಿಂಗದೇವರ 
ಆಶಯವನ್ನು ಈಡೇರಿಸುವುದು ಕೂಡ ಚಂದಯ್ಯನವರ ಕರ್ತವ್ಯವಾಗಿದೆ. 
ಶರಣಸಂಕುಲದ ಸೇವೆ ಮಾಡುವ ಬಯಕೆ ಕೂಡ ಲಿಂಗದೇವರಿಗೆ ಇದೆ 
ಎ೦ಬುದು ಗೊತ್ತಿದೆ. ಇವೆಲ್ಲದರ ಮಧ್ಯೆ ಚಂದಯ್ಯನವರ ಗುರಿ ಜಂಗಮ 
ದಾಸೋಹದ ಕಡೆಗೇ ಇದೆ. 


ಮಾನವರು ಬದುಕಿದಾಗ ಮಾತ್ರ ಉಳಿದವೆಲ್ಲ ಮುಖ್ಯವಾಗುತ್ತವೆ. ಕಾಯಕ 
ಮಾಡದೆ ಜಗತ್ತಿನಲ್ಲಿ ಯಾವುದೂ ಬದುಕಲಿಕ್ಕಾಗದು. ಸೂರ್ಯ ಬೆಳಕು 
ಕೊಡುವ ಕಾಯಕ ನಿಲ್ಲಿಸಿದಾಗ ಆತ ಸತ್ತ ಎಂದೇ ಅರ್ಥ. ನೀರು ಹರಿಸುವ 
ಕಾಯಕ ಮಾಡುವ ವರೆಗೆ ನದಿ ಜೀವಂತವಾಗಿರುತ್ತದೆ. ನೀರಿಲ್ಲದ ನದಿ 
ಸತ್ತ ನದಿ. ಹೀಗೆ ಕಾಯಕ ನಿಸರ್ಗದ ನಿಯಮವಾಗಿದೆ. ಇನ್ನು ಮಾನವರಿಗೆ 
ಸತ್ಯಶುದ್ಧ ಕಾಯಕ ಮಾಡುವ ಕುರಿತು ಮತ್ತು ಅದರಿಂದ ಪಡೆದದ್ದನ್ನು 
ಹೇಗೆ ಸಾಮಾಜಿಕ ವಿತರಣೆ ಮಾಡಬೇಕು ಎ೦ಬುದನ್ನು ಲಿಂಗತತ್ತ್ವ ತಿಳಿಸುತ್ತದೆ. 


೭೮ ನುಲಿಯ ಚಂದಯ್ಯ 


ಲಿಂಗತತ್ತ್ವದ ಸಂಸ್ಕಾರ, ಸಂಸ್ಕೃತಿಗಳು ಸತ್ಯಶುದ್ಧ ಕಾಯಕಕ್ಕೆ ಪ್ರೇರಣೆ ನೀಡುತ್ತವೆ. 
ಈ ಸಂಪಾದನೆಯಲ್ಲಿನ ಚಿ೦ತನೆ ಶರಣರು ನಂಬಿದ ಕಾಯಕ ಸಿದ್ಧಾಂತವನ್ನು 
ಲಿಂಗಸಂಸ್ಕೃತಿಯೊಂದಿಗೆ ಹೆಚ್ಚು ಮಹತ್ವದ್ದನ್ನಾಗಿ ಮಾಡುವುದೇ ಆಗಿದೆ 
ಎಂಬುದರಲ್ಲಿ ಸಂಶಯವಿಲ್ಲ. ಆದರೆ ಚ೦ದಯ್ಯನವರನ್ನು ಧಾರ್ಮಿಕತೆಯ 
ಕಡೆಗೆ ತರುವ ಪ್ರಯತ್ನದಲ್ಲಿ ಪ್ರತಿಪಾದಿಸುವ ವಿಚಾರಗಳು ಅವರಿಗೆ ಗೊತ್ತಿಲ್ಲದ್ದು 
ಎಂದು ಅನಿಸುವುದಿಲ್ಲ. ಆದರೂ ಚಂದಯ್ಯನವರು ಕೊನೆಯಲ್ಲಿ ವಾದವನ್ನು 
ತೀವ್ರಗೊಳಿಸದೆ ಸ್ವೀಕರಿಸಿವುದು ಅವರ ಔಚಿತ್ಯ ಧರ್ಮ ಮತ್ತು ಸಮೂಹ 
ಪ್ರಜ್ಞೆಯ ದ್ಯೋತಕವಾಗಿದೆ. 


ಚಂದಯ್ಯನ ಜಂಗಮದಾಸೋಹದ ಪರೀಕ್ಷೆ ಮಾಡುವುದು, ಶರಣಗಣದ 
ಮುಂದೆ ಆತನ ಮಹತ್ವ ಸಾರುವುದು ಮತ್ತು ಆತನಲ್ಲಿ ತಾನು ಕಾಯಕ 
ಮಾಡುವುದು ಎಂಬ ಮೂರು ಉದ್ದೇಶಗಳೊಂದಿಗೆ ಲಿಂಗ ನೀರಲ್ಲಿ ಬಿದ್ದಿತು 
ಎಂದು ಹಲಗೆಯಾರ್ಯರೇ ತಿಳಿಸಿದ್ದಾರೆ. ಇವೆಲ್ಲವುಗಳ ಜೊತೆಗೆ “ಲಿ೦ಗವೇ 
ಕಾಯಕ ಮತ್ತು ದಾಸೋಹಗಳ ಆಚರಣೆಗೆ ಮೂಲ' ಎಂಬುದನ್ನು ಲೋಕಕ್ಕೆ 
ತಿಳಿಸುವುದೇ ಈ ಪ್ರಸಂಗದ ಮುಖ್ಯ ಉದ್ದೇಶವಾಗಿದೆ. ಆದರೆ ಪೂಜೆ 
ಪುನಸ್ಕಾರಗಳಲ್ಲೇ ಸಮಯ ಕಳೆಯುತ್ತ ಕಾಯಕಕ್ಕೆ ಸಮಯವಿಲ್ಲದೆ 
ಜಂಗಮದಾಸೋಹಕ್ಕೆ ಅಡ್ಡಿಯುಂಟಾಗುತ್ತದೆ ಎಂಬ ಅಳಕು ಜೀವಕಾರುಣ್ಯದ 
ಪ್ರತೀಕವಾದ ಚ೦ದಯ್ಯನವರಿಗೆ ಇದೆ. ಈ ಸಂಪಾದನೆಯಲ್ಲಿ ಅವರು ಎಲ್ಲರಿಗೂ 
ಮುಖಾಮುಖಿಯಾಗುವುದರ ಉದ್ದೇಶ ಸಕಲಜೀವಾತ್ಮರಿಗೆ ಲೆಸನೆ ಬಯಸುವ 
ಕಾಳಜಿಯೆ ಆಗಿದೆ. ಅವರು ಅಷ್ಟೊಂದು ನಿಖರವಾಗಿ ಮತ್ತು ನಿರ್ಭಿಡೆಯಿಂದ 
ಮಾತನಾಡುವುದರ ಹಿಂದೆ ಲೋಕಕಲ್ಯಾಣದ ಪ್ರಜ್ಞೆ ಗಾಢವಾಗಿದೆ. 

(ಗೂಳೂರು ಸಿದ್ಧವೀರಣ್ಣೊಡೆಯರು ರಚಿಸಿದ ಪ್ರಭುದೇವರ ಶೂನ್ಯಸಂಪಾದನೆಯಲ್ಲಿನ 
"ನುಲಿಯ ಚಂದಯ್ಯಗಳ ಸಂಪಾದನೆ'ಯಲ್ಲಿ ವಚನಗಳ ಜೊತೆ ಬರುವ ಅದರ ಗದ್ಯಭಾಗದ 
ಸರಳಗನ್ನಡ ರೂಪದ ವಿವರಣೆಗಳನ್ನು ಚಿಕ್ಕ ಮತ್ತು ದಪ್ಪ ಅಕ್ಷರಗಳಲ್ಲಿ ಕೊಡಲಾಗಿದೆ. ನಂತರ 
ಅದಕ್ಕೆ ನಿರ್ವಚನ ಮಾಡಲಾಗಿದೆ.) 


ಕಂದ: 

ನುಲಿಯ ಚಂದಯ್ಯನೆಂದೆಂ 

ಬಲಘುತರದ ಶರಣ ತನ್ನ ಲಿಂಗದ ಕಯ್ಯಲಿ 
ಸಲೆ ಕಾಯಕ ಮಾಡಿಸಿದ 

ಗ್ಗಳ ಚರಿತವ ಪೇಳ್ಪೆನಿಳೆಯೊಳಾನಂದದೊಳಂ. 


ನುಲಿಯ ಚ೦ದಯ್ಯಗಳ ಸಂಪಾದನೆ ೭೯ 


ಎಂಬ ಕಂದಪದ್ಯದಿಂದ ನುಲಿಯ ಚಂದಯ್ಯಗಳ ಸಂಪಾದನೆ 
ಆರಂಭವಾಗುತ್ತದೆ. ಈ ಕಂದ ಪದ್ಯ ಹಲಗೆಯಾರ್ಯ ಮತ್ತು ಗುಮ್ಮಳಾಪುರದ 
ಸಿದ್ಧಲಿಂಗದೇವರ ಶೂನ್ಯ ಸಂಪಾದನೆಗಳಲ್ಲಿ ಇಲ್ಲ. ಇದು ಗೂಳೂರು 
ಸಿದ್ಧವೀರಣ್ಣೊಡೆಯರದೇ ಆಗಿದೆ. “ನುಲಿಯ ಚಂದಯ್ಯನೆಂಬ ವಿಶಿಷ್ಟ ಶರಣ 
ತನ್ನ ಲಿಂಗದ. ಕೈಯಿಂದ ಚೆನ್ನಾಗಿ ಕಾಯಕ ಜಿನಡುದ ಶ್ರೇಷ್ಟ ಚರಿತ್ರೆಯನ್ನು 
ಹೇಳುವೆನು ಈ ಜಗತ್ತಿನಲ್ಲಿ ಆನಂದದಿಂದ' ಎಂದು ಈ ಕಂದದಲ್ಲಿ 
ತಿಳಿಸಲಾಗಿದೆ. 


ಅದು ಹೇಗೆಂದರೆ ಮೋಳಿಗೆ ಮಾರಯ್ಯನವರು ಮಹಾಲಿಂಗದಲ್ಲಿ ಸಮರಸ ಭಾವನೆಯನ್ನು 
ಹೊಂದಿದ ಸಂದರ್ಭದಲ್ಲಿ ಈ ಕಡೆ ಬಸವಣ್ಣ, ಚೆನ್ನಬಸವಣ್ಣ, ಪ್ರಭುದೇವರು, ಸಿದ್ಧರಾಮರು, 
ಅಪ್ಪಣ್ಣನವರು, ಸೊಡ್ಡಳ ಬಾಚರಸ ಮುಂತಾದ ಅಸಂಖ್ಯಾತ ಪ್ರಮಥಗಣಂಗಳೆಲ್ಲರು ಮಹಾ 
ಅನುಭಾವದ ನಿಜಾನಂದದ ಸಾಗರದಲ್ಲಿ ತೇಲಾಡುತ್ತಿರಲು ಮತ್ತೊಬ್ಬ ಶರಣ ನುಲಿಯ 
ಚಂದಯ್ಯನ ಮಹಾತ್ಮೆ ಹೇಗೆಂದರೆ: ಮೊದಲಿಗೆ ಶಿವನ ಆಜ್ಞೆಯ ಪ್ರಕಾರ ಈ ಗಣಗಳೆಲ್ಲರು 
ಜಗದ ಹಿತಾರ್ಥಕ್ಕಾಗಿ ವೀರಶೈವ (ಲಿಂಗಾಯತ) ನಿಜ ನಡವಳಿಕೆಯ ಕ್ರಮವನ್ನು ವಿಸ್ತರಿಸಲೆಂದು 
ಭೂಲೋಕದಲ್ಲಿ ಜನ್ಮ ತಾಳುವಾಗ ತಾನೊಬ್ಬ ಶರಣನಾಗಿ ಜನಿಸಿ, ಚಂದಯ್ಯ ಎಂಬ ಹೆಸರಿನಿಂದ 
ಜಂಗಮದಾಸೋಹಕ್ಕಾಗಿ ಸತ್ಯಶುದ್ಧ ನಿಜಕಾಯಕದಿಂದ ನುಲಿಯ ಮಾಡಿ ಬಿಡಿಗಾಸಿಗೆ ಮಾರಿ 
ಬಂದ ಹಣದಿಂದ ಅಡುಗೆ ಪದಾರ್ಥವನ್ನು ಜಂಗಮಕ್ಕೆ ಅಂದರೆ ಶರಣ ಸಮುದಾಯಕ್ಕೆ 
ನೀಡುವುದರ ಮೂಲಕ ಆ ಪ್ರಸಾದವನ್ನು ಲಿಂಗಭೋಗೋಪಭೋಗಿಯಾಗಿಸುತ್ತಿದ್ದನು. 


ಬಸವಣ್ಣನವರ ಭಕ್ತಿ, ಮಡಿವಾಳ ಮಾಚಿದೇವರ ನಿಷ್ಠೆ, ಚೆನ್ನಬಸವಣ್ಣನವರ ಎಚ್ಚರಿಕೆಯ 
ಜ್ಞಾನ, ಸತ್ಯಣ್ಣನ ಸ್ಥಾನುಭಾವ ಪ್ರಭೆ, ಪ್ರಭುದೇವರ ಸದಾನಂದ ಪರಮೋತ್ಕರ್ಷ, ಅಜಗಣ್ಣನ 
ಮ ಐಕೃತ್ವ, ಈ ರೀತಿಯಾಗಿ ಇವರು ಮೊದಲಾದ ಗಣಗಳ ನಿಜವೇ ಜೋತೆ 
ಜಂಗಮ (ಸಮಾಜ) ಭಕ್ತಿಯೆ ಅಧಿಕ, ಜಂಗಮಪೂಜೆಯೆ ಲಿಂಗಪೂಜೆ, ಜಂಗಮ ಭಕ್ತಿಯೆ 
ಲಿಂಗಭಕ್ತಿ, ಜಂಗಮತೃಪ್ತಿಯೆ ಲಿಂಗತೃಪ್ತಿ, ಜಂಗಮದಾಸೋಹವೇ ಪರಮ ಪದವಿ ಎಂಬುದನ್ನು 
ಅರಿತು ಎಲ್ಲಾ ಕ್ರಿಯೆಗಳನ್ನು ಜಂಗಮದಾಸೋಹ ದಲ್ಲಿಯೆ ಅರಿತುಕೊಂಡು, ಅಲ್ಲಿಯೆ ಮನಸನ್ನು 
ತಲ್ಲೀನಗೊಳಿಸಿ ಅದುವೆ ತನ್ನ ನಿಜಪದವಿಯಾಗಿಸಿಕೊಂಡ ಸಂದರ್ಭವದು. 


ಒಂದು ದಿನ ಚಂದಯ್ಯ ತನ್ನ ಕಾಯಕಕ್ಕೆ ಬಂದು ಹುಲ್ಲನ್ನು ಕೊಯ್ದು, ಹೊರೆಯನ್ನು 
ಕಟ್ಟುವ ವೇಳೆ, ಈತನಿಗೆ ಜಂಗಮದಾಸೋಹವೇ ಮುಖ್ಯ ಎಂಬುದು ನಿಜವೊ ಅಲ್ಲವೊ 
ಎಂಬುದನ್ನು ಪರೀಕ್ಷಿಸುವ ಕಾರಣಕ್ಕಾಗಿ, ಅಸಂಖ್ಯಾತ ಶರಣಗಣದ ಮುಂದೆ ಈತನ ವ್ಯಕ್ತಿತ್ವ 
ಪ್ರಕಾಶಿಸುವಂತೆ ಮಾಡುವುದಕ್ಕಾಗಿ ಮತ್ತು ಈತನಲ್ಲಿ ತಾನು ಸೇವೆ ಮಾಡಬೇಕೆಂಬ ಉದ್ದೇಶಕ್ಕಾಗಿ 
ಇವನ ಇಷ್ಟಲಿಂಗವು ಜಾರಿ ನೀರಲ್ಲಿ ಬೀಳಲು, ನುಲಿಯ ಚಂದಯ್ಯಗಳು ಈ ಲಿಂಗದ 
ಬಯಕೆಯನ್ನು ಅರಿತು, ಚರಸೇವೆ (ಶರಣರ ಸೇವೆ - ಸಮಾಜ ಸೇವೆ) ಬೇಕಾದರೆ ಲಿಂಗ 

ತಾನೇ ಬಂದೀತು ಎಂದು ಭಾವಿಸಿ, ಪರಿಪೂರ್ಣವಾಗಿರುವ ವಸ್ತು ಎಲ್ಲಿದ್ದರೇನು ಎಂಬ 
ಭಾವದೊಂದಿಗೆ ಜಂಗಮ (ಶರಣರ) ದಾಸೋಹದಲ್ಲಿಯೆ ಲಿಂಗ ಇರುವುದೆಂದು ಅರಿತು ಆ 
ಚಂದಯ್ಯನು ಹೋಗುತ್ತಿರಲು, ಆ ಲಿಂಗವು ಆತನ ಮನದ ಜಂಗಮ (ಶರಣ) ಸೇವಾ 
ನಿಷ್ಠೆಯನ್ನು ಕಂಡು "ಎಲೆ ಚಂದಯ್ಯ ನಾವೂ ಬಂದೆ'ವೆಂದು ಮೇಲಕ್ಕೆ ಬಂದು ಕೂಗಲು, 
"ನಿಮ್ಮ ಭಾವನೆ ಹೇಗೆ ಇದೆಯೋ ಹಾಗೆಯೆ ಇರಿ, ನನಗೆ ನಮ್ಮ ಒಡೆಯರ (ಶರಣರ) ಸೇವೆ 
ಮಾಡುವುದಿದೆ' ಎಂದು ಚಂದಯ್ಯನವರು ಹೋಗುವಾಗ, ಆ ಲಿಂಗವು ತನ್ನ ಗೋಲ 
ಮುಖಾಕಾರವನ್ನು ಬಿಟ್ಟು ಪುರುಷ ಆಕಾರವನ್ನು ತಳೆದು, "ನಾನು ಬಂದೆನು ಬಿಟ್ಟು. 
ಹೋಗದಿರಯ್ಯಾ' ಎಂದು ಇಷ್ಟಲಿಂಗ ಹೇಳಲು ಚಂದಯ್ಯ ಕೇಳಿಸಿಕೊಂಡರು. "ಮೊದಲು 
ಹೋಗಿ ಈಗ ಬರುವೆನೆಂದರೆ ನಾನೊಲ್ಲೆ' ಎಂದಾಗ, ಆ ಲಿಂಗದೇವ "ನೀನು ಒಲ್ಲೆ ಎಂದರೆ 
ನಾನು ಬಿಡುವುದಿಲ್ಲ' ಎಂದು ಚಂದಯ್ಯನವರ ಬಟ್ಟೆಯ ಚುಂಗನ್ನು ಹಿಡಿದು ನಿಲ್ಲಿಸಿದ. 
“ನೀವು ಸುಮ್ಮನೆ ಬರುವೆನೆಂದರೆ ನಾನು ಒಪ್ಪುವುದಿಲ್ಲ. ಮುಂದೆ ನಾವು ಹೋಗುವ ದಾರಿಯಲ್ಲಿ 
ಮಡಿವಾಳ ಮಾಚಿದೇವರು ಬಟ್ಟೆ ತೊಳೆಯುತ್ತಾದ್ದಾರೆ. ಅಲ್ಲಿಗೆ ಹೋಗಿ ಇನ್ನು ಒಡೆಯರ 
(ಶರಣರ) ಸೇವೆಯ ಮಾಡಿಕೊಂಡು ಇರುವೆನು ಎನ್ನುವುದಕ್ಕೆ ಆತ ಸಾಕ್ಷಿಯಾಗುವಂತೆ 
ಮಾಡಿಕೊಂಡು ಬಾ, ಇಲ್ಲದಿದ್ದರೆ ನೀನು ನನಗೆ ಬೇಡ” ಎಂದಾಗ ಆ ಲಿಂಗವು ಮಾಚಿದೇವರ 
ಮುಂದೆ ಬಂದು ನಮಸ್ಕರಿಸಿ ನಿಂತಿತು. ಆಗ ಮಡಿವಾಳ ಮಾಚಿದೇವರು ನಮಸ್ಕರಿಸಿ, ಬಂದ 
ಕಾರಣವನ್ನು ಕೇಳಿದರು. ಆಗ ಲಿಂಗವು ಮಡಿವಾಳಯ್ಯಗೆ ತನ್ನ ಸ್ಥಿತಿಯನ್ನು ಹೇಳಿದಾಗ, 
ಮಾಚಿದೇವರು ಚಂದಯ್ಯನವರಿಗೆ ತಿಳಿಯಪಡಿಸಿದಂಥ ಸಂದರ್ಭದ ವಚನ: 


ಬಂದೆಹೆನೆಂಬ ಸುಖವ ಹೆರೆಹಿಂಗಿದವರುಂಟೆ? 

ಕಂಡ ನಿಧಾನವ ನಡೆ ಎಂದವರುಂಟೆ? 

ಸುಖಕ್ಕೆ ಸುಖ ಒದಗಿದರೆ ಒಲ್ಲೆನೆಂಬವರುಂಟೆ? 

ಕಲಿದೇವಯ್ಯ ಬಂದೆಹೆನೆಂದಡೆ ಬೇಡವೆನಲೇಕೆ ಚಂದಯ್ಯಾ? ॥॥ 


ವಿವರಣೆ: ಬಂದಿರುವೆನು ಎಂದು ಹೇಳುವ ಸುಖವನ್ನು ತಿರಸ್ಕರಿಸಿದವ ರುಂಟೆ? ಕಣ್ಣಿಗೆ 
ಕಂಡ ಗುಪ್ತನಿಧಿಗೆ ನಡೆಯಾಚೆ ಎಂದು ಹೇಳಿದವರುಂಟೆ? ಸುಖಕ್ಕೆ ಸುಖ ಒದಗಿಬಂದರೆ 
ಒಲ್ಲೆ ಎನ್ನುವವರುಂಟೆ? ಬಂದಿದ್ದೇನೆ ಎಂದು ಕಲಿದೇವಯ್ಯ (ಲಿಂಗದೇವರು) ಹೇಳಿದರೆ 
ಬೇಡ ಎಂದು ಏಕೆ ಹೇಳುವಿರಿ ಚಂದಯ್ಯಾ ಎಂದು ಮಡಿವಾಳ ಮಾಚಿದೇವರು ಕೇಳುತ್ತಾರೆ. 

ನಿರ್ವಚನ: ನುಲಿಯ ಚ೦ದಯ್ಯನವರ ಕೊರಳಿಂದ ಲಿಂಗ ಬೀಳುವ 
ಮತ್ತು ಚಂದಯ್ಯನವರು ಅದನ್ನು ಎತ್ತಿಕೊಳ್ಳದೆ ಹಾಗೆಯೆ ಹೋಗುವಾಗ 
ಆ ಲಿಂಗವು ಬೆನ್ನುಹತ್ತಿ ಬರುವ ದಂತಕಥೆ ಲಿಂಗಾಯತ ತತ್ತ್ವಜ್ಞಾನದ 
ರೂಪಕವಾಗಿದೆ. ಈ ರೂಪಕವು ಬಹಳ ಮಾರ್ಮಿಕವಾಗಿ ಲಿಂಗಾಯತ 

ತತ್ತ್ವಜ್ಞಾನದ ಮೂಲವಾದ ಲಿಂಗಾಂಗಸಾಮರಸ್ಯದ ಕುರಿತು ತಿಳಿಸುತ್ತದೆ. 
ಈ ಲಿಂಗಾಗ ಸಾಮರಸ್ಯದ ಪರಿಣಾಮವೇ ಲಿಂಗಾಯತ ತತ್ತ್ವಜ್ಞಾನ. ಈ 
ತತ್ತ ಯಾನಕ್ಕೆ ಅನುಭಾವ ಎಂದು ಕರೆಯುತ್ತಾರೆ. 

ಜಗತ್ತಿನಲ್ಲಿ ಬೇರೆ ಬೇರೆ ಧರ್ಮಗಳು ತಮ್ಮ ತಮ್ಮ ತತ್ವಜ್ಞಾನವನ್ನು 
ಬೇರೆ ಬೇರೆ ಪ್ರಕಾರದ ಸಾಕ್ಷಾತ್ಕಾರದ ಮೂಲಕ ತಿಳಿಸುತ್ತವೆ. ಕೆಲ 
ಧರ್ಮಸ್ಥಾಪಕರು ಗುಹೆಯಲ್ಲಿದ್ದು ಸಾಕ್ಷಾತ್ಕಾರ ಪಡೆದರೆ ಮತೆ ಕೆಲವರು 
ಅರಣ್ಯದಲ್ಲಿ, ಹಿಮಾಲಯದಲ್ಲಿ, ಮರದ ಕೆಳಗೆ, ಧ್ಯಾನಸ್ಥ ಸ್ಥಿತಿಯಲ್ಲಿ ಹೀಗೆ 
ವಿವಿಧ ಕಡೆಗಳಲ್ಲಿ ವಿವಿಧ ರೀತಿಗಳಲ್ಲಿ ಜ್ಞಾನದ ಅನುಭವ ಪಡೆದು ಅಂದರೆ 
ಸಾಕ್ಷಾತ್ಕಾರ ಹೊಂದಿ ತತ್ತ ಎಹ್ನಾನವನ್ನು ಸೃಷಿಸಿದ್ದಾರೆ. ಸನಾತನ ಧರ್ಮವಾದ 
ವೈದಿಕ ಧರ್ಮವನ್ನು ಯಾರು ಪ್ರಾರಂಭಿಸಿರುವರೊ ಗೊತ್ತಿಲ್ಲ. ಆದರೆ ವಿವಿಧ 
ಕಾಲಘಟ್ಟಗಳಲ್ಲಿ ಸೃಷ್ಟಿಯಾದ ವೇದಗಳು, ಉಪನಿಷತ್ತುಗಳು, ಭಗವದ್ಗೀತೆ, 
ಬ್ರಹ್ಮಸೂತ್ರ, ಪುರಾಣಗಳು ಮತ್ತು ವಿವಿಧ ಮತಗಳು ವೈದಿಕಧರ್ಮದೊಳಗೆ 
ಬರುತ್ತವೆ. ಉಪನಿಷತ್ತು ಭಗವದ್ಗೀತೆ ಮತ್ತು ಬ್ರಹ್ಮಸೂತ್ರಗಳು ಪ್ರಸ್ಥಾನ 
ತ್ರಯಗಳೆಂದು ಕರೆಯಿಸಿಕೊಳ್ಳುತ್ತವೆ. ಮಧ್ವಾಚಾರ್ಯರ ದ್ವೈತ 
ಶಂಕರಾಚಾರ್ಯರ ಅದ್ವೈತ ಮತ್ತು ರಾಮಾನುಜಾಚಾರ್ಯರ ವಿಶಿಷ್ಟಾದ್ವೈತ 
ಮತಗಳು ವೈದಿಕರಲ್ಲಿ ಪ್ರಮುಖವಾಗಿವೆ. ಈ ಸಿದ್ಧಾಂತಗಳನ್ನು ಪ್ರತಿಪಾದಿಸುವ 
ತ್ರಿಮತಸ್ಥರು ಮತ್ತು ಶಕ್ತಿ ವಿಶಿಷ್ಟಾದ್ವೈತ ತತ್ತ್ಯಜ್ಞಾನವನ್ನು ನಂಬಿರುವ ಶೈವರು 
ಪ್ರಸ್ಥಾನತ್ರಯಗಳನ್ನು ಸಾಕ್ಷಿಯಾಗಿಸಿ ತಮ್ಮ ವಿಚಾರಧಾರೆಗಳನ್ನು ಎತ್ತಿ 
ಹಿಡಿಯುತ್ತಾರೆ. ಆದರೆ ಬಸವಾದಿ ಶರಣರು ಪ್ರತಿಪಾದಿಸಿದ ಅನುಭಾವ 
ತತ್ತ್ವಜ್ಞಾನಕ್ಕೆ ಅವರ ಮನಸ್ಸು ಮತ್ತು ಪರಮಾತ್ಮನ ಜ್ಞಾನವೇ ಸಾಕ್ಷಿಯಾಗಿದೆ. 
ಜನರು ಬದುಕಿನಲ್ಲಿ ತಮ್ಮದೇ ಆದ ಕಾಯಕಗಳಿಂದ ಪಡೆಯುವ 
ಅನುಭವದಿಂದ ಈ ಅನುಭಾವದ ಸೃಷ್ಟಿಯಾಗುವುದು. ಆದ್ದರಿಂದ 
ಲಿಂಗಾಯತರ ತತ್ತ್ವಜ್ಞಾನಕ್ಕೆ ಕಾಯಕವೇ ಆಧಾರ. ಶರಣರು ಕಾಯಕದ 
ಮೂಲಕ ಪಡೆದ ಅನುಭವದ ಹಿನ್ನೆಲೆಯೊಂದಿಗೆ ಅನುಭವ ಮಂಟಪದಲ್ಲಿ 
ವಿಚಾರ ವಿನಿಮಯ ಮಾಡಿಕೊಳ್ಳುತ್ತಿದ್ದರು. ಅನುಭವ ಮಂಟಪದಲ್ಲಿನ ಚರ್ಚೆ, 
ಅಭಿವ್ಯಕ್ತಿ ಸ್ವಾತಂತ್ರ್ಯದ ಪ್ರತೀಕವಾಗಿತ್ತು ಶರಣರು ತಮ್ಮ ಕಾಯಕದ ವಸ್ತುಗಳನ್ನೇ 
ಪ್ರತಿಮೆ, ಪ್ರತೀಕ ಮತ್ತು ರೂಪಕಗಳನ್ನಾಗಿಸಿ ವಚನ ಹೇಳುತ್ತಿದ್ದರು. ಅನುಭವ 
ಮಂಟಪದ 770 ಅಮರಗಣಂಗಳು ಆ ವಚನಗಳ ಪರಿಶೀಲನೆ ಮಾಡುತ್ತಿದ್ದರು. 
ಹೀಗಾಗಿ ವಚನಗಳು ಶಕ್ತಿಶಾಲಿ ಅಭಿವ್ಯಕ್ತಿಗಳಾಗಿವೆ. ಕಾಯಕ ಅನುಭವದ 

ಮೂಲಕ ಅನುಭಾವ ಸೃಷ್ಟಿಗೆ ಕಾರಣವಾಗುವಂಥ ಚಿಂತನೆಗಳನ್ನು 
ಒಳಗೊಂಡಿವೆ. 


ನುಲಿಯ ಚಂದಯ್ಯಗಳ ಸಂಪಾದನೆಯ ಮುಖ್ಯ ಉದ್ದೇಶ "ಕಾಯಕ' 
ಎಂಬುದು ಬರಿ “ಕೆಲಸ' ಅಲ್ಲ; ಉದ್ದಂಡ ವೃತ್ತಿ ಕಾಯಕ ಅಲ್ಲ. ನಾವು 
ಮಾಡುವ ಕಾಯಕವು ನಮ್ಮ ಮನಸಿಗೆ, ದೇಹಕ್ಕೆ. ನಮ್ಮ ಕುಟುಂಬಕ್ಕೆ, ನಮ್ಮ 
ಸಮಾಜಕ್ಕೆ, ನಮ್ಮ ಪರಿಸರಕ್ಕೆ ಒಟ್ಟಾರೆ ಸಕಲ ಜೀವಾತ್ಮರಿಗೆ ಪೂರಕವಾಗಿರಬೇಕು. 
ಅದಕ್ಕೆ ಎರಡು ಜವಾಬ್ದಾರಿಗಳಿವೆ. ಮೊದಲನೆಯ ಜವಾಬ್ದಾರಿ ಎಂದರೆ 
ಕಾಯಕದಿಂದ ಬಂದದ್ದನ್ನು "ದೇವರು ಕೊಟ್ಟದ್ದು' ಎಂದು ಭಾವಿಸುವುದು. 
ಅದು ಪ್ರಸಾದವಾದ ಕಾರಣ ಅದನ್ನು ಹಿತಮಿತವಾಗಿ ಬಳಸಬೇಕು. ನಮ್ಮ 
ವಸ್ತುವನ್ನು ಜಂಗಮಲಿಂಗವಾದ ಸಮಾಜವೆಂಬ ದೇವರಿಗೆ ಅರ್ಪಿಸಿದಾಗ 
ಮಾತ್ರ ಅದು ಪ್ರಸಾದವಾಗುವುದು. ಅಷ್ಟೇ ಅಲ್ಲ ನಮ್ಮನ್ನೇ ನಾವು ಲಿಂಗಕ್ಕೆ 
ಅರ್ಪಿಸುವ ಮೂಲಕ ಪ್ರಸಾದಕಾಯರಾಗಬೇಕಾಗುವುದು. ಮೊದಲು 
ನಮ್ಮಲ್ಲಿರುವುದನ್ನು ಸಕಲಜೀವಾತ್ಮರ ಸಮಾಜವೆಂಬ ದೇವರಿಗೆ ಅರ್ಪಿಸಿದ 
ನಂತರ ಉಳಿದದ್ದನ್ನು ಪ್ರಸಾದವಾಗಿ ಸ್ವೀಕರಿಸಬೇಕಾಗುವುದು. ಒಕ್ಕಮಿಕ್ಕಿದ್ದು 
ಪ್ರಸಾದ. ಒಕ್ಕಮಿಕ್ಕ ಎಂದರೆ ಜಂಗಮಲಿಂಗಕ್ಕ (ಸಮಾಜವೆಂಬ ದೇವರಿಗೆ) 
ಕೊಟ್ಟು ಉಳಿದದ್ದು. ಉತ್ಪಾದಿಸಿದವರು ಆ ಉಳಿದದ್ದನ್ನು ಪ್ರಸಾದವಾಗಿ 
ಸ್ವೀಕರಿಸಿದ್ದು! ಹೀಗೆ ಕಾಯಕ ಎಂಬುದು ಯೋಗ್ಯ ಉತ್ಪಾದನೆ, ಸದ್ಧಳಕೆ 
ಮತ್ತು ಸಾಮಾಜಿಕ ವಿತರಣೆಗೆ ಮೂಲಾಧಾರವಾಗಿದೆ. 

ಈ ಧರ್ಮದಲ್ಲಿ ಕೊನೆಗೆ ಸಮಾಜವೇ ದೇವರಾಗುತ್ತದೆ. “ಇನ್ನು 
ಜಂಗಮವೇ (ಸಮಾಜವೇ) ಲಿಂಗವೆಂದು ನಂಬಿದೆ' ಎಂದು ಬಸವಣ್ಣನವರು 
ಹೇಳುತ್ತಾರೆ. ಕಾಯಕವು ಸ್ಪತಂತ್ರವಲ್ಲ, ಲಿಂಗಾಧಾರಿತವಾಗಿದೆ ಎಂಬುದನ್ನು 
ಚಂದಯ್ಯನವರ ಮೂಲಕ ಜಗತ್ತಿಗೆ ತಿಳಿಸಿಕೊಡುವುದೇ ಈ ನುಲಿಯ 
ಚಂದಯ್ಯಗಳ ಸಂಪಾದನೆಯ ಉದ್ದೇಶವಾಗಿದೆ. 


ಮಡಿವಾಳ ಮಾಚಿದೇವರ ಈ ವಚನದಲ್ಲಿ ಲಿಂಗಾಂಗಸಾಮರಸ್ಯದ 
ವಿಚಾರವಿದೆ. ಲಿಂಗವು ದೇವರ ಪ್ರತೀಕವಾದರೆ ಅಂಗವು ಮಾನವರ 
ಪ್ರತೀಕವಾಗಿದೆ. ಮಾನವರು ದೇವರ ಜೊತೆ ಸಮರಸ ಹೊಂದುವುದೇ 
ಲಿಂಗಾಂಗಸಾಮರಸ್ಯ. ಈ ದಂತಕಥೆಯಲ್ಲಿ ಲಿಂಗದೇವರೇ ಚಂದಯ್ಯನವರ 
ಕಡೆಗೆ ಬಂದಿದ್ದಾನೆ. ಆದರೆ ಚಂದಯ್ಯ ಆ ಲಿಂಗದೇವನನ್ನೇ ತಿರಸ್ಕರಿಸುತ್ತಿದ್ದಾರೆ. 
ಇಂಥ ಪರಮಸುಖವನ್ನು ತಿರಸ್ಕರಿಸಿದವರು ಇದ್ದಾರೆಯೆ ಎಂಬುದು 


ನುಲಿಯ ಚಂದಯ್ಯಗಳ ಸಂಪಾದನೆ ೮೩ 


ಮಾಚಿದೇವರ ಪ್ರಶ್ನೆಯಾಗಿದೆ. ಈ ಲಿಂಗಾಂಗಸಾಮರಸ್ಯ್ಕದ ಸುಖಾನುಭವದಲ್ಲಿ 
ಇರುವುದ ಬಿಟ್ಟು ಹೀಗೇಕೆ ಮಾಡುತ್ತಿರುವಿರಿ ಚಂದಯ್ಯನವರೆ ಎಂದು ಅವರು 
ಕೇಳುತ್ತಿದ್ದಾರೆ. ಮಾಚಯ್ಯನವರು ಲಿಂಗದೇವನನ್ನು ಕಲಿದೇವ ಎಂದೇ 
ಕರೆದಿದ್ದಾರೆ. ಅವರ ವಚನಾಂಕಿತ ಕೂಡ ಕಲಿದೇವರ ಹೆಸರಿನಲ್ಲೇ ಇದೆ. 
ಶರಣರು ತಮ್ಮ ತಮ್ಮ ವಚನಾಂಕಿತದಲ್ಲಿ ಬೇರೆ ಬೇರೆ ಹೆಸರುಗಳಿಂದ 
ಕರೆದರೂ ಆ ಎಲ್ಲ ಹೆಸರುಗಳು ಲಿಂಗದೇವನಿಗೇ ಸಂಬಂಧಿಸಿವೆ ಎಂಬ 
ಅರಿವು ಅವರಿಗೆಲ್ಲ ಇದೆ. ಇದನ್ನೆ "ದೇವನೊಬ್ಬ ನಾಮ ಹಲವು' ಎಂದು 
ಬಸವಣ್ಣನವರು ತಿಳಿಸಿದ್ದಾರೆ. ಆದ್ದರಿಂದ ಮಾಚಿದೇವರ ಕಲಿದೇವ ಬೇರೆ 
ಅಲ್ಲ; ಚಂದಯ್ಯನವರ ಚಂದೇಶ್ವರಲಿಂಗ ಬೇರೆ ಅಲ್ಲ. ಕಲಿದೇವಯ್ಯ ಬಂದಾಗ 
ಬೇಡ ಅನಬಾರದು ಎಂಬುದು ಮಾಚಿದೇವರ ದೃಢನಿರ್ಧಾರವಾಗಿದೆ. 


ಇದಕ್ಕೆ ಚಂದಯ್ಯಗಳ ಪ್ರತ್ಯುತ್ತರ: 

ಅಂದು ಹೋಗಿ ಇಂದು ಬಂದೆಹೆನೆಂಬಾಗ 

ಈ ದಂದುಗದೊಡಲು ತನಗುಂಟೆ? 

ಘನಲಿಂಗವೆಲ್ಲಿರ್ದಡಲ್ಲಿಯೆ ಪರಿಪೂರ್ಣ. 

ಲಿಂಗ ಹೋಯಿತ್ತೆಂಬ ಸಂದೇಹವೆನಗುಂಟಾದರೆ, 

ಅಂಗ ಉಳಿಯಬಲ್ಲುದೆ? 

ಆತ್ಮ ಹೋದಲ್ಲಿ ಘಟವೆಷ್ಟುದಿನ ಉಳಿವುದು? 

ಜಂಗಮವುಳ್ಳನ್ನಕ್ಕರ ಚಂದೇಶ್ವರಲಿಂಗಕ್ಕೆ ಸಂದಿಲ್ಲ ಕಾಣಾ ಮಡಿವಾಳಯ್ಯಾ. ॥2॥ 


ವಿವರಣೆ: ಅಂದು ಹೋಗಿ ಇಂದು ಬಂದಿರುವೆನು ಎನ್ನುವಾಗ ಈ ಕಷ್ಟಕೋಟಲೆಯ 
ದೇಹ ತನಗೆ ಇರುವುದೆ? ನಮ್ಮೊಳಗಿನ ಚೈತನ್ಯರೂಪಿ ಲಿಂಗಹೋದರೆ ಈ ಶರೀರ 
ನಿಷ್ಕ್ರಿಯವಾಗುವುದಲ್ಲವೆ? ಘನಲಿಂಗವು ಎಲ್ಲೇ ಇದ್ದರೂ ಪರಿಪೂರ್ಣವೇ ಆಗಿರುತ್ತದೆ. ಲಿಂಗ 
ಹೋಯಿತು ಎಂಬ ಸಂಶಯ ನನಗೆ ಬಂದರೆ ಈ ಶರೀರ ಉಳಿಯಲು ಸಾಧ್ಯವೆ? ಆತ್ಮ 
ಹೋದಲ್ಲಿ ದೇಹ ಎಷ್ಟುದಿನ ಉಳಿಯಬಲ್ಲುದು. ಒಂದೆರಡು ದಿನಗಳಲ್ಲಿ ಕೊಳೆತು 
ನಾರುವುದಿಲ್ಲವೆ? ಸಕಲಜೀವಾತ್ಮರಿಂದ ಕೂಡಿದ ಈ ಲೋಕವಿರುವಾಗ, ಚಂದೇಶ್ವರಲಿಂಗಕ್ಕೆ 
ವ್ಯತ್ಯಾಸವಿಲ್ಲ ನೋಡಾ ಮಡಿವಾಳಯ್ಯ ಎಂದು ನುಲಿಯ ಚಂದಯ್ಯನವರು ತಿಳಿಸುತ್ತಾರೆ. 


ನಿರ್ವಚನ: ಲಿಂಗಾಯತರ ಅನುಭಾವ ತತ್ತ್ವಜ್ಞಾನದ ಪ್ರಕಾರ ದೇವರು 
ನಮ್ಮೊಳಗೇ ಇದ್ದಾನೆ. ದೇಹ ಎಂಬುದು ವಸ್ತು. ಚೈತನ್ಯ ಎಂಬುದೇ ದೇವರು. 
ದೇಹ ಸ್ಥಾವರ, ದೇಹದೊಳಗಿರುವ ಚೈತನ್ಯವೇ ದೇವರು. ಆ ದೇವರು 


೮೪ ನುಲಿಯ ಚಂದಯ್ಯ 


ಹೋದರೆ ನಾವು ಕೇವಲ ಶರೀರವಾಗಿ ಕೊಳೆತುಹೋಗುವೆವು. ಹಲವು 
ಹದಿನೆಂಟು ರೀತಿಯ ಪೀಡೆಗಳಿಂದಾಗಿ ತೊಂದರೆಗೊಳಗಾಗುವ ಶರೀರ 
ಚೈತನ್ಯವಿಲ್ಲದೆ ಬದುಕಬಲ್ಲುದೆ? ಚೈತನ್ಯವೆಂಬ ಘನಲಿಂಗವು ಎಲ್ಲೇ ಇದ್ದರೂ 
ಪರಿಪೂರ್ಣವೇ ಆಗಿರುತ್ತದೆ. ಇಡೀ ವಿಶ್ವ ಚೈತನ್ಯದಿಂದ ತುಂಬಿದೆ. ಒಳಗೂ 
ಚೈತನ್ಯ ಹೊರಗೂ ಚೈತನ್ಯ, ಅದು ಸ್ವಯಂ ಪರಿಪೂರ್ಣವಾಗಿರುತ್ತದೆ. 
ಪ್ರತಿಯೊಂದು ವಸ್ತು ಕೂಡ ಚೈತನ್ಯದಿ೦ದಲೇ ಉತ್ಪನ್ನವಾಗಿದೆ. ಒಂದು 
ವಸ್ತು ಚೈತನ್ಯದಿಂದ ರೂಪುಗೊಂಡಿದ್ದು ಅದರೊಳಗೆ ಚೈತನ್ಯವೇ ತುಂಬಿರುತ್ತದೆ. 
ಕೊನೆಯಲ್ಲಿ ವಸ್ತು ತನ್ನ ರೂಪವನ್ನು ಕಳೆದುಕೊಂಡು ಮೂಲ ಚೈತನ್ಯವನ್ನೇ 
ಸೇರುವುದು. ಈ ಚೈತನ್ಯವೆಂಬುದು ಪಂಚಮಹಾಭೂತಗಳ ರೂಪದಲ್ಲಿ 
ಇರುವುದು. ಕೊನೆಯಲ್ಲಿ ದೇಹ ಸಮೇತ ಎಲ್ಲ ವಸ್ತುಗಳು ಪಂಚಮಹಾಭೂತ 
ಗಳಲ್ಲಿ ಸೇರಿ ಚೈತನ್ಯಮಯವಾಗಿ ಉಳಿಯುವವು. ಪಂಚಮಹಾಭೂತಗಳು 
ಕೂಡ ಚೈತನ್ಯದ ವಿವಿಧ ರೂಪಗಳೇ ಆಗಿರುವುದರಿಂದ ಅವು ಕೂಡ ಒಂದು 
ದಿನ ಇಲ್ಲವಾಗಿ ಕೊನೆಯಲ್ಲಿ ಬಯಲಾಗಿ ಚೈತನ್ಯಮಯವಾಗುವವು. ಸೂರ್ಯ, 
ಚಂದ್ರ, ನಕ್ಷತ್ರ, ಪೃಥ್ವಿ ಹಾಗೂ ಸಕಲಜೀವಾತ್ಮರು ಮೊದಲು ಮಾಡಿ ಕಣ್ಣಿಗೆ 
ಕಾಣುವ ವಸ್ತುಗಳೆಲ್ಲ ಒಂದು ದಿನ ಇಲ್ಲವಾಗುವವು; ಚೈತನ್ಯವಾಗಿ 
ಉಳಿಯುವವು. “ರೂಪಿಂಗೆ ಕೇಡು೦ಟು' ಎಂದು ಅಲ್ಲಮಪ್ರಭುಗಳು ಹೇಳಿದ್ದಾರೆ. 
ಕಣ್ಣಿಗೆ ಕಾಣುವಂಥ ಎಲ್ಲವೂ ನಶ್ಚರವಾಗಿವೆ. ಇದನ್ನೇ ಚಂದಯ್ಯನವರು 
“ಆತ್ಮ ಹೋದಲ್ಲಿ ಘಟವೆಷ್ಟುದಿನ ಉಳಿವುದು' ಎಂದು ಕೇಳುತ್ತಾರೆ. 
ಇಷ್ಟಲಿಂಗರೂಪಿ ಮತ್ತು ಮನುಷ್ಯರೂಪಿ ಲಿಂಗದೇವನನ್ನು ತಿರಸ್ಕರಿಸಿದರೂ 
ಚೈತನ್ಯಸ್ವರೂಪಿ ಲಿಂಗದೇವನು ನನ್ನೊಳಗೇ ಇದ್ದಾನೆ. ಆತ ಇದ್ದ 
ಕಾರಣದಿಂದಲೇ ನಾನು ಈ ಲೋಕದಲ್ಲಿ ಜೀವಂತವಾಗಿರುವೆ. ಈ ಲೋಕವೂ 
ಲಿಂಗವೂ ಬೇರೆ ಅಲ್ಲ. 

ನಮ್ಮೊಳಗಿನ ಚೈತನ್ಯವೂ ಲಿಂಗವೂ ಬೇರೆ ಅಲ್ಲ. ಲೋಕವೆಂಬದು 
ಜಂಗಮಲಿಂಗ. ಜಂಗಮಲಿಂಗ ಪೂಜೆ ಎಂದರೆ ಮೂಲದಲ್ಲಿ ಲಿಂಗಪೂಜೆಯೆ 
ಆಗಿರುತ್ತದೆ. ಆದ್ದರಿಂದಲೇ ತಾನು ದಾಸೋಹದ ಮೂಲಕ ಜಂಗಮಲಿಂಗ 
ಪೂಜೆ ಮಾಡುತ್ತಿರುವುದಾಗಿ ಚಂದಯ್ಯನವರು ಮಾಚಿದೇವರಿಗೆ ಮನವರಿಕೆ 
ಮಾಡಿಕೊಡುತ್ತಾರೆ. 


ನುಲಿಯ ಚಂದಯ್ಯಗಳ ಸಂಪಾದನೆ ೮೫ 


ಅದಕ್ಕೆ ಮಡಿವಾಳಯ್ಯಗಳ ನಿರೂಪ (ವಿವರಣೆ): 


ದಾಸೋಹವೆಂಬನ್ನಕ್ಕರ 

ಈಶ್ವರಪೂಜೆಯ ಆಚಾರದಲ್ಲಿ ಆರಬೇಕು. 

ಮಾಡೆನೆಂಬ ನೇಮ ಬೇಡಾ, 

ಮಾಡಿಹೆನೆಂಬ ಕೃತ್ಯ ಬೇಡಾ, 

ಈ ಉಭಯ ಸನ್ಮತವಳವಲಟ್ಟಲ್ಲಿ, 

ಕಲಿದೇವಯ್ಯಂಗೆ ಭಾವ ಶುದ್ಧವಾಯಿತ್ತು ಕಾಣಾ ಚಂದಯ್ಯಾ. ।3। 


ವಿವರಣೆ: ದಾಸೋಹ ಎಂಬುದು ಹೇಳುವವರೆಗೆ ಅದು ಲಿಂಗಪೂಜೆಯ 
ಸಂಸ್ಕಾರದೊಳಗೆ ಇರಬೇಕು. ಮಾಡುವುದಿಲ್ಲ ಎಂಬ ವ್ರತ ಬೇಡ. ಮಾಡಿದೆನೆಂಬ ನಿಷ್ಠೆ 
ಬೇಡ. ಇವೆರಡರ ಹೊಂದಾಣಿಕೆ ಸಾಧ್ಯವಾದಲ್ಲಿ ಕಲಿದೇವಯ್ಯನಿಗೆ ತೃಪ್ತಿಯಾಗುವುದು ನೋಡು 
ಚಂದಯ್ಯ ಎಂದು ಮಾಚಿದೇವರು ಚಂದಯ್ಯನವರಿಗೆ ಮನವರಿಕೆ ಮಾಡಿಕೊಡಲು 
ಯತ್ನಿಸುತ್ತಾರೆ. 

ನಿರ್ವಚನ: ದಾಸೋಹವು ದಾಸಃ ಅಹಂ ಎಂಬ ಶಬ್ದಗಳಿಂದ 
ಉಂಟಾಗಿದೆ. ಸೋಹಂ ಎಂದೆನಿಸದೆ ದಾಸೋಹಂ ಎಂದೆನಿಸಯ್ಯಾ' ಎಂದು 
ಬಸವಣ್ಣನವರು ಹೇಳಿದ್ದಾರೆ. ನಾನು ದೇವರಲ್ಲ ನನ್ನೊಳಗೆ ದೇವರಿದ್ದಾನೆ. 
ನಾನು ಅವನಿಗೆ ದಾಸನಾಗಿದ್ದೇನೆ ಎಂದು ಅವರು ಈ ಮೂಲಕ ತಿಳಿಸಿದ್ದಾರೆ. 
ಬಸವಾದ್ವೈತವು ಹೀಗೆ ವಿಶಿಷ್ಟವಾಗಿದೆ. ನಾವು ನಮ್ಮೊಳಗಿನ ದೇವರ ಜೊತೆ 
ಒಂದಾಗಬೇಕಾದರೆ ಅಂದರೆ ಏಕಾತ್ಮವು ತನ್ನೊಳಗಿನ ಪರಮಾತ್ಮನನ್ನು 
ಕೂಡಿಕೊಳ್ಳಬೇಕಾದರೆ, ಅಂದರೆ ಬದುಕಿರುವಾಗಲೇ ಭವಿತ್ವವನ್ನು 
ಕಳೆದುಕೊಂಡು ಲಿಂಗೈಕ್ಕವಾಗಬೇಕಾದರೆ ಮೊದಲಿಗೆ ಲೋಕಾತ್ಮದ ಜೊತೆಗೆ 
ಒಂದಾಗಬೇಕು. ಹಾಗೆಂದರೆ ಸಕಲಜೀವಾತ್ಮರಿಗೆ ಲೇಸನೆ ಬಯಸುವ ಮೂಲಕ 
ಸಕಲಜೀವಾತ್ಮರನ್ನು ತನ್ನೊಳಗೆ ಜೀವಕಾರುಣ್ಯದೊಂದಿಗೆ ತುಂಬಿಕೊಂಡಿರಬೇಕು 
ಇದೇ ದಾಸೋಹಂ ಭಾವ. ಈ ಭಾವದ ಮೂಲಕ ವಿಶ್ವಮಾನವರಾದಾಗಲೇ 
ನಮ್ಮೊಳಗಿನ ದೇವರ ಜೊತೆ ನಾವು ಕೂಡುವ ಅರ್ಹತೆಯನ್ನು 
ಪಡೆದುಕೊಳ್ಳುತ್ತೇವೆ. ಹೀಗೆ ಒಳಗೂ ಹೊರಗೂ ಸಮ್ಮತ ಏರ್ಪಟ್ಟಾಗ ಮಾತ್ರ 
ದೇವತೃಪ್ತಿಯಾಗುವುದು. ಆದ್ದರಿಂದ ದಾಸೋಹದಷ್ಪೇ ಇಷ್ಟಲಿಂಗ ಪೂಜೆ 
ಎಂಬ ಸಂಸ್ಕಾರವೂ ಮುಖ್ಯವಾಗಿದೆ. ಏಕಂದರೆ ಇಷ್ಟಲಿಂಗ ಪೂಜೆ 
ಯಿಂದುಂಟಾಗುವ ಸಂಸ್ಕಾರದ ಮೂಲಕ ನಾವು ದಾಸೋಹಂ ಭಾವವನ್ನು 


೮೬ ನುಲಿಯ ಚಂದಯ್ಯ 


ಪಡೆಯುತ್ತೇವೆ. ಆ ಭಾವವು ಕ್ರಿಯೆಗೆ ಇಳಿದಾಗಲೆ ನಮಗೆ ಜಂಗಮಲಿಂಗದ 
ಅರಿವಾಗುತ್ತದೆ. ಆವಾಗಲೆ ನಾವು ಕಾಯಕ ದಾಸೋಹದ ಮೂಲಕ 
ಸಮಾಜಸೇವೆಗಾಗಿ ಹಂಬಲಿಸುತ್ತೇವೆ. ಈ ಕಾರಣದಿಂದ ಇಷ್ಟಲಿಂಗ ಪೂಜೆ 
ಮಹತ್ವದ್ದಾಗಿದೆ ಎಂದು ಮಾಚಿದೇವರು ಪ್ರತಿಪಾದಿಸುತ್ತಾರೆ. 


ಇದಕ್ಕೆ ಚಂದಯ್ಯಗಳ ಬಿನ್ನಹ (ಅರಿಕೆ): 

ಮಾಡುವ ಮಾಟವಿಲ್ಲದೆ 

ಮಾತಿಂಗೆ ಮಾತಾಡುವುದು ಅದೇತರ ಪೂಜೆ? 

ಆವಾವ ಕಾಯಕದಲ್ಲಿ ಬಂದರೂ ಭಾವಶುದ್ಧವಾಗಿ 

ಗುರು ಲಿಂಗ ಜಂಗಮಕ್ಕೆ ಮಾಡುವುದೆ ಶಿವಪೂಜೆ, 

ಅದು ಚಂದೇಶ್ನರಲಿಂಗಕ್ಕೆ ಒಪ್ಪವಲ್ಲ ಮಡಿವಾಳಯ್ಯಾ? ।4 


ವಿವರಣೆ: ಜೀವಕಲ್ಯಾಣದ ಕರ್ತವ್ಯವನ್ನು ನಿಭಾಯಿಸದೆ ಸಂಸ್ಕಾರದ ಮಾತುಗಳನ್ನಾಡುತ್ತ 
ಲಿಂಗಪೂಜೆ ಮಾಡುವುದು ಯಾವ ಪುರುಷಾರ್ಥಕ್ಕೆ? ಅದಕ್ಕೆ ಪೂಜೆ ಅನ್ನುವರೆ? ಯಾವುದೇ 
ಕಾಯಕ ಮಾಡಿದರೂ ಸದ್ಭಾವನೆಯೊಂದಿಗೆ ಗುರು, ಲಿಂಗ ಮತ್ತು ಸಕಲಜೀವರಾಶಿಯಿಂದ 
ಕೂಡಿದ ಸಮಾಜವೆಂಬ ಜಂಗಮಕ್ಕೆ ಸೇವೆಸಲ್ಲಿಸುವುದೇ ಶಿವಪೂಜೆ. ಅದ ಬಿಟ್ಟು ಬರಿ ಇಷ್ಟಲಿಂಗ 
ಪೂಜೆ ಮಾಡುತ್ತ ಕೂಡುವುದು ಚಂದೇಶ್ವರಲಿಂಗಕ್ಕೆ ಒಪ್ಪಿತವಾದುದಲ್ಲ ಎಂದು ಚಂದಯ್ಯನವರು 
ಮಾಚಿದೇವರಿಗೆ ಅರಿಕೆ ಮಾಡುತ್ತಾರೆ. 


ನಿರ್ವಚನ: ಆಚಾರವು ಅರಿವಿನಿಂದ ಕೂಡಿದಾಗ "ಸಮಾಜವೇ ದೇವರು' 
ಎಂದು ಭಾವಿಸುವ ಕಡೆಗೆ ಚಂದಯ್ಯನವರ ಗಮನವಿದೆ. ಆದರಿಂದಲೇ 
ಅವರ ಮೊದಲ ಪ್ರಾಶಸ್ತ್ಯ ದಾಸೋಹದ ಕಡೆಗೆ ಇದೆ. ಕಾಯಕದ ಬಹುದೊಡ್ಡ 
ಸಂದೇಶ ಜೀವಸಂಕುಲವನ್ನು ರಕ್ಷಿಸುವುದೇ ಆಗಿದೆ. ಆದ್ದರಿ೦ದ ದಾಸೋಹವೇ 
ಬಹುದೊಡ್ಡ ಪೂಜೆ. "ಜೀವಜಾಲದಲ್ಲಿವೆ ಸಕಲ ಚರಾಚರಗಳಲ್ಲ' ಎಂದು 
ಬಸವಣ್ಣನವರು ಹೇಳಿದ್ದಾರೆ. ದಾಸೋಹ ಎಂಬುದು ನಿಜವಾದ ಅರ್ಥದಲ್ಲಿ 
ಅಂಥ ಜೀವಜಾಲವನ್ನು ಸಂರಕ್ಷಿಸುವುದೇ ಆಗಿದೆ. ಅದುವೆ ಲಿಂಗದೇವನಿಗೆ 
ಪ್ರಿಯವಾದುದು. ಹೀಗೆ ಸೃಷ್ಟಿಕರ್ತನ ಸೃಷ್ಟಿಯನ್ನು ಕಾಪಾಡಬೇಕಾಗಿದೆ. ಇದು 
ಜೀವಿಗಳನ್ನು ಅನ್ನ ಆಹಾರದ ಮೂಲಕ ಕಾಪಾಡುವುದರಿಂದ ಪ್ರಾರಂಭವಾಗಿ 
ಜೀವಜಾಲ ಸಮತೋಲನವನ್ನು ಕಾಪಾಡುವುದರವರೆಗೆ ಮುಂದುವರಿಯುತ್ತದೆ. 
ಇಷ್ಟಲಿಂಗವು ಇಂಥ ಅರಿವನ್ನು ಕೊಡುತ್ತದೆ. ಇದುವೆ ಪೂಜಾಫಲ. ಈ 


ನುಲಿಯ ಚಂದಯ್ಯಗಳ ಸಂಪಾದನೆ ೮೭ 


ಅರಿವನ್ನು ಆಚರಣೆಯಲ್ಲಿ ತರುವುದೇ ಚಂದಯ್ಯನವರಿಗೆ ಬಹುಮುಖ್ಯವಾಗಿ 
ಕಾಣುವುದು. 


ಮತ್ತಂ (ಮತ್ತೆ, 


ಲಿಂಗವೆಂಬುದು ಗುರುವಿನ ಹಂಗು, 

ಗುರುವೆಂಬುದು ಲಿಂಗದ ಹಂಗು. 

ಘೊ ಉಭಯಕೃತೀತ ಜಂಗಮಲಿಂಗ ದಾಸೋಹ. 

ಚಂದೇಶ್ವರಲಿಂಗಕ್ಕೆ ಕಟ್ಟುವ ಗೊತ್ತು 

ಕಾಣಾ ಮಡಿವಾಳಯ್ಯಾ, ॥5॥ 

ವಿವರಣೆ: ಇಷ್ಟಲಿಂಗ ಎಂಬುದು ಗುರು ಕೊಟ್ಟ ಕಾರಣ ಅದು ಗುರುವಿನ ಹಂಗಾಗುವುದು. 
ಆ ಅರಿವೆಂಬ ಗುರು ಲಿಂಗತತ್ತ್ವದ ಮೂಲಕ ಬಂದದ್ದರಿಂದ ಅದಕ್ಕೆ ಲಿಂಗದ ಹಂಗಿದೆ. ಈ 
ಎರಡಕ್ಕೂ ಮೀರಿದ್ದು ಸಮಾಜವೆಂಬ ದೇವರಿಗೆ (ಜಂಗಮಲಿಂಗಕ್ಕೆ) ಮಾಡುವ ದಾಸೋಹಂ 
ಭಾವದ ಸೇವೆ. ಇದುವೆ ಚಂದೇಶ್ವರಲಿಂಗಕ್ಕಿರುವ ನಿರ್ದಿಷ್ಟ ಸ್ಥಾನ ನೋಡು ಮಡಿವಾಳಯ್ಯ 
ಎಂದು ಚಂದಯ್ಯನವರು ತಮ್ಮ ವಿಚಾರ ಸರಣಿಯನ್ನು ಮುಂದುವರಿಸುತ್ತಾರೆ. 
ನಿರ್ವಚನ: ಚಂದಯ್ಯನವರ ಇಂಥ ಜಂಗಮಲಿಂಗದ ಪ್ರಜ್ಞೆ ಎಂಬುದು 

ಸಮಾಜಮುಖಿ ಚಿಂತನೆಯಿಂದ ಕೂಡಿದೆ. ಅವರು ಸಮಾಜವನ್ನೇ ದೇವರೆಂದು 
ತಿಳಿದಿದ್ದಾರೆ. ಲಿಂಗಾಯತ ಧರ್ಮದಲ್ಲಿ ಇಷ್ಟಲಿಂಗವು ಸಮಾಜವೆಂಬ ದೇವರ 
ಬಗ್ಗೆ ನಂಬಿಕೆ ಮೂಡಿಸಲಿಕ್ಕೇ ಇರುವಂಥದ್ದು. ಇಷ್ಟಲಿಂಗದಿಂದ 
ಜಂಗಮಲಿಂಗದ ಕಡೆಗೆ ಸಾಗುವುದೇ ಲಿಂಗಾಯತ ಧರ್ಮದ ಪರಮ 
ಉದ್ದೇಶವಾಗಿದೆ. ಇಲ್ಲದ್ದಕ್ಕಾಗಿ ಇಡೀ ಜಗತ್ತು ಮಾನವರ ಮಧ್ಯದ 
ತಾರತಮ್ಯದಿ೦ದ, ಮಾನವ ಮತ್ತು ಪ್ರಕೃತಿ ಮಧ್ಯೆ ಹೊಂದಾಣಿಕೆ ಇಲ್ಲದ್ದಕ್ಕೆ 
ಪರಿಸರ ನಾಶದಿಂದಾಗುವ ಹವಾಮಾನ ವೈಪರೀತ್ಯದಿಂದ, ಜನಾಂಗದ್ದೇಷ 
ಹಾಗೂ ಯುದ್ಧಗಳಿಂದ ಇಡೀ ಜಗತ್ತು ವಿನಾಶದ ಅಂಚಿಗೆ ಬಂದು ನಿಂತಿದೆ. 
ಚಂದಯ್ಯನವರ ಒಳನೋಟದ ಮೂಲಕ ಈ ಎಲ್ಲ ಅನಾಹುತಗಳ ಬಗ್ಗೆ 
ಚಿಂತಿಸುವ ಅರಿವು ಮೂಡುವುದು ಅವಶ್ಯವಾಗಿದೆ. 


ಇದಕ್ಕೆ ಮಡಿವಾಳಯ್ಯಗಳ ವಚನ : 


ಗುರುವಾದರೂ ಲಿಂಗವ ಪೂಜಿಸಬೇಕು. 
ಲಿಂಗವಾದರೂ ದೇವತ್ವವಿರಬೇಕು. 


೮೮ ನುಲಿಯ ಚಂದಯ್ಯ 


ಜಂಗಮವಾದರೂ ಲಿಂಗವ ಪೂಜಿಸಬೇಕು. 

ಜಂಗಮಕ್ಕೆ ಲಿಂಗವಿಲ್ಲದೆ ಪ್ರಮಾಣವಿಲ್ಲ. 

ಆದಿಗಾಧಾರವಿಲ್ಲದೆ ಜಗವೇನೂ ಇಲ್ಲ. 

ಅರಿದೆಹೆನೆಂದರೆ ಅಂಗದಲ್ಲಿ ಲಿಂಗವಿರಬೇಕು. 

ಕಲಿದೇವಯ್ಯನನರಿವುದಕ್ಕೆ ಇದೆ ಮಾರ್ಗ ಚಂದಯ್ಯಾ. ॥6॥ 

ವಿವರಣೆ: ಲಿಂಗಪೂಜೆ ಪ್ರತಿಯೊಬ್ಬ ಲಿಂಗವಂತನ ಕರ್ತವ್ಯವಾಗಿದೆ. ಗುರು 
ಆಗಿರುವಂಥವರೂ ಲಿಂಗಪೂಜೆ ಮಾಡಬೇಕು. ಲಿಂಗವಾದರೂ ದೈವತ್ವವನ್ನು ಹೊಂದಿರಬೇಕು. 
ಜಂಗಮವಾದರೂ ಅಂದರೆ ಸರ್ವಸಮತ್ನದಿಂದ ಕೂಡಿದ ಲಿಂಗತತ್ತ್ವದ ಅರಿವನ್ನು ಪ್ರಸಾರ 
ಮಾಡುವ ತತ್ತ್ವ್ವಜಂಗಮರು ಮತ್ತು ಲಿಂಗತತ್ವ್ವದವರು ಲಿಂಗಪೂಜೆ ಮಾಡಬೇಕು. 
ಲಿಂಗತತ್ತ್ವದಿಂದ ಕೂಡಿದ ಸಮಾಜಕ್ಕೆ ಇಷ್ಟಲಿಂಗವಿಲ್ಲದೆ ಆಧಾರವಿಲ್ಲ. ಆದಿಗೆ ಆಧಾರವಿಲ್ಲದೆ 
ಜಗತ್ತು ನಿಂತಿಲ್ಲ. ಅರಿವು ಉಳ್ಳವನಾಗಿದ್ದೇನೆ ಎಂದರೆ ಕೊರಳಲ್ಲಿ ಲಿಂಗವಿರಬೇಕು. ಕಲಿದೇವರನ್ನು 
ಅರಿಯುವುದಕ್ಕೆ ಇದೇ ಮಾರ್ಗ ಎಂದು ಮಾಚಿದೇವರು ಚಂದಯ್ಯನವರಿಗೆ ವಿವರಿಸುತ್ತಾರೆ. 
ನಿರ್ವಚನ: ಯಾವುದೇ ಒಂದು ವ್ಯವಸ್ಥ ಅಸ್ತಿತ್ವದಲ್ಲಿ ಉಳಿಯಬೇಕಾದರೆ 

ಅದರ ಮೂಲ ಸೂತ್ರಗಳ ಜೊತೆ ನಿರಂತರ ಸಂಬಂಧವಿಟ್ಟುಕೊಳ್ಳಬೇಕು. 
ಮತ್ತು ಆ ಸಂಸ್ಕಾರವನ್ನು ಮುಂದಿನ ಜನಾಂಗಕ್ಕೆ ಮುಟ್ಟಸುವಂಥ ನಿರಂತರ 
ನಿಜಾಚರಣೆಯ ಕ್ರಿಯೆಯಲ್ಲಿ ತೊಡಗಿರಬೇಕು. ಲಿಂಗವು ಅರಿವಿನ ಕುರುಹು 
ಆಗಿದೆ. ಆ ಕುರುಹಿನ ಮೂಲಕ ಅರಿವಿನೆಡೆಗೆ ಹೋಗುವ ಪ್ರಕ್ರಿಯ ಸ್ಥಗಿತ 
ಗೊಳ್ಳಬಾರದು ಇಷ್ಟಲಿಂಗದ ಮೂಲಕವೇ ಕಲಿದೇವರಾದ ಲಿಂಗದೇವನನ್ನು 
ಅರಿಯಲು ಸಾಧ್ಯ ಎಂಬ ಕಾಳಜಿಯನ್ನು ಮಡಿವಾಳ ಮಾಚಿದೇವರು ಈ 
ವಚನದಲ್ಲಿ ವ್ಯಕ್ತಪಡಿಸಿದ್ದಾರೆ. 

ಇದಕ್ಕೆ ಚಂದಯ್ಯಗಳ ಬಿನ್ನಹ (ಅರಿಕೆ) : 

ಭಾವಶುದ್ಧವಾಗಿಪ್ಪುದೆ ಗುರುಪೂಜೆ. 

ಜ್ಞಾನಶುದ್ಧವಾಗಿಪ್ಪುದೆ ಲಿಂಗಪೂಜೆ. 

ತ್ರಿಕರಣಶುದ್ಧವಾಗಿ ತ್ರಿವಿಧಮಲ ಶುದ್ಧವಾಗಿ ನಿಂದುದೆ ಜಂಗಮಪೂಜೆ. 


ಆ ತ್ರಿವಿಧಭೇದದಲ್ಲಿ ತ್ರಿವಿಧಾರ್ಪಣವನರ್ಪಿಸಿ ನಿಂದುದೆ 
ಚಂದೇಶ್ವರಲಿಂಗಕ್ಕರ್ಷಿತವಯ್ಯಾ ಮಡಿವಾಳಯ್ಯಾ. ॥7॥ 


ನುಲಿಯ ಚಂದಯ್ಯಗಳ ಸಂಪಾದನೆ ೮೯ 


ವಿವರಣೆ: ಅರಿವೇ ಗುರುವಾದ ಕಾರಣ ಭಾವಶುದ್ಧವಾಗಿ ಇಟ್ಟುಕೊಳ್ಳು ವುದೇ ಅರಿವಿನ 
ಪೂಜೆ. ಅದುವೆ ಗುರುಪೂಜೆ. ಪರಿಶುದ್ಧ ಜ್ಞಾನವನ್ನು ಹೊಂದುವುದೇ ಇಷ್ಟಲಿಂಗಪೂಜೆ. 
ತ್ರಿಕರಣ ಮತ್ತು ತ್ರಿವಿಧಮಲ ಶುದ್ಧವಾಗಿ ಬದುಕುವುದೇ ಜಂಗಮಪೂಜೆ. ತ್ರಿಕರಣಶುದ್ಧವಾಗಿ 
ಇರುವುದು ಅಂದರೆ, ಮಾತು, ಮನಸ್ಸು ಮತ್ತು ದೇಹವೆಂಬ ಮೂರು ಕರಣಗಳಲ್ಲಿಯೂ 
ಪರಿಶುದ್ಧವಾಗಿ ಬದುಕುವುದು. ತ್ರಿವಿಧಮಲ ಶುದ್ಧವಾಗಿ ಇರುವುದು ಅಂದರೆ, ಆಣವಮಲ, 
ಕಾರ್ಮಿಕಮಲ ಮತ್ತು ಮಾಯಾಮಲ ಎಂಬ ಮೂರು ಬಗೆಯ ದೋಷ ಗಳಿಂದ 
ಮುಕ್ತವಾಗಿರುವುದು. ತನ್ನನ್ನು ತಾನು ಕೀಳಾಗಿ ಕಾಣುವುದು ಆಣವಮಲ. ಧನದ ಮೇಲಿನ 
ಮೋಹವೆಂಬುದು ಕಾರ್ಮಿಕಮಲ, ಪರಮಾತ್ಮನನ್ನು ಮರೆತು ಸ್ವಚಾತಿ ಮೋಹಕ್ಕೊಳಗಾಗುವುದು 
ಮಾಯಾಮಲ. ತ್ರಿವಿಧ ದಾಸೋಹಕ್ಕೆ ಸಂಬಂಧಿಸಿದ ತ್ರಿವಿಧಭೇದಗಳಾದ ಗುರು, ಲಿಂಗ, 
ಜಂಗಮಕ್ಕೆ ತನು ಮನ ಮತ್ತು ಧನವನ್ನು ಅರ್ಪಿಸುವುದು. ಅಂದರೆ ಗುರುವಿಗೆ ತನುವನ್ನು, 
ಲಿಂಗಕ್ಕೆ ಮನವನ್ನು ಮತ್ತು ಜಂಗಮಕ್ಕೆ (ಶರಣಸಂಕುಲವೆಂಬ ಸಮಾಜಕ್ಕೆ) ಧನವನ್ನು 
ಅರ್ಪಿಸುವುದೇ ತ್ರಿವಿಧಾರ್ಪಣ. ಹೀಗೇ ಬದುಕುವುದೇ ಚಂದೇಶ್ವರಲಿಂಗಕ್ಕೆ 
ಸಮರ್ಪಣಾಭಾವವನ್ನು ವ್ಯಕ್ತಪಡಿಸುವ ಕ್ರಿಯೆ ಎಂದು ಚಂದಯ್ಯನವರು ಮಾಚಿದೇವರಿಗೆ 
ತಿಳಿಸುವರು, 

ನಿರ್ವಚನ: ಗುರು ಎಂಬದು ಅರಿವಿನ ಸಂಕೇತವಾಗಿದೆ. ಗುರುವಿಗೆ 
ತನುವನ್ನು ಅರ್ಪಿಸುವುದೆಂದರೆ ಕಾಯಕದ ಮೂಲಕ ಅರಿವನ್ನು 
ಪಡೆಯುವುದು. ಲಿಂಗಕ್ಕೆ ಮನವನ್ನು ಅರ್ಪಿಸುವುದೆಂದರೆ ವಸ್ತುಮೋಹದಿಂದ 
ಮನಸನ್ನು ಬಿಡಿಸಿ ನಮ್ಮೊಳಗಿನ ದೇವರಿಗೆ ಮನಸನ್ನು ಕೊಡುವುದಕ್ಕಾಗಿ 
ಏಕಾಗ್ರತೆಯನ್ನು ಸಾಧಿಸುವುದು. ಜಂಗಮಕ್ಕೆ ಧನವನ್ನು ಅರ್ಪಿಸುವುದೆಂದರೆ 
ದಾಸೋಹಂ ಭಾವದಿಂದ ಸಾಮಾಜಿಕ ವಿತರಣೆಯಲ್ಲಿ ಪಾಲುದಾರರಾಗುವುದು. 
ಅಂದರೆ ಶಿವನಿಧಿಯಾದ ಸಾಮಾಜಿಕ ನಿಧಿಗೆ ಧನವನ್ನು ಸಮರ್ಪಿಸುವುದು. 
ಆ ಮೂಲಕ ಸಮಾಜದಲ್ಲಿನ ಕುಂದು ಕೊರತೆಗಳನ್ನು ನಿವಾರಿಸುವುದು. ಈ 
ರೀತಿ ಬದುಕುವುದೇ ಚಂದೇಶ್ವರಲಿಂಗಕ್ಕೆ ಮಾಡಿಕೊಳ್ಳುವ ಸಮರ್ಪಣೆ 
ಎಂಬುದು ಚಂದಯ್ಯನವರ ಮನೋಗತವಾಗಿದೆ. 


ಅದಕ್ಕೆ ಮಡಿವಾಳಯ್ಯಗಳ ನಿರೂಪ (ವಿವರಣೆ): 


ಅರಿವನರಿದೆಹೆನೆಂದು ಕ್ರೀಯ ಬಿಡಬಹುದೆ? 
ಮಧುರಕ್ಕೆ ಮಧುರ ಒದಗಲಾಗಿ, 

ಆ ಸವಿಗೆ ಕೊರತೆಯುಂಟೆ? 

ದ್ರವ್ಯಕ್ಕೆ ದ್ರವ್ಯ ಒದಗಲಾಗಿ 


೯೦ ನುಲಿಯ ಚಂದಯ್ಯ 


ಬಡತನಕಡಹುಂಟೆ? 
ಮಾಡುವ ಮಾಟ ಶಿವಪೂಜೆಯ ನೋಟ ಭಾವವಿರಬೇಕು. 
ಅದು ಕಲಿದೇವಯ್ಯನ ಕೂಟವಲ್ಲವೆ ಚಂದಯ್ಯಾ? ॥8॥ 


ವಿವರಣೆ: ಅರಿವಾಗಿದೆ ಎಂದು ಭಾವಿಸಿ ಪೂಜೆ, ವ್ರತ ಮುಂತಾದ ಆಚರಣೆಗಳಿಗೆ 
ಸಂಬಂಧಿಸಿದ ವಿಧಿವಿಧಾನಗಳನ್ನು ಬಿಟ್ಟು ಬಿಡಬಹುದೆ? ಇಷ್ಟಲಿಂಗ ಪೂಜೆಯೂ ಮಧುರ, 
ಸಮಾಜಸೇವೆ ಎಂಬ ಜಂಗಮಲಿಂಗ ಪೂಜೆಯೂ ಮಧುರ. ಮಧುರದಲ್ಲಿ ಮಧುರ ಬೆರೆತರೆ 
ಸವಿ ಕಡಿಮೆಯಾಗುವುದೆ? ಸಂಪತ್ತಿನಲ್ಲಿ ಸಂಪತ್ತು ಸೇರಿದರೆ ಬಡತನಕ್ಕೆ ಆಶ್ರಯ ಉಂಟೆ? 
ಮಾಡುವ ಕ್ರಿಯೆಯಲ್ಲಿ ಇಷ್ಟಲಿಂಗಪೂಜೆಯ ದೃಷ್ಟಿಕೋನವಿರಬೇಕು. ಅದುವೆ ಕಲಿದೇವಯ್ಯನ 
ಕೂಟ ಅಂದರೆ ಲಿಂಗಾಂಗಸಾಮರಸ್ಯ ಅಲ್ಲವೆ ಎಂದು ಮಾಚಿದೇವರು ಚಂದಯ್ಯನವರನ್ನು 
ಪ್ರಶ್ನಿಸುತ್ತಾರೆ. 

ನಿರ್ವಚನ: ಧರ್ಮ ಎಂಬುದು ಬಾಳಹಣ್ಣು ಧಾರ್ಮಿಕತೆ ಎಂಬುದು 
ಬಾಳೆಹಣ್ಣಿನ ಸಿಪ್ಪೆ ಬಾಳಹಣ್ಣಿನ ಸಿಪ್ಪೆಯು ಬಾಳೆಹಣ್ಣನ್ನು ರಕ್ಷಿಸುವಂತೆ ಧಾರ್ಮಿಕ 
ಆಚರಣೆಗಳು ಧರ್ಮವನ್ನು ರಕ್ಷಿಸುತ್ತವೆ ಎಂಬುದು ಮಾಚಿದೇವರ 
ಚಿಂತನಾಕ್ರಮದಿಂದ ತಿಳಿದುಬರುವುದು. ಇಷ್ಟಲಿಂಗ ಪೂಜೆ ವೈದಿಕರ ಪೂಜೆಯ 
ರೀತಿಯದ್ದಲ್ಲ. ನಿಜವಾದ ಅರ್ಥದಲ್ಲಿ ಇಷ್ಟಲಿಂಗವು ಯೋಗಸಾಧನವಾಗಿದೆ. 
ಶರಣರು ಪೂಜೆ ಮಾಡಲಿಲ್ಲ, ಪೂಜೆ ಮಾಡಿಕೊಂಡರು. ಅಂದರೆ ತಮ್ಮ 
ಮನಸ್ಸನ್ನು ಶೂನ್ಯ ಮಾಡಿಕೊಂಡರು. ಭವದ ಬೀಜವಾದ ಆಸೆಗಳಿಂದ 
ಮನಸ್ಸು ತುಂಬಿಕೊಳ್ಳುವುದು ಸಹಜ. ಆದರೆ ವಸ್ತುಮೋಹವನ್ನು ಸೃಷ್ಟಿಸುವ 
ಏವಿಧ ತೆರನಾದ ಆಸೆಗಳೆಂಬ ಭವದ ಬೀಜಗಳನ್ನು ಶರಣರು ಮನಸ್ಸಿನಿಂದ 
ತೆಗೆದುಹಾಕಿ ಅದನ್ನು ಪೂಜೆ (ಶೂನ್ಯ) ಮಾಡಿಕೊಳ್ಳುವ ಮೂಲಕ ಇಡೀ 
ಜೀವಜಗತ್ತನ್ನು ತಮ್ಮ ಹೃದಯದೊಳಗೆ ತುಂಬಿಕೊಂಡು ಜೀವಕಾರುಣ್ಯವನ್ನೇ 
ಉಸಿರಾಗಿಸಿಕೊಂಡು ವಿಶ್ವಮಾನವರಾದರು. ಹೀಗೆ ಇಷ್ಟಲಿಂಗವು ಮಾನವನನ್ನು 
ಐಹಿಕ ದುರಾಸೆಗಳಿಂದ ಮುಕ್ತಗೊಳಿಸುವ ಯೋಗಸಾಧನವಾಗಿದೆ. ಅಂತೆಯೆ 
ಅಲ್ಲಮಪ್ರಭುಗಳು "ಅರಿವು ಹಿಡಿಯೆಂದಡೆ ಕುರುಹು ಹಿಡಿದರು ನೋಡಾ' 
ಎಂದು ತಿಳಿಸಿದ್ದಾರೆ. ಇಷ್ಟಲಿಂಗವೆಂಬ ದೇವರ ಕುರುಹು (ಸಂಕೇತ) ಹಿಡಿದು 
ಅದನ್ನೇ ಜೀವನವಿಡಿ ಧ್ಯಾನಿಸಿದರೆ ಏನು ಪ್ರಯೋಜನ ಎಂದು ಅಲ್ಲಮಪ್ರಭು 
ಗಳು ಪ್ರಶ್ನಿಸಿದ್ದಾರೆ. ಅದನ್ನು ಅರಿವಿನ ನೆಲೆಗೆ ತರಬೇಕು ಎಂದಿದ್ದಾರೆ. 
ಬಸವಾದಿ ಶರಣರು ವೈಚಾರಿಕ ನೆಲೆಯವರು. ಶೋಷಣೆಯಿಂದ, 
ನೋವಿನಿಂದ, ಹಸಿವಿನಿಂದ, ಅಪಮಾನದಿಂದ ಮತ್ತು ನಿರಕ್ಷರತೆಯಿಂದ 

ಬದುಕುತ್ತಿದ್ದ ಕಾಯಕಜೀವಿಗಳಿಗೆ ಹೊಸ ಜೀವನವಿಧಾನವನ್ನು ತೋರಿಸಿ 
ಕೊಟ್ಟರು. ಇಷ್ಟಲಿಂಗದ ಮೂಲಕ ಹೊಸ ಧಾರ್ಮಿಕ, ಸಾಹಿತ್ಯಕ, ಸಾಂಸ್ಕೃತಿಕ, 
ಆರ್ಥಿಕ ವಿಚಾರಗಳನ್ನು ತಿಳಿಸಿದರು. ಅಸ್ಪ] ಶ್ಯತೆ ಎರುದ್ಧ ಹೋರಾಡಲು 
ಸಿದ್ಧರಾದರು. ಸಾಮಾಜಿಕ ಪ್ರಜ್ಞೆಯೊಂದಿಗೆ ಪೂರ್ಣತ್ವ ಪಡೆಯಬೇಕೆಂದು 
ಆಶಿಸಿದರು. 


ಇದಕ್ಕೆ ಚಂದಯ್ಯಗಳ ಬಿನ್ನಹ (ಅರಿಕೆ): 


ಕಪಿತ್ನಕಾಯ ಹಿಡಿದು ಜಲವನೀಸಬಹುದೆ? 

ಲಿಂಗಪೂಜೆಗೆ ಷೋಡಶೋಪಚಾರ ಬೇಕು. 

ಅದ ಮಾಡುವನ್ನಕ್ಕರ ಕಾಯಕ ನಿಂದಿತ್ತು. 

ಕಾಯಕದೊದಗೆ ಮೂರರ ಕೂಟ ಚಂದೇಶ್ವರಲಿಂಗಕ್ಕೆ ಮಡಿವಾಳಯ್ಯ. 91 


ವಿವರಣೆ: ಬಳವಲಕಾಯಿಯನ್ನು ಕಟ್ಟಿಕೊಂಡು ಈಜುತ್ತ ನದಿಯ ಇನ್ನೊಂದು ದಡವನ್ನು 
ತಲುಪಬಹುದೆ? ಲಿಂಗಪೂಜೆಗೆ ಷೋಡಶೋಪಚಾರ ಬೇಕು. ಅದನ್ನು ನೆರವೇರಿಸುವುದ 
ರೊಳಗಾಗಿ ಕಾಯಕಕ್ಕೆ ಸಮಯ ಉಳಿಯುವುದಿಲ್ಲ. ಚಂದೇಶ್ವರಲಿಂಗಕ್ಕಾಗಿ ಮೂರರ ಕೂಟವೂ 
ಕಾಯಕದೊಳಗೇ ಇದೆ ಮಡಿವಾಳಯ್ಯ. 

ನಿರ್ವಚನ: ಬೇಲದ (ಬಳವಲ) ಕಾಯಿಯನ್ನು ಕಟ್ಟಿಕೊಂಡು ಈಜುತ್ತ 
ನದಿಯ ದಾಟಲಿಕ್ಕಾಗುವುದಿಲ್ಲ. ಬಳವಲಕಾಯಿಯನ್ನು ಕಟ್ಟಿಕೊಳ್ಳುವುದೆಂದರೆ 
ಕಲ್ಲನ್ನು ಕಟ್ಟಕೊ೦ಡ ಹಾಗೆಯೆ. ಅದೇ ರೀತಿ ದೇವರಿಗೆ ಷೋಡಶೋಪಚಾರದ 
ಪೂಜೆ ಮಾಡುತ್ತ ಕುಳಿತರೆ ಮುಂದೆ ಸಾಗದೆ ಕಾಯಕ ಮಾಡಲು ಸಮಯವೇ 
ಉಳಿಯುವುದಿಲ್ಲ. ಇಂಥ ಪೂಜೆ ಎಂಬ ಬಳವಲ ಕಾಯಿಯನ್ನು ಕಟ್ಟಿಕೊಂಡು 
ಕಾಯಕ ಎಂಬ ನದಿಯನ್ನು ದಾಟುತ್ತ ದಾಸೋಹ ಎಂಬ ದಡವನ್ನು 
ಸೇರಲು ಸಾಧ್ಯವೆ ಎಂದು ಚಂದಯ್ಯನವರು ಮಾಚಿದೇವರಿಗೆ ಕೇಳುತ್ತಾರೆ. 


ಷೋಡಶೋಪಚಾರವೆಂದರೆ ದೇವರು, ಗುರು ಹಿರಿಯರು 
ಮುಂತಾದವರಿಗೆ ಅರ್ಯ (ಕೈತೊಳೆಯುವ ನೀರು), ಪಾದ್ಯ (ಕಾಲು 
ತೊಳೆಯುವ ನೀರು), ಆಚಮನ (ಅಂಗೈಗುಳಿಯಲ್ಲಿ ಮಂತ್ರಪೂರ್ವಕವಾಗಿ 
ಕುಡಿಯುವ ಶುದ್ಧೋದಕ) ಪತ್ರಪುಷ್ಟ ಗಂಧ, ಅಕ್ಷತೆ, ರುದ್ದಾಕ್ಷಮಾಲಿಕೆ, 
ಛತ್ರಚಾಮರ, ವ್ಯಜನ (ಬೀಸಣಿಗೆ), ಗೀತ, ವಾದ್ಯ, ವರ್ತನ (ತಿರುಗುವುದು), 
ಪ್ರದಕ್ಷಿಣೆ, ನಮಸ್ಕಾರ ಮತ್ತು ಸ್ತೋತ್ರ ಎ೦ಬ ಹದಿನಾರು ಪ್ರಕಾರಗಳ ಮೂಲಕ 

ಮಾಡುವ ಸೇವೆ. ಇಷ್ಟೆಲ್ಲ ಮಾಡುತ್ತ ಕುಳಿತರೆ ಕಾಯಕಕ್ಕೆ ಸಮಯ 
ಉಳಿಯುವುದಿಲ್ಲ. 

ಷೋಡಶೋಪಚಾರವೆಂಬುದು ಒಟ್ಟಾರೆ ಆ ಕಾಲದ ಧಾರ್ಮಿಕತೆಯ 
ಸ್ಥಿತಿಯ ಬಗ್ಗೆ ಅರಿವು೦ಟು ಮಾಡುತ್ತದೆ. ಇಷ್ಟಲಿಂಗ ಪೂಜೆಗೆ ಇದೆಲ್ಲ 
ಬೇಕಿಲ್ಲದಿದ್ದರೂ ಸಾಂಪ್ರದಾಯಿಕವಾಗಿ ಮಾಡುವವರು ಇದ್ದರೆಂಬ 
ಸೂಚನೆಯೂ ಈ ವಚನದಲ್ಲಿದೆ. | 

ಚಂದೇಶ್ವರಲಿಂಗಕ್ಕಾಗಿಯೆ ಕಾಯಕದೊಳಗೆ ಗುರು, ಲಿಂಗ ಮತ್ತು 
ಜಂಗಮದ ಕೂಡುವಿಕೆ ಇದೆ ಮಡಿವಾಳಯ್ಯ ಎಂದು ನುಲಿಯ 
ಚಿಂದಯ್ಯನವರು ತಿಳಿಸುತ್ತಾರೆ. ಕಾಯಕಜೀವಿಗಳು ಕಾಯಕದಿಂದ ಮಾತ್ರ 
ಸ್ವಾಭಿಮಾನಿ ಮತ್ತು ಸ್ಥಾವಲಂಬಿಗಳಾಗಬಲ್ಲರು. ಅವರು ಒಂದಾದಾಗ 
ಶರಣಸಂಕುಲದಂಥ ನವಸಮಾಜವನ್ನೇ ನಿರ್ಮಿಸಬಲ್ಲರು. ಗುರು ಲಿಂಗ 
ಜಂಗಮದ ಸೇವೆ ಮಾಡುತ್ತ ತ್ರಿವಿಧ ದಾಸೋಹಿಗಳಾಗಬಲ್ಲರು. 
ಕಾಯಕವಿಲ್ಲದಿದ್ದರೆ ಏನೂ ಆಗುವದಿಲ್ಲ. ಕಾಯಕವಿದ್ದರೆ ಎಲ್ಲವನ್ನೂ 
ನಿಭಾಯಿಸಲು ಸಾಧ್ಯ. 

ಇದಕ್ಕೆ ಮಡಿವಾಳಯ್ಯಗಳ ನಿರೂಪ (ವಿವರಣೆ): 


ಕಿಂಚಿತ್ತಾದರೂ ನೇಮವ ಮಾಡುವಲ್ಲಿ ಶೂನ್ಯವಿಲ್ಲದಿರಬೇಕು. 
ಸತ್ತ್ವಕ್ಕೆ ತಕ್ಕ ಸಮರ್ಥತ್ವ 
ಒಚ್ಚಿ ಹೊತ್ತಾದರೆಯೂ ಶಿವಪೂಜೆಯ ನಿಶ್ಚಯವಾಗಿ ಮಾಡಬೇಕು. 
ಅದು ತನಗೆ ಸುಚಿತ್ತದ ಹಾದಿ, 
ಕಲಿದೇವರದೇವನ ಒಳಗು ಕಾಣಾ ಚಂದಯ್ಯಾ. ॥10॥ 
ವಿವರಣೆ: ಸ್ವಲ್ಪವಾದರೂ ವ್ರತ ನೇಮಗಳನ್ನು ಪಾಲಿಸುವಲ್ಲಿ ಯಾವುದೇ ತೆರನಾದ 
ಕೊರತೆ ಇರಬಾರದು. ಸತ್ಯಕ್ಕೆ ತಕ್ಕುದಾದ ಸಮರ್ಥನೆ ಮಾಡುವಂಥ ನಿಜಾಚರಣೆಗಳಿರಬೇಕು. 
ಸ್ವಲ್ಪ ತಡವಾದರೂ ಖಂಡಿತವಾಗಿಯೂ ಇಷ್ಟಲಿಂಗಪೂಜೆ ಮಾಡಬೇಕು. ಇದುವೆ ಚಿತ್ತಶುದ್ಧಿಯ 
ಮಾರ್ಗ. ಕಲಿದೇವರಾದ ಲಿಂಗದೇವನನ್ನು ಒಳಗೆ ಕೂಡ ಕಾಣು ಚಂದಯ್ಯ ಎಂದು 
ಮಾಚಿದೇವರು ಕೋರುತ್ತಾರೆ. 
ನಿರ್ವಚನ: ಈ ವಚನದಲ್ಲಿ ಮಾಚಿದೇವರ ಸಲಹೆ ಮಾರ್ಮಿಕವಾಗಿದೆ. 
ದೇವರನ್ನು ಒಳಗೆ ಕಾಣುವುದೇ ಲಿಂಗವಂತ ಧರ್ಮದ ವೈಶಿಷ್ಟ್ಯವಾಗಿದೆ. 
ಇಷ್ಟಲಿಂಗ ಪೂಜೆ ಎಂಬುದು, ಬುದ್ಧ ಅಷ್ಟಾಂಗಮಾರ್ಗದಲ್ಲಿ ಹೇಳುವ 

ಸಮ್ಯಕ್‌ ವ್ಯಾಯಾಮ ಇದ್ದ ಹಾಗೆ. ಸಮ್ಯಕ್‌ ವ್ಯಾಯಾಮ ಎಂದರೆ ಪರಿಪೂರ್ಣ 
ವಾದ ಮಾನಸಿಕ ಕಸರತ್ತು. ಇಷ್ಟಲಿಂಗ ಪೂಜೆ ಮಾಡಿಕೊಳ್ಳುವುದರಿಂದ 
ಮನಸ್ಸು ಏಕಾಗ್ರತೆ ಹೊ೦ದಿ ಒಳಲೋಕಕ್ಕೆ ಇಳಿಯುತ್ತದೆ. ಹೀಗೆ ಇಷ್ಟಲಿಂಗ 
ಪೂಜೆ ಎ೦ಬುದು ಮನಸ್ಸನ್ನು "ಮರಣವೇ ಮಹಾನವಮಿ' ಎನ್ನುವಷ್ಟು 
ಶಕ್ತಿಶಾಲಿ ಮಾಡುವ ಕ್ರಿಯೆ ಆಗಿದೆ. ಇನ್ನು ಚಂದಯ್ಕನವರು ವಾದಿಸುವಂಥದ್ದು 
ಜ೦ಗಮಲಿಂಗಕ್ಕೆ, ಅಂದರೆ ಶರಣ ಚಳವಳಿಯಾದಂಥ ಸಾಮಾಜಿಕ 
ಹೋರಾಟಕ್ಕೆ ಸಂಬಂಧಿಸಿದ್ದು. ಇಷ್ಟಲಿಂಗವೆಂಬುದು ಗರಡಿಮನೆಯಾದರೆ 
ಜ೦ಗಮಲಿಂಗವೆಂಬುದು ಕುಸ್ಥಿ ಹಿಡಿಯುವ ಅಖಾಡ ಆಗಿದೆ. ಶರಣರು 
ಜಾತಿ, ಅಸ್ಪ] ಶ್ಯತೆ, ಲಿಂಗಭೇದ, ವರ್ಗಭೇದ ಮತ್ತು ಒಟ್ಟಾರೆ ಸುಲಿಗೆ ವ್ಯವಸ್ಥೆಯ 
ಎರುದ್ದ ಕುಸ್ತಿ ಹಿಡಿದವರು. ಈ ಸಾಮಾಜಿಕ ಸಂಘರ್ಷದ ಕುಸ್ತಿಯಲ್ಲಿ 
ಗೆಲ್ಲಬೇಕಾದರೆ ಇಷ್ಟಲಿಂಗ ಪೂಜೆಯಂಥ ಮನಸ್ಸನ್ನು ಸದೃಢಗೊಳಿಸುವ 
ಗರಡಿಮನೆಯ ಅವಶ್ಯಕತೆ ಇದೆ ಎಂಬ ಸೂಚನೆ ಮಾಚಿದೇವರ ಮಾತಿನಲ್ಲಿದೆ. 

ಇದಕ್ಕೆ ಚಂದಯ್ಯಗಳ ಬಿನ್ನಹ (ಅರಿಕೆ) : 

ಗೋಡೆಯ ತೊಳೆದು ಕೆಸರ ಕೆಡಿಸಿಹೆನೆಂದರೆ ಅದಾರ ವಶ? 

ನಿಯಮಕ್ಕೆ ಕಡೆ ನಡು ಮೊದಲಿಲ್ಲ. 

ಒಂದ ಬಿಟ್ಟು ಒಂದ ಹಿಡಿದೆಹೆನೆಂದರೆ, ಸಂದಿಲ್ಲದ ಸಂಶಯ. 

ಅದು ಚಂದೇಶ್ವರಲಿಂಗಕ್ಕೆ ಮಾಟ ಕಾಣಾ ಮಡಿವಾಳಯ್ಯಾ. ॥॥॥ 

ವಿವರಣೆ: ಕೆಸರಿನ ಗೋಡೆಯನ್ನು ತೊಳೆದು ಸ್ವಚ್ಛಗೊಳಿಸಲು ಸಾಧ್ಯವೆ? ಲಿಂಗಪೂಜೆ 
ಯಂಥ ವ್ರತನೇಮಗಳಿಗೆ ಮೊದಲು, ಕಡೆ ಅಥವಾ ನಡುವೆ ಎಂಬ ಹಂತಗಳಿಲ್ಲ. ಕಾಯಕ 
ದಾಸೋಹ ಬಿಟ್ಟು ಪೂಜೆ ಪುನಸ್ಕಾರಗಳ ನೇಮಗಳಲ್ಲೇ ತೊಡಗಿದೆನೆಂದರೆ ಕಾಯಕದ ಬಗ್ಗೆಯೆ 
ಗಾಢವಾದ ಸಂಶಯ ಸೃಷ್ಟಿಯಾಗುವುದು. ಅದು ಚಂದೇಶ್ವರಲಿಂಗಕ್ಕೆ ಮಾಟ ಮಾಡಿದ ಹಾಗೆ 
ನೋಡು ಮಡಿವಾಳಯ್ಯಾ 
ನಿರ್ವಚನ: ಧಾರ್ಮಿಕತೆ ಎಂಬುದು ವಿಚಿತ್ರವಾದ ವ್ಯಾಮೋಹ. 

ಅದೊಂದು ಮುಗಿಯದ ಕಥೆ. ಅದರಲ್ಲಿ ಹೊಕ್ಕಾತ ಹೊರಗೆ ಬರಲಿಕ್ಕಾಗದೆ 
ಪೂಜೆ, ವ್ರತ, ನಿಯಮಗಳಲ್ಲೇ ಮುಳುಗಿ ಹೋಗುವನು. ಅದು ಕೆಸರಿನ 
ಗೋಡೆಯನ್ನು ತೊಳೆಯುವ ರೀತಿಯಲ್ಲಿರುತ್ತದೆ. ಕೆಸರಿನಿಂದಲೇ 
ನಿರ್ಮಾಣವಾದ ಗೋಡೆಯನ್ನು ಕೆಸರಿನಿಂದ ಮುಕ್ತಗೊಳಿಸುವುದಕ್ಕಾಗಿ 
ಎಷ್ಟೊಂದು ತೊಳೆದರೂ ಕೆಸರೇ ಬರುವುದು. ಎಲ್ಲ ಧರ್ಮಗಳು ಒಳ್ಳೆಯದನ್ನೇ 


೯೪ ನುಲಿಯ ಚಂದಯ್ಯ 


ಹೇಳುತ್ತವೆ. ಸಮಾನತೆ, ಜೀವಕಾರುಣ್ಯ, ಮೈತ್ರಿಭಾವ, ಪ್ರಾಮಾಣಿಕತೆ, ತ್ಯಾಗ 
ಮುಂತಾದ ವಿಚಾರಗಳು ಎಲ್ಲ ಧರ್ಮದ ಘೋಷಣೆಗಳಾಗಿವೆ. ಆಯಾ 
ಧರ್ಮಗಳ ಅನುಯಾಯಿಗಳು ದೈನಂದಿನ ಧಾರ್ಮಿಕ ವಿಧಿ ವಿಧಾನಗಳನ್ನು 
ಆಚರಿಸುವುದರಲ್ಲಿ ತಲ್ಲೀನರಾಗಿರುತ್ತಾರೆಯೆ ಹೊರತು ತಮ್ಮ ತಮ್ಮ ಧರ್ಮಗಳ 
ಮೌಲ್ಯಗಳನ್ನು ಬದುಕಿನಲ್ಲಿ ತರಲು ಯತ್ನಿಸುವುದಿಲ್ಲ. ಹೀಗಾಗಿ ಎಲ್ಲ 
ಧರ್ಮಗಳಲ್ಲಿನ ಕೆಲವೊಂದು ಧರ್ಮವಂತರನ್ನು ಬಿಟ್ಟರೆ ಉಳಿದವರೆಲ್ಲ ತಮ್ಮ 
ತಮ್ಮ ಧಾರ್ಮಿಕ ಮೌಲ್ಯಗಳ ವಿಚಾರದ ಕಡೆಗೆ ಗಮನ ಹರಿಸುವುದೇ ಇಲ್ಲ. 
ಅವರಿಗೆ ಧಾರ್ಮಿಕತೆಯೆ ಮುಖ್ಯವಾಗಿರುತ್ತದೆ. ಹೀಗಾಗಿ ಜಗತ್ತಿನಲ್ಲಿ 
ಶೋಷಣೆಯನ್ನು ನಿಲ್ಲಿಸಲಿಕ್ಕಾಗುತ್ತಿಲ್ಲ, ಮಾನವರ ಮಧ್ಯೆ ಸಮಾನತೆ ಮತ್ತು 
ಸಹೋದರತ್ವ ತರಲಿಕ್ಕಾಗುತ್ತಿಲ್ಲ. ಎಲ್ಲಡೆ ಹಿಂಸೆ ತಾಂಡವವಾಡುತ್ತಿದೆ. ಧಾರ್ಮಿಕ 
ಕಾರ್ಯಗಳು ಹೆಚ್ಚಾಗುತ್ತಿರುವ ಜೊತೆಗೇ ಅನ್ಯಾಯ ಅತ್ಯಾಚಾರಗಳು ಕೂಡ 
ಹೆಚ್ಚಾಗುತ್ತಿವೆ. ಧಾರ್ಮಿಕ ವ್ರತ ನಿಯಮಗಳಿಂದ ಜಗತ್ತನ್ನು ಬದಲಾಯಿಸ 
ಲಿಕ್ಕಾಗುವುದಿಲ್ಲ ಧರ್ಮದ ಮೌಲ್ಯಗಳ ಮೂಲಕವೇ ಜಗತ್ತನ್ನು ಬದಲಾಯಿಸಲು 
ಸಾಧ್ಯ ಹೊರತಾಗಿ ಧಾರ್ಮಿಕತೆಯಿಂದ ಅಲ್ಲ. 


ತ್ರಿವಿಧ ದಾಸೋಹವೇ ಶರಣರ ಮೌಲ್ಯವಾಗಿದೆ. ಕಾಯಕ ಮತ್ತು 
ದಾಸೊಹದ ಮೂಲಕ ಗುರು, ಲಿಂಗ, ಜಂಗಮ ಸೇವೆ ಮಾಡಬೇಕು. 
ಇದೆಲ್ಲ ಬಿಟ್ಟು ವ್ರತ ನಿಯಮಗಳಲ್ಲೇ ಮುಳುಗಿದರೆ ತ್ರಿವಿಧ ದಾಸೋಹಿ 
ಆಗಲು ಹೇಗೆ ಸಾಧ್ಯ? ಅದು ಹೇಗೆ ಸಮಾನತೆಯ ಸಮೃದ್ಧ ಸಮಾಜ 
ಕಟ್ಟಲು ಸಾಧ್ಯ? 

ಅಂಥ ಒಂದು ಮನುವಾದಿ ವ್ಯವಸ್ಥೆಯ ಸಮಾಜದಿಂದ ಶರಣಸಂಕುಲದ 
ಸಮಾಜಕ್ಕೆ ಬಂದ ಚಂದಯ್ಯನವರಿಗೆ ಈ ಶರಣಸಂಕುಲ ಕೂಡ ಧಾರ್ಮಿಕ 
ವಿಧಿವಿಧಾನಗಳಲ್ಲೇ ಮುಳುಗಿ ಹೋಗಬಾರದೆಂಬ ಕಾಳಜಿ ಇದ್ದಾಗ ಮಾತ್ರ 
ಇಂಥ ಮಾತುಗಳು ಬರಲು ಸಾಧ್ಯ ತುಳಿತಕ್ಕೊಳಗಾದ ಸಮಾಜದಿಂದ 
ಬಂದ ಶರಣರಿಗೆ ಇಂಥ ಸಂಶಯಗಳು ಬರುವುದು ಸ್ವಾಭಾವಿಕವಾಗಿದೆ. 
ಎವಿಧ ಸಂದರ್ಭಗಳಲ್ಲಿ ಅಂಬಿಗರ ಚೌಡಯ್ಯ ನಗೆಯಮಾರಿತಂದೆ, ಮನಸಂದ 
ಮಾರಿತಂದೆ, ಆಯ್ದಕ್ಕಿ ಮಾರಯ್ಯ, ಗಣೇಶಮಸಣಯ್ಯಗಳ ಪುಣ್ಯಸ್ತೀ, 
ಉರಿಲಿಂಗಪೆದ್ದಿಗಳ ಪುಣ್ಯಸ್ತ್ರೀ ಕಾಳವ್ವೆ ಮುಂತಾದವರು ವಿವಿಧ ರೀತಿಯ 


ಗಈ) 
ಸಂಶಯಗಳನ್ನು ವ್ಯಕ್ತಪಡಿಸಿದ್ದಾರೆ. ಅನುಭವ ಮಂಟಪದ ಮಹತ್ವ ಇರುವುದು 

ಇಲ್ಲಿಯೆ. ಮುಕ್ತವಿಚಾರಧಾರೆಗೆ ಮತ್ತು ಸಾಮೂಹಿಕ ನಾಯಕತ್ವಕ್ಕೆ ಅನುಭವ 
ಮಂಟಪ ತೆರೆದುಕೊಂಡಿತ್ತು. ಅನುಭವ ಮಂಟಪದಲ್ಲಿ ವಿವಿಧ ಸಾಮಾಜಿಕ 
ಸ್ತರಗಳಿಂದ ಬಂದ 770 ಅಮರಗಣಂಗಳು ಲಿಂಗವಂತ ಧರ್ಮದ 
ನಾಯಕರಾಗಿದ್ದರು. ಅವರಲ್ಲಿ ಅಕ್ಕನಾಗಮ್ಮ ಅಕ್ಕಮಹಾದೇವಿ, ಅಲ್ಲಮಪ್ರಭು, 
ಬಸವಣ್ಣ, ಚೆನ್ನಬಸವಣ್ಣ, ಸಿದ್ದರಾಮ ಮತ್ತು ಮಡಿವಾಳ ಮಾಚಿದೇವರು 
ಸಪ್ತಗಣಾಧೀಶರಾಗಿದ್ದರು. ಇಂಥ ಒಂದು ಸಮೂಹ ನಾಯಕತ್ವದ ಮೂಲಕ 
ರೂಪುಗೊಂಡ ಅನುಭವ ಮಂಟಪ, ಸಮಾನತೆ, ಮಾನವಹಕ್ಕುಗಳು, ಅಭಿವ್ಯಕ್ತಿ 
ಸ್ವಾತಂತ್ರ್ಯ ಮುಂತಾದ ಮಾನವೀಯ ಮೌಲ್ಯಗಳನ್ನು ಸೃಷ್ಟಿಸಿತು. ಇಂಥ 
ಒಂದು ಅವಕಾಶ ಕಟ್ಟಕಡೆಯ ಮನುಷ್ಯರಿಗೆ ದೊರೆತದ್ದು ವಿಶ್ವದ ಇತಿಹಾಸದಲ್ಲೇ 
ಮೊದಲು! ಇಲ್ಲಿ ವಿವಿಧ ರೀತಿಯಲ್ಲಿ ತುಳಿತಕ್ಕೊಳಗಾದವರು ತಮ್ಮ ಬದುಕಿನ 
ದುಃಖ ದುಮ್ಮಾನಗಳನ್ನು ಕೂಡ ವ್ಯಕ್ತಪಡಿಸುತ್ತಿದ್ದರು ಮತ್ತು ಪರಿಹಾರ 
ಕಂಡುಕೊಳ್ಳುತ್ತಿದ್ದರು. ಈ ತೆರನಾದ ವಾತವರಣದಲ್ಲಿ ನುಲಿಯ ಚಂದಯ್ಯ 
ನವರು ಅಭಿವ್ಯಕ್ತಿ ಸ್ವಾತಂತ್ರ್ಯದ ಪ್ರಯೋಗ ಮಾಡಿದ್ದು ಸಹಜವಾಗಿದೆ. 

ಕಾಯಕದಿಂದ ಬರುವ ಸ್ವಾವಲಂಬನೆ ಮತ್ತು ದಾಸೋಹದಿಂದ 
ನಿಭಾಯಿಸುವ ಸಾಮಾಜಿಕ ಜವಾಬ್ದಾರಿ ಚ೦ದಯ್ಯನವರ ದೃಷ್ಟಿಯಲ್ಲಿ ಬಹಳ 
ಮಹತ್ವದ್ದಾದವು. ಆ ಕಾರಣದಿಂದಲೇ ಧಾರ್ಮಿಕ ವಿಧಿವಿಧಾನಗಳ ಸೆಳೆತಕ್ಕೆ 
ಅವರು ಒಳಗಾಗುವ ತೀವ್ರತೆಯನ್ನು ಹೊಂದಿರಲಿಲ್ಲ. 


ಇದಕ್ಕೆ ಮಡಿವಾಳಯ್ಯಗಳ ವಚನ: 

ಜಂಗಮ ಸೇವೆ ಲಿಂಗವಿರಹಿತವಾಗಿರಬೇಕೆ? 
ಲಿಂಗವೆಂಬುದು ಜಂಗಮದಂಗ. 

ಆ ಅಂಗವಿಲ್ಲದೆ ಪ್ರಾಣವುಂಟೆ? 

ಹಣ್ಣಿಲ್ಲದ ರುಚಿಯ ಬಯಸುವಂತೆ, 

ನಿನ್ನ ಕಾಯಕದ ಕ್ರೀಯೆಲ್ಲವು ಲಿಂಗವಾದ ಬಳಿಕ 
ಮತ್ತೇನು ಭಾವಭೇದ? 

ನೀನೆಂದಂತೆ ಇರಲಿ 

ಆರೆನೆಂದರೆ ನಿನ್ನ ಮನವ ತಿಳಿಹಿಕೊಳು. 
ಇದಕ್ಕೆ ಕಲಿದೇವಯ್ಯ ಹೊಣೆ. | 
ಕರಕೊಳ್ಳಾ ಎನ್ನೊಡೆಯನ ಚಂದಯ್ಯಾ. ॥12॥ 


೯೬ ನುಲಿಯ ಚಂದಯ್ಯ 


ವಿವರಣೆ: ಜಂಗಮ (ಸಮಾಜ) ಸೇವೆ ಲಿಂಗ ಬಿಟ್ಟು ಇರಬೇಕೆ? ಲಿಂಗವು ಜಂಗಮದ 
ಭಾಗವೇ ಆಗಿದೆ. ಈ ಲಿಂಗವಿಲ್ಲದೆ ಪ್ರಾಣವುಂಟೆ? ಹಣ್ಣು ಇಲ್ಲದ ರುಚಿಯ ಬಯಸುವಂತೆ, 
ನಿನ್ನ ಕಾಯಕದ ರೀತಿನಿಯಮಗಳೆಲ್ಲವೂ ಲಿಂಗದ ನಂತರ. ಮತ್ತೇಕೆ ಭಾವದಲ್ಲಿ 
ಭೇದವಾಗುವುದು? ನೀನು ಹೇಳಿದ ಹಾಗೆಯೆ ಇರಲಿ. ಯಾರು ಏನೇ ಹೇಳಿದರೂ ನಿನ್ನ 
ಮನಸ್ಸಿಗೆ ಏನು ಅನಿಸುತ್ತಿದೆಯೋ ಅದನ್ನು ತಿಳಿದುಕೊಳ್ಳು. ಇದಕ್ಕೆ ಲಿಂಗದೇವನಾದ 
ಕಲಿದೇವಯ್ಯನೇ ಸಾಕ್ಷಿ. ನನ್ನ ದೇವರನ್ನು ಕರೆದುಕೊಳ್ಳು ಚಂದಯ್ಯಾ ಎಂದು ಮಾಚಿದೇವರು 
ಭಾವುಕರಾಗಿ ನುಡಿಯುತ್ತಾರೆ. | 

ನಿರ್ವಚನ: ಮಾಚಿದೇವರು ಜ್ಞಾನ ಮತ್ತು ಕ್ರಿಯೆಯ ಕುರಿತು ಸೂಚ್ಯವಾಗಿ 
ತಿಳಿಸಿದ್ದಾರೆ. ಜ್ಞಾನವಿಲ್ಲದ ಕ್ರಿಯೆ ಗಂಡಾಂತರಕಾರಿ. ಅದಕ್ಕೆ ಯಾವುದೇ 
ನಿಯಮಗಳ ಕಟ್ಟುಪಾಡು ಇಲ್ಲದೆ ಇರುವುದರಿಂದ ಮುಂದೊಮ್ಮೆ ಎತ್ತಲೋ 
ಸಾಗಬಹುದು. ಆದ್ದರಿಂದ ಕ್ರಿಯೆ ಎಂಬುದು ಜ್ಞಾನದ ಪಥದಲ್ಲೇ ಸಾಗಬೇಕು. 
ಆದರೆ ಚಂದಯ್ಯನವರು ಕ್ರಿಯೆ ಇಲ್ಲದ ಜ್ಞಾನ ನಿರುಪಯುಕ್ತ ಎಂಬ ಭಾವ 
ತಾಳಿದ್ದಾರೆ. ಮಾಚಯ್ಯನವರಿಗೆ ಕ್ರಿಯೆಯ ಬಗ್ಗೆ ತಕರಾರಿಲ್ಲ. ಆದರೆ 
ಚ೦ದಯ್ಯನವರ ಕಾಯಕ ಮತ್ತು ದಾಸೋಹ ಕ್ರಿಯೆಗೆ ಲಿಂಗಜ್ಞಾನವೇ 
ಆಧಾರವಾಗಿದೆ ಎಂಬುದನ್ನು ಚಂದಯ್ಯನವರಿಗೆ ಮನವರಿಕೆ ಮಾಡಿಕೊಳ್ಳಲು 
ಯತ್ನಿಸುತ್ತಿದ್ದಾರೆ. ಈ ವಚನದಲ್ಲಿ ಅವರು ಯಶಸ್ಸನ್ನೂ ಸಾಧಿಸಿದ್ದಾರೆ. 
“ಇದಕ್ಕೆ ಕಲಿದೇವಯ್ಯ ಹೊಣೆ” ಎಂದರೆ ಚಂದಯ್ಯನವರು ಮಾಡುವ 
ಕ್ರಿಯೆಗೆಲ್ಲ ಲಿಂಗಜ್ಞಾನವೇ ಸಾಕ್ಷಿಯಾಗಿದೆ. ಸಕಲಜೀವಾತ್ಮರಿಗೆ ಲೇಸನ್ನೇ 
ಬಯಸುವುದು ಲಿಂಗಜ್ಜಾನ. ಆ ಲಿಂಗಜ್ಞಾನದಿಂದಲೇ ಚ೦ದಯ್ಯನವರು 
ಸಕಲಜೀವಾತ್ಮರಿಗೆ ಲೇಸನೇ ಬಯಸುವಂಥ ಕಾಯಕ ದಾಸೋಹ ಕ್ರಿಯೆಗಳಲ್ಲಿ 
ತೊಡಗಿದ್ದಾರೆ. ಈ ಜ್ಞಾನವು ಲಿಂಗದ ಪ್ರಸಾದವಾಗಿದೆ. ಕಾಯಕ ಮತ್ತು 
ದಾಸೋಹದ ಮಧ್ಯೆ ಲಿಂಗಜ್ಞಾನವೆಂಬ ಪ್ರಸಾದವಿದೆ. ಮಾಚಿದೇವರ ಈ 
ತೆರನಾದ ಮಾತುಗಳು ಚಂದಯ್ಯನವರ ಮೇಲೆ ಆಳವಾದ ಪರಿಣಾಮ 
ಬೀರಿದವು. 

ಈ ರೀತಿಯಲ್ಲಿ ಮಡಿವಾಳ ತಂದೆಗಳು ವಿವರಿಸಲು, ಇದಕ್ಕೆ, "ಕಣ್ಣಿಯ 
ಮಾಡಿಕೊಂಡಿರಬಲ್ಲರೆ ಬಾ'ರೆಂದು ಚಂದಯ್ಯಗಳು ತಮ್ಮ ಲಿಂಗವನ್ನು ಕರೆವ ಪ್ರಸ್ತಾವದ 
(ಸಂದರ್ಭದ) ವಚನ: 


ನುಲಿಯ ಚಂದಯ್ಯಗಳ ಸಂಪಾದನೆ ೯೭ 


ಅಷ್ಟವೆಂಬುದು ಗುರುವಿನ ಹಂಗು 


ಆ ಗುರುವಿಂಗೆಯು, ಇಷ್ಟಲಿಂಗಕ್ಕೆಯು 

ಜಂಗಮವೆ ಪ್ರಾಣವೆಂದರಿದ ಬಳಿಕ, 

ಆ ಗುರುವೂ ಇಷ್ಟವೂ ಜಂಗಮದಲ್ಲಿಯೆ ಅಡಕ ನೋಡಾ | 

ಆ ಗುರುವೂ ಲಿಂಗವೂ ಜಂಗಮದ ಹಂಗಿಗರು | 

ಇದು ಕಾರಣ ಚಂದೇಶ್ವರಲಿಂಗಕ್ಕೆ 

ಕಣ್ಣಿಯ ಮಾಡಬಲ್ಲಡೆ ಬಾರಾ ಎನ್ನ ತಂದೆ. ॥13॥ 


ವಿವರಣೆ: ಇಷ್ಟಲಿಂಗವೆಂಬುದು ಗುರುವಿನ ಹಂಗು. ಆ ಗುರುವಿಗೂ ಇಷ್ಟಲಿಂಗಕ್ಕೂ 
ಜಂಗಮವೇ (ಚಲನಶೀಲವಾದ ಸರ್ವಸಮತ್ಚದ ಸಮಾಜವೇ) ಪ್ರಾಣ ಎಂಬ ಸತ್ಯದ ಅರಿವಾದ 
ಬಳಿಕ, ಆ ಗುರುವೂ ಇಷ್ಟಲಿಂಗವೂ ಜಂಗಮದೊಳಗೇ ಇವೆ ನೋಡಿರಿ. ಆದ್ದರಿಂದ ಗುರು 
ಲಿಂಗ ಜಂಗಮಕ್ಕೆ ಸಂಬಂಧಿಸಿದ ತ್ರಿವಿಧ ದಾಸೋಹದಲ್ಲಿ ಜಂಗಮ ದಾಸೋಹವೇ ಮುಖ್ಯ 
ಏಕೆಂದರೆ ಈ ಜಂಗಮ ದಾಸೋಹದಲ್ಲಿ ಗುರು ಮತ್ತು ಲಿಂಗ ಸೇರಿವೆ. ಗುರುವಾಗಲಿ, 
ಲಿಂಗವಾಗಲಿ ಜಂಗಮದ ಹಂಗಿನಲ್ಲಿದ್ದಾರೆ! ಆದ್ದರಿಂದ ಜಂಗಮರೂಪದಲ್ಲಿರುವ 
ಚಂದೇಶ್ವರಲಿಂಗಕ್ಕೆ ದಾಸೋಹ ಮಾಡುವುದಕ್ಕಾಗಿ ಕಣ್ಣಿಯ ಮಾಡಲು ಬಾರಯ್ಯ ತಂದೆ 
ಎಂದು ಚಂದಯ್ಯನವರು ಈ ಒಂದು ಕರಾರಿಗೆ ಒಳಪಡಿಸಿ ಮತ್ತು ಆ ಕರಾರಿಗೆ ಮಡಿವಾಳ 
ಮಾಚಿದೇವರನ್ನು ಹೊಣೆಯಾಗಿಸಿ ಲಿಂಗದೇವನನ್ನು ಕರೆಯುತ್ತಾರೆ. 

ನಿರ್ವಚನ: ಲಿಂಗವಂತ ಧರ್ಮದಲ್ಲಿ ದೇವರು ಕೂಡ ಕಾಯಕ 
ಮಾಡಲೇಬೇಕು. ಆತ ಜಗನ್ನಿಯಾಮಕನ ಕಾಯಕ ಮಾಡಿದಾಗಲೇ ಜಗತ್ತು 
ಮುನ್ನಡೆಯುವುದು. ಸೃಷ್ಟಿಕರ್ತ, ಸೃಷ್ಟಿ ಜೀವಸಂಕುಲ ಮತ್ತು ಮಾನವನ 
ಮಧ್ಯದ ಸಂಬಂಧವನ್ನು ಕಾಯಕ ಬೆಸೆಯುತ್ತದೆ. ಕಾಯಕವಿಲ್ಲದೆ ದಾಸೋಹ 
ಮಾಡಲಿಕ್ಕಾಗದು. ದಾಸೋಹವೆಂಬುದು ಮಾನವಕುಲ ನೆಮ್ಮದಿಯಿಂದ 
ಬದುಕುವಂಥ ವಾತಾವರಣ ನಿರ್ಮಿಸುವ ವ್ಯವಸ್ಥೆ. ಜಂಗಮವೆಂಬುದು 
ಜೀವಸಂಕುಲ. ಇಷ್ಟಲಿಂಗ ಮತ್ತು ಗುರು ಈ ಜಂಗಮವೆಂಬ ಸಮಾಜದಿಂದಲೇ 
ಅಸ್ತಿತ್ವ ಹೊಂದಿರುವಂಥದ್ದು. ಜೀವಜಗತ್ತು ನಾಶವಾದರೆ ಗುರುವೆಲ್ಲಿ? 
ಲಿಂಗವೆಲ್ಲಿ? ಅಂತೆಯೆ ಜಗತ್ತು ಉಳಿಯಲು ದಾಸೋಹ ಮುಖ್ಯ. 
ದಾಸೋಹಕ್ಕಾಗಿ ಕಾಯಕ ಮುಖ್ಯ. ಈ ಕಾರಣದಿಂದಲೇ “ಇದು ಕಾರಣ 
ಚಂದೇಶ್ವರಲಿಂಗಕ್ಕೆ ಕಣ್ಣಿಯ ಮಾಡಬಲ್ಲಡೆ ಬಾರಾ ಎನ್ನ ತಂದೆ” ಎಂದು 
ಚಂದಯ್ಯನವರು ಲಿಂಗದೇವನಿಗೆ ಹೇಳುತ್ತಾರೆ. 


೯೮ ನುಲಿಯ ಚಂದಯ್ಯ 


ಈ ಸಲಹೆಗಾಗಿ ಮಡಿವಾಳಯ್ಯಗಳಿಗೆ ನಮಸ್ಕ ರಿಸಿ, ಅವರನ್ನು ಈ ಒಪ್ಪಂದಕ್ಕೆ 
ಸಾಕ್ಷಿಯಾಗಿಸಿ ತನ್ನ ಲಿಂಗ ಸಹಿತ ತೆ ಮಾಚಿದೇವರಿಂದ Rei ಚೆಂದಯ್ಯನವರು 
ತಮ್ಮ ಮನೆಗೆ ಬರುವರು. ಆ ಲಿಂಗದ ಕೈಯಲ್ಲಿ ದನಕ್ಕೆ ಕಟ್ಟುವ ಸಣ್ಣ ಹಗ್ಗವಾದ ಕಣ್ಣಿ 
ಹೊಸೆಯುವ ಕಾಯಕವನ್ನು ಮಾಡಿಸುವರು. ಆ ಕಣ್ಣಿಯನ್ನು ಮಾರಿ ಬರುವ ಹಣವನ್ನು 
ತೆಗೆದುಕೊಂಡು ಬಾ ಎಂದು ಲಿಂಗದೇವನನ್ನು ಕಳುಹಿಸಿದರು. ಆ ಲಿಂಗದೇವ ಸಂಗನಬಸವಣ್ಣನ 
ಮನೆಗೆ ಹೋಗಿ ಕಣ್ಣಿಯನ್ನು ಕೊಡುತ್ತಾನೆ. ಇತ್ತ ಬಸವರಾಜದೇವರು ಇಷ್ಟಲಿಂಗ ಪೂಜೆಯ 
ಮಾಡುತ್ತ ಈ ಘಟನೆಯನ್ನು ತಮ್ಮ ಲಿಂಗದಲ್ಲಿ ಕಂಡು ಸ್ವಾಗತಿಸಲು ಬಂದು, ಕಣ್ಣಿಯ ತಂದ 
ಅಯ್ಯನಿಗೆ ಶರಣೆಂದು, ಸಾವಿರ ಚಿನ್ನದ ನಾಣ್ಯಗಳನ್ನು ಕೊಟ್ಟು ಆ ನುಲಿಯನ್ನು ತೆಗೆದುಕೊಂಡು 
ಬೀಳ್ಕೊಡುತ್ತಾರೆ. ಲಿಂಗಯ್ಯ ಮರಳಿ ಬಂದು ಚಂದಯ್ಯಂಗೆ ಆ ಎಲ್ಲ ಹಣವನ್ನು ಕೊಡುತ್ತಾನೆ. 
ಆ ಹಣವನ್ನು ಕಂಡ ಚಂದಯ್ಯನವರು "ಅದೆಲ್ಲಿಂದ ತಂದೆಯಯ್ಯಾ' ಎಂದು ಪ್ರಶ್ನಿಸುವರು. 
ಕಳ್ಳತನ ಮಾಡಿ ತಂದಿರುವೆಯಾ ಎಂದು ಸಿಟ್ಟಿನಿಂದ ನುಡಿವ ಪ್ರಸ್ತಾವ (ಸಂದರ್ಭ)ದ ವಚನ. 


ಸತ್ಯ ಶುದ್ದ ಕಾಯಕದಿಂದ ಬಂದ ದವೃದಲ್ಲ 
ಥಿ ಶಿ 


ಚಿತ್ತ ವಿಚ್ಛಂದವಾಗದಿರಬೇಕು. 

ನೇಮದ ಕೂಲಿಯಂದಿನ ನಿತ್ಯನೇಮದಲ್ಲಿ ಸಂದಿಲ್ಲದಿರಬೇಕು. 
ನೇಮದ ಕೂಲಿಯ ಬಿಟ್ಟು 

ಹೇಮದಾಸೆಗೆ ಕಾಮಿಸಿ ದ್ರವ್ಯವ ಹಿಡಿದರೆ 

ತಾ ಮಾಡುವ ಸೇವೆ ನಷ್ಟವಯ್ಯಾ 

ನಿನ್ನಾಸೆಯ ವೇಷದ ಪಾಶಕ್ಕೆ ಸ್ಯ ಹೋಗು. 

ನನಗೆ ನಮ್ಮ ಜಂಗಮದ ಪ್ರಸಾದದಾಗೆ 

ಚಂದೇಶ್ವರಲಿಂಗಕ್ಕೆ ಪ್ರಾಣವಯ್ಯಾ. 1141 


ವಿವರಣೆ: ಕಾಯಕವು ಸತ್ಯ ಶುದ್ಧವಾಗಿರಬೇಕು. ಹಾಗಿದ್ದಾಗ ಮಾತ್ರ ಅದು ಜೀವಸಂಕುಲಕ್ಕೆ 
ಪೂರಕವಾದ ಕಾಯಕವಾಗಿರುತ್ತದೆ. ಹೀಗೆ ಕಾಯಕ ಮಾಡುವವರ ಚಿತ್ತವು ದೃಢವಾಗಿದ್ದು 
ಚಂಚಲವಾಗದಂತಿರಬೇಕು. ಶಾಶ್ಚತ ನಿಯಮಕ್ಕೆ ಅನುಗುಣವಾಗಿದ್ದು, ಅನುಮಾನಕ್ಕೆ 
ಎಡೆಯಾಗದಂತೆ ಅಂದಿನ ನಿಯಮದ ಕೂಲಿ ಇರಬೇಕು. ನಿಯಮದ ಕೂಲಿಯ ಬಿಟ್ಟು, 
ಚಿನ್ನದಾಸೆಗೆ ಮನಸೋತು ಧನವನ್ನು ಸಂಪಾದಿಸಿದರೆ ಮಾಡುವ ಸೇವೆ ನಿರರ್ಥಕವಾಗುತ್ತದೆ. 
ನಿನ್ನ ಆಸೆಯ ಪಾತ್ರದ ನೇಣಿಗೆ ನೀನೇ ಬೀಳು. ನನಗೆ ನಮ್ಮ ಶರಣಸಂಕುಲದ ಪ್ರಸಾದದ 
ಪ್ರಾಪ್ತಿಯೆ ಚಂದೇಶ್ವರಲಿಂಗಕ್ಕೆ ಪ್ರಾಣವಾಗಿದೆ ಎಂದು ಚಂದಯ್ಯನವರು ಲಿಂಗದೇವನಿಗೆ 
ಜಬರಿಸುತ್ತಾರೆ. 


ನುಲಿಯ ಚಂದಯ್ಯಗಳ ಸಂಪಾದನೆ ೯೯ 


ನಿರ್ವಚನ: ಈ ವಚನದಲ್ಲಿ ಹೇಳಲಾದ ಅರ್ಥನೀತಿಯ ಬೆಳಕಿನಲ್ಲಿ 
ಇಂದಿನ ಆರ್ಥಿಕ ವ್ಯವಸ್ಥೆಯನ್ನು ಸೋಡಬಹುದು. ನೈಸರ್ಗಿಕ ಸಂಪನ್ಮೂಲ, 
ಕೂಲಿ, ಬಂಡವಾಳ ಮತ್ತು ಸಂಘಟನೆ ಅರ್ಥಶಾಸ್ತ್ರದ ನಾಲ್ಕು ಪ್ರಮುಖ 
ಅಂಗಗಳಾಗಿವೆ. ಬಂಡವಾಳಶಾಹಿಗಳ ಕೈಯಲ್ಲಿ ಸಂಘಟನೆಯ ಅಧಿಕಾರಿಗಳು, 
ನೈಸರ್ಗಿಕ ಸಂಪನ್ಮೂಲ ಮತ್ತು ಬಂಡವಾಳ ಇರುತ್ತವೆ. ಕೂಲಿಕಾರರಲ್ಲಿ 
ಕೂಲಿ ಮಾಡುವ ಶಕ್ತಿ ಮಾತ್ರ ಇರುತ್ತದೆ. ಸಂಘಟನೆಯಲ್ಲಿ ಕೆಲಸಮಾಡುವವರು 
ಅಂದರೆ ಬಂಡವಾಳಶಾಹಿಗಳು ಮತ್ತು ಅವರ ವ್ಯವಸ್ಥಾಪಕರು ಮತ್ತು 
ಕೂಲಿಕಾರರು ತಮ್ಮ ತಮ್ಮ ನೇಮದ ಕೂಲಿಯನ್ನು: ನಿತ್ಯನೇಮದ ಪ್ರಕಾರ 
ಮಾತ್ರ ಪಡೆಯಬೇಕು ಎಂಬ ರೀತಿಯ ವಾದವನ್ನು ಚಂದಯ್ಯನವರು 
ಮುಂದಿಡುತ್ತಾರೆ. ಈ ನಿತ್ಯನೇಮದ ಪ್ರಕಾರ ಕೂಲಿ ಕೊಡುವಾತ ತನ್ನ ಬಳಿ 
ಮಿಗುತಾಯ ಮೌಲ್ಯ ಉಳಿಯದಂತೆ ಕೂಲಿ ಕೊಡಬೇಕು. ಅಂದರೆ ನೈಸರ್ಗಿಕ 
ಸಂಪನ್ಮೂಲಕ್ಕೆ ತಗಲುವ ವೆಚ್ಚ ಬಂಡವಾಳದ ಪಾಲು ಮತ್ತು ವ್ಯವಸ್ಥಾಪನೆಯ 
ಖರ್ಚಿನ ಜೊತೆ ತನ್ನ ಕಾರ್ಯದ ಪ್ರತಿಫಲವನ್ನು ಮಾತ್ರ ಪಡೆಯಬೇಕು. 
ಇದರರ್ಥ ಇದನ್ನು ಮೀರಿದ ಹಣವನ್ನು ಆತ ಕೂಲಿಕಾರರಿಗೆ ಕೊಟ್ಟು 
ಮಿಗುತಾಯಮೌಲ್ಯ ಉಳಿಯದಂತೆ ನೋಡಿಕೊಳ್ಳಬೇಕು. ಒಂದುವೇಳೆ ಈ 
ಪದ್ಧತಿ ಜಾರಿಗೆ ಬಂದರೆ ಕಾಯಕಜೀವಿಗಳು ಹೆಚ್ಚಿನದನ್ನು ಬಯಸುವ 
ವಿಚಾರವೇ ಬರುವುದಿಲ್ಲ. ಆದರೆ ಇಲ್ಲಿ ಲಿಂಗದೇವ ಕಣ್ಣಿಯ ಮಾರಲು 
ಬಸವಣ್ಣನವರ ಮನೆಗೆ ಹೋದ. ಮೊದಲೇ ಅರಿತಿದ್ದ ಬಸವಣ್ಣನವರು 
ಕಣ್ಣಿಯನ್ನು ಕೊಂಡು ಸಾವಿರ ಚಿನ್ನದ ನಾಣ್ಯಗಳನ್ನು ಕೂಟ್ಟರು. ಇದು 
ಚಂದಯ್ಯನವರ ಕೋಪಕ್ಕೆ ಕಾರಣವಾಯಿತು. “ಚಿಕ್ಕಾಸಿನ ಕಣ್ಣಿಗೆ ಇಷ್ಟೇಕೆ 
ತಂದೆ” ಎಂದು ಪ್ರಶ್ನಿಸುವುದು ಅವರ ಜಾಯಮಾನಕ್ಕೆ ತಕ್ಕದ್ದಾಗಿದೆ. 
ಕಾಯಕಜೀವಿಗಳು ಹೆಚ್ಚಿನದನ್ನು ಬಯಸಬಾರದು ಮತ್ತು ದುಡಿಸಿಕೊಂಡವರು 
ಕಡಿಮೆ ಕೊಡಬಾರದು. ಇದಕ್ಕೆ ನೇಮದ ಕೂಲಿ ಎನ್ನುತ್ತಾರೆ. 

ಮತಂ, 


ಕಂದಿಸಿ ಕುಂದಿಸಿ ಬಂಧಿಸಿ ನೋಯಿಸಿ 
ಕಂಡಕಂಡವರ ಬೇಡಿ ತಂದು 


ಜಂಗಮಲಿಂಗಕ್ಕೆ ಮಾಡಿಹೆನೆಂಬ ದಂದುಗದೋಗರ 
ಲಿಂಗಕ್ಕೆ ನೈವೇದ್ಯ ಸಲ್ಲದು. 


೧೦೦ ನುಲಿಯ ಚಂದಯ್ಯ 


ತನು ಕರಗಿ ಮನ ಬಳಲಿ ಬಂದ ತೆರದನುವನರಿದು, 

ಸಂದಿಲ್ಲದೆ ಸಂಶಯವಿಲ್ಲದೆ ಜಂಗಮಲಿಂಗಕ್ಕೆ 

ದಾಸೋಹವ ಮಾಡುವುದೆ ಮಾಟ. 

ಕಾರೆಯ ಸೊಪ್ಪಾದರೂ 

ಕಾಯಕದಿಂದ ಬಂದುದು ಲಿಂಗಕ್ಕರ್ಪಿತವಲ್ಲದೆ, 

ದುರಾಶೆಯಿಂದ ಬಂದುದು ಅನರ್ಪಿತ. 

ಅದು ಕಾರಣ ಸತ್ಯಶುದ್ಧ ಕಾಯಕದ ನಿತ್ಯದ್ರವ್ಯವಾದರೆ 

ಚಂದೇಶ್ವರಲಿಂಗಕ್ಕೆ ನೈವೇದ್ಯ ಸಂದಿತ್ತು ಕೇಳಯ್ಯಾ. WLS 

ವಿವರಣೆ: ಕಳಂಕ ಹೊತ್ತು, ನಿಂದೆಗೊಳಗಾಗಿ, ಬಂಧಿಸಿ, ನೋಯಿಸಿ ಕಂಡಕಂಡವರ 

ಬಳಿ ಬೇಡಿ ತಂದು ಜಂಗಮಲಿಂಗಕ್ಕೆ (ಶರಣಸಮಾಜಕ್ಕೆ ದಾಸೋಹ ಮಾಡಿದ್ದೇನೆ ಎಂದು 
ಪೀಡಿಸಿ ತಂದ ಅನ್ನದಿಂದ ಲಿಂಗಕ್ಕೆ ನೈವೇದ್ಯ ಮಾಡಲಿಕ್ಕಾಗದು, ದೇಹ ದಂಡಿಸಿ, ಮನ 
ಬಳಲಿಸಿ ಬಂದ ರೀತಿಯ ಕ್ರಮವನ್ನು ತಿಳಿದುಕೊಂಡು ಅನುಮಾನವಿಲ್ಲದೆ ನಿಸ್ಪಂಶಯದಿಂದ 
ಜಂಗಮಲಿಂಗಕ್ಕೆ ದಾಸೋಹವ ಮಾಡುವುದೆ ಔಚಿತ್ಯಪೂರ್ಣವಾದುದು. ಕಾರೆಯ ಸೊಪ್ಪಾದರೂ 
ಸರಿ, ಕಾಯಕದಿಂದ ಬಂದದ್ದು ಮಾತ್ರ ಲಿಂಗದ ನೈವೇದ್ಯಕ್ಕೆ ಯೋಗ್ಯವಾದುದು. ದುರಾಶೆಯಿಂದ 
ಬಂದದ್ದು ಅಯೋಗ್ಯವಾದುದು. ಅದು ನೈವೇದ್ಯಕ್ಕೆ ಸಲ್ಲದು. ಆದ್ದರಿಂದ ಸತ್ಯಶುದ್ಧ ಕಾಯಕದಿಂದ 
ಬಂದ ಶಾಶ್ವತ, ಅಂದರೆ ಪ್ರತಿನಿತ್ಯದ ದುಡಿಮೆಯ ಸಂಪತ್ತಾದರೆ ಚಂದೇಶ್ವರಲಿಂಗದ ನೈವೇದ್ಯಕ್ಕೆ 
ಪಾತ್ರವಾಗುವುದು ಕೇಳು ಮಡಿವಾಳಯ್ಯ ಎಂದು ಚಂದಯ್ಯನವರು ತಿಳಿಸುತ್ತಾರೆ. 


ನಿರ್ವಚನ: ಕಾಯಕಕ್ಕೆ ಸಲ್ಲುವ ಅತ್ಯುನ್ನತ ಗೌರವವಿದು. ವಾನರರಲ್ಲಿ 
ಅನೇಕ ಪ್ರಕಾರದ ವಾನರುಗಳಿವೆ ಅವುಗಳಲ್ಲಿ ಮೊದಲಿಗೆ ನರನೂ ಒಂದು 
ಪ್ರಕಾರದ ವಾನರನೇ ಆಗಿದ್ದ. ಈ ವಾನರ ಹೆಚ್ಚು ಹೆಚ್ಚಾಗಿ ಕಾಯಕದಲ್ಲಿ 
ತೊಡಗಿಕೊಂಡ. ಅಂದರೆ ಶ್ರಮವಹಿಸಿ ಎರಡು ಕಾಲುಗಳ ಮೇಲೆ 
ನಡೆಯುವುದನ್ನು ಕಲಿತ. ವಿವಿಧ ಧ್ವನಿ ಸಂಯೋಜನೆಗಳ ಮೂಲಕ ಇತರರ 
ಜೊತೆ ಧ್ವನಿ ಸಂಯೋಜನೆಯ ಮತ್ತು ಸನ್ನೆಗಳ ಮೂಲಕ ತನ್ನ ಭಾವನೆಗಳನ್ನು 
ವ್ಯಕ್ತಪಡಿಸುವುದನ್ನು ಕಲಿತ, ಭಾಷೆ ಅವನಿಗೆ ದೊಡ್ಡ ವರವಾಗಿ ಪರಿಣಮಿಸಿತು. 
ಅಷ್ಟೇ ಅಲ್ಲ ಭಾಷೆಯೆ ಅವನ ಮೊದಲ ಉಪಕರಣವಾಯಿತು, ಮಾನವ 
ಉಪಕರಣಗಳನು ತಯಾರಿಸುವ ಪ್ರಾಣಿ ಎಂದು ಕರೆಯುತ್ತಾರೆ. ಉಪಕರಣಗಳು 
ಉತ್ಪದನೆಗೆ ಸಹಕಾರಿಯಾದವು. ಹೀಗೆ ವಾನರನು ಕಾಯಕಜೀವಿಯಾಗುವ 
ಮೂಲಕವೇ ನರನಾದ. ವಾನರ ನರ ಆಗುವಲ್ಲಿ ದುಡಿಮೆಯ ಪಾತ್ರ 
ಬಹಳವಾಗಿದೆ ಎಂದು ಫೆಡ್ರಿಕ್‌ ಎಂಗೆಲ್ಸ್‌ 19ನೇ ಶತಮಾನದಲ್ಲೇ ಹೇಳಿದ್ದಾರೆ. 


ನುಲಿಯ ಚಂದಯ್ಯಗಳ ಸಂಪಾದನೆ ೧೦೧ 


ಆ ಕಾಯಕದ ಮಹತ್ವವನ್ನು ನಮ್ಮ ಶರಣರು 12ನೇ ಶತಮಾನದಲ್ಲಿ ಹೇಳಿದ್ದಷ್ಟೇ 
ಅಲ್ಲ, ಕಾಯಕಧರ್ಮವನ್ನೇ ಜಾರಿಗೊಳಿಸಿದರು. ಚಂದಯ್ಯನವರು ಇಂಥ 
ಕಾಯಕಧರ್ಮದ ಬಗ್ಗೆ ಒತ್ತಾಸೆಯಿಂದ ಪ್ರತಿಪಾದನೆ ಮಾತನಾಡುತ್ತಿದ್ದಾರೆ. 

ಈ ರೀತಿಯಾಗಿ ಹೇಳಿದ ಚಂದಯ್ಯಗಳು ತಮ್ಮ ಲಿಂಗದೇವರ ನೋಡಿ, ನೀ ತಂದ 
ಹೆಚ್ಚಿನ ಹಣದ ಸಹಿತ ನೀನೆಲ್ಲಿಯಾದರೂ ಹೋಗು, ಮೊದಲಿಗೆ ಗುರುವಾಜ್ಞೆ ಮೀರಿರುವಿ. 
ಅಲ್ಲದೆ ಕಳಚಿಕೊಂಡು ಹೋದ ಅಪರಾಧಕ್ಕೆ ಒಡೆಯರ ಸೇವೆಯ ಮಾಡುವೆನೆಂದು ಸಾಹಸಿ 
ಶರಣ ಮಡಿವಾಳಯ್ಯನ ಸಾಕ್ಷಿ ಕೊಟ್ಟಿರುವಿ. ಈ ಎರಡಕ್ಕೂ ನೀನೆ ಗುರಿಯಾಗು ಹೋಗೆಂದು 
ಗದರಿಸಿ ನುಡಿದು, "ಹೋಗು' ಎಂದು ಹೇಳಿದಾಗ, ಆ ಲಿಂಗವು ಚಂದಯ್ಯನವರನ್ನು 
ಕರೆದುಕೊಂಡು ಮಡಿವಾಳಯ್ಯನ ಮನೆಗೆ ಬಂದು, ಈ ವೃತ್ತಾಂತವೆಲ್ಲವನು ಹೇಳಲು, ಆ 
ಮಾಚಯ್ಯಗಳು ಚಂದಯ್ಯಂಗೆ ನಿರೂಪಿಸಿದ (ವಿವರಿಸಿದ) ಪ್ರಸ್ತಾವದ (ಸಂದರ್ಭದ) ವಚನ. 


ಕಾಯಕದಲ್ಲಿ ನಿಂದ ಶರಣಂಗೆ 


ಸೇವೆಯವರ ತಪ್ಪ ಹಿಡಿದೆಹೆನೆಂದರೆ 
ಕಾಯಕವೆಂತು ನಡೆವುದಯ್ಯಾ? : 
ಅವಗುಣಕ್ಕೆ ಮುನಿಯಬೇಕಲ್ಲದೆ, 
ಲಾಂಛನಕ್ಕೆ ಮುನಿಯಬಹುದೆ? 
ಮುಗ್ಗಿದ ತುರಗವ ಕಾಲ ಕತ್ತರಿಸಿದವರುಂಟೆ? 
ಕಚ್ಚುವ ತಿಗುಣೆಗಾಗಿ ಮನೆಯ ಸುಟ್ಟವರುಂಟೆ? 
ಕಲಿದೇವರದೇವನಲ್ಲಿ ತಪ್ಪ ಹಿಡಿಯಲಿಲ್ಲ ಕೇಳಾ ಚಂದಯ್ಯಾ ? ॥16॥ 
ವಿವರಣೆ: ಕಾಯಕದಲ್ಲಿ ನಿರತನಾದ ಶರಣ ಸೇವೆ ಮಾಡುವವರ ತಪ್ಪನ್ನು ಕಂಡುಹಿಡಿಯುತ್ತ 
ಕುಳಿತರೆ ಅದು ಹೇಗೆ ಕಾಯಕ ಮುಂದುವರಿಯುತ್ತದೆ? ಅವಗುಣಕ್ಕೆ ಮುನಿಯಬೇಕಲ್ಲದೆ 
ಧರ್ಮಲಾಂಛನಕ್ಕೆ ಮುನಿಯಬಹುದೆ? ಕುದುರೆ ಮುಗ್ಗರಿಸಿತೆಂದರೆ ಕಾಲ ಕತ್ತರಿಸಿದವರಿದ್ದಾರೆಯೆ? 
ತಿಗುಣೆ ಕಚ್ಚುತ್ತಿವೆ ಎಂದು ಸಿಟ್ಟಿಗೆದ್ದು ಮನೆಯನ್ನೇ ಸುಟ್ಟವರು ಇದ್ದಾರೆಯೆ? ಕಲಿದೇವರು 
ಇಂಥ ತಪ್ಪನ್ನು ಹಿಡಿಯುವುದಿಲ್ಲ ಕೇಳು ಚಂದಯ್ಯಾ ಎಂದು ಮಾಚಿದೇವರು ತಿಳಿಹೇಳುತ್ತಾರೆ. 
ನಿರ್ವಚನ: ಚಂದಯ್ಯನವರಿಗೆ ಕಾಯಕವು ಚಿಂತನೆಯ ಕೇಂದ್ರಬಿಂದು 
ವಾದರೆ ಕಾಯಕಜೀವಿಗಳೇ ಮಾಚಿದೇವರ ಚಿಂತನೆಯ ಕೇಂದಬಿಂದು 
ವಾಗುತ್ತಾರೆ. ಕಾಯಕ ಮತ್ತು ಕಾಯಕಜೀವಿಯ ಮಧ್ಯದ ಈ ಮುಖಾಮುಖಿ 
ಅನನ್ಯವಾಗಿದೆ. ಇಲ್ಲಿ ಲಿಂಗದೇವರೇ ಕಾಯಕಜೀವಿಯಾಗಿದ್ದಾನೆ. ಈ ಮೂಲಕ 
ಕಾಯಕಜೀವಿ ಕಾಯಕಕ್ಕಿಂತ ಮೇಲಾಗಿದ್ದಾನೆ. ಕಾಯಕಜೀವಿಯಿಂದ 

ಕಾಯಕವಾಗುವುದರಿಂದ ಕಾಯಕಜೀವಿಯೇ ಮುಖ್ಯವಾಗುವುದು ಸಹಜವೇ 
ಆಗಿದೆ. ಕಾಯಕಕ್ಕೆ ಮಹತ್ವ ಕೊಡುವುದೆಂದರೆ ಕಾಯಕಜೀವಿಗಳಿಗೇ ಮಹತ್ವ 
ಕೊಟ್ಟಹಾಗೆ. ಕಾಯಕಜೀವಿಗಳನ್ನು ಕಡೆಗಣಿಸಿ ಕಾಯಕಕ್ಕೆ ಮಹತ್ವ 
ಕೊಡಲಿಕ್ಕಾಗದು. ಕಾಯಕಕ್ಕೂ ಕಾಯಕಜೀವಿಗಳಿಗೂ ಅವಿನಾಭಾವ 
ಸಂಬಂಧವಿದೆ. ಕಾಯಕಕ್ಕೆ ಕಾಯಕಜೀವಿಗಳು ಇರಲೇಬೇಕು. ಅವರನ್ನು 
ಕಡೆಗಣಿಸಿದರೆ ಕಾಯಕ ಹೇಗೆ ಸಾಗುವುದು? ಕಾಯಕದಲ್ಲಿ ಉತ್ಕೃಷ್ಟತೆಯನ್ನು 
ಬಯಸುವವರು ಕಾಯಕಜೀವಿಗಳ ಬಗ್ಗೆ ಗೌರವವನ್ನು ತೋರಿಸಲೇ: 
ಬೇಕಾಗುತ್ತದೆ. ಕಾಯಕಜೀವಿಗಳು ಯಂತ್ರಗಳಲ್ಲ. ಅವರು ಭಾವನೆಗಳಿಂದ 
ತುಂಬಿದ ಮನುಷ್ಯರು. ಅವರಿ೦ದ ಅತ್ಯುತ್ತಮ ಕಾಯಕ ಹೊರಹೊಮ್ಮುವ 
ಹಾಗೆ ವಾತಾವರಣ ಸೃಷ್ಟಿಸುವುದು ಕಾಯಕಕ್ಕೆ ಆಹ್ವಾನಿಸಿದವರ 
ಕರ್ತವ್ಯವಾಗಿರುತ್ತದೆ. ಅವರು ಕಾಯಕಜೀವಿಗಳನ್ನು ಕೀಳಾಗಿ ನೋಡುವ 
ಮೂಲಕ ಕಾಯಕದಲ್ಲಿ ಉತ್ಕಷ್ಟವಾದುದನ್ನು ಪಡೆಯಲಾರರು. ಉತ್ಪಾದಿಸುವ 
ವಸ್ತುವಿನಲ್ಲಿ ಕಾಯಕಜೀವಿಯ ಆತ್ಮಸಂಬಂಧವಿರಬೇಕಾಗುತ್ತದೆ. 
ಕಾಯಕಜೀವಿಗಳು ತಾವು ಉತ್ಪಾದಿಸುವ ವಸ್ತುಗಳ ಜೊತೆಗಿನ ಆತ್ಮಸಂಬಂಧ 
ಕಳೆದುಕೊಂಡಾಗ ಅವರ ಬದುಕು ನಿಸ್ನಾರವಾಗುತ್ತ ಹೋಗುವುದು ಆಗ 
ದುಡಿಸಿಕೊಳ್ಳುವವನಿಗೆ ದುಡಿಮೆಯ ಮಹತ್ವ ಗೊತ್ತಾಗದೆ ಎಲ್ಲವೂ 
ಅಸ್ತವ್ಯಸ್ತವಾಗುವುದು ಎಂಬ ಸೂಕ್ಷಪ್ರಜ್ಞೆ ಮಡಿವಾಳ ಮಾಚಿದೇವರ 
ಏವರಣೆಯಲ್ಲಿದೆ. 
ಇಂತು ಶಿವಲಿಂಗದಲ್ಲಿ ತಪ್ಪ ಹಿಡಿಯಬಹುದೇ ಎಂದು ಮಡಿವಾಳಯ್ಯಗಳು ನುಡಿಯೆ, 

ಇದಕ್ಕೆ ಚಂದಯ್ಯನವರ ಪ್ರತ್ಯುತ್ತರ : 

ನುಡಿದ ಮಾತಿಂಗೆ ತಡಬಡ ಬಂದಲ್ಲಿ 

ನುಡಿದ ಭಾಷೆಗೆ ಭಂಗ ನೋಡಾ. 

ಹಿಡಿದ ಕುಳಕ್ಕೆ ಹಾನಿ ಬಂದಲ್ಲಿ 

ಒಡಲನಿರಿಸುವುದೆ ಭಂಗ ನೋಡಯ್ಯಾ. 

ಇದು ಕಾರಣ ನಡೆ ನುಡಿ ಶುದ್ಧವಿಲ್ಲದಿದ್ದರೆ 

ಚಂದೇಶ್ಚರಲಿಂಗವಾದರೂ ತಪ್ಪನೊಳಕೊಳ್ಳೆ 

ಕಾಣಾ ಮಡಿವಾಳ ಮಾಚಯ್ಯಾ. ।17 

ವಿವರಣೆ: ಆಡಿದ ಮಾತಿಗೆ ಕಕ್ಕಾಬಿಕ್ಕಿಯಾದಾಗ, ಕೊಟ್ಟ ವಚನಕ್ಕೆ ಅವಮಾನ ನೋಡು. 
ಹಿಡಿದ ಕಾರ್ಯ ವಿಫಲವಾದಲ್ಲಿ ತಲೆಬಾಗುವುದೇ ಸೋಲು ನೋಡಯ್ಯಾ. ಆದ್ದರಿಂದ ನಡೆ 
ನುಡಿ ಶುದ್ಧವಿಲ್ಲದಿದ್ದರೆ ಚಂದೇಶ್ವರಲಿಂಗವಾದರೂ ನಾನು ತಪ್ಪನ್ನು ಸಹಿಸಿಕೊಳ್ಳುವುದಿಲ್ಲ ನೋಡು 
ಮಡಿವಾಳ ಮಾಚಯ್ಯಾ ಎಂದು ಚಂದಯ್ಯನವರು ಗಂಭೀರವಾಗಿ ದೃಢನಿರ್ಧಾರದಿಂದ 
ಹೇಳುತ್ತಾರೆ. 

ನಿರ್ವಚನ: ಕಾಯಕಜೀವಿಯಾದವನು ಕಾಯಕದಲ್ಲಿ ತಾನು ಹೇಳಿದ 
ರೀತಿಯಲ್ಲೇ ಪ್ರತಿಭೆಯನ್ನು ತೋರಿಸಿದಾಗ ಮಾತ್ರ ನಿಜವಾದ ಕಾಯಕಜೀವಿ 
ಯಾಗುತ್ತಾನೆ. ಕಾಯಕದ ಪರಿಣಾಮದಲ್ಲಿ ಕಾಯಕಜೀವಿಯ ವ್ಯಕ್ತಿತ್ವ 
ವ್ಯಕ್ತವಾಗುವುದು. ಕಾಯಕಜೀವಿಯ ಆ ಕ್ರಿಯಾಶೀಲತೆ ಕಾಯಕದ 
ಫಲಿತಾಂಶದಲ್ಲಿ ಇಲ್ಲದೆ ಹೋದಾಗ ಎಲ್ಲ ನಿರರ್ಥಕವಾಗುವುದು. ಈ 
ರೀತಿಯಾದ ನಡೆ ನುಡಿ ಶುದ್ಧವಾಗಿಲ್ಲವಾದರೆ ಚಂದೇಶ್ವರಲಿಂಗವಾದರೂ 
ತಾವು ತಪ್ಪನ್ನು ಕ್ಷಮಿಸುವುದಿಲ್ಲ ಎಂದು ಚಂದಯ್ಯನವರು ಹೇಳುವ ಕ್ರಮದಲ್ಲಿ 
ನಮ್ಮನ್ನು ಮಂತ್ರಮುಗ್ಧ ಮಾಡುವ ಶಕ್ತಿ ಇದೆ. ಕಾಯಕಜೀವಿಯೊಬ್ಬ ತನ್ನ 
ಪ್ರತಿಭೆಯ ಮೂಲಕ ಆ ಕಾಯಕದ ಉತ್ಪನ್ನದಲ್ಲಿ ಇರದೇ ಹೋದಾಗ 
ಅದು ನಿರರ್ಥಕವಾಗುತ್ತದೆ. ಹೀಗಾಗುವುದರಿಂದ ಉತ್ಪಾದನಾ ಶಕ್ತಿ 
ಕುಂಠಿತವಾಗುತ್ತದೆ. ಕಾಯಕಜೀವಿಗೆ ಕಾಯಕಸಂಸ್ಕೃತಿ ಇರಲೇ ಬೇಕು ಎಂಬುದು 
ಚಂದಯ್ಯನವರ ವಾದವಾಗಿದೆ. ಆದರೆ ಮಾಚಿದೇವರು ಪ್ರಯತ್ನ ನಿಲ್ಲಿಸುವುದಿಲ್ಲ. 

ಹೀಗೆಂದು ಚಂದಯ್ಯಗಳು ಬಿನ್ನೈಸಲು (ಅರಿಕೆ ಮಾಡಿಕೊಳ್ಳಲು), ಅನುಭವ ಮಂಟಪದಲ್ಲಿ 
ಬಸವರಾಜದೇವರು, ಚೆನ್ನಬಸವರಾಜದೇವರು, ಪ್ರಭುದೇವರು ಮುಂತಾದ ಅಮರಗಣಗಳ 
ಕೈಯಿಂದ ಮಾತ್ರ ಚಂದಯ್ಯ ನವರಿಗೆ ಮನವರಿಕೆ ಮಾಡಿಕೊಡುವುದು ಸಾಧ್ಯ, ಈ ಸಮಸ್ಯೆ 
ಪರಿಹಾರಕ್ಕೆ ಶರಣರ ಸಂಗವೆ ಮುಖ್ಯವೆಂದು ಅಲ್ಲಿಗೆ ಕರೆವ ಪ್ರಸ್ತಾವದ (ಸಂದರ್ಭದ) ವಚನ. 


ಗುರುಪೂಜೆಯನರಿದಿಹೆನೆಂದು 

ಲಿಂಗಪೂಜೆಯ ಬಿಡಲಾಗದು. 
ಲಂಗಪೂಜೆಯನರಿದಿಹೆನೆಂದು 

ಜಂಗಮಪೂಜೆಯ ಮರೆಯಲಾಗದು. 
ಜಂಗಮಪೂಜೆಯನರಿದಿಯೆನೆಂದು 

ಶರಣರ ಸಂಗವ ಮರೆಯಲಾಗದು. 

ಇದು ಕಾರಣ ಶರಣರ ಸಂಗದ ಸಮ್ಯಗ್‌ ಜ್ಞಾನದಲಲ್ಲದೆ 

ಕಲಿದೇವಯ್ಯನ ಕೂಡುವ ಕೂಟ ಕಾಣಬಾರದು; 
ಹೋಹ ಬಾರಾ ಚಂದಯ್ಯಾ. 181 


ವಿವರಣೆ: ಗುರುಪೂಜೆ ಗೊತ್ತಿದೆ ಎಂದು ಲಿಂಗಪೂಜೆ ಬಿಡಲಿಕ್ಕೆ ಬರುವುದಿಲ್ಲ. ಲಿಂಗಪೂಜೆ 
ಗೊತ್ತಿದೆ ಎಂದು ಸಮಾಜಸೇವೆ ಎಂಬ ಜಂಗಮಪೂಜೆ ಮರೆಯಲಿಕ್ಕಾಗದು. ಜಂಗಮಪೂಜೆ 
ಗೊತ್ತಿದೆ ಎಂದು ಶರಣರ ಸಂಗವನ್ನು ಮರೆಯಲಿಕ್ಕಾಗದು. ಆದ್ದರಿಂದ ಶರಣರ ಪರಿಪೂರ್ಣ 
ಜ್ಞಾನದೊಳಗಲ್ಲದೆ ಕಲಿದೇವರ ಕೂಡುವ ಕೂಟ, ಅಂದರೆ ಶರಣಸತಿ ಲಿಂಗಪತಿ ಭಾವದ. 
ಲಿಂಗಾಂಗಸಾಮರಸ್ಯವನ್ನು ಅರಿಯಲಿಕ್ಕಾಗುವುದಿಲ್ಲ ಹೋಗೋಣ ಬಾ ಎಂದು ಮಡಿವಾಳ 
ಮಾಚಿದೇವರು ಚೆಂದಯ್ಯನವರನ್ನು ಅನುಭವ ಮಂಟಪಕ್ಕೆ ಆಹ್ವಾನಿಸುತ್ತಾರೆ. 

ನಿರ್ವಚನ: ಲಿ೦ಗಯ್ಯನ ಜೊತೆಗಿನ ಭಿನ್ನಾಭಿಪ್ರಾಯವನ್ನು ಶಮನ 
ಗೊಳಿಸುವ ಸಲುವಾಗಿ ಚಂದಯ್ಯನವರನ್ನು ಅನುಭವ ಮಂಟಪಕ್ಕೆ ಕರೆಯುವ 
ಸಂದರ್ಭದಲ್ಲಿ ಮಾಚಿದೇವರು ಮೂರು ಮುಖ್ಯವಾದ ವಿಚಾರವನ್ನು 
ತಿಳಿಸುತ್ತಾರೆ. ಗುರುಪೂಜೆ ಗೊತ್ತಿದೆ, ಅಂದರೆ "ಅರಿವು ಲಭಿಸಿದೆ' ಎಂದು 
ಲಿಂಗಪೂಜೆಯನ್ನು ಬಿಡಬಾರದು. ಲಿಂಗತತ್ವ್ವ ಗೊತ್ತಿದೆ ಎಂದು 
ಜ೦ಗಮಪೂಜೆ (ಸಮಾಜಸೇವೆ) ಮರೆಯುವ ಹಾಗಿಲ್ಲ ಜಂಗಮಪೂಜೆ 
ಗೊತ್ತಿದೆ ಎಂದು ಶರಣರ ಸಂಗವನ್ನು ಮರಿಯಲಿಕ್ಕಾಗದು ಎಂದು ಅವರು 
ಅರಿವಿನಿಂದ ಆರಂಭಿಸಿ ಇಷ್ಟಲಿಂಗಯೋಗದ ಪರಿಣಾಮವಾದ ಸಮತೆಯನ್ನು 
(ಸಮತೆ ಎಂಬುದೇ ಯೋಗದಾಗು ನೋಡಾ) ಸಾಧಿಸಿ, ಜಂಗಮ 
ದಾಸೋಹವೆಂಬ ಸಾಮಾಜಿಕ ಜವಾಬ್ದಾರಿಯನ್ನು ನಿಭಾಯಿಸಿ, ಶರಣರ 
ಸಂಘದಲ್ಲಿ ಪರಿಪೂರ್ಣವಾದ ಸಮ್ಯಕ್‌ ಜ್ಞಾನವನ್ನು ಪಡೆದುಕೊಂಡು ಇದ್ದಾಗ 
ಮಾತ್ರ ಲಿಂಗಾಂಗ ಸಾಮರಸ್ಯ (ಕಲಿದೇವಯ್ಯನ ಕೂಡುವ ಕೂಟ)ದ 
ಅನುಭಾವವಾಗುತ್ತದೆ. ಈ ನಿಜದ ನಿಲವನ್ನು ಅರಿಯಲು ಅನುಭವ ಮಂಟಪಕ್ಕೆ 
ಹೋಗೋಣ ಬಾ ಎಂದು ಮಾಚಿದೇವರು ಚಂದಯ್ಯನವರನ್ನು ಅನುಭವ 
ಮಂಟಪಕ್ಕೆ ಕರೆದೊಯ್ಯುತ್ತಾರೆ. 

ಈ ರೀತಿಯಾಗಿ ಹೇಳಿದ ಮಡಿವಾಳ ತಂದೆಗಳು ಆ ಚಂದಯ್ಯಗಳನ್ನು, 
ಮತ್ತು ಅವರ ಕೊರಳಲ್ಲಿನ ಲಿಂಗವೆ ಚರಸೇವೆಯನ್ನು (ಜ೦ಗಮ ಸೇವೆ - 
ಸಮಾಜ ಸೇವೆ) ಮಾಡಬೇಕೆಂಬ ಮೋಹದಿಂದ ಕೂಡಿದ್ದು, ಆ 
ಲಿಂಗಮೂರ್ತಿಯನ್ನು ಅನುಭವ ಮಂಟಪಕ್ಕೆ ಹೊರಡಿಸಿಕೊಂಡು ಬರುವರು. 
ಆಗ ಆ ಲಿಂಗಭಕ್ತಮೂರ್ತಿಯು ಕೂಡಲೆ ಬಸವಣ್ಣನವರಿಗೆ, ಅವರ 
ಮನೆಯಲ್ಲಿ ಕಣ್ಣಿಯನ್ನು ಕೊಟ್ಟು ಪಡೆದಿದ್ದ ಸಾವಿರ ಹೊನ್ನುಗಳನ್ನು ಮರಳಿ 

ಕೊಡುವನು. ಆ ಸಂದರ್ಭದಲ್ಲಿ ಈ ವೃತ್ತಾಂತವನ್ನು ಗಣಗಳಿಗೆ ಹೇಳಲು 
ಚೆಂದಯ್ಯ ನಮಸ್ಕರಿಸುವನು. 

ತನ್ನ ಕಾಯಕದ ಕ್ರಮವನ್ನು, ದಾಸೋಹದ ನೆಲೆಯನ್ನು ಮತ್ತು ನಿಷ್ಠೆಯ ಬಗೆಯನ್ನು 
ಎಲ್ಲಾ ಪ್ರಮಥರು ಕೇಳುವ ಹಾಗೆ ಬಿನ್ನೈಸುವ (ಅರಿಕೆ ಮಾಡಿಕೊಳ್ಳುವ) ಪ್ರಸ್ತಾವ (ಸಂದರ್ಭ)ದ 
ವಚನ : . 


ಕೈದ ಹಿಡಿದಾಡುವರೆಲ್ಲರು ಇರಿಯಬಲ್ಲರೆ ? 

ಸಾಧನೆಯ ಮಾಡಬಲ್ಲವರೆಲ್ಲರು ಕಾದಬಲ್ಲರೆ ? 

ಅರ್ಥಿಗೆ ಮಾಡುವ ಕೃತ್ಯವಂತರೆಲ್ಲರೂ ಭಕ್ತರಪ್ಪರೆ? 
ಅದು ಚಂದೇಶ್ವರಲಿಂಗಕ್ಕೆ ಮುಟ್ಟದ ಮಾಟ. ॥19॥ 


ವಿವರಣೆ: ಆಯುಧವನ್ನು ಹಿಡಿದು ಆಟವಾಡುವವರೆಲ್ಲ ತಿವಿಯ ಬಲ್ಲರೆ? ಯುದ್ಧದ 
ತರಬೇತಿ ಪಡೆಯುವವರೆಲ್ಲರೂ ಯುದ್ಧ ಮಾಡಬಲ್ಲರೆ? ಸ್ಟಾರ್ಥಕ್ಕಾಗಿ ಮಾಡುವ 
ವಿಶ್ವಾಸಘಾತಕರೆಲ್ಲರೂ ಭಕ್ತರಾಗುವರೆ? ಅದು ಚಂದೇಶ್ಚರಲಿಂಗಕ್ಕೆ ಒಪ್ಪದ ಮಾತು. 


ನಿರ್ವಚನ: ಯುದ್ಧದಲ್ಲಿ ಶೌರ್ಯವನ್ನು ಮೆರೆಯಲೇಬೇಕು. ವೈರಿಯನ್ನು 
ಸದೆಬಡಿಯಲಿಕ್ಕಾಗದವರು ಆಯುಧವನ್ನು ಹಿಡಿದು ಆಟವಾಡಿದರೆ ಯಾವುದೇ 
ಪ್ರಯೋಜನವಾಗದು. ಅದೇ ರೀತಿ ಯುದ್ಧದ ಕಸರತ್ತು ಮಾಡುವವರು 
ಯುದ್ಧ ಮಾಡಬೇಕಾಗುವುದು. ಅವರು ವೀರಾವೇಶದ ಯುದ್ಧ ಮಾಡುವಲ್ಲಿ 
ಧೈರ್ಯ ತಾಳದೆ ವೈರಿಗಳನ್ನು ಸೋಲಿಸಲು ಸಾಧ್ಯವಿಲ್ಲ. ಆಯುಧವನ್ನು 
ಹಿಡಿದು ಮತ್ತು ಯುದ್ಧದ ತರಬೇತಿ ಪಡೆದು; ಯುದ್ಧದ ಪ್ರಸಂಗದಲ್ಲಿ 
ತಪ್ಪಿಸಿಕೊಂಡರೆ ಅವರು ಪಡೆದ ತರಬೇತಿ ನಿರರ್ಥಕ. ಕಾಯಕಜೀವಿಗೆ 
ತನ್ನದೇ ಆದ ಉತ್ಕೃಷ್ಟ ಉತ್ಪಾದನೆಯ ಛಲವಿರಬೇಕು. ಅವನು ಕಾಯಕ 
ಮಾಡುವುದು ಅಂಥ ಕೌಶಲದೊಂದಿಗೆ ಎಂಬ ಪರಿಜ್ಞಾನವಿಲ್ಲದಿದ್ದರೆ ಆತನ 
ಕಾಯಕ ನಿಷ್ಟಯೋಜಕ. ವಿಶ್ವಾಸಘಾತಕರು ಸ್ವಾರ್ಥಸಾಧನೆಗಾಗಿ ಕ್ರಿಯಾಶೀಲ 
ರಾಗಿರುತ್ತಾರೆ. ಅಂಥವರು ಭಕ್ತರಾಗಲು ಸಾಧ್ಯವಿಲ್ಲ. ಭಕ್ತಾದಿಗಳಿಗೆ ಕಾಯಕವೇ 
ಜೀವಾಳ. ಕಾಯಕದಲ್ಲಿಯೆ ದೇವರಿದ್ದಾನೆ. ಆದ್ದರಿಂದ ಕಾಯಕಜೀವಿಗಳು 
ದೇವರು ಮೆಚ್ಚುವ ಹಾಗೆ ಕಾಯಕದಲ್ಲಿ ತೊಡಗಬೇಕು. 


೧೦೬ ನುಲಿಯ ಚಂದಯ್ಯ 


ಮತ್ತಂ, 
ರಣವ ನಿಶ್ಚೈಸಿದ ಭಟಂಗೆ 
ಮನೆಯ ಮೇಲನ ಮೋಹವುಂಟೆ? 
ಅರ್ಥ ಪ್ರಾಣಾಭಿಮಾನ ಈ ಮೂರನು ಕರ್ತಂಗಿತ್ತು 
ಮತ್ತೆ ಹೊತ್ತುಹೋರುವಂಗೆ ಸದ್ಭಕ್ತಿಯುಂಟೆ ? 
ಅದು ಚಂದೇಶ್ವರಲಿಂಗವ ಮುಟ್ಟದ ಮಾಟ. 200 
ವಿವರಣೆ: ಯುದ್ಧಕ್ಕೆ ಹೋಗಲು ನಿರ್ಧರಿಸಿದ ಯೋಧನಿಗೆ ಮನೆಯ ಮೇಲಣ ಮೋಹ 


ಇರುವುದೆ? ಸಂಪತ್ತು, ಪ್ರಾಣ ಮತ್ತು ಅಭಿಮಾನವನ್ನು ದೇವರಿಗೆ ಮುಡಿಪಿಟ್ಟ ನಂತರವೂ 
ಸದಾ ಬಡಿದಾಡುವವನಿಗೆ ಸದ್ಭಕ್ತಿ ಇರುವುದೆ? ಅದು ಚಂದೇಶ್ವರಲಿಂಗವನ್ನು ತಲುಪದ ಕಾರ್ಯ. 


ನಿರ್ವಚನ: ಮಾನವರಿಗೆ ಬದ್ಧತೆ ಇರಬೇಕು. ಬದ್ಧತೆ ಇಲ್ಲದವರು 
ಸಮರ್ಪಣಾ ಭಾವ ಹೊಂದಲು ಸಾಧ್ಯವಿಲ್ಲ. ಕಾಯಕವೇ ಬದ್ಧತೆಯ 
ಮೂಲವಾಗಿದೆ. ಕಾಯಕದಲ್ಲಿ ಪರಿಪೂರ್ಣತೆಯನ್ನು ಸಾಧಿಸಿದಾಗ ಮಾತ್ರ 
ತ್ರಿವಿಧ ದಾಸೋಹದ ಕ್ರಿಯೆಗಳು ಸಾಂಗವಾಗಿ ನೆರವೇರುತ್ತವೆ. ಯುದ್ಧಕ್ಕೆ 
ಸಿದ್ಧನಾದ ಸೈನಿಕನಿಗೆ ಮನೆಯ ಮೇಲೆ ಮೋಹವುಂಟಾದರೆ ಆತ 
ಸೈನಿಕನಾಗಿರಲು ಅಯೋಗ್ಯನಾಗುತ್ತಾನೆ. ಅದೇರೀತಿಯಾಗಿ ಸಂಪತ್ತು, ಪ್ರಾಣ 
ಮತ್ತು ಅಭಿಮಾನವನ್ನು ದೇವರಿಗೆ ಸಮರ್ಪಿಸಿದ ವ್ಯಕ್ತಿ ಅದನ್ನೆಲ್ಲ ಮರೆತು 
ಐಹಿಕ ಜಗತ್ತಿನಲ್ಲಿ ವಸ್ತುಮೋಹಿಯಾಗಿ ವರ್ತಿಸುತ್ತ ಸಂಪತ್ತಿಗಾಗಿ ಭವಿಯಾಗಿ 
ಏನೆಲ್ಲ ಮಾಡತೊಡಗಿದಾಗ ಆತನಿಗೆ ಭಕ್ತಿ ಎಲ್ಲಿಂದ ಬರಬೇಕು? ಇಂಥ 
ಕಾರ್ಯಕ್ಕೆ ಇಳಿದ ಭಕ್ತರು ದೇವರನ್ನು ತಲುಪಲಾರರು. ಅಂದರೆ 
ಲಿಂಗಾಂಗಸಾಮರಸ್ಯವನ್ನು ಸಾಧಿಸುವ ಯೋಗ್ಯತೆಯನ್ನು ಕಳೆದುಕೊಳ್ಳುವರು. 


ಮತ್ತಂ, 

ಗುರುವಿಂಗೆ ತನುವೆಂದಲ್ಲಿ, 

ಲಿಂಗಕ್ಕೆ ಮನವೆಂದಲ್ಲಿ, 

ಜಂಗಮಕ್ಕೆ ಧನವೆಂದಲ್ಲಿ 
ಮತ್ತೊಂದರಾಸೆಗೆ ಕೊಂಡಾಡಲೇಕೆ? 
ಅದು ಚಂದೇಶ್ವರಲಿಂಗಕ್ಕೆ ದೂರ. ॥21॥ 


ನುಲಿಯ ಚಿಂದಯ್ಯಗಳ ಸಂಪಾದನೆ ೧೦೭ 


ವಿವರಣೆ: ಗುರುವಿಗೆ ತನು, ಲಿಂಗಕ್ಕೆ ಮನ ಮತ್ತು ಜಂಗಮಕ್ಕೆ ಧನ ಎಂದು ಹೇಳಿದ 
ಮೇಲೆ ಬೇರೊಂದರ ಆಸೆಗೆ ಸ್ತುತಿಸಲೇಕೆ? ಅದು ಚಂದೇಶ್ವರಲಿಂಗವನ್ನು ತಲುಪಲಾರದ್ದು. 

ನಿರ್ವಚನ: ಗುರುವಿನ ಸೇವೆ ಮಾಡುತ್ತ ಮನಸ್ಸನ್ನು ಲಿಂಗದಲ್ಲಿ ಸ್ಥಿರೀಕರಿಸಿ, 
ಜ೦ಗಮದಾಸೋಹಕ್ಕಾಗಿ ಧನವನ್ನಿರಿಸಿದ ನಂತರ ಮತ್ತೆ ವಸ್ತುಮೋಹಕ್ಕೆ 
ಒಳಗಾಗಿ ಐಹಿಕ ವಸ್ತುಗಳನ್ನು ಪಡೆಯಲು ಸ್ತುತಿ ಮಾಡುವುದಿಲ್ಲ. ಅಂಥ 
ಮನಸ್ಥಿತಿಯಿಂದ ಲಿಂಗಸಾಮೀಪ್ಯ ದೊರೆಯಲಾರದು ಎಂದು ಹೇಳುವಲ್ಲಿ 
ಚಂದಯ್ಯನವರ ದಾಸೋಹ ತನುಮನಧನದಿಂದ ಪರಿಪೂರ್ಣವಾಗಿರು 
ವಂಥದ್ದು ಎಂಬುದರ ಅರಿವಾಗದೆ ಇರಲಾರದು. ಈ ತ್ರಿವಿಧ ದಾಸೊಹ 
ನಿಷ್ಠೆಯಿ೦ದಲೇ ಅಪರಿಮಿತ ಧೈರ್ಯ ಅವರದಾಗಿದೆ. ಅವರು ಗುರುಸೇವೆ, 
ಲಿಂಗನಿಷ್ಠೆ ಮತ್ತು ಜಂಗಮದಾಸೋಹವನ್ನು ಏಕಕಾಲಕ್ಕೆ ಹೊಂದುವುದರ 
ಮೂಲಕ ತ್ರಿವಿಧ ದಾಸೋಹಿಗಳಾಗಿದ್ದಾರೆ. ತನು ಮನ ಧನಗಳೆಂಬ ಮೂರು 
ವಸ್ತುಗಳನ್ನು ಗುರು, ಲಿಂಗ ಮತ್ತು ಜಂಗಮಕ್ಕೆ ಅರ್ಪಿಸುವುದೇ ತ್ರಿವಿಧಾರ್ಪಣ. 
ಸ್ಥೂಲಶರೀರಕ್ಕೆ ಇಷ್ಟಲಿಂಗ, ಸೂಕ್ಷ್ಮಶರೀರಕ್ಕೆ ಪ್ರಾಣಲಿಂಗ ಮತ್ತು ಕಾರಣಶರೀರಕ್ಕೆ 
ಭಾವಲಿಂಗ ಸಂಬಂಧವನ್ನು ಕಲ್ಪಿಸಲಾಗಿದ್ದು ಈ ಲಿಂಗತ್ರಯಗಳಲ್ಲಿ ಅವರಿಗೆ 
ಹೆಚ್ಚು ಮುಖ್ಯವೆನಿಸಿದ್ದು ಪ್ರಾಣಲಿಂಗ ಮತ್ತು ಭಾವಲಿಂಗ. ಆ ದೃಡನಿಷ್ಠೆ 
ಯಿಂದಾಗಿಯೆ ಅವರಿಗೆ ಇಷ್ಟಲಿಂಗದ ಬಗ್ಗೆ “ಇದ್ದರೂ ಸರಿ, ಇರದಿದ್ದರೂ 
ಸರಿ' ಎಂಬ ಭಾವ ಮೂಡಿತು. ಆದರೆ ಧಾರ್ಮಿಕತೆಯು ಕಣ್ಣಿಗೆ ಕಾಣುವಂಥದ್ದು 
ಸ್ಥೂಲ ಶರೀರಕ್ಕೆ ಸಂಬಂಧಿಸಿದ್ದು. ಅದನ್ನು ಹಿಡಿದುಕೊಂಡೇ ಅದರ ಇತರ 
ರೂಪಗಳಾದ ಪ್ರಾಣ ಮತ್ತು ಭಾವಲಿಂಗಗಳನ್ನು ಹೊಂದಬೇಕೆಂಬುದು 
ಧರ್ಮದ ಚೌಕಟ್ಟಿನೊಳಗೆ ಬರುವಂಥ ಶಿಸ್ತು ಆಗಿದೆ. ಈ ಕಾರಣದಿಂದಲೇ 
ಜನರನ್ನು ಕಣ್ಣಿಗೆ ಕಾಣುವುದರ ಮೂಲಕ ಒಳಗಣ್ಣಿಗೆ ಕಾಣುವುದರ ಕಡೆಗೆ 
ಒಯ್ಯಬೇಕೆಂಬುದು ಮಡಿವಾಳ ಮಾಚಿದೇವರ ಆಶಯವಾಗಿದೆ. 


ಚಂದಯ್ಯನವರ ಈ ವೀರಗುಣಕ್ಕೆ ಕ್ಷಾತ್ರತೇಜದ ಹಿನ್ನೆಲೆ ಇದೆ. ಅದರ 
ಜೊತೆಗೆ ನಿಜದ ನಿಲವನ್ನು ಅರಿಯುವ ತೀವ್ರತೆ ಇದೆ. ಅವರು ಅನಿಸಿದ್ದನ್ನು 
ಹೇಳುವಲ್ಲಿ ಯಾವುದೇ ಅಹಂಕಾರ ಇಲ್ಲ. ತಾವು ಹೇಳುವುದೇ ಸತ್ಯ ಎಂಬ 
ಭಾವವೂ ಇಲ್ಲ. ಅವರಿಗೆ ತಮ್ಮ ಮಾತು ಮತ್ತು ತಮ್ಮೊಂದಿಗೆ 
ಮುಖಾಮುಖಿಯಾದವರ ಮಾತುಗಳ ಕಡೆಗೆ ಎಚ್ಚರವಿದೆ. ಆದರೆ ಈ 
ಮಾತುಕತೆಯಲ್ಲಿ ಗೋಚರಿಸುವ ಸತ್ಯದ ಕಡೆಗೆ ಮಾತ್ರ ಅವರ ಗಮನವಿದೆ. 
ಆ ಸತ್ಯವನ್ನು ಕಂಡುಕೊಳ್ಳುವುದೇ ಅವರ ತೀವ್ರತೆಯ ಮೂಲವಾಗಿದೆ. 


೧೦೮ ನುಲಿಯ ಚಂದಯ್ಯ 


ಅವರ ಈ ತೆರನಾದ ಮನಸ್ಥಿತಿಯಲ್ಲಿ ಇಷ್ಟಲಿಂಗ ಬೇಕೇಬೇಕು ಎಂಬ 
ಬಯಕೆ ಇಲ್ಲ. ಚಂದಯ್ಯನವರಿಗೆ ಇಷ್ಟಲಿಂಗದ ಮಹತ್ವವನನ್ನು ಮನವರಿಕೆ 
ಮಾಡಿಕೊಡುವುದೇ ಶೂನ್ಯಸಂಪಾದನಾಕಾರರ ಬಯಕೆಯಾಗಿದೆ. 


ಮತ್ತಂ, 

ಇದಿರ ಭೂತಹಿತಕ್ಕೆ ಗುರುಪೂಜೆಯ ಮಾಡಲಿಲ್ಲ, 

ಅರ್ತಿಗಾರಿಕೆಯಲ್ಲಿ ಲಿಂಗವ ಬಿಟ್ಟು ಪೂಜಿಸಲಿಲ್ಲ. 

ರಾಜ ಚೋರರ ಭಯಕ್ಕಂಜಿ ಜಂಗಮ ದಾಸೋಹವ ಮಾಡಲಿಲ್ಲ. 
ಆವ ಕೃತ್ಯವಾದರೂ ಮನ ಶುದ್ಧವಾಗಿರಬೇಕು 
ಚಂದೇಶ್ವರಲಿಂಗವನರಿಯಬಲ್ಲರೆ. 1220 


ವಿವರಣೆ: ಎದುರಿಗಿರುವ ಐಹಿಕತೃಪ್ತಿಗಾಗಿ ಗುರುಪೂಜೆಯ ಮಾಡಲಿಲ್ಲ. ವಿಲಾಸಿಯಾಗಿ 
ಲಿಂಗಾಚಾರವನ್ನು ಪಾಲಿಸಲಿಲ್ಲ. ರಾಜರ ಮತ್ತು ಕಳ್ಳರ ಭಯದ ಕಾರಣ ದಾಸೋಹ ಮಾಡಲಿಲ್ಲ. 
ಚಂದೇಶ್ವರಲಿಂಗವನ್ನು ಅರಿತುಕೊಳ್ಳಬೇಕಾದರೆ ಯಾವುದೇ ಕಾಯಕ ಮಾಡಿದರೂ ಮನಸ್ಸು 
ಶುದ್ಧವಾಗಿರಬೇಕು. 

ನಿರ್ವಚನ: ತ್ರಿವಿಧ ದಾಸೋಹವನ್ನು ಯಾವುದೇ ಫಲಾಪೇಕ್ಷೆ ಅಥವಾ 
ಭಯ ಇಲ್ಲದೆ ಮಾಡಬೇಕಾಗುತ್ತದೆ. ಗುರುಸೇವೆಯನ್ನು ಯಾವುದೇ 
ಭೌತಿಕವಸ್ತುಗಳ ಬಯಕೆಗಾಗಿ ಮಾಡುವಂಥದ್ದಲ್ಲ. ರಾಜರು ಮತ್ತು ಕಳ್ಳರ 
ಭಯದ ಕಾರಣ "ದಾಸೋಹ' ಎಂದು ಧನ ವಿನಯೋಗ ಮಾಡಿದರೆ 
ಅದು ದಾಸೋಹ ಆಗುವುದಿಲ್ಲ. ಸತ್ಯಶುದ್ಧ ಕಾಯಕ ಮಾಡುವುದೆಂದರೆ 
ತ್ರಿವಿಧ ಸ್ವಾವಲಂಬಿಯಾಗಿ ಜ್ಞಾನ (ಗುರು), ಲಿಂಗ (ಧರ್ಮ) ಮತ್ತು ಜಂಗಮ 
(ಸಮಾಜ)ಕ್ಕಾಗಿ ದಾಸೋಹಂ ಭಾವದಿಂದ ಕ್ರಿಯಾಶೀಲವಾಗಿ ಬದುಕುವುದು. 
ಅಂದರೆ ಧನವನ್ನು ಇಂದಿಗೆ, ನಾಳಿಗೆ ಎಂದು ಸ೦ಗ್ರಹಿಸದೆ ಲೋಕಕಲ್ಯಾಣಕ್ಕಾಗಿ 
ತ್ರಿವಿಧ ದಾಸೋಹ ಮಾಡುವುದು. ಜ್ಞಾನಕ್ಕಾಗಿ, ಧರ್ಮಕ್ಕಾಗಿ ಮತ್ತು 
ಸಮಾಜಕ್ಕಾಗಿ ತನುಮನಧನದಿಂದ ಸೇವೆ ಸಲ್ಲಿವುದೇ ತ್ರಿವಿಧ ದಾಸೊಹ. 
ಇಂಥ ಸೇವಾಭಾವವಿದ್ದಾಗ ತ್ರಿವಿಧ ದಾಸೊಹದಲ್ಲಿ ಯಾವುದೇ ಸ್ವಾರ್ಥ 
ನುಸುಳುವುದಿಲ್ಲ. ಚಂದಯ್ಯನವರು ಇಂಥ ಮನಸ್ಥಿತಿಯನ್ನು ಹೊಂದಿದ್ದರಿಂದ 
ಅವರಿಗೆ ಗಣಾಧೀಶರ ಜೊತೆ ಮುಖಾಮುಖಿಯಾಗಿ ವಿಚಾರಗಳನ್ನು 
ಅಭಿವ್ಯಕ್ತಿಪಡಿಸಲು ಸಾಧ್ಯವಾಯಿತು. 


ನುಲಿಯ ಚ೦ದಯ್ಯಗಳ ಸಂಪಾದನೆ ೧೦೯ 


ಮತ್ತಂ, 

ಗುರು ಇಷ್ಟವ ಕೊಟ್ಟ ಕೂಲಿಗೆ ಮುಟ್ಟಿ ಪೂಜಿಸಲು, 

ಅದಕ್ಕೆ ದೃಷ್ಟವ ತೋರಿ ತನ್ನ ಬೆಳ್ಳಿಯ ಬೆಟ್ಟದ ಮೇಲೆ ಇರಿಸಿದ. 

ಇಂತು ಗುರುವಿಂದ ಲಿಂಗಕ್ಕೆ ಮಾಡಿ 

ಹಿಂದಣ ಮುಂದಣ ಸಂದೇಹಕ್ಕೀಡಾಗದೆ. 

ಪ್ರಸಿದ್ಧಮಪ್ಪ ಜಂಗಮಲಿಂಗಕ್ಕೆ 

ಮನ ಸಂದು ಧನವ ಕೊಟ್ಟು, 

ಸರ್ವ ಪದಾರ್ಥವ ಅರ್ಪಿತವ ಮಾಡಲಾಗಿ 

ಚಂದೇಶ್ವರಲಿಂಗಕ್ಕೆ ಹಿಂದು ಮುಂದೆಂಬುದಿಲ್ಲ. 23 


ವಿವರಣೆ: ಗುರು (ಶೂನ್ಯ) ಸಂಪಾದನೆಗೆ ಕೊಟ್ಟ ಲಿಂಗವನ್ನು ಪೂಜಿಸಿದರೆ, ಅವನು 
(ಆ ಲಿಂಗದೇವನು) ತನ್ನ ಅಸ್ತಿತ್ವ ತೋರಿ ಆ ಪೂಜೆಗಾಗಿ ತನ್ನ ಬೆಳ್ಳಿಬೆಟ್ಟ (ಕೈಲಾಸ)ದ 
ಮೇಲಿರಿಸಿದ. ಈ ಪ್ರಕಾರದಲ್ಲಿ ಗುರುವಿನಿಂದ ಲಿಂಗಕ್ಕೆ ಮಾಡಿ, "ಹಿಂದೆ ಹೀಗಾಯಿತು, 
ಮುಂದೆ ಹೇಗಾಗುವುದು' ಎಂಬ ಅನುಮಾನಕ್ಕೆ ಒಳಗಾಗದೆ, ತತ್ತ್ವಪ್ರಸಿದ್ಧವಾದ ಜಂಗಮಲಿಂಗಕ್ಕೆ 
ಮನಃಪೂರ್ವಕವಾಗಿ ಧನವನ್ನು ಕೊಟ್ಟು ಸರ್ವಪದಾರ್ಥವನ್ನು ಬಡಿಸಿದರೆ ಶಿವನು 
ಹಿಂದುಮುಂದು ನೋಡದೆ ಪ್ರಸನ್ನನಾಗುವನು. ' 

ನಿರ್ವಚನ: ಇಷ್ಟಲಿಂಗ ದೀಕ್ಷಾ ಸಂದರ್ಭದಲ್ಲಿ ಗುರು ತನ್ನ ಶಿಷ್ಕನಿಗೆ 
ಹಸ್ತಮಸ್ತಕ ಸಂಯೋಗದಿಂದ ಅಂದರೆ ಶಿಷ್ಠನ ಮಸ್ತಕದ ಮೇಲೆ ತನ 
ಹಸ್ತವನ್ನಿಡುವ ಮೂಲಕ ಪಂಚಾಕ್ಷರಿ ಮಂತ್ರವನ್ನು ಆತನ ಕಿವಿಯಲ್ಲಿ 
ಉಸುರುವನು. ಆ ಮೂಲಕ ಆತನಲ್ಲಿರುವ ಚಿತ್ಕಳೆಯನ್ನೇ ಇಷ್ಟಲಿಂಗದ 
ರೂಪದಲ್ಲಿ ಕೊಡುವುದಾಗಿ ಹೇಳುತ್ತಾನೆ. ಇದು ಗುರುವಿನ ಕರುಣೆ. ಗುರುವಿನ 
ಕರುಣೆಯಾದ ಮೇಲೆ ಶಿಷ್ಯನ ಶರೀರದ ಮೇಲೆ ಲಿಂಗವಿರಬೇಕು. ಈ 
ಇಷ್ಟಲಿಂಗ ಗುರು ಅನುಗ್ರಹಿಸಿದ ಲಿಂಗವಾಗಿದ್ದು ಶಿಷ್ಯ ಇಷ್ಟಲಿಂಗವನ್ನು 
ಕೊರಳಲ್ಲಿ ಧರಿಸಿ ನಿತ್ಯ ಪೂಜಿಸಬೇಕು. ಹೀಗೆ ಗುರು ಇಷ್ಟಲಿಂಗವನ್ನು 
ಕೊಟ್ಟಿರುವುದರಿಂದ ಅದನ್ನು ಎಡಗೈಯಲ್ಲಿಟ್ಟು ಪೂಜಿಸುವ ಕಾರಣಕ್ಕೆ ಆ 
ಲಿಂಗದೇವನು ಲಿಂಗಾಂಗಸಾಮರಸ್ಕದಲ್ಲಿ ತನ್ನ ಇರವ ತೋರಿ ಕೈಲಾಸವೆಂಬ 
ಬೆಳ್ಳಿಯ ಬೆಟ್ಟದ ಮೇಲೆ ಇರಿಸಿದ. ಗುರು ಕೊಟ್ಟ ಲಿಂಗವನ್ನು ಆತನ 
ಉಪದೇಶದ ಮೇರೆಗೆ ಭೂತ ಭವಿಷ್ಯವನ್ನು ಲೆಕ್ಕಿಸದೆ ಇಷ್ಟಲಿಂಗಯೋಗದಲ್ಲಿ 
ತಲ್ಲೀನನಾಗುತ್ತಲೇ ಪ್ರಸಿದ್ಧವಾದ ಜಂಗಮಲಿಂಗಕ್ಕೆ ಮನಃಪೂರ್ವಕವಾಗಿ 


೧೧೦ ನುಲಿಯ ಚಂದಯ್ಯ 


ಧನವನ್ನು ಕೊಟ್ಟು ಸಕಲ ಪದಾರ್ಥಗಳನ್ನು ಅರ್ಪಿಸಿದಾಗ, ಚಂದೇಶ್ವರಲಿಂಗ 
ಹಿ೦ದೆಮುಂದೆ ನೋಡದೆ ತೃಪ್ತಿ ಹೊಂದುವನು. 
ಶುದ್ಧ ಸಿದ್ಧ ಮತ್ತು ಪ್ರಸಿದ್ಧಗಳಂದು ಮೂರು ಪ್ರಕಾರದ ಪಸಾದಗಳಿವೆ. 

"ಪ್ರಸಿದ್ಧ ಪ್ರಸಾದ ಜಂಗಮದದು' ಎಂದು ಬಸವಣ್ಣನವರು ತಿಳಿಸಿದ್ದಾರೆ. 
"ಶುದ್ಧಪ್ರಸಾದವು ಗುರುವಿನಲ್ಲಿ, ಸಿದ್ದಪಸಾದವು ಲಿಂಗದಲ್ಲಿ, ಪ್ರಸಿದ್ಧ ಪದಾರ್ಥವು 
ಜಂಗಮದಲ್ಲಿ. ಇದರೊಳಗಾವುದು ಘನವೆಂಬೆನಾವುದು ಕಿರಿದೆಂಬೆ' ಎಂದು 
ಚನ್ನಬಸವಣ್ಣನವರು ಹೇಳುತ್ತಾರೆ. ಜಂಗಮಪ್ರಸಾದವನ್ನು ಸ್ತೀಕರಿಸಿದವರಿಗೆ 
ಪ್ರಸಿದ್ಧಪ್ರಸಾದಿ ಎನ್ನುತ್ತಾರೆ. ಶರಣಸಂಕುಲಕ್ಕೆ ಅಂದರೆ ಇಷ್ಟಲಿಂಗತತ್ತ ಆ ಪ್ರಸಾರ 
ಮಾಡುವ ಜಂಗಮರಿಗೆ ಅರ್ಪಿಸಿದ ಬಳಿಕ ಉಳಿದುದೇ ಪ್ರಸಿದ್ಧಪ್ರಸಾದ. 
12ನೆಯ ಶತಮಾನದಲ್ಲಿ ಪ್ರತಿಯೊಬ್ಬ ಶರಣ ಇಷ್ಟಲಿಂಗತತ್ತ್ವ ಪ್ರಸಾರ ಮಾಡುವ 
ಜ೦ಗಮನಾಗಿದ್ದ. ಅಂತೆಯೆ "ಲಕ್ಷದ ಮೇಲೆ ತೊಂಬತ್ತಾರು ಸಾವಿರ ಜಂಗಮರು 
ಇದ್ದರು' ಎಂದು ಹೇಳುತ್ತಾರೆ. 

ಮತ್ತಂ, 

ಸಂಸಾರಸಾಗರದ ಮಧ್ಯದೊಳಗೆ ಬೆಳೆದ 

ಹೊಡಕೆಯ ಹುಲ್ಲ ಕೊಯಿತಂದು 

ಮತ್ತಮಾ ಕಣ್ಣ ತೆಗೆದು, ಕಣ್ಣಿಯ ಮಾಡಿ 

ಇಹಪರವೆಂಬ ಉಭಯದ ಗಂಟನಿಕ್ಕಿ 

ತುದಿಯಲ್ಲಿ ಮಾಟಕೂಟವೆಂಬ 

ಮನದ ಕುಣಿಕೆಯೊಳಗೆ ಕಾಯಕವಾಯಿತ್ತು. 

ಇದು ಕಾರಣ ಚಂದೇಶ್ವರಲಿಂಗವೆಂಬ ಭಾವವೆನಗಿಲ್ಲ. ॥24| 

ವಿವರಣೆ: ಸಂಸಾರ ಎಂಬ ಸಾಗರದ ನಡುವೆ ಬೆಳೆದಿರುವ ಅಹಂಕಾರ ಮತ್ತು ಐಹಿಕ 

ಆಕರ್ಷಣೆಗಳೆಂಬ ಹೊಡೆಹುಲ್ಲ (ಮೆದೆಹುಲ್ಲ)ನ್ನು ಕೊಯ್ದು ತಂದು, ಅದರ ಗ್ರಂಥಿಗಳನ್ನು 
ಸೀಳಿ ಕಣ್ಣಿಯ ಮಾಡಿ ಇಹಲೋಕ ಪರಲೋಕ ಎಂಬೆರಡರ ಗಂಟು ಹಾಕಿ, ಕಣ್ಣಿಯ ತುದಿಯಲ್ಲಿ 
ಲಿಂಗಾಂಗಸಾಮರಸ್ಕವೆಂಬ ಮನದ ಸರಗಂಟಿನಲ್ಲಿ ಕಣ್ಣಿ ಮಾಡುವ ಕಾಯಕ ಪೂರ್ತಿಗೊಂಡಿತ್ತು. 
ಅಂದರೆ ಐಕ್ಕಸ್ಥಿತಿ ತಲುಪಿತ್ತು. ಇದು ಕಾರಣ ಚಂದೇಶ್ವರಲಿಂಗವೆಂಬ ಭಾವವೆನಗಿಲ್ಲ. 


ನಿರ್ವಚನ: ಶರಣರು ತಮ್ಮನ್ನು ತಾವು ಸೋಹಂ (ಅಹಂಬ್ರಹ್ಮಾಸ್ಸಿ) 
' ಎಂದರೆ “ನಾನೇ ದೇವರು' ಎಂದು ಹೇಳುವುದಿಲ್ಲ. “ಲಿಂಗಾ೦ಗಸಾಮರಸ್ಯದ 
ಮೂಲಕ ನಾವು ನಮ್ಮೊಳಗಿನ ದೇವರ ಜೊತೆ ಐಕ್ಯಸ್ಥಿತಿಯನ್ನು ತಲುಪುತ್ತೇವೆ” 


ನುಲಿಯ ಚಂದಯ್ಯಗಳ ಸಂಪಾದನೆ ೧೧೧ 


ಎಂದು ಹೇಳುತ್ತಾರೆ. ಚಂದಯ್ಯನವರು ಮೆದೆಹುಲ್ಲಿನಿಂದ ಕಣ್ಣಿ ಮಾಡುವವರೆಗಿನ 
ಕಾಯಕವನ್ನೇ ರೂಪಕವಾಗಿಸಿ ತಮ್ಮ ಕಾಯಕದ ಅನುಭವದ ಮೂಲಕವೇ 
ಅನುಭಾವದ ನೆಲೆಯನ್ನು ತಲುಪುತ್ತಾರೆ. ಚಂದಯ್ಯನವರು ಕಣ್ಣಿ ಮಾಡುವ 
ಕಾಯಕ ಪೂರ್ತಿಗೊಳ್ಳುವ ಸಂದರ್ಭದಲ್ಲೇ ದೇವರ ಜೊತೆಗಿನ 
ಲಿ೦ಗಾಂಗಸಾಮರಸ್ಯವನ್ನು ಅನುಭವಿಸಿರುತ್ತಾರೆ. ಗುರುವಿನ ಮೂಲಕ 
ಲಿಂಗವನ್ನು ಪಡೆದು ಗುರುಸೇವೆ ಮತ್ತು ಇಷ್ಟಲಿಂಗ ಪೂಜೆಯೊಂದಿಗೆ 
ಕಾಯಕ ಮಾಡುತ್ತಲೇ ಲಿ೦ಂಗಾಂಗಸಾಮರಸ್ಕದ ಆನಂದಸ್ಥಿತಿಗೆ ತಲುಪುವುದು 
ಚಂದಯ್ಯಗಳ ವೈಶಿಷ್ಟ್ಯವಾಗಿದೆ. ಇನ್ನು ಅವರ ಮುಂದೆ ಉಳಿದಿರುವುದು 
ಜಂಗಮದಾಸೋಹ ಮಾತ್ರ, ಅಂತೆಯೆ ಅವರ ತೀವ್ರತೆಯೆಲ್ಲ 
ಜಂಗಮದಾಸೋಹದ ಕಡೆಗೇ ಇದೆ. ತ್ರಿವಿಧ ದಾಸೋಹಕ್ಕೆ ಸಂಬಂಧಿಸಿದಂತೆ 
ಅವರು ತಮ್ಮದೇ ಆದ ಕ್ರಮದಲ್ಲಿ ಗುರು ಮತ್ತು ಲಿಂಗಕ್ಕೆ ಸಂಬಂಧಿಸಿದ 
ದಾಸೋಹ ಕಾರ್ಯವನ್ನು ಕೈಗೊಂಡ ನಂತರ ಜಂಗಮದಾಸೋಹದಲ್ಲಿ 
ನಿರತರಾಗಿದ್ದಾರೆ. 
ಹೀಗೆ ಚಂದಯ ನವರು ತಮ್ಮ ಕಾಯಕದ ವಿವರವನ್ನು, ದಾಸೋಹದ ನಿಷ್ಠೆಯನ್ನು 

ಅನುಭವ ಕಕ್ಷಾ ಗಣಗಳ ಸಹಿ ಅರಿಕೆ ಮಾಡಿಕೊಳ್ಳಲು. ಆ ಸಂದರ್ಭದಲ್ಲಿ 
ಪ್ರಭುದೇವರು ಲಿಂಗವ ಬಿಡಲಾಗದೆಂದು ತಿಳಿಹೇಳಿದ 

ವಚನ : 

ಪರುಷವಾದರೂ ಒಂದರಲ್ಲಿ ಇರಿಸಿರಬೇಕು. 

ರತ್ನ ವಿಶೇಷವಾದರೂ ಕುಂದಣದಲ್ಲಿ ಬಂಧಿಸಿ ಸಂದಿರಬೇಕು. 

ಲಿಂಗವ ಹಿಡಿದಲ್ಲಿ ಹೂಜಿಸುವ ಅಂಗವಿರಬೇಕು. 

ಇದು ಕಾರಣ ಗೊಹೇಶ್ಚರಲಿಂಗವನರಿದು 

ಮರೆಯಲಿಲ್ಲ ಕಾಣಾ ಚಂದಯ್ಯಾ. 125 

ವಿವರಣೆ: ಕಬ್ಬಣವನ್ನು ಬಂಗಾರವಾಗಿಸುವ ಪರುಷಮಣಿಯನ್ನು ಕೂಡ 

ಕರಂಡಿಕೆಯೊಂದರಲ್ಲಿ ಇರಿಸಬೇಕಾಗುವುದು. ಅಮೂಲ್ಯ ರತ್ನ ವಾದರೂ ಚಿನ್ನದಲ್ಲಿ WG. 
ಲಿಂಗವನ್ನು ಪಡೆದಲ್ಲಿ ಅದನ್ನು ಪೂಜಿಸುವ ನಧನ ಈ ಕಾರಣದಿಂದಾಗಿ 
ಗುಹೇಶ್ದರಲಿಂಗವನ್ನು ಅರಿತುಕೊಂಡು ವರೆವಿಗೆ ಒಳಗಾಗಲಿಲ್ಲ ನೋಡು ಚಂದಯ್ಯಾ ಎಂದು 


ಅಡಾ ಶೂನ್ಯಸಿಂಹಾಸನಾಧೀಶ್ಚರ ಅಲ್ಲವ ಸಭುಗ್ರತು ಸತಿ ನವರಿಗೆ 
ತಿಳಿಸುತ್ತಾರೆ. 


೧೧೨ ನುಲಿಯ ಚಂದಯ್ಯ 


ನಿರ್ವಚನ: ಪ್ರತಿಯೊಂದು ವಸ್ತುವನ್ನು ಸಂರಕ್ಷಿಸುವ ಅಥವಾ ಅದಕ್ಕೆ 
ಮೆರುಗು ನೀಡುವ ವಸ್ತುವೊಂದು ಇರುತ್ತದೆ ಎ೦ಬುದನ್ನು ಅರಿಯುವುದು 
ಮುಖ್ಯವಾಗಿದೆ. ಕಾಪಾಡಲು ಯೋಗ್ಯವಾದ ವಸ್ತುವಿನ ಬಗ್ಗೆ ಹೆಮ್ಮೆ 
ತಾಳುವವರು ಅದನ್ನು ಕಾಪಾಡಲಿಕ್ಕೆ ಅರ್ಹವಾದ ವಸ್ತುವನ್ನು ಕುರಿತು 
ಚಿ೦ತಿಸಲೇ ಬೇಕು. ಇಲ್ಲದಿದ್ದರೆ ಆ ಹೆಮ್ಮೆ ಪಟ್ಟ ವಸ್ತುವನ್ನು ಸರಿಯಾಗಿ 
ನೋಡಿಕೊಳ್ಳಲಿಕ್ಕಾಗದು. ಪರುಷಮಣಿ ಎಂಬುದೊಂದು ಕವಿಸಮಯ. 
ಪರುಷಮಣಿಯ ಸ್ಪರ್ಶದಿಂದ ಕಬ್ಬಿಣ ಬಂಗಾರವಾಗುವುದು. ಆ 
ಪರುಷಮಣಿಯನ್ನು ಇಡಲಿಕ್ಕೆ ಕರಂಡಕದ ಅವಶ್ಯಕತೆ ಇದೆ. ರತ್ನವನ್ನು 
ಚಿನ್ನದಲ್ಲಿ ಕೆತ್ತಿ ಕೂಡಿಸುವ ಕುಂದಣದ ಕೆಲಸವಾದಾಗಲೇ ಅದರ ಶೋಭೆ 
ಹೆಚ್ಚುವುದು. ಭಕ್ತನ ಎಡಗೈಯಲ್ಲೇ ಇಷ್ಟಲಿಂಗವು ಶೋಭಿಸುವುದು. ಅದೇರೀತಿ 
ಜ೦ಂಗಮಲಿಂಗಕ್ಕೆ ಇಷ್ಟಲಿಂಗದ ಸಂಬಂಧದಲ್ಲೇ ಮಹತ್ವ ಬರುವುದು. 
ಜಂಗಮಲಿಂಗದ ಪೂಜೆ ಎಂದರೆ ಕಾಯಕ ದಾಸೋಹದ ಮೂಲಕ 
ಸಮಾಜಸೇವೆ ಮಾಡುವುದು. ಇಂಥ ಜಂಗಮಲಿಂಗ ಪೂಜೆಗೆ 
ಪ್ರೇರಣೆಯಾದುದೇ ಇಷ್ಟಲಿಂಗ ಪೂಜೆ. ಇಷ್ಟಲಿಂಗ ಪೂಜೆಯ ಮೂಲಕವೆ 
ಸಕಲಜೀವಾತ್ಮರಿಗೆ ಲೇಸನೆ ಬಯಸುವ ಸಂಸ್ಕಾರ ಪಡೆದ ಕಾರಣ 
ಜಂಗಮಲಿಂಗದ ಪೂಜೆಯ ಮೂಲ ಇಷ್ಟಲಿಂಗ ಪೂಜೆಯಲ್ಲಿದೆ. ಆ 
ಕಾರಣದಿಂದಲೆ ಜಂಗಮಲಿಂಗವು ಇಷ್ಟಲಿಂಗವನ್ನು ಒಳಗೊಂಡೇ ಇದೆ. 
ಹಾಗೆ ಒಳಗೊಂಡಿದ್ದರೂ ಇಷ್ಟಲಿಂಗವನ್ನು ಮರೆಯಲಿಕ್ಕಾಗದು ಎಂದು 
ಅಲ್ಲಮಪ್ರಭುಗಳು ಚಂದಯ್ಯನವರಿಗೆ ವಿವರಿಸುತ್ತಾರೆ. 

ಈ ರೀತಿಯಾಗಿ ಪ್ರಭುದೇವರು ಜಂಗಮದಾಸೋಹವಾದರೂ ಲಿಂಗವ ಬಿಡಲಾಗದೆಂದು 
ನಿರೂಪಿಸಲು, ಇದಕ್ಕೆ ಚಂದಯ್ಯಗಳು ಅರಿಕೆ ಮಾಡಿಕೊಳ್ಳುವ ಸಂದರ್ಭದ ವಚನ : 


ಗುರುಸೇವೆಯ ಮಾಡಿದರೆ ಇಹದಲ್ಲಿ ಸುಖ; 

ಲಿಂಗಸೇವೆಯ ಮಾಡಿದರೆ ಪರದಲ್ಲಿ ಸುಖ; 

ಜಂಗಮಸೇವೆಯ ಮಾಡಿದರೆ ಇಹ ಪರವೆಂಬುಭಯ ನಾಸ್ತಿ, 

ಅದು ಚಂದೇಶ್ವರಲಿಂಗದ ಭಾವ ಕಾಣಾ ಪ್ರಭುವೆ. 26 


ವಿವರಣೆ: ಗುರುವಿನ ಸೇವೆ ಮಾಡಿದರೆ ಈ ಇಹಲೋಕದಲ್ಲಿ ಸುಖ ಸಿಗುತ್ತದೆ. ಲಿಂಗಪೂಜೆ 
ಮಾಡಿದರೆ ಪರಲೋಕದಲ್ಲಿ ಸುಖ ಸಿಗುತ್ತದೆ. ಜಂಗಮ (ಸಮಾಜ) ಸೇವೆ ಮಾಡಿದರೆ ಇಹ 
ಪರ ಎಂಬ ಎರಡೂ ಅವಸ್ಥೆಗಳು ಇಲ್ಲವಾಗುತ್ತವೆ. ಇದು ಚಂದೇಶ್ವರಲಿಂಗದ ಅಭಿಪ್ರಾಯ 
ನೋಡಾ ಪ್ರಭುವೆ ಎಂದು ಚಂದಯ್ಯನವರು ಪ್ರಭುದೇವರಿಗೆ ತಿಳಿಸುತ್ತಾರೆ. 


ನುಲಿಯ ಚಂದಯ್ಯಗಳ ಸಂಪಾದನೆ ೧೧೩ 


ನಿರ್ವಚನ: ದಾಸೋಹವೆಂಬುದು ವಿಶ್ವವ್ಯಾಪಿ ಚಿ೦ತನೆಯನ್ನು ಹೊಂದಿದೆ. 
ಸಮಾಜಸೇವೆ ಎಂಬುದು ಗುರುಸೇವೆ ಮತ್ತು ಲಿಂಗಪೂಜೆಗಿಂತಲೂ 
ಮಹತ್ವದ್ದಾಗಿದೆ. ಏಕೆಂದರೆ ಗುರುಸೇವೆಯಿ೦ದ ಇಹಲೋಕದ ಸುಖ ಲಭಿಸಿದರೆ, 
ಲಿಂಗಪೂಜೆಯಿಂದ ಪರಲೋಕದ ಸುಖ ಸಿಗುವುದು. ಆದರೆ ಸಮಾಜಸೇವೆ 
ಯಲ್ಲಿ ಮಾನವ ಇಹಲೋಕ ಮತ್ತು ಪರಲೋಕವನ್ನು ಮತ್ತು ಅವುಗಳಲ್ಲಿ 
ಸಿಗುವ ಸುಖವನ್ನು ಅಲ್ಲಗಳೆಯುತ್ತಾನೆ. ದಾಸೋಹಭಾವದಿಂದ ಸಮಾಜಸೇವೆ 
ಮಾಡುವಲ್ಲಿ ಇಹಪರಗಳ ಸುಖವು ಲೆಕ್ಕಕ್ಕೆ ಬರುವುದಿಲ್ಲ. ಮಾನವರು 
ನೆಮ್ಮದಿಯಿಂದ ಬದುಕುವುದೊಂದೇ ಇಲ್ಲಿ ಮುಖ್ಯವಾಗಿರುತ್ತದೆ. ಮಾನವರಿಂದ 
ದೇವರು (ಚಂದೇಶ್ವರಲಿಂಗ) ಬಯಸುವುದು ಇದನ್ನೇ ಎಂದು ಚಂದಯ್ಯನವರು 
ಅಲ್ಲಮಪುಭುಗಳಿಗೆ ಹೇಳುತ್ತಾರೆ. 


ಇದಕ್ಕೆ ಪ್ರಭುದೇವರ ನಿರೂಪ (ತಿಳಿಹೇಳುವಿಕೆ) ; 


ಅಂಗವುಳ್ಳನ್ನಬರ ಲಿಂಗಪೂಜೆಯೆ ಬೇಕು. 

ಲಿಂಗವೆಂಬ ಮೂರ್ತಿಯುಳ್ಳನ್ನಬರ ಸಂದಿಲ್ಲದೆ ಅರ್ಪಿಸಬೇಕು. 
ಅಂಗವಳಿದ ಮತ್ತೆ ಲಿಂಗವೆಂಬ ಭಾವ ಹಿಂಗದಿರಬೇಕು. 

ಅದು ಗೊಹೇಶ್ವರಲಿಂಗದ ಇರವು ಚಂದಯ್ಯಾ 27 


ವಿವರಣೆ: ಶರೀರ ಇರುವ ವರೆಗೂ ಲಿಂಗಪೂಜೆ ಬೇಕು. ಲಿಂಗ ಎಂಬ ಕುರುಹು 
ಇರುವ ವರೆಗೆ ಅನುಮಾನವಿಲ್ಲದೆ ಅರ್ಪಣಾಭಾವ ಹೊಂದಿರಬೇಕು. ಅಂಗವಳಿದ ಮೇಲೂ 
ಲಿಂಗ ಎಂಬ ಭಾವ ಉಳಿಯುವುದು ಎನ್ನುವಂತಿರ ಬೇಕು. ಅದುವೆ ಗುಹೇಶ್ವರಲಿಂಗದ ಸ್ಥಿತಿ 
ಚಂದಯ್ಯಾ ಎಂದು ಅಲ್ಲಮಪ್ರಭುಗಳು ನುಡಿಯುವರು. 

ನಿರ್ವಚನ: ಲಿಂಗವಂತ ಧರ್ಮದಲ್ಲಿ ಲಿಂಗಪೂಜೆ ಅಂದರೆ ಪೂಜಕನು 
ಬಾಹ್ಯ ಜಗತ್ತನ್ನು ಮರೆತು ಏಕಾಗ್ರತೆಯನ್ನು ಸಾಧಿಸುವುದು. ನಂತರ ತನ್ನೊಳಗಿನ 
ದೇವರ ಜೊತೆ ಅನುಸಂಧಾನ ಮಾಡಿಕೊಳ್ಳುವುದು. ಆ ಮೂಲಕ 
ಲಿ೦ಗಾಂಗಸಾಮರಸ್ಕದ ಆನಂದವನ್ನು ಅನುಭವಿಸುವುದು. ಈ ಕ್ರಮದಲ್ಲಿ 
ಲೋಕಕಲ್ಯಾಣಕ್ಕಾಗಿ ಇರುವ ಲಿಂಗಸಂಸ್ಕಾರವನ್ನು ಪಡೆಯುವುದು. ನಂತರ 
ಆ ಸಂಸ್ಕಾರದಿಂದ ಬಂದ ಅರಿವನ್ನು ಆಚರಣೆಯಲ್ಲಿ ತಂದು ಜೀವಕಾರುಣ್ಯ 
ದಿಂದ ಕೂಡಿದ ಶಾಂತಿ ಮತ್ತು ಸಮಾನತೆಯ ಸಮಾಜವನ್ನು ನಿರ್ಮಿಸುವುದು. 
ಇಂಥ ಸಂಸ್ಕಾರವನ್ನು ಸ್ಫುರಿಸುವ ಲಿಂಗಪೂಜೆಯನ್ನು ದೇಹದಲ್ಲಿ ಜೀವವಿರುವ 
ವರೆಗೂ ಯಾವುದೇ ರೀತಿಯ ಸಂಶಯ ತಾಳದೆ ಸಮರ್ಪಣಾ ಭಾವದಿಂದ 


೧೧೪ : ನುಲಿಯ ಚಂದಯ್ಯ 


ಮುಂದುವರಿಸಿಕೊಂಡು ಹೋಗಬೇಕು. ಪೂಜಕನು ಲಿಂಗೈಕ್ಕನಾದರೂ ಲಿಂಗ 
ನಿರಂತರ ಎಂಬ ಭಾವವನ್ನು ಹೊಂದಿರಬೇಕು. ಇದುವೆ ಲಿಂಗಮಹಾತ್ಮೆ 
ಎ೦ಬುದಾಗಿ ಅಲ್ಲಮಪ್ರಭುದೇವರು ಚ೦ದಯ್ಯನವರಿಗೆ ಲಿಂಗಜ್ಜಾನವನ್ನು 
ವರ್ಣಿಸುವರು. 


ಇದಕ್ಕೆ ಚಂದಯ್ಯಗಳ ಬಿನ್ನಹ (ಅರಿಕೆ) : 


ಗುರುಪೂಜಕರು ಲಿಂಗವನೆತ್ತ ಬಲ್ಲರು ? 

ಲಿಂಗಪೂಜಕರು ಜಂಗಮವೆನೆತ್ತ ಬಲ್ಲರು ? 

ಜಂಗಮದಾಸೋಹ ಉಭಯಸಂಗ ನಾಸ್ತಿ ; 

ಅದು ಚಂದೇಶ್ವರಲಿಂಗವೆಂಬುದರ ಅರಿವು ಕಾಣಾ ಪ್ರಭುವೆ. 128 


ವಿವರಣೆ: ಗುರುಪೂಜಕರಿಗೆ ಲಿಂಗವೆಲ್ಲಿ ಗೊತ್ತಿದೆ? ಲಿಂಗಪೂಜಕರಿಗೆ ಜಂಗಮವೆಲ್ಲಿ 
ಗೊತ್ತಿದೆ? ಜೀವಕಾರುಣ್ಯದ ಜಂಗಮದಾಸೋಹದಿಂದ ಗುರು ಮತ್ತು ಲಿಂಗ ಇಲ್ಲವಾಗುವವು. 
ಅಂದರೆ ಜಂಗಮದೊಳಗೇ ಅವುಗಳ ಸೇರ್ಪಡೆಯಾಗುವುದು. ಇದು ಚಂದೇಶ್ವರಲಿಂಗದ 
ಅರಿವು ನೋಡಾ ಪ್ರಭುವೆ. 

ನಿರ್ವಚನ: ಗುರುವನ್ನೇ ಲಿಂಗವೆಂದು ಪೂಜಿಸುವವರು ಗುರುಪೂಜಕರು. 
“ಇತರ ಪೂಜೆಯನಳಿದು ಗುರುಪಾದಮಂ ಕೂರ್ತು ಸತತಂ ಅರ್ಜಿಪನೆ 
ಗುರುಪೂಜಕಂ” ವೀರಶೈವಪುರಾಣ ಹೇಳುತ್ತದೆ. ಇತರ ಪೂಜೆಗಳನ್ನು 
ಬಿಟ್ಟು ಗುರುಪಾದವನ್ನೇ ಪ್ರೀತಿಸಿ ಸತತವಾಗಿ ಪೂಜೆಯಲ್ಲಿ ತಲ್ಲೀನನಾಗುವವನೇ 
ಗುರುಪೂಜಕ ಎಂದು ಕರೆಯಿಸಿಕೊಳ್ಳುವನು. 


ಲಿಂಗದೀಕ್ಷೆ ಕೊಡುವಾತ ದೀಕ್ಷಾಗುರು, ಅರಿವು ಕೊಡುವಾತ ಶಿಕ್ಷಾಗುರು 
ಮತ್ತು ಐಹಿಕ ಆಸೆಗಳಿಂದ ಮುಕ್ತಗೊಳಿಸಿ ಮುಕ್ತಿಮಾರ್ಗವನ್ನು ತೋರಿಸುವಾತ 
ಮೋಕ್ಷಗುರು ಎಂದು ಹೇಳುತ್ತಾರೆ. ಈ ಗುರುಗಳ ಪೂಜಕರು ಲಿಂಗತತ್ತ್ವವನ್ನು 
ಎಲ್ಲಿ ಬಲ್ಲರು? ಇನ್ನು ಲಿಂಗಪೂಜೆಯಲ್ಲೇ ತಲ್ಲೀನರಾಗಿರುವವರು 
ಜ೦ಗಮವನ್ನು ಎತ್ತಕಡೆಯಿ೦ದ ಬಲ್ಲರು? ಆನಂದ ರೂಪವಾದ ಜಂಗಮವು 
ಸತ್‌ ರೂಪವಾದ ಗುರು ಮತ್ತು ಚಿತ್‌ ರೂಪವಾದ ಲಂಗವನ್ನು 
ಒಳಗೊಂಡಿರುತ್ತದೆ. ಇದುವೆ ಚಂದೇಶ್ವರಲಿಂಗದ ಅರಿವು ಎಂದು 
ಚಂದಯ್ಯನವರು ಅಲ್ಲಮಪ್ರಭುದೇವರಿಗೆ ತಿಳಿಸುತ್ತಾರೆ. 


ಚಂದಯ್ಯನವರು ಕರ್ತಾರನ ಕಮ್ಮಟವಾಗಿರುವ ಇಹದ (ಜಂಗಮದ) 
ಮಹತ್ವವನ್ನು ಈ ಪ್ರಕಾರ ಎತ್ತಿ ಹಿಡಿಯುವರು. ಗುರು ಮತ್ತು 


ನುಲಿಯ ಚಂದಯ್ಯಗಳ ಸಂಪಾದನೆ ೧೧೫ 


ಲಿ೦ಗಪೂಜೆಗಳಲ್ಲೇ ಜನ ತಲ್ಲೀನರಾಗಿ ಸಕಲಜೀವರಾಶಿಗಳಿಂದ ಕೂಡಿದ 
ಸಮಾಜವೆಂಬ ಜ೦ಗಮಲಿಂಗವನ್ನು ಮರೆಯುತ್ತಾರೆ ಎಂಬ ಕಾಳಜಿ 
ಚಂದಯ್ಕನವರಲ್ಲಿ ಎದ್ದುಕಾಣುತ್ತದೆ. ಜನರು ಧಾರ್ಮಿಕತೆಯಲ್ಲೇ ಮುಳುಗದೆ 
ಧರ್ಮಪಥದಲ್ಲಿ ಮುನ್ನಡೆಯಬೇಕೆಂಬುದು ಚ೦ದಯ್ಯನವರ ಆಶಯವಾಗಿದೆ. 
ಧರ್ಮಗಳು ಒಳ್ಳಯದನ್ನೇ ಹೇಳುತ್ತವೆ. ಆದರೆ ವಿವಿಧ ಧರ್ಮಗಳ ಬಹುತೇಕ 
ಜನರು ಧಾರ್ಮಿಕತೆಯ ಸಂಪ್ರದಾಯಗಳಲ್ಲೇ ಮುಳುಗಿ, ಧರ್ಮ ಯಾವುದನ್ನು 
ಆಚರಣೆಯಲ್ಲಿ ತಂದು ಇಡೀ ಮಾನವಕುಲವನ್ನು ವಿಮೋಚನೆಗೊಳಿಸ 
ಬೇಕೆಂದು ಸೂಚಿಸುವುದೋ ಅದನ್ನೇ ಮರೆಯುತ್ತಾರೆ. ಲಿಂಗವಂತ ಧರ್ಮದ 
ಮುಖ್ಯ ಉದ್ದೇಶ ಮಾನವರನ್ನು ಜಾತಿ, ಕುಲ, ವರ್ಣ, ವರ್ಗ ಮತ್ತು 
ಲಿಂಗಭೇದಗಳಿಂದ ಮುಕ್ತಗೊಳಿಸುವುದೇ ಆಗಿದೆ. ಈ ಉದ್ದೇಶಕ್ಕೆ ಅಡ್ಡಿಬರುವ 
ಮನುವಾದ, ಕರ್ಮಸಿದ್ಧಾಂತ ಹಾಗೂ ಇವುಗಳಿಂದ ಸೃಷ್ಟಿಯಾದ 
ಮೂಢನಂಬಿಕೆಗಳನ್ನು ಅಲ್ಲಗಳೆದು ಮಾನವರಲ್ಲಿ ವೈಚಾರಿಕ ಪ್ರಜ್ಞೆ 
' ಮೂಡಿಸುವುದೇ ಆಗಿದೆ. 


ಇದಕ್ಕೆ ಪ್ರಭುದೇವರ ನಿರೂಪ (ತಿಳಿಹೇಳುವಿಕೆ); 


ಐದಿಂದ್ರಿಯವನರಿದಲ್ಲದೆ 
ಒಂದಿಂದ್ರಿಯಕ್ಕೆ ಸಂದ ಗುಣವನರಿಯಬಾರದು, 
ಆ ಗುಣ ತ್ರಿವಿಧ ರೂಪಾದ ಕಾರಣ. 
ಪೂಜೆಯೆಂಬುದು ಪುಣ್ಯವೆಂಬ ಭಾವವಿಲ್ಲದೆ ಮಾಡಿದರೆ, 
ನಮ್ಮ ಗೊಹೇಶ್ವರಲಿಂಗಕ್ಕೆ ಅನ್ಯವಿಲ್ಲ ಕಾಣಾ ಚಂದಯ್ಯಾ. ॥29॥ 
ವಿವರಣೆ: ಪಂಚೇಂದ್ರಿಯಗಳನ್ನು ಅರಿತುಕೊಳ್ಳದೆ ಮನಸ್ಸೆಂಬ ಒಂದಿಂದ್ರಿಯಕ್ಕೆ 
ಸಂಬಂಧಪಟ್ಟ ಗುಣವನರಿಯಲಿಕ್ಕೆ ಬರುವುದಿಲ್ಲ. ಆ ಗುಣವೇ ಏಕಮೂರ್ತಿ. ತ್ರಿವಿಧ ರೂಪಾದ 
ಕಾರಣ, ಪುಣ್ಯ ಎಂಬ ಭಾವನೆ ಇಲ್ಲದೆ ಪೂಜೆ ಎಂಬುದನ್ನು ಮಾಡಿದರೆ ನಮ್ಮ ಗುಹೇಶ್ವರಲಿಂಗಕ್ಕೆ 
ಬೇರೆ ಯಾರೂ ಸಾಟಿ ಇಲ್ಲ ಕಾಣಾ ಚಂದಯ್ಯಾ ಎಂದು ಅಲ್ಲಮಪ್ರಭುಗಳು ಚಂದಯ್ಯನವರಿಗೆ 
ವಿವರಿಸುತ್ತಾರೆ. | 
ನಿರ್ವಚನ: ಕಿವಿ, ತ್ವಚೆ, ಕಣ್ಣು, ನಾಲಗೆ, ಮೂಗು ಎ೦ಬ ಐದು ಬಗೆಯ 
ಜ್ಞಾನೇ೦ದ್ರಿಯಗಳಿಗೆ ಪಂಚೇ೦ದ್ರಿಯಗಳೆಂದು ಕರೆಯುತ್ತಾರೆ. ಕಿವಿಯಿಂದ 
ಶಬ್ದಜ್ಞಾನ, ತ್ವಚೆಯಿ೦ದ ಸ್ಪರ್ಶಜ್ಞಾನ, ಕಣ್ಣಿನಿಂದ ರೂಪಜ್ಞಾನ, ನಾಲಗೆಯಿಂದ 
ರಸಜ್ಜಾನ ಮತ್ತು ಮೂಗಿನಿಂದ ಗಂಧಜ್ಞಾನ ಉಂಟಾಗುತ್ತವೆ. ಮನಸ್ಸೆಂಬ 
ಇಂದ್ರಿಯ ಇವನ್ನೆಲ್ಲ ಗ್ರಹಿಸುತ್ತದೆ. ಈ ಮನಸೆಂಬ ಇಂದ್ರಿಯದ ಗುಣವೇ 


೧೧೬ ನುಲಿಯ ಚಂದಯ್ಯ 


ಏಕಮೂರ್ತಿಯಾದ ಪರಮೇಶ್ವರ. ಆ ಪರಮೇಶ್ವರನೇ ಬ್ರಹ್ಮ ವಿಷ್ಣು ಮಹೇಶ್ವರ 
ಎಂಬ ತ್ರಿವಿಧ ರೂಪಾದ. ಆದ್ದರಿ೦ದ ಆ ಪರಮೇಶ್ವರನ ಕುರುಹು ಆದಂಥ 
ಇಷ್ಟಲಿಂಗವನ್ನು ಪುಣ್ಯ ಲಭಿಸುವುದೆಂಬ ಭಾವನೆಯೊಂದಿಗೆ ಪೂಜೆ ಮಾಡದೆ 
ಅರ್ಪಣಾಭಾವದಿ೦ದ ಪೂಜಿಸಿದರೆ ಅದು ಅನುಪಮವಾದ ಪೂಜೆ ಎನಿಸಿ 
ಕೊಳ್ಳುತ್ತದೆ. ಏಕೆ೦ದರೆ ಪರಮಾತ್ಮನ ಪ್ರತೀಕವಾದ ಇಷ್ಟಲಿಂಗ ಪೂಜೆಗೆ 
ಸಮಾನವಾದ ಪೂಜೆ ಇನ್ನೊಂದಿಲ್ಲ. ಪರಮಾತ್ಮನಾದ ಗುಹೇಶ್ವರನಿಗೆ ಬೇರೆ 
ಯಾರೂ ಸಮಾನರಿಲ್ಲ ಎಂದು ಅಲ್ಲಮಪ್ರಭುಗಳು ಚಂದಯ್ಯನವರಿಗೆ 
ನಿರೂಪಿಸುತ್ತಾರೆ. 

ಈ ಪ್ರಕಾರ ಪ್ರಭುದೇವರು ತಿಳಿಹೇಳಲು, ಇದಕ್ಕೆ ಚಂದಯ್ಯಗಳು ಗುರುವಾದರೂ 
ಲಿಂಗವಾದರೂ ಜಂಗಮವಾದರೂ ಜಂಗಮದಾಸೋಹವೆ ಬೇಕು. ನನಗೆ ಹೇಳುವಾಗ ನಿಮಗೆ 
ಬೇಡವೆ ಎಂದು ಅರಿಕೆ ಮಾಡಿಕೊಳ್ಳುವ ಸಂದರ್ಭದ ವಚನ: 


ಗುರುವಾದರೂ ಕಾಯಕದಿಂದವೆ ಜೀವನ್ಮುಕ್ತಿ. ' 

ಲಿಂಗವಾದರೂ ಕಾಯಕದಿಂದವೆ ಶಿಲೆಯ ಕುರುಹು ಹರಿವುದು. 

ಜಂಗಮವಾದರೂ ಕಾಯಕದಿಂದವೆ ತನ್ನ ವೇಷದ ಪಾಶ ಹರಿವುದು. 

ಗುರುವಾದರೂ ಚರಸೇವೆಯ ಮಾಡಬೇಕು. 

ಲಿಂಗವಾದರೂ ಚರಸೇವೆಯ ಮಾಡಬೇಕು. 

ಜಂಗಮವಾದರೂ ಚರಸೇವೆಯ ಮಾಡಬೇಕು. 

ವಿವರಣೆ: ಗುರುವೇ ಆಗಿರಲಿ ಆ ಗುರುವಿಗೆ ಕೂಡ ಕಾಯಕದಿಂದಲೇ ಜೀವನ್ಮುಕ್ತಿ 
ಸಿಗುವುದು. ಲಿಂಗ ಕೂಡ ಕಾಯಕದ ಮೂಲಕವೇ ಶಿಲೆಯ ರೂಪವನ್ನು ಕಳೆದುಕೊಳ್ಳುವುದು. 
ಜಂಗಮವಾದರೂ ಕಾಯಕದ ಮೂಲಕವೇ ತನ್ನ ನಿಜಸ್ವರೂಪವನ್ನು ಕಂಡುಕೊಳ್ಳುವುದು. 
ಗುರುವಾದರೂ ಸಮಾಜಸೇವೆ ಮಾಡಬೇಕು. ಲಿಂಗವಾದರೂ ಸಮಾಜಸೇವೆ ಮಾಡಬೇಕು. 
ಜಂಗಮವಾದರೂ ಸಮಾಜಸೇವೆ ಮಾಡಬೇಕು. ಇದುವೆ ಚಂದೇಶ್ವರಲಿಂಗದ ಅರಿವು, ಕೇಳಾ 
ಅಲ್ಲಮಪ್ರಭುವೆ ಎಂದು ಚಂದಯ್ಯನವರು ತಿಳಿಸುತ್ತಾರೆ. 

ನಿರ್ವಚನ: ಕಾಯಕವೆಂಬುದು ಧರ್ಮ, ಸಂಸ್ಕಾರ, ಸಂಸ್ಕೃತಿ, ನಾಗರೀಕತೆ 
ಮತ್ತು ಒಟ್ಟಾರೆ ಬದುಕಿನ ಮೂಲವಾಗಿರುವ ಕಾರಣ, ಗುರು, ಲಿಂಗ ಮತ್ತು 
 ಜಂಗಮಕ್ಕೂ ಕಾಯಕ ಅನ್ವಯವಾಗುವುದು. ಗುರುವಿನ ಜೀವನಮುಕ್ತಿ ಕೂಡ 
ಕಾಯಕದಲ್ಲೇ ಇದೆ. ಲಿಂಗ ಕೂಡ ಕಾಯಕದಿಂದಲೇ ತನ್ನ ರೂಪ 
ಪಡೆಯುವುದು. ಜ೦ಗಮವಾದರೂ ಕಾಯಕದಿಂದಲೇ ತನ್ನ ತನವನ್ನು 


ನುಲಿಯ ಚ೦ದಯ್ಯಗಳ ಸಂಪಾದನೆ ೧೧೭ 


ಕಂಡುಕೊಳ್ಳಬೇಕಾಗುವುದು. ಗುರು, ಲಿಂಗ, ಜಂಗಮ ಕೂಡ ದಾಸೋಹಂ 
ಭಾವದೊಂದಿಗೆ ಕ್ರಿಯಾಶೀಲವಾಗಬೇಕು. ಈ ಕಾಯಕ ಮತ್ತು ಅದರಿಂದ 
ಬಂದ ಪ್ರತಿಫಲದಿಂದ ಚರಸೇವೆ ಮಾಡುವುದೇ ಚಂದೇಶ್ವರಲಿಂಗದ ಅರಿವು 
ಎಂದು ಚಂದಯ್ಯನವರು ಅಲ್ಲಮಪ್ರಭುಗಳಿಗೆ ಅರಿಕೆ ಮಾಡಿಕೊಳ್ಳುತ್ತಾರೆ. 

ಮತ್ತಂ, 

ಗುರುವ ತಾನರಿದು ವರಗುರು ತಾನಾಗಬೇಕು . 

' ಲಿಂಗನಿಷ್ಠೆಯಾಗಿ ಪೂಜೆಗೊಳ್ಳಬೇಕು. 

ಜಂಗಮವಾದರೂ ತ್ರಿವಿಧವ ಮರೆದು 

ಜಂಘೆನಾಸ್ತಿಯಾಗಿ ಜಂಗಮವಾಗಬೇಕು. 

ಜಂಗಮಕ್ಕೆ ನೀಡಿ ಮಾಡಿ ಸಂದುಸಂಶಯವಳಿದು 

ವಿವರಣೆ: ಗುರುವಾದರೂ ಅರಿವಿನ ಮೂಲಕ ಶ್ರೇಷ್ಠ ಗುರುವಾಗಬೇಕು. ಇಷ್ಟಲಿಂಗದಲ್ಲಿ 
ನಿಷ್ಠೆಯುಳ್ಳವರಾಗಿ ಪೂಜೆ ಮಾಡಿಕೊಳ್ಳಬೇಕು. ಜಂಗಮವಾದರೂ ತ್ರಿವಿಧವ ಅಂದರೆ ತನು 
ಮನ ಧನಗಳೆಂಬ ಮೂರು ವಸ್ತುಗಳನ್ನು ಗುರು, ಲಿಂಗ ಮತ್ತು ಜಂಗಮಕ್ಕೆ ಅರ್ಪಿಸಿ ಭವ 
ಹಿಂಗಿ ಜಂಗಮವಾಗಬೇಕು. ಜಂಗಮಕ್ಕೆ ನೀಡಿ ಮಾಡಿ ಭೇದ ಸಂಶಯವಳಿದು 
ಚಂದೇಶ್ವರಲಿಂಗವನ್ನು ಅರಿತುಕೊಳ್ಳಬೇಕು ಕೇಳಾ ಪ್ರಭುದೇವರೆ ಎಂದು ಚಂದಯ್ಯನವರು 
ಹೇಳುವರು. 

ನಿರ್ವಚನ: ಈ ವಚನದಲ್ಲಿ ಚಂದಯ್ಯನವರು ಗುರು ಲಿಂಗ ಜಂಗಮದ 
ಎಚಾರವಾಗಿ ಮಾರ್ಮಿಕವಾಗಿ ತಿಳಿಸಿದ್ದಾರೆ. ಗುರು ಎಂಬುದು ಒಂದು 
ಹುದ್ದೆ ಅಲ್ಲ. ಅರಿವಿನ ಮೂಲಕ ತಲುಪುವ ಹಂತ ಎಂಬುದನು 
ಚ೦ದಯ್ಯನವರು ಸೂಚ್ಯವಾಗಿ ತಿಳಿಸಿದ್ದಾರೆ. 

ಲಿಂಗವಂತರು ಇಷ್ಟಲಿಂಗದ ಮೂಲಕ ಪೂಜೆ ಮಾಡಿಕೊಳ್ಳುತ್ತಾರೆ. 
ಅಂದರೆ ಭವಿತ್ವದಿ೦ದ ಬಿಡಿಸಿ ಭಕ್ತಿಯ ಕಡೆಗೆ ಒಯ್ಯುತ್ತಾರೆ. ಹಾಗೆಂದರೆ 
ಮನಸ್ಸನ್ನು ವಸ್ತುಮೋಹದಿಂದ ಬಿಡಿಸಿ ಜೀವಕಾರುಣ್ಕದ ಕಡೆಗೆ ಒಯ್ಯುವುದು. 

ಪೂಜೆಗೊಳ್ಳುವುದೆಂದರೆ ಮನಸ್ಸನ್ನು ಶೂನ್ಯ ಮಾಡಿಕೊಳ್ಳುವುದು. ಮನಸ್ಸು 
ಐಹಿಕ ಆಸೆಗಳಿಂದ ತುಂಬಿಕೊಂಡಿರುತ್ತದೆ. ಆ ಮನಸ್ಸು ಬರಿದಾದಾಗಲೆ 
ಅದರೊಳಗೆ ಅರಿವು ತುಂಬಿಕೊಳ್ಳುವುದು. ಇಷ್ಟಲಿಂಗಯೋಗವು ಮನಸ್ಸನ್ನು 


೧೧೮ ನುಲಿಯ ಚಂದಯ್ಯ 


ವಸ್ತು ಮೋಹದಿಂದ ಬರಿದಾಗಿಸುವುದು. ಇದು ಸಾಮಾನ್ಯ ಕ್ರಿಯೆ ಅಲ್ಲ. 
ಮನಸ್ಸನ್ನು ಶೂನ್ಯಗೊಳಿಸುವಂಥ ಸಾಧನೆ ಆದಾಗಲೆ ಲಿಂಗಾಂಗಸಾಮರಸ್ಯ 
ಉಂಟಾಗುವುದು. ಅದರ ಪರಿಣಾಮವೇ ಅರಿವು ತು೦ಬುವ ಕ್ರಿಯೆಯಾಗಿದೆ. 
ಹೀಗೆ ಲಿಂಗಾಂಗ ಸಾಮರಸ್ಕದಿಂದ ಬರುವ ಅರಿವೆ ವರಗುರು. ಈ ಪ್ರಕಾರ 
ಗುರು ಎಂಬವರು ವರಗುರು ಆಗಬೇಕು. ಅಂದರೆ ಅರಿವಿನ ಸಾಕಾರಮೂರ್ತಿ 
ಯಾಗಬೇಕು. ಅರಿವೆಂಬುದು ಸಕಲಜೀವಾತ್ಮರಿಗೆ ಲೇಸನೆ ಬಯಸುವ ಪ್ರಜ್ಞೆ 
ಈ ಅರಿವಿನಿಂದ ಸಮತ್ಸಭಾವ ಮೂಡುತ್ತದೆ. ವರ್ಗ, ವರ್ಣ, ಜಾತಿ ಮತ್ತು 
ಲಿಂಗಭೇದಗಳು ಅಳಿದು ಮಾನವ ಏಕತೆಯ ಕಡೆಗೆ ಮನಸ್ಸು ಹರಿಯುವುದು. 
ಇದುವೆ ಶರಣರ ವಚನ ಚಳವಳಿಯ ಮೂಲ ಗುರಿಯಾಗಿದೆ. 
ಜಂಗಮತ್ನವನ್ನು ಸಾಧಿಸಬೇಕಾದರೆ ಮಾನವರು ತನ ಮನ ಧನಗಳ 
ಕಡೆಗೆ ಗಮನ ಹರಿಸದೆ ಐಹಿಕ ಜಗತ್ತಿನ ತೀವ್ರತೆಯನ್ನು ಇಲ್ಲವಾಗಿಸಿ ಲೋಕವೇ 
ತಾನಾಗುವುದು. ದಾಸೋಹಿಯಾಗಿ ಜಂಗಮವೆಂಬ ಸಮಾಜದ ಸೇವೆ 
ಮಾಡುತ್ತ ಭೇದದ ಸಂಶಯದಿಂದ ಹೊರಬಂದು ಜೀವಸಂಕುಲವೆಲ್ಲ ಒಂದೇ 
ಎ೦ಬ ಸತ್ಯದ ಸಾಕ್ಷಾತ್ಕಾರ ಮಾಡಿಕೊಳ್ಳುವ ಮೂಲಕ ಚಂದೇಶ್ವರಲಿಂಗವನ್ನು 
ಅರಿಯಬೇಕು ಎಂದು ಚ೦ದಯ್ಯನವರು ಪ್ರಭುದೇವರಿಗೆ ತಿಳಿಸುತ್ತಾರೆ. 


ಇದಕ್ಕೆ ಪ್ರಭುದೇವರ ನಿರೂಪ (ವಿವರಣೆ) : 


ಆರಾರ ಭಾವಕ್ಕೆ ತೋರಿದಂತೆ ಆ ಕುಳಕ್ಕೆ ಸುಖವಾಗಿಪ್ಪನು 
ಹಿಡಿದ ವ್ರತ ನಿಯಮಂಗಳಲ್ಲಿ ಬಿಡುಗಡೆ ಇಲ್ಲದಿರಬೇಕು. 
ತಾ ಮಾಡುವ ನಿತ್ಯ ನೇಮಂಗಳಲ್ಲಿ. ಭಾವ ಶುದ್ಧವಾಗಿಪ್ಪಡೆ, . . 
ಗೊಹೇಶ್ಟರಲಿಂಗಕ್ಕೆ ಅನ್ಯಭಿನ್ನವಿಲ್ಲ ಮಡಿವಾಳ ಮಾಚಯ್ಯಾ. ॥32॥ 
ವಿವರಣೆ: ತಮ್ಮ ತಮ್ಮ ಭಾವಕ್ಕೆ ಅನಿಸಿದ ರೀತಿಯಲ್ಲಿ ತಮ್ಮ ಕಾಯಕದಲ್ಲಿ 
ಸುಖವಾಗಿರುವವರು ತಾವು ಸ್ಪೀಕರಿಸಿದ ವ್ರತ ನಿಯಮಗಳಿಗೆ ಬದ್ಧರಾಗಿರಬೇಕು. ತಾವು 


ಮಾಡುವ ಪ್ರತಿದಿನದ ನಿಯಮಗಳಲ್ಲಿ ಭಾವ ಶುದ್ಧವಾಗಿದ್ದರೆ ಗುಹೇಶ್ವರಲಿಂಗದಲ್ಲಿ ಯಾವುದೇ 
ಭೇದವಿಲ್ಲ ಎಂದು ಅಲ್ಲಮಪ್ರಭುದೇವರು ಮಡಿವಾಳ ಮಾಚಯ್ಯನವರಿಗೆ ತಿಳಿಸುತ್ತಾರೆ. 


| ನಿರ್ವಚನ: ವ್ರತ ನಿಯಮಗಳಿಗೆ ಬದ್ಧವಾದ ಕೆಲಸಕ್ಕೆ ಕಾಯಕವೆನ್ನುತ್ತಾರೆ. 
ಕಾಯಕವು "ಗುರು, ಲಿಂಗ, ಜಂಗಮ” ದಾಸೋಹವೆಂಬ ತ್ರಿವಿಧ ದಾಸೋಹದ 
ನಿಯಮವನ್ನು ಹೊಂದಿದೆ. ಇದರಲ್ಲಿ ಯಾವುದನ್ನೂ ಬಿಡುವ ಹಾಗಿಲ್ಲ. ಈ 


ನುಲಿಯ ಚಂದಯ್ಯಗಳ ಸಂಪಾದನೆ ೧೧೯ 


ನಿಯಮಗಳ ಬದ್ಧತೆಯನ್ನು ಕಾಪಾ ಪಾಡಿಕೊಳ್ಳುವುದೇ ಶುದ್ಧ ಭಾವದ ಲಕ್ಷಣ. 
ಹೀಗೆ ಭಾವ ಶುದ್ಧವಾಗಿದ್ದರೆ ಗುಹೇಶ್ವರಲಿಂಗದಲ್ಲಿ ಯಾವುದೇ ತೆರನಾದ 
ಭೇದಭಾವವಿರದು ಸಾ ಅಲ್ಲಮಪ್ರುಗಳು ಮಡಿವಾಳ ಮಾಚಿದೇವರಿಗೆ 
ತಿಳಿಸುತ್ತಾರೆ. 


ಅದಕ್ಕೆ ಮಡಿವಾಳಯ್ಯಗಳ ವಚನ : 


ಅಂಗದ ಕ್ರೀಯೆ ಲಿಂಗದ ನಿಜ, 

ಲಿಂಗದ ನಿಜವೆ ಜಂಗಮ. 

ಆ ಜಂಗಮದ ಕ್ರೀಯೆಲ್ಲಾ ಲಿಂಗಮಯ. 

ಜಂಗಮದ ಸೇವೆಯೆ ಲಿಂಗದ ಕಳೆ, 

ಲಿಂಗದ ಕಳೆಯೆ ಜಂಗಮ, 

ಜಂಗಮದಿಂದೊದಗಿದುದೆ ಪ್ರಸಾದ, 

ಪ್ರಸಾದದೊದವೆ ಲಿಂಗೈಕೃವು. 

ಈ ಗುರು, ನಾನು ನಿಜವ ಸಾಧಿಸಿದೆವು 

ನಮ್ಮ ಕಲಿದೇವರದೇವನ ಬಸವಣ್ಣನಿಂದ ಕೇಳಯ್ಯಾ ಚಂದಯ್ಯಾ. ॥33॥ 


ವಿವರಣೆ: ಕಾಯಕವೇ ಲಿಂಗತತ್ತ್ವದ ಸತ್ಯ. ಲಿಂಗತತ್ತ್ವದ ಸತ್ಯವೇ ಸಮಾಜವೆಂಬ 
ಜಂಗಮ. ಆ ಜಂಗಮದ ಕ್ರಿಯೆಗಳೆಲ್ಲ ಲಿಂಗಮಯ. ಜಂಗಮದ ಸೇವೆಯೆ ಲಿಂಗದ ಬೆಳಕು. 
ಲಿಂಗದ ಬೆಳಕೇ ಜಂಗಮ. ಜಂಗಮದಿಂದ ಪಡೆದದ್ದೇ ಪ್ರಸಾದ. ಪ್ರಸಾದದ ಒದವೆ (ಪ್ರಾಪ್ತಿಯೆ) 
ಲಿಂಗೈಕ್ಯ. ನಮ್ಮ ಕಲಿದೇವರದೇವನ ಬಸವಣ್ಣನಿಂದ ಈ ಗುರು ಅಲ್ಲಮಪ್ರಭುಗಳು ಮತ್ತು 
ನಾನು ನಿಜದ ನಿಲವನ್ನು ಅರಿತೆವು ಎಂದು ಮಡಿವಾಳ ಮಾಚಿದೇವರು ಚಂದಯ್ಯನವರಿಗೆ 
ತಿಳಿಸುತ್ತಾರೆ. 

ನಿರ್ವಚನ: ಲಿ೦ಗತತ್ತ ಎಸ ಕಾಯಕಜೀವಿ ಮತ್ತು ಕಾಯಕದ ಸಂಬಂಧದ 
ಅರಿವು ಮೂಡಿಸುತ್ತದೆ. ಕಾಯಕಜೀವಿಯ ಕಾಯಕದಿಂದ ಸೃಷ್ಟಿಯಾಗುವಂಥ 
ಸೇವೆ ಮತ್ತು ಉತ್ಪನ್ನಗಳು ಗುರು, ಲಿ೦ಗ ಮತ್ತು ಜಂಗಮಕ್ಕೆ ಸಲ್ಲುತ್ತವೆ. 
ಅಂದರೆ ಜ್ಞಾನಕ್ಕೆ, ತತ್ತ್ವಕ್ಕೆ ಮತ್ತು ಸಮಾಜಕ್ಕೆ ಸಲ್ಲುತ್ತವೆ. ಇದುವೆ ಲಿಂಗದರ್ಶನ 
ಹೇಳುವ ಸತ್ಯ. ಆ ಜಂಗಮದ, ಅಂದರೆ ಲಿಂಗತತ್ತ್ವದಿ೦ದ ಕೂಡಿದ ಸಮಾಜದ 
ಕ್ರಿಯೆಗಳಲ್ಲ ಲಿಂಗಮಯವಾಗಿರುತ್ತವೆ. ಸಮಾಜಸೇವೆಯೆ ಲಿಂಗದ ಬೆಳಕಾಗಿದೆ. 
ಅಂದರೆ ಸಮಾಜಸೇವೆಯಲ್ಲೇ ಲಿಂಗತತ್ತ್ವ್ವ ಹೊಳೆಯುತ್ತಿದೆ. ಆ ಸಮಾಜ 


೧೨೦ ನುಲಿಯ ಚಂದಯ್ಯ 


ಸೃಷ್ಟಿ ಮಾಡಿದ್ದೆ ಪ್ರಸಾದ. ಪ್ರಸಾದದ ಪ್ರಾಪ್ತಿಯೆ ಲಿಂಗಾಂಗಸಾಮರಸ್ಯ. 
ಅಲ್ಲಮಪ್ರಭುಗಳು ಮತ್ತು ನಾನು ಬಸವಣ್ಣನವರ ಮೂಲಕ ಈ ಸತ್ಯದ 
ಸಾಕ್ಟಾತ್ಕಾರ ಮಾಡಿಕೊಂಡೆವು ಎಂದು ಮಾಚಿದೇವರು ಚಂದಯ್ಯನವರಿಗೆ 
ಹೇಳುವ ಸಂದರ್ಭದಲ್ಲಿ ಸಮಸಮಾಜಕ್ಕಾಗಿ ಲಿಂಗಜ್ಞಾನ ಮತ್ತು ಮಾನವನ 
ಕಾಯಕದ ಮಧ್ಯದ ಅವಿನಾಭಾವ ಸಂಬಂಧದ ಕುರಿತು ಪ್ರತಿಪಾದಿಸುತ್ತಾರೆ. 
ಕಾಯಕವು ಲಿಂಗವಂತ ಧರ್ಮ ಮತ್ತು ಚಳವಳಿಯ ವಿಶಿಷ್ಟ 
ಪದಪ್ರಯೋಗವಾಗಿದೆ. ಇಲ್ಲಿ ಕಾಯಕ ಬರಿ ಕೆಲಸವಲ್ಲ. ಕಾಯಕವು ಮಾನವನ 
ಶರೀರ ಹಾಗೂ ಮನಸ್ಸಿನ ಆರೋಗ್ಯ ಮತ್ತು ಸಮತೋಲನವನ್ನು 
ಕಾಪಾಡುವುದು. ಆತ್ಮವಿಶ್ವಾಸ ಮತ್ತು ಆತ್ಮಗೌರವ ಮೂಡಿಸುವುದು. 
ಸ್ವಾವಲಂಬನೆಯ ಪಾಠ ಕಲಿಸುವುದು. ಕುಟುಂಬ ಪ್ರೇಮದ ಜೊತೆಗೆ ಸಮಾಜ 
ಮತ್ತು ಸಕಲಜೀವಾತ್ಮರ ಬಗ್ಗೆ ಕಾಳಜಿ ವಹಿಸುವ ದಾಸೋಹ ಪ್ರಜ್ಞೆ 
ಮೂಡಿಸುವುದು. ಇವೆಲ್ಲವುಗಳ ಹಿಂದೆ ಲಿಂಗಪ್ರಜ್ಞೆಯ ಸಂಸ್ಕಾರವಿದೆ 
ಎಂಬುದನ್ನು ಮಾಚಯ್ಯನವರು ಚಂದಯ್ಯನವರಿಗೆ ತಿಳಿಸುವ ಪ್ರಯತ್ನ 
ಮಾಡಿದ್ದಾರೆ. 


ಇದಕ್ಕೆ ಚಂದಯ್ಯಗಳ ವಚನ : 


ಒಂದ ಬಿಟ್ಟು ಒಂದ ಹಿಡಿದಲ್ಲಿ 

ಆ ಮೂರಂಗ ಒಂದೂ ಇಲ್ಲ. 

ಹಿಡಿದ ಭಾವ ಒಂದುಂಟಾಯಿತ್ತಾದರೆ, 

ಉಭಯದ ಸಂಗ ಸಲೆ ಸಂದಿತ್ತು. 

ಅದು ಸಂಗನಬಸವಣ್ಣ ಪ್ರಿಯ ಚಂದೇಶ್ವರಲಿಂಗಕ್ಕೆ 
ಸಂದಿತ್ತು ಮಡಿವಾಳಯ್ಯಾ. 134 


ವಿವರಣೆ: ಒಂದನ್ನು ಬಿಟ್ಟು ಒಂದನ್ನು ಹಿಡಿದಾಗ ಗುರು, ಲಿಂಗ, ಜಂಗಮ 
ಉಳಿಯುವುದಿಲ್ಲ. ಏಕೋಭಾವದ ನಿರ್ಧಾರವಾದರೆ ಲಿಂಗ ಮತ್ತು ಕಾಯಕದ ಸಂಗ 
ಸಂಪೂರ್ಣವಾಗಿ ಒಂದಾಗುವುದು. ಅದು ಸಂಗನಬಸವಣ್ಣಪ್ರಿಯ ಚಂದೇಶ್ವರಲಿಂಗಕ್ಕೆ ತಲುಪಿತ್ತು 
ಮಡಿವಾಳಯ್ಯಾ ಎಂದು ಚಂದಯ್ಯನವರು ತಿಳಿಸುತ್ತಾರೆ. 


ನಿರ್ವಚನ: ಕಾಯಕದಲ್ಲಿ ಲಿಂಗತತ್ತ್ವವು ಮಿಳಿತವಾಗಿದೆ. ಅವೆರಡು 
ಅಭೇದ್ಯವಾಗಿವೆ ಎಂಬ ವಾದವನ್ನು ಚಂದಯ್ಯನವರು ಈ ವಚನದಲ್ಲಿ 


ನುಲಿಯ ಚಂದಯ್ಯಗಳ ಸಂಪಾದನೆ ೧೨೧ 


ಮಂಡಿಸಿದ್ದಾರೆ. ಲಿಂಗಜ್ಞಾನವನ್ನು ಕಾಯಕದ ಪ್ರಜ್ಞೆಯಲ್ಲಿ ಒಂದಾಗಿಸುವ 
ಅವರ ಈ ಕ್ರಮ ಮತ್ತೆ ಚಿಂತನೆಗೆ ಹಚ್ಚುತ್ತದೆ. 


ಮತ್ತಂ, 

ಶಿಷ್ಯಂಗೆ ಗುರು ಬೋಧಿಸುವಲ್ಲಿ 

ತನ್ನನಳಿದು ಲಿಂಗದ ಸಂಗವ ತೋರಿಸಬೇಕು. 

ಲಿಂಗದ ಸಂಗ ನೆನಹಾದಲ್ಲಿ 

ಆ ಲಿಂಗಕ್ಕೆ ಉಂಬ ಬಾಯಿ ಜಂಗಮವಾದ ಕಾರಣ 

ಆ ಜಂಗಮಲಿಂಗದ ದಾಸೋಹದಿಂದ ಬೇರೊಂದಂಗವಿಲ್ಲ, 
ಸಂಗನಬಸವಣ್ಣಪ್ರಿಯ ಚಂದೇಶ್ವರಲಿಂಗವು 

ಹಿಂಗದ ಭಾವ ಕಾಣಾ ಮಡಿವಾಳಯ್ಯಾ. ॥35॥ 


ವಿವರಣೆ: ಗುರುವಾದವನು ಶಿಷ್ಯನಿಗೆ ಕಲಿಸುವಲ್ಲಿ ತಾನಿಲ್ಲದಾಗಿ ಲಿಂಗದ ಸಂಬಂಧದ 
ಅರಿವು ಮೂಡಿಸಬೇಕು. ಲಿಂಗದ ಸಂಬಂಧದ ಅರಿವಾದಲ್ಲಿ ಆ ಲಿಂಗಕ್ಕೆ ಉಂಬ ಬಾಯಿ 
ಸಮಾಜವೆಂಬ ಜಂಗಮವಾದ ಕಾರಣ ಆ ಸಮಾಜವೆಂಬ ದೇವರ ದಾಸೋಹಕ್ಕಿಂತ 
ಮಿಗಿಲಾದುದು ಇನ್ನೊಂದಿಲ್ಲ. ಸಂಗನಬಸವಣ್ಣಪ್ರಿಯ ಚಂದೇಶ್ವರಲಿಂಗವು ಮರೆಯಾಗದ 
ಭಾವ ನೋಡಾ ಮಡಿವಾಳಯ್ಯಾ ಎಂದು ಚಂದಯ್ಯನವರು ಹೇಳುತ್ತಾರೆ. 


ನಿರ್ವಚನ: ಗುರುವಾದವನು ತನ್ನ ಶಿಷ್ಯ ಮತ್ತು ಲಿಂಗತತ್ತ ಎದೆ ಮಧ್ಯದ 
ಸೇತುವೆ ಮಾತ್ರ. ಶಿಷ್ಯ ಮತ್ತು ಲಿಂಗತತ್ತ್ವದ ಮಧ್ಯೆ ಸಂಬಂಧ ಕಲ್ಪಿಸುವುದು 
ಮಾತ್ರ ಆತ ಮಾಡಬೇಕಾದುದು. ಹಾಗೆ ಮಾಡುವ ಸಂದರ್ಭದಲ್ಲಿ ಗುರು 
ತಾನಿಲ್ಲದಂತಿರಬೇಕು. ಶಿಷ್ಯನ ಮೇಲೆ ಲಿಂಗತತ್ತ್ವದ ಪರಿಣಾಮವಾಗಬೇಕೆ 
ಹೊರತು ಗುರು ತಾ ವ್ಯಕ್ತಿಯಾಗಿ ಪರಿಣಾಮ ಬೀರಬಾರದು. ಶಿಷ್ಯ ಮತ್ತು 
ಲಿಂಗದ ಸಂಬಂಧವಾದಲ್ಲಿ ಲಿಂಗದ ಬಾಯಿ ಜಂಗಮ ಎಂಬ ಅರಿವು 
ಶಿಷ್ಯನಿಗೆ ಆಗುವುದು. ಆದುದರಿಂದ ಸಮಾಜ ಎಂಬ ದೇವರಿಗೆ 
ದಾಸೋಹಿಯಾಗಿ ಸೇವೆ ಸಲ್ಲಸುವುದಕ್ಕಿಂತ ಮಹತ್ವದ್ದಾದುದು ಬೇರೆ 
ಯಾವುದೂ ಇಲ್ಲ. ಅ೦ದರೆ ತ್ರಿವಿಧದಲ್ಲಿ ಜಂಗಮವೇ ಗುರು ಮತ್ತು ಲಿಂಗಕ್ಕಿಂತ 
ಮುಖ್ಯವಾದುದು. ಏಕೆಂದರೆ ಜಂಗಮ ಬಿಟ್ಟು ಗುರುವಾಗಲೀ ಲಿಂಗವಾಗಲೀ 
ಇಲ್ಲ. 


೧೨೨ ನುಲಿಯ ಚಂದಯ್ಯ 


ಸಮಾಜವೇ ಲಿಂಗದ ಬಾಯಿ ಆಗಿರುವಾಗ ಸಮಾಜ ಬಿಟ್ಟು ಲಿಂಗ 
ಇದೆಯೆ? ಎಂಬ ಚಂದಯ್ಯನವರ ವಾದ ಅತ್ಯುನ್ನತ ಮಟ್ಟದ್ದಾಗಿದೆ. ದಯವೇ 
ಧರ್ಮದ ಮೂಲ ಎಂಬ ಬಸವವಾಣಿಯ ಸಾರಾಂಶವನ್ನೇ ಚಂದಯ್ಯನವರು 
ಈ ವಚನದಲ್ಲಿ ಹಿಡಿದಿಟ್ಟಿದ್ದಾರೆ. ಸಮಾಜದಲ್ಲಿನ ನಿರ್ಗತಿಕರು, ಕಟ್ಟಕಡೆಯ 
ಮನುಷ್ಯರು, ದೀನದಲಿತರು ಮತ್ತು ಕಷ್ಟಸಹಿಷ್ಣು ಕಾಯಕಜೀವಿಗಳನ್ನು ಯಾರೂ 
ಗಮನಹರಿಸುವುದಿಲ್ಲ. ಬಸವಣ್ಣನವರ ಉದರದಲ್ಲಿ ಜನಿಸಿದ ಲಿಂಗದಿಂದ 
ಸೃಷ್ಟಿಯಾದ ಲಿಂಗತತ್ತ್ವವು ಜೀವಕಾರುಣ್ಯದ ಮೇಲೆ ನಿಂತಿದೆ. ಜೀವಕಾರುಣ್ಯ 
ವನ್ನು ಸಾಧಿಸದೆ ಏನನ್ನೂ ಸಾಧಿಸಲಿಕ್ಕಾಗದು. ಜೀವಕಾರುಣ್ಯ ಬಿಟ್ಟು ಸಾಧಿಸಿದ 
ಯಾವುದೇ ಸಾಧನೆ ಅರ್ಥಹೀನವಾಗುತ್ತದೆ. ಆದ್ದರಿಂದ ಚಂದೇಶ್ವರಲಿಂಗದ 
ದಯಾಭಾವ ಸದಾ ಜಾಗೃತವಾಗಿರುತ್ತದೆ. ಆದ್ದರಿಂದ ಜಂಗಮತೃಪ್ಪಿಯೆ 
ಲಿಂಗತೃಪ್ತಿ ಎಂಬುದರಲ್ಲಿ ಸಂದೇಹವಿಲ್ಲ. 


ಮತ್ತಂ, 

ತನುಭಾವವನರಿದಿಪ್ಪುದು ಗುರುಭಕ್ತಿ 
ಮನಭಾವವನರಿದಿಪ್ಪುದು ಲಿಂಗಭಕ್ತಿ 

ಎರಡು ಭಾವವನೂ ಮರೆದು, 

ತ್ರಿವಿಧ ಮಲತ್ರಯಂಗಳ ಮರೆದಿಪ್ಪುದು ಜಂಗಮಭಕ್ತಿ 

ಈ ಗುಣ ನಿಶ್ಚಯವಾಗಿ ನಿಂದುದು, 

ಸಂಗನಬಸವಣ್ಣಪ್ರಿಯ ಚಂದೇಶ್ವರಲಿಂಗವನರಿದುದು. 36 


ವಿವರಣೆ: ದೇಹಭಾವವನ್ನು ಅರಿತುಕೊಂಡಿರುವುದು ಗುರುಭಕ್ತಿ, ಮನಸ್ಸಿನ ಭಾವವನ್ನು 
ಅರಿತುಕೊಂಡಿರುವುದು ಲಿಂಗಭಕ್ತಿ. ಈ ಎರಡೂ ಭಾವಗಳನ್ನು ಮರೆತು ತ್ರಿವಿಧ 
ಮಲತ್ರಯಂಗಳನ್ನು ಮರೆತು ಇರುವುದು ಜಂಗಮಭಕ್ತಿ ಈ ಗುಣವೇ ಅಂತಿಮವಾಗಿ 
ಉಳಿಯುವಂತದ್ದು ಮತ್ತು ಸಂಗನಬಸವಣ್ಣಪ್ರಿಯ ಚಂದೇಶ್ವರಲಿಂಗವನ್ನು ಅರಿತಿರುವಂಥದ್ದು 
ಎಂಬುದು ಚಂದಯ್ಯನವರ ದೃಢನಿರ್ಧಾರವಾಗಿದೆ. 

ನಿರ್ವಚನ: ತನು ಭಾವ ಮತ್ತು ಮನ ಭಾವವಲ್ಲದೆ. ಆಣವ, ಮಾಯಾ 
ಮತ್ತು ಕಾರ್ಮಿಕ ಎ೦ಬ ಮಲತ್ರಯಗಳಿಂದ ದೂರವಿರುವಂಥದ್ದು ಜಂಗಮ 
ಭಕ್ತಿ ಈ ಗುಣ ಮಾತ್ರ ಖಂಡಿತವಾಗಿಯೂ ಸದಾ ಉಳಿಯುವಂಥದ್ದು 
ಮತ್ತು ಸಂಗನಬಸವಪ್ರಿಯ ಚಂದೇಶ್ವರಲಿಂಗವನ್ನು ಅರಿಯುವ ಸಾಮರ್ಥ್ಯ 
ವುಳ್ಳದ್ದು ಎಂದು ಚಂದಯ್ಯನವರು ಸ್ಪಷ್ಟಪಡಿಸುತ್ತಾರೆ. 


ನುಲಿಯ ಚಂದಯ್ಯಗಳ ಸಂಪಾದನೆ ೧೨೩ 


ಈ ಕ್ರಮದಲ್ಲಿ ಚಂದಯ್ಯಗಳು ತಮ್ಮ ಭಕ್ತಿ ಕ್ರಿಯೆ ಜ್ಞಾನಾಚಾರದ ದಾಸೋಹವು 
ಸಂಗನಬಸವಣ್ಣನವರಿಗೆ ಪ್ರಿಯವೆಂದು ಅರಿಕೆ ಮಾಡಿಕೊಳ್ಳಲು, ಆ ಆರಂಭದಲ್ಲಿ ಪ್ರಭುದೇವರು 
ಪುನಃ ಬಸವಣ್ಣನವರ ನಿಜರೂಪದ ಕುರಿತು ವಿವರಿಸಿ, ಆ ಬಸವಣ್ಣನವರನ್ನು ಕೇಳಿ ಬದುಕೆಂದು 
ತಿಳಿಹೇಳಿದ ಪ್ರತ್ಯುತ್ತರ; 

ಅಂಗದಲ್ಲಿ ಅಳವಟ್ಟಿರ್ಪ ಆಚಾರವೆ ಲಿಂಗವೆಂದರಿದನು. 
ಮನದಲ್ಲಿ ಬೆಳಗುತ್ತಿರ್ಪ ಅರಿವೆ ಜಂಗಮವೆಂದರಿದನು, 

ಈ ಎರಡರ ಸಂಗವೆ ತಾನೆಂದರಿದನು, 

ಮಾಡುವ ದಾಸೋಹವೆ ಲಿಂಗಜಂಗಮವೆಂದರಿದನು. 

ನಮ್ಮ ಗೊಹೇಶ್ವರಲಿಂಗದಲ್ಲಿ 

ಸಂಗನಬಸವಣ್ಣನ ನಿಲವನರಿಯಬೇಕು ಕೇಳಾ ಚಂದಯ್ಯಾ. 137॥ 


ವಿವರಣೆ: ಶರೀರದಲ್ಲಿ ಸ್ಥಿರವಾಗಿರುವ ಸನ್ನಡತೆಯೆ ಲಿಂಗವೆಂದು ಬಸವಣ್ಣ 
ಅರಿತುಕೊಂಡರು. ಮನಸ್ಸಿನಲ್ಲಿ ಬೆಳಗುವ ಅರಿವನ್ನೇ ಜಂಗಮವೆಂದು ತಿಳಿದುಕೊಂಡರು. ಈ 
ಎರಡರ ಸಂಗವೇ ತಾನು ಎಂದು ಭಾವಿಸಿದರು. ಮಾಡುವ ದಾಸೋಹವೇ ಲಿಂಗಜಂಗಮ 
ಎಂದು ಅರಿತುಕೊಂಡರು. ನಮ್ಮ ಗುಹೇಶ್ವರ ಲಿಂಗದಲ್ಲಿ ಸಂಗನಬಸವಣ್ಣನ ನಿಲವನ್ನು 
ಅರಿಯಬೇಕು ಕೇಳಾ ಚಂದಯ್ಯಾ ಎಂದು ಅಲ್ಲಮಪ್ರಭುಗಳು ತಿಳಿಹೇಳಿದರು. 


ನಿರ್ವಚನ: ಲಿ೦ಗ ಮತ್ತು ಜ೦ಗಮ ತನ್ನೊಳಗೆ ಇವೆ ಎ೦ಬ ಅರಿವೇ 
ಗುರುವಾಗಿದೆ. ಆದ್ದರಿಂದ ಅರಿವೆಂಬ ಗುರುವಿನ ಮೂಲಕ ನಮ್ಮೊಳಗೆ 
ಲಿಂಗವನ್ನೂ ಸಮಾಜವನ್ನೂ ಕಾಣುವ ಪ್ರಜ್ಞೆಯೆ ಬಸವಪುಜ್ಞೆ, ತನ್ನೊಳಗಿನ 
ದೇವರೊಂದಿಗೆ ಲೋಕವೇ ತಾನಾಗುವ ಮನಸ್ಥಿತಿ ಇದು. 

ಈ ಪ್ರಕಾರವಾಗಿ ಪ್ರಭುದೇವರು ಬಸವರಾಜದೇವರ ನೋಡಿ ತಿಳಿದು ಬದುಕೆಂದು 


ನಿರೂಪಿಸಲು, ಅದಕ್ಕೆ ಬಸವರಾಜದೇವರು ಆ ಚಂದಯ್ಯಗಳ ಜಂಗಮದಾಸೋಹ ನಿಷ್ಠೆಗೆ 
ಶರಣೆಂಬ ಉಲ್ಲೇಖದ ವಚನ ; 


ಜಂಗಮಸೇವೆಯೆ ಗುರುಪೂಜೆ ಎಂದರಿದ. 
ಜಂಗಮಸೇವೆಯೆ ಲಿಂಗಪೂಜೆ ಎಂದರಿದ. 
ಜಂಗಮಸೇವೆಯೆ ತನ್ನಿರವೆಂದರಿದ. 
ಜಂಗಮಸೇವೆಯೆ ತನ್ನ ನಿಜವೆಂದರಿದ. 
ಜಂಗಮಸೇವೆಯೆ ಸ್ವಯವೆಂದರಿದ. 
ಜಂಗಮಸೇವೆಯೆ ನಿತ್ಯಪದವೆಂದರಿದ. 


೧೨೪ ನುಲಿಯ ಚಂದಯ್ಯ 


ಇದು ಕಾರಣ, ನಮ್ಮ ಕೂಡಲಸಂಗಮದೇವರಲ್ಲಿ 
ಜಂಗಮಪ್ರಾಣಿಯಾದ ಚಂದಯ್ಯನ ಹಳೆಯ ಮಗನಾಗಿ 

ಆತನ ಶ್ರೀ ಚರಣಕ್ಕೆ ಶರಣೆಂದು ಶುದ್ಧನು, 

ಆ ಮಹಾಮಹಿಮನ ಘನವ ನಾನೆತ್ರ ಬಲ್ಲೆನಯ್ಯಾ ಪ್ರಭುವೆ ? 138॥ 


ವಿವರಣೆ: ಜಂಗಮ ಸೇವೆಯೆ ಗುರು ಪೂಜೆ ಮತ್ತು ಲಿಂಗಪೂಜೆ ಎಂದು ತಿಳಿದವನು, 
ಜಂಗಮಸೇವೆಯೆ ತನ್ನ ಅಸ್ತಿತ್ವವೆಂದು ತಿಳಿದವನು, ಜಂಗಮಸೇವೆಯೆ ನಿಜಸ್ಟರೂಪವಾಗಿದ್ದು 
ಸ್ಪ್ವಯಂಪೂರ್ಣವಾದುದು ಎಂದು ತಿಳಿದವನು, ಜಂಗಮಸೇವೆಯೆ ಶಾಶ್ಚತಪದವಿ ಎಂದು 
ತಿಳಿದವನು ಚಂದಯ್ಯ. ಈ ಕಾರಣದಿಂದಾಗಿ ಜಂಗಮಪ್ರಾಣಿಯಾದ ಚಂದಯ್ಯನ ಮನೆಯ 
ಸೇವಕನ ಮಗನಾಗಿ, ಆತನ ಶ್ರೀ ಚರಣಕ್ಕೆ ಶರಣು ಎಂದು ಶುದ್ಧನಾಗಿದ್ದೇನೆ. ಆ ಮಹಾಮಹಿಮನ 
ಘನವ ನಾನು ಯಾವರೀತಿಯಿಂದ ತಿಳಿದಿರುವೆನಯ್ಯಾ ಪ್ರಭುವೆ ಎಂದು ಬಸವಣ್ಣನವರು 
ಪ್ರಶ್ನಿಸುತ್ತಾರೆ. 

ನಿರ್ವಚನ: ಪ್ರಾಣಲಿಂಗಿಗಳಲ್ಲಿ ಆಚಾರಪ್ರಾಣಿ, ಲಿಂಗಪ್ರಾಣಿ ಮತ್ತು 
ಜ೦ಗಮಪ್ರಾಣಿ ಎಂದು ಮೂರು ಪ್ರಕಾರಗಳಿವೆ. ಭಾವದಲ್ಲಿರುವ 
ಚರಲಿಂಗತತ್ತ್ವವನು ತನ್ನ ಪ್ರಾಣದಲ್ಲಿ ಅಂತರ್ಗತ ಮಾಡಿಕೊಂಡಾತನೆ 
ಜ೦ಗಮಪ್ರಾಣಿ. ಜಗತ್ತಿನಲ್ಲಿ ತುಂಬಿಕೊಂಡಿರುವ ಚೈತನ್ಯಕ್ಕೆ ತನ್ನದೆಲ್ಲವನ್ನು 
ನಿವೇದಿಸಿ, ಅದರಲ್ಲಿ ತಾನೇ ತಾನಾಗಿರುವವನು ಜ೦ಗಮಪ್ರಾಣಿ. ಆ ಮೂಲಕ 
ಜ೦ಗಮಪ್ರಾಣಿಯು ತನ್ನ ಸರ್ವಸ್ವವನ್ನೂ ಚಿಚ್ಛಕ್ತಿಗೆ ಸಮರ್ಪಣೆ ಮಾಡಿದ 
ಮಹಾಮಹಿಮನಾಗಿರುತ್ತಾನೆ. ಚಂದಯ್ಯನವರು ಇಂಥ ಜಂಗಮಪ್ರಾಣಿ 
ಯಾಗಿದ್ದಾರೆ ಎಂದು ಬಸವಣ್ಣನವರು ಅವರ ಫನವ್ಯಕ್ತಿತ್ತವನ್ನು ಶ್ಲಾ ಸಿದ್ದಾರೆ. 

ಬಸವಣ್ಣನವರು ಚಂದಯ್ಯನವರನ್ನು ಶ್ಲಾಘಿಸಿದ ರೀತಿಯಲ್ಲ ಅವರ 
ಚಿಂತನಾಕ್ರಮದ ಬಗ್ಗೆ ಮೆಚ್ಚುಗೆಯ ಲಕ್ಷಣಗಳು ಕಂಡುಬರುತ್ತವೆ. ಈ 
ಕಾರಣದಿಂದಲೇ ಬಸವಣ್ಣನವರು ಸ್ವತಃ ಚಂದಯ್ಯನವರಿಗೆ ತಿಳಿಹೇಳಲು 
ಮುಂದೆ ಬರುವುದಿಲ್ಲ. ಹೀಗಾಗಿ ಈ ನುಲಿಯ ಚಂದಯ್ಯಗಳ ಸಂಪಾದನೆಯಲ್ಲಿ 
ಬಸವಣ್ಣನವರ ಮೌನ ಪಾತ್ರ ವಿಶಿಷ್ಟವಾಗಿದೆ. 

ಇದಕ್ಕೆ ಪ್ರಭುದೇವರು; ಬಸವಣ್ಣಾ, ನೀನು ಗೊತ್ತಿಲ್ಲ ಎನಬಹುದೆ ? ಕುರಿತು ಬಂದ 
ಠಾವಿನಲ್ಲಿ ಮರೆಯ ಮಾಡಿ ನುಡಿವುದು ಯೋಗ್ಯವೆ ? ಚಂದಯ್ಯನಿಗೆ ನೀನು ಯಾವುದೇ 
ರೀತಿಯಲ್ಲಾದರೂ ಸತ್ಯದ ದರ್ಶನ ಮಾಡಿಸಬೇಕೆಂದು ತಿಳಿಸಿದ ಉಲ್ಲೇಖದ ವಚನ ; 


ನುಲಿಯ ಚಂದಯ್ಯಗಳ ಸಂಪಾದನೆ ೧೨೫ 


ಆದಿಯಲ್ಲಿ ನೀನೆ ಗುರುವಾದ ಕಾರಣ 

ನಿನ್ನಿಂದ ಹುಟ್ಟಿತ್ತು ಲಿಂಗ. 

ಆದಿಯಲ್ಲಿ ನೀನೆ ಲಿಂಗವಾದ ಕಾರಣ 

ನಿನ್ನಿಂದು ಹುಟ್ಟಿತ್ತು ಜಂಗಮ. 

ಆದಿಯಲ್ಲಿ ನೀನೆ ಜಂಗಮವಾದ ಕಾರಣ 

ನಿನ್ನಿಂದ ಹುಟ್ಟಿತ್ತು ಪ್ರಸಾದ. 

ಆದಿಯಲ್ಲಿ ನೀನೆ ಪ್ರಸಾದಿಯಾದ ಕಾರಣ 

ನಿನ್ನಿಂದ ಹುಟ್ಟಿತ್ತು ಪಾದೋದಕ. 

ಅಂತೀ ಗುರು ಲಿಂಗ ಜಂಗಮ ಪ್ರಸಾದ 

ಪಾದೋದಕ ಸ್ವರೂಪ ನೀನೆಯಾದ ಕಾರಣ, 

ಜಂಗಮಪ್ರಾಣಿಯಾಗಿ ಸದಾಚಾರಿಯಾದೆ. 

ಅದು ಕಾರಣ ನೀನೆ ಸರ್ವಾಚಾರಸಂಪನ್ನನಾಗಿ, 

ಪೂರ್ವಾಚಾರಿ ನೀನೆಯಾದ ಕಾರಣ, 

ಗೊಹೇಶ್ಚರಲಿಂಗದಲ್ಲಿ ಚಂದಯ್ಯಂಗೆ 

ಲಿಂಗದ ನಿಜವ ತಿಳುಪಾ ಸಂಗನಬಸವಣ್ಣಾ. ॥39॥ 

ವಿವರಣೆ: ಮೊದಲಿಗೆ ನೀನೇ ಗುರುವಾದ ಕಾರಣ ಇಷ್ಟಲಿಂಗ ಜನ್ಮತಾಳಲು ನೀನೇ 
ಕಾರಣವಾಗಿರುವಿ. ಮೊದಲಿಗೆ ನೀನೇ ಲಿಂಗವಾದ ಕಾರಣ ಜಂಗಮವು ನಿನ್ನಿಂದ ಹುಟ್ಟಿತು. 
ಮೊದಲಿಗೆ ನೀನೇ ಜಂಗಮವಾದ ಕಾರಣ ನಿನ್ನಿಂದ ಬಂದಿತು ಪ್ರಸಾದ. ಮೊದಲಿಗೆ ನೀನೇ 
ಪ್ರಸಾದವಾದ ಕಾರಣ ನಿನ್ನಿಂದ ಸೃಷ್ಟಿಯಾಗಿತ್ತು ಪಾದೋದಕ. ಈ ಪ್ರಕಾರವಾಗಿ ಗುರು, 
ಲಿಂಗ, ಜಂಗಮ, ಪ್ರಸಾದ, ಪಾದೋದಕ ಸ್ವರೂಪ ನೀನೇ ಆದ ಕಾರಣ ಜಂಗಮಪ್ರಾಣಿಯಾಗಿ 
ಸದಾಚಾರಿಯಾದೆ. ಆದ್ದರಿಂದ ನೀನೇ ಸರ್ವಾಚಾರಸಂಪನ್ನನಾಗಿ ಪೂರ್ವಾಚಾರಿ ನೀನೇ 
ಆದ ಕಾರಣ ಗುಹೇಶ್ವರಲಿಂಗದಲ್ಲಿ ಚಂದಯ್ಯಂಗೆ ಲಿಂಗದ ಸತ್ಯದರ್ಶನ ಮಾಡಿಸು 
ಸಂಗನಬಸವಣ್ಣಾ ಎಂದು ಅಲ್ಲಮಪ್ರಭು ದೇವರು ತಿಳಿಸುತ್ತಾರೆ. 
ನಿರ್ವಚನ: ಯಾವುದೇ ಆಚಾರವನ್ನು ಮೊದಲಿಗೆ ಪ್ರಾರಂಭಿಸಿದವರಿಗೆ 

ಪೂರ್ವಾಚಾರಿ ಎಂದು ಕರೆಯುತ್ತಾರೆ. “ಆಯತದಲ್ಲಿ ಪೂರ್ವಾಚಾರಿಯ 
ಕಂಡೆ, ಸ್ವಾಯತದಲ್ಲಿ ಪೂರ್ವಾಚಾರಿಯ ಕಂಡೆ, ಸನ್ನಿಹಿತದಲ್ಲಿ 
ಪೂರ್ವಾಚಾರಿಯ ಕಂಡೆ, ಗುಹೇಶ್ವರಲಿಂಗದಲ್ಲಿ ಪೂರ್ವಾಚಾರಿ ಸಂಗನ 
ಬಸವಣ್ಣನ ಶ್ರೀಪಾದಕ್ಕೆ ನಮೋ ನಮೋ ಎಂಬೆನು.” ಎಂದು ಅಲ್ಲಮಪ್ರಭುಗಳು 
ಇನ್ನೊಂದು ವಚನದಲ್ಲಿ ಹೇಳಿದ್ದಾರೆ. ಆಯತ ಎಂದರೆ ಗುರುವಾದವನು 


೧೨೬ ನುಲಿಯ ಚಂದಯ್ಯ 


ಭಕ್ತನಿಗೆ ಲಿಂಗಧಾರಣೆಗಾಗಿ ಇಷ್ಟಲಿಂಗವನ್ನು ಕೊಡುವ ದೀಕ್ಷೆ. ಮನದಲ್ಲಿ 
ಲಿಂಗಭಾವವನ್ನು ಹೊಂದಿ ಪ್ರಾಣಲಿಂಗವನ್ನು ನೆಲೆಗೊಳಿಸುವುದು ಸ್ಟಾಯತ. 
ಅಂತರಂಗದಲ್ಲಿ ಲಿಂಗತತ್ತ್ವವನ್ನು ಹೊಂದಿ ಲಿಂಗಸಾನಿಧ್ಯದಲ್ಲಿರುವು ಸನ್ನಿಹಿತ. 
ಏಕದೇವೋಪಾಸನೆಯ ಈ ಇಷ್ಟಲಿಂಗಾಚಾರವನ್ನು ಮೊದಲಿಗೆ 
ಪ್ರಾರಂಭಿಸಿದವರು ಬಸವಣ್ಣನವರು. 

ಸತ್ಯಶುದ್ಧ ಕಾಯಕದಿಂದ ಬಂದ ದ್ರವ್ಯದಿ೦ದ ಗುರು ಲಿಂಗ ಜಂಗಮ. 
ದಾಸೋಹವನ್ನು ಮಾಡಿ ಪ್ರಸಾದವನ್ನು ಪಡೆಯುವುದೇ ಮುಂತಾದ 
ನಿಯಮಗಳನ್ನು ಪಾಲಿಸುವವನು ಸದಾಚಾರಿ. “ಸಮಯೋಚಿತದಲ್ಲಿ 
ಲಿಂಗಾರ್ಚನೆಯ ಮಾಡುತಿಪ್ಪನಾ ಭಕ್ತನು ... ಆ ಸಮಯೋಚಿತದಲ್ಲಿ ಬಂದ 
ಜಂಗಮದ ಶಬ್ದವ ಕೇಳಿ ಪ್ರಸಾದಕ್ಕೆ ಕೈದೆಗೆದಡೆ ಅದು ಲಿಂಗಕ್ಕೆ ಬೋನ. 
ಇದು ಕಾರಣ ಕೂಡಲಸಂಗಮದೇವಾ ಇಂತಪ್ಪ ಸದಾಚಾರಿಗಳನೆನಗೆ ತೋರಾ” 
ಎ೦ದು ಬಸವಣ್ಣನವರು ಹೇಳಿದ್ದಾರೆ. 


ಪಂಚಾಚಾರಗಳನ್ನು ಪಾಲಿಸುವವನು ಸರ್ವಾಚಾರಿ. ಲಿಂಗಾಚಾರ, 
ಸದಾಚಾರ, ಶಿವಾಚಾರ, ಗಣಾಚಾರ ಮತ್ತು ಭೃತ್ಯಾಚಾರಗಳಂಬ ಪಂಚ 
ಆಚಾರಗಳನ್ನು ಪಾಲಿಸುವವರೇ ಸರ್ವಾಚಾರಿಗಳು. ಇಷ್ಟಲಿಂಗ ಮಾತ್ರ 
ಪೂಜಾರ್ಹ ವಸ್ತು ಎಂಬುದರಲ್ಲಿ ವಿಶ್ವಾಸವಿಡುವುದು ಲಿಂಗಾಚಾರ. ಸತ್ಯಶುದ್ಧ 
ಕಾಯಕದೊಂದಿಗೆ ದಾಸೋಹಿ ಆಗಿರುವುದು ಸದಾಚಾರ. ವರ್ಗ, ವರ್ಣ, 
ಜಾತಿ ಮತ್ತು ಲಿಂಗಭೇದ ಮಾಡದೆ ಎಲ್ಲರೊಳಗೆ ಒಂದಾಗಿ ಬದುಕುವುದು 
ಶಿವಾಚಾರ. ಲಿಂಗತತ್ತ್ವದ ರಕ್ಷಣೆ, ಪ್ರಚಾರ ಮತ್ತು ಪ್ರಸಾರ ಮಡುವುದು 
ಗಣಾಚಾರ. ಶಿವಭಕ್ತರು ಹಿರಿಯರು ತಾನು ಕಿರಿಯ ಎಂಬ ಭಾವದೊಂದಿಗೆ 
ಸೇವೆ ಸಲ್ಲಿಸುತ್ತ ಲಿಂಗತತ್ತ್ವದ ಮಹತ್ವವನ್ನು ಸಾರುವುದು ಭೃತ್ಯಾಚಾರ. 

ಈ ಹೀಗೆಂದು ಪ್ರಭುದೇವರು ಆ ಬಸವರಾಜದೇವರ ಅನಾದಿಯನೆತ್ತಿ ಗುರು ಲಿಂಗ 
ಜಂಗಮ ಪ್ರಸಾದ ಪಾದೋದಕ ಸ್ವರೂಪ ಬ್ರಹ್ಮವೆ ನೀನೆಂದು, ಪೂರ್ವಾಚಾರಿಯೂ ನೀನೆ 
ಎಂದು ಕೊಂಡಾಡಿ, ಚಂದಯ್ಯನಿಗೆ ತಿಳಿಸು ಎನಲು, ಬಸವರಾಜದೇವರು ನಾನೇನ 
ಬಲ್ಲೆನು ? ಎನಗೆ ನಿಜವ ತಿಳಿಸಿದವನು ಚೆನ್ನಬಸವಣ್ಣ ಆತನಿಗೆ ಕೇಳಬೇಕು ಎಂದು ಮನವಿ 
ಮಾಡಿದನ್ನು ಉಲ್ಲೇಖಿಸುವ ವಚನ : 


ಮೆಲ್ಲಮೆಲ್ಲನೆ ಭಕ್ತಾದ್ಯೈಕ್ಯಾಂತವಾದೆಹೆನೆಂದು 
ತಾಮಸಜ್ಜಾನದಲ್ಲಿರಲು, 


ನುಲಿಯ ಚೆಂದಯ್ಯಗಳ ಸಂಪಾದನೆ ೧೨೭ 


ಅದಕ್ಕೆ ನೀನು ನಿತ್ಯವ ಪಡೆದು ಬಂದೆಯಾ? 

ಎಂದು ನಿಂದ ಸ್ಥಲದಲ್ಲಿಯೆ 

ನಿಜಷಡುಸ್ಥಲವಡಗದಿರ್ದಡೆ 
ಜಂಗಮದಾಸೋಹವೇಕೆಂದು ಹೇಳಿ, 

ನಿಜವ ಕರುಣಿಸಿದನಾಗಿ, 

ಲಿಂಗ ಜಂಗಮದ ಭೇದವ ಚೆನ್ನಬಸವಣ್ಣ ಬಲ್ಲ. 

ನಾನು ಆತನಿರಿಸಿದಂತಿರ್ಪೆನಯ್ಯಾ 

ಇದು ಕಾರಣ ಕೂಡಲಸಂಗಮದೇವರಲ್ಲಿ 

ಚಂದಯ್ಯಂಗೆ ಶರಣೆಂದು ಶುದ್ಧನಯ್ಯಾ ಪ್ರಭುವೆ. 140 


ವಿವರಣೆ: ಸಾವಕಾಶವಾಗಿ ಭಕ್ತ ಆದಿ, ಐಕ್ಯ, ಅಂತ ಆಗುವೆನೆಂದು ತಾಮಸಜ್ಜಾನದಲ್ಲಿ 
ನಾನಿರಲು, "ನೀನು ನಿತ್ಯವ ಪಡೆದು ಬಂದೆಯಾ?” ಎಂದು "ನಿಂತ ಸ್ಥಳದಲ್ಲಿಯೆ ನಿಜ ಷಟ್‌ಸ್ಥಲ 
ಮರೆಯಾಗದಿದ್ದರೆ ಜಂಗಮದಾಸೋಹ ಏಕೆ' ಎಂದು ಹೇಳಿ, ಸತ್ಯದರ್ಶನ ಮಾಡಿಸಿದನಾಗಿ 
ಲಿಂಗ ಜಂಗಮದ ಭೇದವನ್ನು ಚೆನ್ನಬಸವಣ್ಣ ತಿಳಿದುಕೊಂಡವನಾಗಿದ್ದಾನೆ. ನಾನು ಆತ 
ಹೇಳಿದಂತೆ ಇದ್ದೇನೆ. ಇದು ಕಾರಣ ಕೂಡಲಸಂಗಮದೇವರಲ್ಲಿ ಚಂದಯ್ಯನಿಗೆ ಶರಣು 
ಎಂದು ಪರಿಶುದ್ಧನಾದೆ ಪ್ರಭುವೆ ಎಂದು ಬಸವಣ್ಣನವರು ಅಲ್ಲಮಪ್ರಭುಗಳಿಗೆ ತಿಳಿಸುತ್ತಾರೆ. 

ನಿರ್ವಚನ: ರಾಜಸ, ತಾಮಸ, ಸಾತ್ತ್ವಿಕ ಎಂಬ ಸೃಷ್ಟಿಯ ಮೂರು 
ಬಗೆಯ ಮೂಲಗುಣಗಳಲ್ಲಿ ತಾಮಸವು ಒಂದಾಗಿದೆ. ಇದಕ್ಕೆ ತಮೋಗುಣ 
ಎನ್ನುತ್ತಾರೆ. ತಾಮಸ ಗುಣಗಳಲ್ಲಿ ಎಂಟು ಪ್ರಕಾರಗಳಿವೆ. ಅಜ್ಞಾನ, ಮೋಹ, 
ನಿದ್ರೆ, ಚಾಪಲ್ಯ, ಹೀನವೃತ್ತಿ, ಪಾಪಿಷ್ಟತ್ತ ಪರನಿಂದೆ, ಪರಹಿಂಸೆ. ಕಾಮ 
ಕ್ರೋಧಗಳಿಂದ ಕೂಡಿರುವ ರಜೋಗುಣಕ್ಕೆ ರಾಜಸ ಎ೦ದು ಕರೆಯುವರು. 
ಇವುಗಳಲ್ಲಿ ಎಂಟು ಪ್ರಕಾರಗಳಿವೆ. ಗರ್ವ, ಕ್ರೋಧ, ಅಹಂಕಾರ, ವಿಷಯವಾದ, 
ಅಪ್ರಿಯವಚನ, ದಂಭ, ಮತ್ತರ. 


ಸತ್ವಗಳಿ೦ದ ಕೂಡಿರುವ ಗುಣಕ್ಕೆ ಸಾತ್ಲಿಕ ಎ೦ದು ಕರೆಯುವರು. ಇವುಗಳಲ್ಲಿ 
10 ಪ್ರಕಾರಗಳಿವೆ. ಸತ್ಯ ಜ್ಞಾನ ತಪ, ಮೌನ, ಹರುಷ, ಶಮೆ, ವಿವೇಕ, 
ಸಾಹಸ, ನಿಶ್ಚಯ, ಧೈರ್ಯ. 

ಪರಮೇಶ್ವರನಿಗೆ ಸಂಬಂಧಿಸಿದ ಸತ್‌, ಚಿತ್‌, ಆನಂದ, ನಿತ್ಯ ಮತ್ತು 
ಪರಿಪೂರ್ಣ ಎಂಬ ಐದು ಬಗೆಯ ಲಕ್ಷಣಗಳಲ್ಲಿ ನಿತ್ಯ ಕೂಡ ಒಂದಾಗಿದೆ. 


೧೨೮ ನುಲಿಯ ಚಂದಯ್ಯ 


ನಿತ್ಯ ಎಂದರೆ ಶಾಶ್ಚತವಾಗಿರುವವನು, ಮುಕ್ತಿಯನ್ನು ಹೊಂದಿರುವವನು 
ಎಂದರ್ಥ. 

ಲಿಂಗವು ಬಸವಣ್ಣನವರ ಉದರದಲ್ಲಿ ಹುಟ್ಟಿದೆ. ಇನ್ನು ಜಂಗಮವೇ 
ಲಿಂಗವೆಂದರಿದೆ ಎಂದು ಹೇಳಿದ್ದುಂಟು. ಲಿಂಗ ಜಂಗಮದ ಸಂಬಂಧ 
ಅವರಿಗೆ ಚೆನ್ನಾಗಿ ಗೊತ್ತಿದೆ. ಆದರೆ ಅವರು ಚೆನ್ನಬಸವಣ್ಣನವರಿಗೆ ಈ 
ಕುರಿತು ತಿಳಿಸಲು ತಾವು ಹೇಳಬೇಕೆಂದು ಅಲ್ಲಮಪ್ರಭುಗಳಿಗೆ ಮನವಿ 
ಮಾಡುವರು. ಬಸವಣ್ಣನವರು ಕಲ್ಯಾಣದ ಪ್ರಧಾನಿಯಾಗಿದ್ದರೂ ಅನುಭವ 
ಮಂಟಪದಲ್ಲಿ ಸಪ್ಪಗಣಾಧೀಶರಲ್ಲಿ ಒಬ್ಬರು. ಅಲ್ಲಿ ಅಲ್ಲಮಪ್ರಭುಗಳೇ 
ಮುಖ್ಯಸ್ಥರು. ತಾವು ಎಲ್ಲರೊಳಗೊಬ್ಬರು ಎಂದು ಭಾವಿಸಿ ಎಲ್ಲವನ್ನೂ 
ಸಂಯಮದಿಂದಲೇ ನಿಭಾಯಿಸುವವರು. ಚಂದಯ್ಯನವರಿಗೆ ತಿಳಿಸಬೇಕೆಂದು 
ಅಲ್ಲಮಪ್ರಭುಗಳು ಹೇಳಿದರೂ ಬಸವಣ್ಣನವರು ಚಂದಯ್ಯನವರ 
ಜ೦ಗಮನಿಷ್ಠೆಯನ್ನು ಅರಿತುಕೊಂಡ ಕಾರಣ ನಯವಾಗಿ ದೂರಸರಿದು 
ಚೆನ್ನಬಸವಣ್ಣನವರಿಗೆ ತಿಳಿಸಲು ಹೇಳುತ್ತಾರೆ. 

ಈ ಹೀಗೆಂದು ಬಸವರಾಜದೇವರು ನಾನರಿಯೆ, ಚೆನ್ನಬಸವಣ್ಣನ ಕೇಳಿ ಎಂದು ಅರಿಕೆ 
ಮಾಡಿಕೊಳ್ಳಲು, ಅದಕ್ಕೆ ಚಂದ್ರಯ್ಯಗಳು ತಮ್ಮ ಸುಜ್ಞಾನಾಚಾರ ಜಂಗಮದಾಸೋಹ 
ನಿರ್ಣಯವೆಲ್ಲವೂ ಚೆನ್ನಬಸವಣ್ಣಂಗೆ ಪ್ರಿಯವೆಂದು ಮನವಿ ಮಾಡುವ ಉಲ್ಲೇಖದ ವಚನ : 


ಜಂಗಮಸೇವೆಯ ಚಿತ್ತಶುದ್ಧನಾಗಿ ಮಾಡುವಲ್ಲಿ 
ಗುರುಪೂಜೆ ಸಂದಿತ್ತು 

ಜಂಗಮಸೇವೆಯ ಚಿತ್ರಶುದ್ಧನಾಗಿ ಮಾಡವಲ್ಲಿ 
ಲಿಂಗಪೂಜೆ ಸಂದಿತ್ತು. 

ಜಂಗಮದಾಸೋಹದಿಂದ ಸರ್ವಪದವಾಯಿತ್ತು. 

ಆ ಗುಣವನರಿತು ಮಾಡಲಾಗಿ 

ಬಟ್ಟಬಯಲು ಕಾಣಬಂದಿತ್ತು. 

ಹುಟ್ಟುವ ಹೊಂದುವ ನೆಲೆ ಇತ್ತಲೆ ಉಳಿಯಿತ್ತು. 
ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗವನರಿಯಲಾಗಿ. 141 


ವಿವರಣೆ: ಪರಿಶುದ್ಧ ಭಾವದಿಂದ ಜಂಗಮಸೇವೆಯ ಮಾಡುವಾಗ ಅದರೊಳಗೆ 
ಗುರುಪೂಜೆ ಸೇರಿತ್ತು ಪರಿಶುದ್ಧವಾದ ಭಾವದಿಂದ ಜಂಗಮ ಸೇವೆಯ ಮಾಡುವಲ್ಲಿ ಲಿಂಗಪೂಜೆ 
ಸೇರಿತ್ತು. ಜಂಗಮದಾಸೋಹದಿಂದ ಸರ್ವಪದವಿ ಸಿಕ್ಕಿತ್ತು. ಆ ಗುಣವನ್ನು ಅರಿತುಕೊಂಡು 


ನುಲಿಯ ಚಂದಯ್ಯಗಳ ಸಂಪಾದನೆ ೧೨೯ 


ಜಂಗಮಸೇವೆಯ ಮಾಡುವಾಗ ಬಟ್ಟಬಯಲಿನ ದರ್ಶನವಾಯಿತು. ಚನ್ನಬಸವಣ್ಣಪ್ರಿಯ 
ಚಂದೇಶ್ವರಲಿಂಗದ ಅರಿವು ಮೂಡಿದ ಮೇಲೆ ಹುಟ್ಟುವ ಸಾಯುವ ನೆಲೆ ಇಲ್ಲಿಯೆ ಉಳಿಯಿತು. 

ಲಿಂಗವಂತ ಧರ್ಮದಲ್ಲಿ ಸರ್ವಪದ ಎಂದರೆ ಲಿಂಗಾಂಗಸಾಮರಸ್ಯ. 
ಇದು ನಾಲ್ಕು ಪದಗಳಿಗಿಂತ ಮೇಲಿರುವಂಥದ್ದು. 

ನಿರ್ವಚನ: ಪದ (ಮೋಕ್ಷ) ನಾಲ್ಕು ಎಂದರೆ ಸಾಲೋಕ್ಯ, ಸಾಮೀಪ್ಯ, 
ಸಾರೂಪ್ಯ ಮತ್ತು ಸಾಯುಜ್ಯ. ದ್ವೈತಿಗಳ (ವೈಷ್ಣವರ) ಪ್ರಕಾರ ಜೀವನು 
ಹಂತ ಹಂತವಾಗಿ ಮೋಕ್ಷವನ್ನು ಸಂಪಾದಿಸುವ ಕ್ರಿಯೆ ಇದು. 

ಸಾಲೋಕ್ಕವೆಂದರೆ, ಮುಕ್ತನಾದ ಜೀವನು ವಿಷ್ಣುವಿನ ಲೋಕವನ್ನು 
ಪ್ರವೇಶಿಸುತ್ತಾನೆ. ಆಗ ವಿಷ್ಣುವಿನಿಂದ ನೋಡಲ್ಪಡುವುದಕ್ಕೂ ಸಾಲೋಕ್ಯ 
ಎನ್ನುತ್ತಾರೆ. ವಿಷ್ಣುವಿನ ಬಳಿ ಸಾರುವುದೇ ಸಾಮೀಪ್ಯ ಇನ್ನೂ ಹೆಚ್ಚು ಶುದ್ಧನಾಗಿ 
ಎಷ್ಟುವಿನ ಶುದ್ಧರೂಪ ಪಡೆದು ಕೊನೆಗೆ ಅವನಲ್ಲಿ ತಾತ್ಕಾಲಿಕವಾಗಿ 
ಲೀನನಾಗುತ್ತಾನೆ. ಸಾರೂಪ್ಯ ಎಂಬ ಶುದ್ಧಾತ್ಮನ ಪದವಿಯು ಮೂರನೆಯದು. 
ಈ ಮುಕ್ತಾತ್ಮನು ಸ್ವರೂಪದಲ್ಲಿ ಪರಮಾತ್ಮನಂತೆ ಶುದ್ಧರೂಪವನ್ನು 
ಪಡೆಯುತ್ತಾನೆಯೆ ಹೊರತು ಸೃಷ್ಟಿ ಸ್ಥಿತಿ ಮಾಡುವ ಶಕ್ತಿಯನ್ನಲ್ಲ. ದ್ವೈತಿಗಳ 
ಪ್ರಕಾರ ಸಾಯುಜ್ಯ ಎಂಬುದು ಶುದ್ದರೂಪದ ಆತ್ಮನ ಕೊನೆಯ ಧ್ಯೇಯ. 
ತಾತ್ಕಾಲಿಕವಾಗಿ ಶುದ್ಧ ಆತ್ಮನು ಪರಮಾತ್ಮನೊಂದಿಗೆ ಬೆರೆತು ಮತ್ತೆ 
ಬೇರಾಗುವುದೇ ಸಾಯುಜ್ಯದ ಅರ್ಥ. 


ವಚನಕಾರರು ಶಿವಸಾಯುಜ್ಯ ಎಂಬ ಪದವನ್ನು ಬಳಸಿದರೂ ಅವರ 

ಪ್ರಕಾರ ಶಿವಸಾಯುಜ್ಯವನ್ನು ಪಡೆದವರು ಶಿವನೊಡನೆ ಬೇರಾಗದಂತೆ 
ಬೆರೆಯುತ್ತಾರೆ. ಇದು ಸರ್ವಪದವಿಯನ್ನು ಒಳಗೊಂಡ ಅಚ್ಚಲಿಂಗೈಕ್ಕ ಸ್ಥಿತಿ. 
ಈ ಸ್ಥಿತಿಯನ್ನು ಮರಣದ ನಂತರ ಪಡೆಯುವುದಲ್ಲ. ಜೀವಂತವಿದ್ದಾಗಲೇ 
ಬಕ್ಕಸ್ಸಿತಿಯನ್ನು ತಲುಪುವುದು, “ಕೂಡಲಸಂಗನ ಶರಣರು ಅಚ್ಚಲಿಂಗೈಕ್ಕರು” 
ಎಂದು ಬಸವಣ್ಣನವರು ಹೇಳಿದ್ದಾರೆ. ಇದುವೆ ಲಿಂಗಾಂಗಸಾಮರಸ್ಯ. 

ಮತ್ತಂ, 

ಜಂಗಮ ನಮಸ್ಕಾರವೆ ಗುರುಪೂಜೆ, 

ಜಂಗಮ ಹೂಜೆಯೆ ಲಿಂಗಪೂಜೆ, 

ಜಂಗಮ ತೃಪ್ತಿಯೆ ತನಗೆ ಪ್ರಸನ್ನ. 


೧೩೦ ನುಲಿಯ ಚಂದಯ್ಯ 


ತನಗೆ ಪ್ರಸಾದವಾದುದೆ ನಿತ್ಯಪ್ರಸಾದದಾಗು, 
ಚೆನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗಕ್ಕೆ 
ಕಟ್ಟುಗೊತ್ತು ಕಾಣಾ ಸಂಗನಬಸವಣ್ಣ ಪ್ರಭುವೆ. ॥42॥ 
ವಿವರಣೆ: ಜಂಗಮಕ್ಕೆ ಗೌರವ ಸಲ್ಲಿಸುವುದೇ ಗುರುಪೂಜೆ, ಜಂಗಮ ಪೂಜೆಯೆ 
ಲಿಂಗಪೂಜೆ, ಜಂಗಮ ತೃಪ್ತಿಯೆ ಸಾಕ್ಷಾತ್ಕಾರ. ತನಗೆ ಪ್ರಸಾದವಾದುದೆ ಶಾಶ್ವತ ಪ್ರಸಾದದ 
ಲಾಭ. ಅದುವೆ ಚೆನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗಕ್ಕೆ ಶಾಶ್ವತ ಸ್ಥಾನ ಕಾಣಾ ಸಂಗನಬಸವಣ್ಣ 
ಪ್ರಭುವೆ ಎಂದು ಚಂದಯ್ಯನವರು ಬಸವಣ್ಣನವರಿಗೆ ತಿಳಿಸುತ್ತಾರೆ. 
ನಿರ್ವಚನ: ಜಂಗಮ ಎ೦ಬ ಸಮಾಜಕ್ಕೆ ನಮಸ್ಕರಿಸುವುದೇ ಗುರುಪೂಜೆ. 
ಅರಿವೆ ಗುರುವಾದ ಕಾರಣ ಅರಿವಿಗೆ ಕೊಡುವ ಮಹತ್ನವಿದು. ಕಾಯಕ, 
ಪ್ರಸಾದ ಮತ್ತು ದಾಸೋಹ ಪ್ರಜ್ಞೆಯಿಂದ ಜಂಗಮಲಿಂಗದ ಬಗ್ಗೆ ಕಾಳಜಿ 
ವಹಿಸುವುದೇ ಲಿಂಗಪೂಜೆ. ಸಮಾಜದ ಪ್ರತಿಯೊಂದು ಜೀವಿ ತೃಪ್ತಿಯಿಂದ 
ಇರುವುದೇ ತನಗೆ ಪ್ರಸನ್ನ ತನಗೆ ಪ್ರಸಾದವಾದುದೆ ನಿತ್ಯಪ್ರಸಾದದಾಗು. 
ಇದಕ್ಕೆ ಪ್ರಭುದೇವರು ನಿರೂಪಿಸಿದ ಪ್ರಸ್ತಾವದ ವಚನ : 


ಕಣ್ಣು ಕಂಡಲ್ಲದೆ ಮನ ನೆನೆಯದು. 

ಆ ಮನ ನೆನೆದಲ್ಲಿಗೆ ಕಾಲು ನಡೆವುದು. 

ಕಾಲು ನಡೆದಲ್ಲದೆ ಕಾರ್ಯವಾಗದು. 

ಕಾಲೆಂದರೆ ನೀ ಚರಿಸುವ ವರ್ತನೆ. 

ಆ ವರ್ತನಾಚಾರವೆಲ್ಲವೂ ಲಿಂಗವು. 

ಇದು ಕಾರಣ ಲಿಂಗವ ಹಿಂಗಿದ ಮಾಟ, 

ಮೀಸಲಿಲ್ಲದ ಮನೆದೇವರ ಹಬ್ಬದಂತೆ. 

ನಮ್ಮ ಗೊಹೇಶ್ನರಲಿಂಗಕ್ಕೆ 

ಇದೇ ಬೇಹ ಶೌಚ ಕೇಳಾ ಚಂದಯ್ಯಾ. ॥431 

ವಿವರಣೆ: ಕಣ್ಣು ಕಾಣದೆ ಮನಸ್ಸು ನೆನೆಯಲಿಕ್ಕಾಗದು. ಆ ಮನಸ್ಸು ನೆನಪು ಮಾಡಿದ 

ಕಡೆಗೆ ಕಾಲು ಹೊರಡುವವು. ಚಲನಕ್ರಿಯೆ ಇಲ್ಲದೆ ಕಾರ್ಯ ಸಾಧ್ಯವಾಗುವುದಿಲ್ಲ. ಕಾಲೆಂದರೆ 
ಪಾಲಿಸುವ ನಡವಳಿಕೆ. ಆ ನಡವಳಿಕೆಯ ಸಂಸ್ಕಾರವೆಲ್ಲ ಲಿಂಗವೇ ಆಗಿರುತ್ತದೆ. ಆದ್ದರಿಂದ 
ಲಿಂಗವ ಬಿಟ್ಟ ಕಾರ್ಯ, ಪಾವಿತ್ಯವಿಲ್ಲದ ಮನೆದೇವರ ಹಬ್ಬದಂತೆ. ಆದ್ದರಿಂದ ನಮ್ಮ 
ಗುಹೇಶ್ವರಲಿಂಗಕ್ಕೆ ಇದೇ ಬೇಕಾದ ಪರಿಶುದ್ಧತೆ ನೋಡು ಚಂದಯ್ಯಾ ಎಂದು ಅಲ್ಲಮಪ್ರಭು 
ದೇವರು ತಿಳಿಸುತ್ತಾರೆ. 


ನುಲಿಯ ಚಂದಯ್ಯಗಳ ಸಂಪಾದನೆ ೧೩೧ 


ನಿರ್ವಚನ: ಲಿ೦ಗವು ಅರಿವಿನ ಪ್ರತೀಕವಾದರೆ ಕಾಯಕ ದಾಸೋಹಗಳು 
ಆಚರಣೆಯ ಪತೀಕವಾಗಿವೆ. ಲಿಂಗವಂತ ಧರ್ಮವು ಅರಿವು ಆಚಾರದ 
ಧರ್ಮವಾಗಿದೆ. ಇದು ನಡೆನುಡಿ ಸಿದ್ಧಾಂತ. ಕ್ರಿಯೆ ಇಲ್ಲದ ಜ್ಞಾನ 
ನಿಷ್ಟಮೋಜಕ, ಜ್ಞಾನವಿಲ್ಲದ ಕ್ರಿಯೆ ಅನಾಹುತಕಾರಿಯೂ ಆಗಬಹುದು. 
ಬಾಹ್ಯಜ್ಞಾನವೇ ಅನುಭವ. ಅದರಿಂದ ಹೊರಹೊಮ್ಮುವುದೇ ಆಂತರಿಕ 
ಜ್ಞಾನವೆಂಬ ಅರಿವು. ಆ ಅರಿವಿನ ಪರಿಣಾಮವೇ ಅನುಭಾವ. ಅನುಭಾವವನ್ನು 
ಮನಸ್ಸು ತುಂಬಿಕೊಳ್ಳಬೇಕಾದರೆ ಭೌತಿಕ ಜಗತ್ತಿನಲ್ಲಿ ಅದರ ಅನುಭವವಾಗ 
ಬೇಕು. ಕಪ್ಪು ಹುಲಿಯನ್ನು ಯಾರೂ ನೋಡಿಲ್ಲ. ಆದರೆ ಕಪ್ಪು ಹುಲಿಯನ್ನು 
ಕಲ್ಪಿಸಿಕೊಳ್ಳಲು ಸಾಧ್ಯವಾಗುತ್ತದೆ. ಏಕೆಂದರೆ ನಮ್ಮ ಕಣ್ಣುಗಳು ಹುಲಿಯನ್ನೂ 
ನೋಡಿವೆ ಮತ್ತು ಕಪ್ಪುಬಣ್ಣವನ್ನೂ ನೋಡಿವೆ. ಕಪ್ಪು ಬಣ್ಣವನ್ನು ನೋಡಿರದೆ 
ಇದ್ದರೆ ಕಪ್ಪು ಹುಲಿಯನ್ನು ಕಲ್ಪಿಸಲಿಕ್ಕೆ ಸಾಧ್ಯವಾಗುತ್ತಿರಲಿಲ್ಲ. "ಕಣ್ಣು ಕಾಣದೆ 
ಮನಸ್ಸು ನೆನೆಯಲಿಕ್ಕಾಗದು' ಎಂದು ಅಲ್ಲಮಪ್ರಭುಗಳು ಹೇಳುವ ಮಾತು 
ಎಷ್ಟೊಂದು ಅರ್ಥಗರ್ಭಿತವಾಗಿದೆ! ಹಾಗೆಯೆ ನಾವು ನಮ್ಮ ಬದುಕಿನಲ್ಲಿ 
ಕ್ರಿಯಾತ್ಮಕವಾಗಿರುವುದರಿ೦ದ ದೊರೆತಿರುವ ಅನುಭವದ ಮೂಲಕ ಸೃಷ್ಟಿಯಾದ 
ಅನುಭಾವದ ನೆಲೆಯಲ್ಲಿ ಕಂಡುಕೊಂಡ ಸಕಲಜೀವಿಗಳ ಮಧ್ಯದ ಏಕತೆಯನ್ನು 
ಸಾಧಿಸುವುದರ ಕಡೆಗೆ ಮುನ್ನಡೆಯಬೇಕು. ಚಲನಶೀಲತೆಯಿಲ್ಲದೆ ಜ್ಞಾನವು 
ಕ್ರಿಯಾರೂಪವನ್ನು ತಾಳಲಾರದು. ಆ ಚಲನಶೀಲತೆ ಎಂದರೆ ಪಾಲಿಸುವಂಥ 
ಲಿಂಗಸ೦ಸ್ಕಾರ. ಆದ್ದರಿಂದ ಲಿಂಗವನ್ನು ಬಿಟ್ಟು ಕ್ರಿಯಾಶೀಲವಾಗುವುದೆ೦ದರೆ 
ಮೀಸಲು (ಮುಡಿಪು) ಇಲ್ಲದ ಮನೆದೇವರ ಹಬ್ಬ ಮಾಡಿದ ಹಾಗೆ. ಆದ್ದರಿಂದ 
ಜ್ಞಾನ ಮತ್ತು ಕ್ರಿಯೆ ಒಂದಾಗಿರುವುದೇ ನಮ್ಮ ಗುಹೇಶ್ವರ ಲಿಂಗಕ್ಕೆ 
ಬೇಕಾಗಿರುವಂಥ ಪರಿಶುದ್ಧ ನಡವಳಿಕೆ (ಸದಾಚಾರ) ಎ೦ದು ಅಲ್ಲಮಪ್ರಭುಗಳು 
ಚೆಂದಯ್ಯನವರಿಗೆ ವಿವರಿಸುತ್ತಾರೆ. 


ಈ ರೀತಿಯಾಗಿ ಪ್ರಭುದೇವರು ತಿಳಿ ಹೇಳಲು, ಆ ಚಂದಯ್ಯಗಳು ಲಿಂಗಜಂಗಮದ 


ನಿಜವನು ಚೆನ್ನಬಸವಣ್ಣನಿಂದ ತಿಳಿಸಿಕೊಡಬೇಕೆಂದು ಪ್ರಭುದೇವರನ್ನು ಕೇಳುವ ಸಂದರ್ಭದ 
ವಚನ ; 


ಎನ್ನ ಸತ್ಲೀಯೆ ಸಂಗನ ಬಸವಣ್ಣನು. 


ಶು 


ನ್ನ 
ಎನ್ನ ಸುಜ್ಜಾನವೇ ಚನ್ನಬಸವಣ್ಣನು. | 
ಈ ಎರಡರ ಏಕೋಭಾವದ ಪ್ರಭೆಯೆ ನೀವು. 


೧೩೨ ನುಲಿಯ ಚಂದಯ್ಯ 


ನಿಮ್ಮೆಲ್ಲರ ನಿಷ್ಠೆಯ ನಿಜವೆ ಮಡಿವಾಳಯ್ಯನು. 

ಇಂತೀ ಚತುರ್ವಿಧವೆನಗೆ ಬೇಕಾದ ಕಾರಣ 
ಸಂಗನಬಸವಣ್ಣಪ್ರಿಯ ಚಂದೇಶ್ಚರಲಿಂಗದಲ್ಲಿ 

ಇಷ್ಟಲಿಂಗದ ಸೇವೆ ಚರಲಿಂಗದ ದಾಸೋಹವೆಂಬುದ 
ಚೆನ್ನಬಸವಣ್ಣನಿಂದ ತಿಳುಹಿಕೊಡಾ ಪ್ರಭುವೆ. 144) 


ವಿವರಣೆ: ನನ್ನ ಸತ್ಕಾರ್ಯವೆ ಬಸವಣ್ಣನು, ಎನ್ನ ಸುಜ್ಜಾನವೇ ಚನ್ನಬಸವಣ್ಣನು. ಈ 
ಎರಡರ ಏಕೋಭಾವದ ಪ್ರಭೆಯೆ ನೀವು (ಅಲ್ಲಮಪ್ರಭುಗಳು), ನಿಮ್ಮೆಲ್ಲರ ಶ್ರದ್ಧೆಯ ಸ್ವ ಸ್ವರೂಪವೇ 
ಮಡಿವಾಳಯ್ಯನು. ಈ ರೀತಿಯ ನಾಲ್ಕೂ ಪ್ರಕಾರಗಳು ನನಗೆ ಬೇಕಾದ ಕಾರಣ ಸಂಗನ 
ಬಸವಣ್ಣಪ್ರಿಯ ಚಂದೇಶ್ನರಲಿಂಗದಲ್ಲಿ ಇಷ್ಟಲಿಂಗದ ಸೇವೆ ಮತ್ತು ಜಂಗಮಲಿಂಗದ ದಾಸೋಹ 
ಎಂಬುದನ್ನು ಚೆನ್ನಬಸವಣ್ಣನಿಂದ ತಿಳಿಸಿಕೊಡು ಪ್ರಭುವೆ ಎಂದು ಚಂದಯ್ಯಗಳು ಪ್ರಭುದೇವರಿಗೆ 
ಕೇಳಿಕೊಳ್ಳುತ್ತಾರೆ. 

ನಿರ್ವಚನ: ಕಾಯಕವೇ ಸತ್ಕಾರ್ಯ. ಏಕೆಂದರೆ ಕಾಯಕದೊಳಗೆ ಗುರು, 
ಲಿ೦ಗ, ಜಂಗಮ, ಪ್ರಸಾದ ಮತ್ತು ದಾಸೋಹ ಪ್ರಜ್ಞೆ ತುಂಬಿಕೊಂಡಿವೆ. 
ವೃತ್ತಿ ಎಂಬುದು ವ್ಯಕ್ತಿ ಮತ್ತು ಕುಟುಂಬಕ್ಕೆ ಸೀಮಿತವಾಗಿರುತ್ತದೆ. ವೃತ್ತಿಯಿಂದ 
ದೊರೆತದ್ದು ಸ್ವಾವಲಂಬಿ ಜೀವನಕ್ಕೆ ಮಾತ್ರ ಸೀಮಿತವಾಗಿದೆ. ಆದರೆ ಕಾಯಕಕ್ಕೆ 
ಧಾರ್ಮಿಕ ಮತ್ತು ಜೀವಜಾಲ ಸಮೇತ ಸಕಲ ಜೀವಾತ್ಮರಿಗೆ ಲೇಸನ್ನೇ 
ಬಯಸುತ್ತ ಮಾನವರು ಆತ್ಮಗೌರವದೊಂದಿಗೆ ಬದುಕಲು ಸಾಧ್ಯವಾಗುವಂಥ 
ಸಾಮಾಜಕ ವಾತಾವರಣ “ನಿರ್ಮಿಸುವ ಜವಾಬ್ದಾರಿ ಇದೆ. ಕಾಯಕವು 
ಒಳಲೋಕ ಮತ್ತು ಹೊರಲೋಕಗಳನ್ನು ಒಂದಾಗಿಸುತ್ತದೆ. ಇಡೀ ಸೃಷ್ಟಿ 
ಕಾಯಕ ಮತ್ತು ದಾಸೋಹ ಮಾಡುತ್ತಲೇ ಬದುಕುತ್ತಿದೆ. ಕಾಯಕ ಮಾಡದೆ 
ದೇಹ ಉಳಿಯುವುದಿಲ್ಲ. ದೇಹವೇ ಇಲ್ಲವೆಂದಮೇಲೆ ಆತ್ಮ ಪರಮಾತ್ಮ 
ಮತ್ತು ಸಕಲ ಜೀವಾತ್ಮರ ಸ ಹೇಗೆ ಉಳಿಯುವುದು? ಇದುವೇ 
ನಿಜವಾದ ಸತ್ಲೀಯೆ. ಇದುವೆ ಬಸ ವಪುಜ್ಞೆ, ಆದ್ದರಿಂದ "ಎನ್ನ ಸತ್ಕ್ರೀಯ 
ಸಂಗನಬಸವಣ್ಣನು' ಎಂದು ಚಂದಯ್ಯನವರು ಹೇಳುತ್ತಾರೆ. ವಾ 
ಮಾನವಪ್ರಜ್ಞೆಯ ಶಿಖರಸ್ಥಾನದಲ್ಲಿದೆ. ಎಲ್ಲ, ನಾಗರೀಕತೆ, ಸಂಸ್ಕ ತಿ, ಕಲೆ, 

ಮತ್ತು ಒಟ್ಟಾರೆ WF ೈದ್ಧಿಯ ಮೂಲ ಕಾಯಕವೇ ಆಗಿದೆ. ಈ 
ಕಾಯಕ ಸಿದ್ಧಾಂತಕ್ಕೆ. ಕಾಶ್ಮೀರದಲ್ಲಿನ ಸವಾಲಕ್ಷ ದೇಶದ ದೊರೆ ಮಹಾದೇವ 
ಭೂಪಾಲರಂಥ ರಾಜರು ಮಾರುಹೋದರು! ಆದ್ದರಿಂದ ಕಾಯಕವು 
ಲಿಂಗವಂತ ಧರ್ಮವೆಂಬ ಮಹಾವೃಕ್ಷದ ತಾಯಿಬೇರಾಗಿದೆ. 


ನುಲಿಯ ಚಂದಯ್ಯಗಳ ಸಂಪಾದನೆ ೧೩೩ 


ಸುಜ್ಞಾನವೆಂಬುದು ಇಂದ್ರಿಯನಿಗ್ರಹ ಜ್ಞಾನ. ಮಾನವ ಪ್ರವೃತ್ತಿಗಳು 
ಅಧೋಗತಿಗೆ ಒಯ್ಯದಂತೆ ತಡೆದು ಮಾನವರನ್ನು ಅಜ್ಞಾನದಿಂದ ರಕ್ಷಿಸು 
ವಂಥದ್ದು. ಪ್ರವೃತ್ತಿಗಳನ್ನು ವ್ಯಷ್ಟಿ ಮತ್ತು ಸಮಷ್ಟಿಯ ಅಭ್ಯುದಯಕ್ಕೆ ಬಳಸುವಂಥ 
ಕ್ರಮಗಳನ್ನು ಸೂಚಿಸುವಂಥದ್ದು ಚೆನ್ನಬಸವಣ್ಣನವರು ಚಂದಯ್ಯನವರಿಗೆ 
ಅಂಥ ಸುಜ್ಜಾನವೇ ಆಗಿದ್ದಾರೆ. ಸತ್ಯ್ರೀಯೆ ಮತ್ತು ಸುಜ್ಞಾನದ ಸಂಗಮದಿಂದ 
ಉಂಟಾದ ಮಹಾಜ್ಞಾನಪ್ರಭೆಯೆ ಅಲ್ಲಮಪ್ರಭುಗಳು ಎಂದು ಚ೦ದಯ್ಯನವರು 
ಕೊಂಡಾಡುತ್ತಾರೆ. ಅಲ್ಲದೆ ಈ ಎಲ್ಲರ ಶ್ರದ್ಧೆಯ ಸ್ವರೂಪವೇ ಮಡಿವಾಳ 
ಮಾಚಿದೇವರು. 

ಈ ಚತುರ್ವಿಧಗಳಾದ ಸತ್ಕೀಯ, ಸುಜ್ಞಾನ, ಏಕೋಭಾವ ಮತ್ತು 
ನಿಷ್ಠೆ ನನಗೆ ಬೇಕಾದ ಕಾರಣ ಸಂಗನಬಸವಣ್ಣಪ್ರಿಯ ಚಂದೇಶ್ವರಲಿಂಗ 
ಸಾಕ್ಷಿಯಾಗಿ ಇಷ್ಟಲಿಂಗದ ಸೇವೆ ಮತ್ತು ಸಮಾಜವೆಂಬ ಚರಲಿಂಗದ 
ದಾಸೋಹದ ಕುರಿತು ಚೆನ್ನಬಸವಣ್ಣನವರಿಂದ ತಿಳಿಸಿಕೊಡಬೇಕೆಂದು 
ಚಂದಯ್ಯನವರು ಅಲ್ಲಮಪ್ರಭುಗಳಿಗೆ ಮನವಿ ಮಾಡುತ್ತಾರೆ. 


“ತನು ಶುದ್ಧವಾಯಿತ್ತು ಗುರುವಿನಿಂದೆ, ಮನ ಶುದ್ಧವಾಯಿತ್ತು ಲಿಂಗದಿಂದೆ, 
ಧನ ಶುದ್ಧವಾಯಿತ್ತು ಜ೦ಗಮದಿಂದೆ, ಪ್ರಾಣ ಶುದ್ಧವಾಯಿತ್ತು ಪ್ರಸಾದದಿಂದೆ 
ಇಂತೀ ಚತುರ್ವಿಧದಿಂದೆನ್ನ ಸರ್ವಾಂಗ ಶುದ್ಧವಾಯಿತ್ತು ಕೂಡಲಚೆನ್ನಸಂಗಮ 
ದೇವಾ” ಎಂದು ಚೆನ್ನಬಸವಣ್ಣನವರು ಹೇಳಿದ್ದಾರೆ. ತನು ಮನ ಧನ 
ಮತ್ತು ಪ್ರಾಣಶುದ್ಧಿಯ ಕುರಿತು ಚಂದಯ್ಯನವರು ಬಸವಣ್ಣ, ಚೆನ್ನಬಸವಣ್ಣ, 
ಅಲ್ಲಮಪ್ರಭು ಮತ್ತು ಮಡಿವಾಳ ಮಾಚಿದೇವರಿಂದಾಗಿ ತಿಳಿದುಕೊಂಡರೂ 
ಅವುಗಳ ಆಳವಾದ ಅರಿವಿಗಾಗಿ ಇಷ್ಟಲಿಂಗ ಮತ್ತು ಜಂಗಮ (ಚರ)ಲಿಂಗದ 
ಬಗ್ಗೆ ಚೆನ್ನಬಸವಣ್ಣನವರಿಂದ ತಿಳಿಯಬಯಸುವುದಕ್ಕಾಗಿ ಅಲ್ಲಮಪ್ರಭು 
ದೇವರನ್ನು ಕೋರುತ್ತಾರೆ. 

“ಶಿವಸಾನಿಧ್ಯದಿಂದ ದೂರವಾದ ಅರೆಭಕ್ತ, ಲಿಂಗನಿಷ್ಠಾರಹಿತ, 
ಜ೦ಗಮಪ್ರೇಮ ಇಲ್ಲದವನು ಮತ್ತು ಪ್ರಸಾದನುಗ್ರಹ ರಹಿತ ಎ೦ಬ ನಾಲ್ವರು 
ಚತುರ್ವಿಧ ಸನ್ನಿಹಿತರಲ್ಲದವರು” ಎಂದು ಚೆನ್ನಬಸವಣ್ಣನವರು ಇನ್ನೊಂದು 
ವಚನದಲ್ಲಿ ಹೇಳಿದ್ದರಿಂದ ಇಷ್ಟಲಿಂಗ ಮತ್ತು ಜಂಗಮಲಿಂಗ ಕುರಿತು ಆಳವಾದ 
ಜ್ಞಾನವನ್ನು ಹೊಂದಿರುವ ಚೆನ್ನಬಸವಣ್ಣನವರಿಂದ ಚಂದಯ್ಯನವರು 
ಕೇಳಬಯಸುವರು. 


೧೩೪ ನುಲಿಯ ಚಂದಯ್ಯ 


ಲಿಂಗಪೂಜೆ ಮತ್ತು ಜ೦ಂಗಮದಾಸೋಹಕ್ಕೆ ಉಭಯಕುಳ ಎಂದು 
ಕರೆಯುವರು. ಇಷ್ಟಲಿಂಗ, ವಿಭೂತಿ, ಬಿಲ್ವಪತ್ರೆ, ಅಗ್ರವಣಿ, ದೀಪ ಮುಂತಾದ 
ಪರಿಕರಗಳಿಂದ ಇಷ್ಟಲಿಂಗ ಪೂಜೆ ಮಾಡುವರು. ಜಂಗಮದಾಸೋಹ ಅಂದರೆ 
ಜಂಗಮಲಿಂಗ ಪೂಜೆಯನ್ನು ದಾಸೋಹದ ಮೂಲಕ ಮಾಡಬೇಕಾಗುವುದು. 
ದಾಸೋಹ ಮಾಡಬೇಕಾದರೆ ಕಾಯಕ ಮಾಡಬೇಕು. ಕಾಯಕ ಮಾಡಿದ 
ನಂತರ ಬಂದದ್ದನ್ನು ದೇವರು ಕೊಟ್ಟದ್ದು ಎಂದು ಸ್ವೀಕರಿಸಬೇಕು. ದೇವರು 
ಕೊಟ್ಟದ್ದರಿಂದ ಮೊದಲು ಸಮಾಜವೆಂಬ ದೇವರಿಗೆ ದಾಸೋಹಂ ಭಾವದಲ್ಲಿ 
ಸಲ್ಲಿಸಬೇಕಾಗುತ್ತದೆ. ಉಳಿದದ್ದನ್ನು ಪ್ರಸಾದವೆಂದು ಸ್ನೀಕರಿಸಬೇಕಾಗುತ್ತದೆ. 

ಈ ಉಭಯಕುಳದ ಸಂಬಂಧವನ್ನು ಅರಿಯುವುದು ಅವಶ್ಯವಾಗಿದೆ. 
ಇಷ್ಟಲಿಂಗವು ಗರಡಿಮನೆ ಇದ್ದಂತೆ. ಜಂಗಮಲಿಂಗವು ಅಖಾಡ ಇದ್ದ ಹಾಗೆ. 
ಕುಸಿಪಟು ಅಖಾಡದಲ್ಲಿ ನೇರವಾಗಿ ಕುಸ್ಲಿ ಹಿಡಿಯಲು ಹೋಗಲಾರ. ಅಲ್ಲಿಗೆ 
ಹೋಗುವ ಮೊದಲು ಗರಡಿಮನೆಯಲ್ಲಿ ಪ್ರತಿದಿನ ವ್ಯಾಯಾಮ ಮಾಡುವ 
ಮೂಲಕ ಶಕ್ತಿಶಾಲಿಯಾಗಬೇಕಾಗುತ್ತದೆ. ಹಾಗೆಯೆ ಶರಣನಾದವನು 
ಇಷ್ಟಲಿಂಗಯೋಗದಲ್ಲಿ ಮನಸ್ಸನ್ನು ಪೂಜೆ (ಶೂನ್ಯ) ಮಾಡಿಕೊಳ್ಳಬೇಕಾಗುತ್ತದೆ. 
ಅಂದರೆ ಐಹಿಕ ಆಸೆಗಳಿಂದ ಮನಸ್ಸನ್ನು ಮುಕ್ತಗೊಳಿಸಬೇಕಾಗುತ್ತದೆ. ಅದಕ್ಕಾಗಿ 
ಇಷ್ಟಲಿಂಗದಲ್ಲಿ ದೃಷ್ಟಿ ನೆಟ್ಟು ಏಕಾಗ್ರತೆಯನ್ನು ಸಾಧಿಸಬೇಕಾಗುತ್ತದೆ. ಈ 
ಸಾಧನೆಯ ಮೂಲಕ ಭವದ ಬೀಜವಾದ ವಸುಮೋಹದಿಂದ ಹೊರಬಂದಾಗ 
ಮಾತ್ರ ತನ್ನೊಳಗಿನ ದೇವರ ಹುಡುಕಾಟಕ್ಕೆ ದಾರಿ ಸುಗಮವಾಗುತ್ತದೆ. 

ಈ ಹುಡುಕಾಟ ಕೂಡ ಸುಲಭದ್ದಲ್ಲ. ಅದಕ್ಕಾಗಿ ಸಾಧಕನು ವ್ಯಷ್ಟಿಪ್ರಜ್ಞೆ 
ಯಿಂದ ಸಮಷ್ಟಿಪ್ರಜ್ಞೆಯ ಕಡೆಗೆ ಸಾಗಬೇಕಾಗುತ್ತದೆ. ಆಗ ಸಕಲಜೀವಾತ್ಮರಿಗೆ 
ಲೇಸನೆ ಬಯಸುವ ಮನಸ್ಥಿತಿಯನ್ನು ಆತ ತಲಪುತ್ತಾನೆ. ಲೋಕಕಲ್ಯಾಣವೇ 
ಆತನ ಜೀವಿತದ ಗುರಿಯಾಗುತ್ತದೆ. ಜೀವಕಾರುಣ್ಯ ಅತನ ಬದುಕನ್ನು 
ಆವರಿಸುತ್ತದೆ. ದಯೆಯೆ ಧರ್ಮದ ಮೂಲವಾಗಿರುವುದರಿಂದ ಆತ ದಯೆಯ 
ಸಾಕಾರಮೂರ್ತಿಯಾಗದೆ ಲಿ೦ಂಗಾಂಗಸಾಮರಸ್ಯವನ್ನು ಸಾಧಿಸಲಾರ. 


ಲಿಂಗಾಂಗಸಾಮರಸ್ಯವೆಂದರೆ ತನ್ನೊಳಗಿನ ದೇವರ ಜೊತೆ 
ಒಂದಾಗುವುದು. ಆದ್ದರಿ೦ದ ಜೀವಕಾರುಣ್ಯದ ಜ೦ಂಗಮದಾಸೋಹವಿಲ್ಲದೆ 
 ಲಿಂಗಾಂಗಸಾಮರಸ್ಯವಿಲ್ಲ. ಜಂಗಮದಾಸೋಹ ನಿಜವಾದ ಅರ್ಥದಲ್ಲಿ 
ಪರ್ಯಾಯವಾದ ಸರ್ವಸಮಾನತೆಯ ಸಾಮಾಜಿಕ ವ್ಯವಸ್ಥೆಯ ಪ್ರತೀಕವಾಗಿದೆ. 
ಇದುವೆ ಜಗತ್ತಿಗೆ ವಚನಚಳವಳಿಯ ಬಹುದೊಡ್ಡ ಕಾಣಿಕೆಯಾಗಿದೆ. 


ನುಲಿಯ ಚ೦ದಯ್ಯಗಳ ಸಂಪಾದನೆ ೧೩೫ 


ಹೊಸ ಸಮಾಜದ ರಚನೆಗಾಗಿಯೆ ಶರಣರು ಕ್ರಾಂತಿಕಾರಿಗಳಾದರು. 
ಆದ್ದರಿಂದ ಎಲ್ಲರೀತಿಯ ಅಸಮಾನತೆಯಿಂದ ಕೂಡಿದ ಮನುವಾದಿ ಸಮಾಜ 
ಅವರಿಗೆ ಅಖಾಡದ ಹಾಗೆ ಭಾಸವಾಯಿತು. ಈ ಅಖಾಡಕ್ಕೆ ಇಳಿಯಬೇಕಾದರೆ 
ಇಷ್ಟಲಿಂಗಯೋಗವೆಂಬ ಗರಡಿಮನೆಯಲ್ಲಿ ಸಮ್ಯಕ್‌ ವ್ಯಾಯಾಮ, ಅಂದರೆ 
ಪರಿಪೂರ್ಣವಾದ ಮಾನಸಿಕ ಕಸರತ್ತು ಮಾಡಬೇಕಾಗುತ್ತದೆ. “ಮರಣವೇ 
ಮಹಾನವಮಿ” ಎಂಬ ಮಾನಸಿಕ ಸ್ಥಿತಿ ತಲುಪಿದವರು ಸಂಪತ್ತಿನ 
ಮೋಹಪಾಶದಲ್ಲಿ ಬೀಳುವುದಿಲ್ಲ. ಏನಿದ್ದರೂ ದಾಸೋಹಂ ಭಾವದಿಂದ 
ಸಕಲಜೀವಾತ್ಮರ ಸೇವೆ ಮಾಡುವುದರಲ್ಲೇ ತೃಪ್ತಿ ಪಡೆಯುತ್ತಾರೆ. 
ಇಂಥ ಶಕ್ತಿಶಾಲಿ ಮನಸ್ಸಿನಿಂದ ಲೋಕದ ಸೇವೆ ಮಾಡಲು ಇಷ್ಟಲಿಂಗ 
ಯೋಗದ ಅವಶ್ಯಕತೆ ಇದೆ ಎಂಬ ಚಿಂತನೆಯ ಹಿನ್ನೆಲೆಯಲ್ಲೇ ಚಂದಯ್ಯನವರು 
ಇಷ್ಟಲಿಂಗದ ಸೇವೆ ಮತ್ತು ಚರ(ಜಂಗಮ)ಲಿಂಗದ ದಾಸೋಹದ ಕುರಿತು 
ಆಳವಾದ ಜ್ಞಾನವನ್ನು ಚೆನ್ನಬಸವಣ್ಣನವರಿಂದ ಪಡೆಯಲು ನಿರ್ಧರಿಸಿದ್ದಾರೆ. 
ಆ ಕಾರಣದಿಂದಲೇ ಅಲ್ಲಮಪ್ರಭುಗಳಿಗೆ ಮನವಿ ಮಾಡುತ್ತಾರೆ. 
ಈ ತೆರನಾಗಿ ಚಂದಯ್ಯಗಳು ನಿರ್ಧರಿಸಲು, ಆ ಪ್ರಭುದೇವರು ಚೆನ್ನಬಸವಣ್ಣ ನೀನೆ 
ಹೇಳೆಂದು ನಿರೂಪಿಸಿದ ಪ್ರಸ್ತಾವದ ವಚನ : 
ಅಂಗದ ಲಿಂಗವೆ ಮನದ ಲಿಂಗ. 
ಮನದ ಲಿಂಗವೆ ಭಾವದ ಲಿಂಗ. 
ಭಾವದ ಲಿಂಗವೆ ಜಂಗಮದಾಸೋಹ. 
ದಾಸೋಹವೆಂಬುದು ಸಂದಿಲ್ಲದ ನಿಜ ನೋಡಾ! 
ಅದರಂದವನೆ ತಿಳಿದು, ನಿಂದ ನಿಲುಕಡೆಯ ಭೇದವನೆ 
ಕೇಳಬೇಕೆಂದು ಬಂದಲ್ಲಿಯೆ ತಿಳುಹಬೇಕಯ್ಯಾ, 
ಇಂತೀ ಪ್ರಕಾರದಲ್ಲಿ ಸಂದ ಸೌಖ್ಯದ ಭೇದವನು, 
ಸಂದಿಲ್ಲದ ಲಿಂಗದ ನಿಜವನು. 
ಇಂದು ನಮ್ಮ ಗೊಹೇಶ್ನರಲಿಂಗದಲ್ಲಿ 
ಚಂದಯ್ಯಂಗೆ ತಿಳುಹಿಕೊಡಾ ಚೆನ್ನಬಸವಣ್ಣಾ. ।45| 


ವಿವರಣೆ: ನನ್ನ ಅಂಗದ ಲಿಂಗವೆ ಮನದ ಲಿಂಗವಾಗಿದೆ. ಮನದ ಲಿಂಗವೆ ಭಾವದ 
ಲಿಂಗವಾಗಿದೆ. ಭಾವದ ಲಿಂಗವೆ ಜಂಗಮ ದಾಸೋಹ ವಾಗಿದೆ. ದಾಸೋಹವೆಂಬುದು 


೧೩೬ ನುಲಿಯ ಚಂದಯ್ಯ 


ಪರಿಪೂರ್ಣವಾದ ಸತ್ಯ ನೋಡು. ಅದರ ಸೊಬಗನ್ನು ಅರಿತು, ನಿಂತ ನೆಲೆಯ ರಹಸ್ಯವನ್ನು 
ಕೇಳಬೇಕೆಂದು ಬಂದಲ್ಲಿಯೆ ತಿಳಿಸಬೇಕಯ್ಯಾ. ಇಂತೀ ಪ್ರಕಾರದಲ್ಲಿ ದೊರೆತ ಸೌಖ್ಯದ 
ರಹಸ್ಯವನ್ನು, ಸಂಶಯವಿಲ್ಲದ ಲಿಂಗದ ನಿಜವನ್ನು ಇಂದು ನಮ್ಮ ಗುಹೇಶ್ವರಲಿಂಗದ ಪ್ರಕಾರ 
ಚಂದಯ್ಯಗೆ ಹೇಳಿಕೊಡು ಎಂದು ಅಲ್ಲಮಪ್ರಭುದೇವರು ಚೆನ್ನಬಸವಣ್ಣನವರಿಗೆ ತಿಳಿಸುತ್ತಾರೆ. 


ನಿರ್ವಚನ: ನಿಜವಾದ ಅರ್ಥದಲ್ಲಿ ಇಷ್ಟಲಿಂಗವೆಂಬುದು ಒಂದೇ ಆಗಿದೆ. 
ಅ೦ಗತ್ರಯಗಳಲ್ಲಿ ಅವು ಲಿಂಗತ್ರಯಗಳಾಗಿ ಕಾಣುತ್ತವೆ. ಎದೆಯ ಮೇಲಿನ 
ಇಷ್ಟಲಿಂಗವೇ ಸೂಕ್ಷ್ಮಶರೀರದಲ್ಲಿ ಪ್ರಾಣಲಿಂಗವಾಗುತ್ತದೆ. ಅದುವೆ ಕಾರಣ 
ಶರೀರದಲ್ಲಿ ಭಾವಲಿಂಗವಾಗುತ್ತದೆ. ಆ ಭಾವಲಿಂಗವು ಮಾನವರನ್ನು 
ವಿಶ್ವಮಾನವರನ್ನಾಗಿಸುತ್ತದೆ. ಆಗ ಅವರ ಇಷ್ಟಲಿಂಗವೇ ಪ್ರಾಣಲಿಂಗವಾಗಿ 
ನಂತರ ಭಾವಲಿಂಗವಾಗಿ ಕೊನೆಯಲ್ಲಿ ಜಂಗಮದಾಸೋಹದ ರೂಪ 
ತಾಳುತ್ತದೆ. ಹೀಗೆ ಲಿಂಗತ್ರಯಗಳು ಕೊನೆಯಲ್ಲಿ ಜಂಗಮದಾಸೋಹದಲ್ಲಿ 
ಐಕ್ಯತೆಯನ್ನು ಪಡೆಯುತ್ತವೆ. ಆದ್ದರಿಂದ ಜಂಗಮದಾಸೋಹವು 
ಲಿ೦ಂಗತ್ರಯಗಳನ್ನು ಒಳಗೊಂಡಿದೆ. ಆದ್ದರಿಂದ ದಾಸೋಹವೆಂಬುದು 
ಪರಮಸತ್ಯವಾಗಿದೆ. ಅದಕ್ಕಿರುವ ಅದರದೇ ಆದ ಆಕರ್ಷಣೆಯನ್ನು 
ತಿಳಿದುಕೊಂಡು ಅದು ಯಾವ ಸ್ಥಲದಲ್ಲಿ ಇರುವುದೊ ಆ ಸ್ಥಲದ ರಹಸ್ಯವನ್ನು 
ತಿಳಿದುಕೊಳ್ಳಲು ಬಂದವರಿಗೆ ಅಲ್ಲೇ ತಿಳಿಸಬೇಕು. ಈ ರೀತಿಯಲ್ಲಿ ಉಂಟಾದ 
ಸೌಖ್ಯದ ರಹಸ್ಯವನ್ನು, ಭೇದವಿಲ್ಲದ ಲಿಂಗಸತ್ಯವನ್ನು ಗುಹೇಶ್ವರಲಿಂಗದ 
ನಿಲವಿನ ಪ್ರಕಾರ ಚಂದಯ್ಯನವರಿಗೆ ಹೇಳಿಕೊಡಲು ಅಲ್ಲಮಪ್ರಭುಗಳು 
ಚೆನ್ನಬಸವಣ್ಣನವರಿಗೆ ತಿಳಿಸುತ್ತಾರೆ. 


ಈ ಹೀಗೆಂದು ಪ್ರಭುದೇವರು ಆಜ್ಞಾಪಿಸಲು, ಇದಕ್ಕೆ ಚೆನ್ನಬಸವರಾಜ ದೇವರು 
ನಿವಾರಣೋಪಾಯದಿಂದ ತಿಳಿಯಪಡಿಸಿದ ಪ್ರಸ್ತಾವದ (ಸಂದರ್ಭದ) ವಚನ : 
ಶ್ರೀಗುರುಕರುಣವೆ ಲಿಂಗ; ಲಿಂಗದ ನಿಜವೆ ಜಂಗಮ 
ಇಂತು ಇದು ಬಹಿರಂಗದ ವರ್ತನೆ. 
ಇನ್ನು ಅಂತರಂಗದ ಸುಜ್ಜಾನವೆ ಜಂಗಮ; 
ಆ ಜಂಗಮದ ನಡೆವ ಸತ್‌ಕ್ರೀಯೆ ಲಿಂಗ. 
ಆ ಉಭಯದ ಏಕತ್ಸಸಿದ್ದಿಯೆ ಗುರು. 
ಅದು ಕಾರಣ, ಅಂಗತ್ರಯದಲ್ಲಿ ಲಿಂಗತ್ರಯ 
ಸಂಬಂಧವಾದಲ್ಲಿ ಜಂಗಮದಾಸೋಹ. 


ನುಲಿಯ ಚಂದಯ್ಯಗಳ ಸಂಪಾದನೆ ೧೩೭ 


ಜಂಗಮದಾಸೋಹವಿಲ್ಲದಡೆ, ಲಿಂಗತೃಪ್ತಿ ಇಲ್ಲ. 
ಅಂಗದ ಮೇಲೆ ಲಿಂಗವಿಲ್ಲದಿರ್ದಡೆ, 

ಆ ಜಂಗಮ ಸೇವೆಯ ಕೈಕೊಳ್ಳ. 

ಅದು ಕಾರಣ ಒಂದ ಬಿಟ್ಟು ಒಂದರಲ್ಲಿ ನಿಂದರೆ, 
ಅಂಗವಿಲ್ಲದ ಆತ್ಮನಂತೆ, ಶಕ್ತಿಯಿಲ್ಲದ ಶಿವನಂತೆ, 
ದೀಪವಿಲ್ಲದ ಪ್ರಕಾಶದಂತೆ, 

ಒಂದಂಗ ಶೂನ್ಯವಾಗಿ ಭಕ್ತಿಯುಂಟೆ? 
ಅವಯವಹೀನನು ರಾಯಪಟ್ಟಕ್ಕೆ ಸಲುವನೆ ? 
ಲಿಂಗಹೀನನು ಭೃತ್ಯಾಚಾರಕ್ಕೆ ಸಲುವನೆ? 

ಅದು ದೇವತ್ವಕ್ಕೆ ಸಲ್ಲದು. 

ನಮ್ಮ ಕೂಡಲಚೆನ್ನಸಂಗಯ್ಯನಲ್ಲಿ 

ತ್ರಿವಿಧ ಸನ್ಮತವೆ ಚರಸೇವೆಯಯ್ಯಾ ಚಂದಯ್ಯಪ್ರಭುವೆ. 146॥ 


ವಿವರಣೆ: ಶ್ರೀಗುರು ಕಾರುಣ್ಯವೇ ಲಿಂಗ; ಲಿಂಗದ ನಿಜರೂಪವೆ ಜಂಗಮ. ಈ ರೀತಿಯಲ್ಲಿ 
ಇದು ಬಹಿರಂಗದ ವರ್ತನೆ. ಇನ್ನು ಅಂತರಂಗದ ಸುಜ್ಜಾನವೇ ಜಂಗಮ; ಆ ಜಂಗಮ 
ನಡೆವ ಸತ್ಯಶುದ್ಧ ನಡವಳಿಕೆಯೆ ಲಿಂಗ. ಅವೆರಡರ ಏಕತ್ವಸಿದ್ದಿಯೆ ಗುರು. ಆದ್ದರಿಂದ 
ಅ೦ಗತ್ರಯದಲ್ಲಿ ಲಿಂಗತ್ರಯ ಕೂಡಿದಲ್ಲಿ ಜಂಗಮದಾಸೋಹ. ಜಂಗಮದಾಸೋಹ ಇಲ್ಲದ 
ಕಡೆ ಲಿಂಗತೃಪ್ತಿ ಇಲ್ಲ. ಅಂಗದ ಮೇಲೆ ಲಿಂಗ ಇಲ್ಲದಿದ್ದರೆ ಆ ಜಂಗಮ ಸೇವೆಯನ್ನು 
ಪಡೆಯುವದಿಲ್ಲ. ಆದ್ದರಿಂದ ಒಂದನ್ನು ಬಿಟ್ಟು ಒಂದರೊಳಗೆ ನಿಂತರೆ ಶರೀರವಿಲ್ಲದ ಆತ್ಮದಂತೆ, 
ಶಕ್ತಿ ಇಲ್ಲದ ಶಿವನಂತೆ, ದೀಪವಿಲ್ಲದ ಪ್ರಕಾಶದಂತೆ, ಒಂದು ಅಂಗ ಶೂನ್ಯವಾಗಿ ಭಕ್ತಿಯುಂಟೆ? 
ಅಂಗವಿಕಲನು ರಾಜಪಟ್ಟಕ್ಕೆ ಅರ್ಹನಾಗುವನೆ? ಅದು ದೇವತ್ವಕ್ಕೆ ಸಲ್ಲುವುದಿಲ್ಲ. ನಮ್ಮ 
ಕೂಡಲಚೆನ್ನಸಂಗಯ್ಯನಲ್ಲಿ ತ್ರಿವಿಧ ಸನ್ಮತವೆ ಜಂಗಮ ಸೇವೆಯಯ್ಯಾ ಚಂದಯ್ಯಪ್ರಭುವೆ 
ಎಂದು ಚೆನ್ನಬಸವಣ್ಣನವರು ತಿಳಿಸುತ್ತಾರೆ. 

ನಿರ್ವಚನ: ಗುರುವಾದವನು ಇಷ್ಟಲಿಂಗ ದೀಕ್ಷೆ ಬಯಸಿ ಬಂದ ಶಿಷ್ಯನಿಗೆ 
ಕರುಣೆಯಿಂದ ದೀಕ್ಷೆ ಕೊಟ್ಟಾಗ ಆ ಗುರುಕಾರುಣ್ಯವೇ ಲಿಂಗವೆನುಸುವುದು. 
ಈ ಗುರುವಾದವನು ಶಿಷ್ಯನಿಗೆ ಧರ್ಮಕ್ಕೆ ಸಂಬಂಧಿಸಿದ ಆಚರಣೆ ಮತ್ತು 
ನೈತಿಕ ಆಚಾರಗಳನ್ನು ಕಲಿಸುತ್ತಾನೆ. ಶಿಷ್ಯ ಗುರುಕಾರುಣ್ಯಕ್ಕೆ ಪಾತ್ರನಾಗುತ್ತಾನೆ. 
“ತನುವಿನ ಸೂತಕ, ಮನದ ಸಂಚಲ, ಜೀವನ ಕಳವಳ ಹಿ೦ಂಗಿದುವಯ್ಯಾ 
ಗುರುಕಾರುಣವ ಪಡೆದನಾಗಿ” ಎಂದು ಬೇರೊಂದು ವಚನದಲ್ಲಿ ಚನ್ನಬಸವಣ್ಣ 
ನವರು ತಿಳಿಸಿದ್ದಾರೆ. 


೧೩೮ ನುಲಿಯ ಚಂದಯ್ಯ 


ಲಿಂಗವಂತ ಧರ್ಮದಲ್ಲಿ ಇಷ್ಟಲಿಂಗ ದೀಕ್ಷೆಗೆ "ಗುರು ಕಾರುಣ್ಯ'ವೆಂದೇ 
ಕರೆಯುತ್ತಾರೆ. ಗುರು ಕಾರುಣ್ಯವನ್ನು ಶಿಷ್ಯ ಪಡೆದ ಮೇಲೆ. ಜ್ಯೋತಿ ಮುಟ್ಟಿ 
ಜ್ಯೋತಿಯಾಗುವಂತೆ ಇಬ್ಬರೂ ಒಂದೇ ಆಗುತ್ತಾರೆ. ಇದು ಕಿಚ್ಚಿನಲ್ಲಿ ಎರಡು 
ಕೋಲಗಳನ್ನು ಮುಚ್ಚಿ ಇಟ್ಟ ಸ್ಥಿತಿ ಎಂದು ಬಸವಣ್ಣನವರು ಹೇಳಿದ್ದಾರೆ. 
ಕಿಚ್ಚಿನಲ್ಲಿ ಎರಡೂ ಕೋಲಗಳು ನಿಗಿ ನಿಗಿ ಕೆಂಡವಾಗಿ ಒಂದಾಗುವ ಹಾಗೆ 
ಗುರು ಶಿಷ್ಠರು ಅರಿವಿನಲ್ಲಿ ಒಂದಾಗುತ್ತಾರೆ. ಹೀಗೆ ಈ ಲಿಂಗದ ಅರಿವಿನಿಂದಾಗಿ 
ಇಡೀ ಸಮಾಜವೇ ಅರಿವನ್ನು ಪಡೆದು ಜಂಗಮಲಿಂಗ ಎನಿಸಿಕೊಳ್ಳುತ್ತದೆ. 
ಅಂದರೆ ಅಂತರಂಗದ ಸುಜ್ಜಾನವೇ ಜಂಗಮದ ರೂಪ ತಾಳುತ್ತದೆ. ಅಂತೆಯೆ 
ಚೆನ್ನಬಸವಣ್ಣನವರು ಲಿಂಗದ ನಿಜವೇ ಜಂಗಮ ಎನ್ನುತ್ತಾರೆ. ಅಂದರೆ 
ಸಮಾಜವು ಲಿಂಗದ ತತ್ತ್ವವಾದ ಸರ್ವಸಮಾನತೆಯನ್ನು ಹೊಂದಿದಾಗ 
ಅದು ಲಿಂಗದ ನಿಜ ಎನಿಸಿಕೊಳ್ಳುತ್ತದೆ. ವರ್ಗ, ವರ್ಣ, ಜಾತಿ ಮತ್ತು 
ಲಿಂಗಭೇದಗಳಿಲ್ಲದ ಸಮಾಜವು ಲಿಂಗಸಂಸ್ಕಾರದ ಸಮಾಜವಾಗಿರುತ್ತದೆ. 
ಈ ತೆರನಾದ ಮೌಲ್ಯಭರಿತ ಸಮಾಜ ಮಾತ್ರ ಮಾನವರ ಐಹಿಕ ಮತ್ತು 
ತಾತ್ತ್ವಿಕ ಅಭ್ಯುದಯಕ್ಕೆ ಕಾರಣವಾಗುತ್ತದೆ. ಇದು ದೈನಂದಿನ ಬದುಕಿನಲ್ಲಿ 
ನಡೆಯಬೇಕಾದ ಜೀವನಕ್ರಮ. 

ಶರಣಸಂಕುಲವೆಂಬ ಶರಣರ ಸಮಾಜದಲ್ಲಿ ಹೊರಲೋಕಕ್ಕೆ ಕೊಡುವಷ್ಟೇ 
ಮಹತ್ವವನ್ನು ಒಳಲೋಕಕ್ಕೂ ಕೊಡಲಾಗುತ್ತದೆ. ಈ ಸಮಾಜದಲ್ಲಿ ಗುರು 
ಲಿಂಗ ಜಂಗಮಕ್ಕೆ ಸಮಾನ ಸ್ಥಾನವಿದೆ. ಸಮಾಜ ಎಂಬುದು ಕೇವಲ 
ಐಹಿಕ ಅಭ್ಯುದಯವಲ್ಲ. ಲಿಂಗಸಂಸ್ಕಾರಕ್ಕೂ ಇಲ್ಲ ಅಷ್ಟೇ ಮಹತ್ವದ ಸ್ಥಾನವಿದೆ. 

ಸ್ಥೂಲ, ಸೂಕ್ಷ್ಮ ಮತ್ತು ಕಾರಣ ಎ೦ಬ ಮೂರುಬಗೆಯ ಶರೀರಗಳಿಗೆ 
ಅ೦ಗತ್ರಯ ಎಂದು ಕರೆಯುತ್ತಾರೆ. ಇವು ಕ್ರಮವಾಗಿ ದೇಹ, ಪ್ರಾಣ ಮತ್ತು 
ಆತ್ಮವನ್ನು ಪ್ರತಿನಿಧಿಸುತ್ತವೆ. ಇಷ್ಟಲಿಂಗ, ಪ್ರಾಣಲಿಂಗ ಮತ್ತು ಭಾವಲಿಂಗ 
ಎಂಬು ಮೂರು ಲಿಂಗಗಳಿಗೆ ಲಿಂಗತ್ರಯ ಎನ್ನುತ್ತಾರೆ. ಸ್ಥೂಲಶರೀರಕ್ಕೆ 
ಇಷ್ಟಲಿಂಗ, ಸೂಕ್ಷ್ಮಶರೀರಕ್ಕೆ ಪ್ರಾಣಲಿಂಗ ಮತ್ತು ಕಾರಣಶರೀರಕ್ಕೆ ಭಾವಲಿಂಗ 
ಸಂಬಂಧವನ್ನು ಕಲ್ಪಿಸಲಾಗಿದೆ. ಅಂಗತ್ರಯವುಳ್ಳವರು ಲಿಂಗತ್ರಯ 
ಸಂಪನ್ನರಾಗಬೇಕು ಒಂದಂಗ ವಿರಹಿತರಾಗಿಪ್ಪವರುಂಟೆ? ಎಂದು 
ಚೆನ್ನಬಸವಣ್ಣನವರು ಕೇಳಿದ್ದಾರೆ. ಆದ್ದರಿ೦ದ ಅ೦ಗತ್ರಯದಲ್ಲಿ ಲಿಂಗತ್ರಯದ 
ಸಂಬಂಧವಾದಾಗ ಜ೦ಗಮದಾಸೋಹಕ್ಕೆ ನಾಂದಿಯಾಗುತ್ತದೆ. 


ನುಲಿಯ ಚಂದಯ್ಯಗಳ ಸಂಪಾದನೆ ೧೩೯ 


ಜಂಗಮದಾಸೋಹವಿಲ್ಲದಿದ್ದರೆ ಲಿಂಗಕ್ಕೆ ತೃಪ್ತಿಯಾಗದು. ಅದೇ ರೀತಿ 
ಲಿಂಗಸಂಸ್ಕಾರವಿಲ್ಲದಿದ್ದರೆ ಶರಣಸಂಕುಲದವರು ದಾಸೋಹವನ್ನು ಸ್ವೀಕರಿಸು 
ವುದಿಲ್ಲ. ಆದ್ದರಿಂದ ಲಿಂಗ ಬಿಟ್ಟು ಜಂಗಮವನ್ನು ತೃಪ್ತಿಪಡಿಸಲಿಕ್ಕಾಗುವುದಿಲ್ಲ. 
ಅದೇರೀತಿ ಜ೦ಗಮ ಬಿಟ್ಟು ಲಿಂಗವನ್ನು ತೃಪ್ತಿಪಡಿಸಲಿಕ್ಕಾಗದು. 

ಆದ್ದರಿಂದ ಲಿಂಗ ಮತ್ತು ಜಂಗಮವನ್ನು ಬೇರ್ಪಡಿಸಿದರೆ ಅವೆರಡೂ 
ದೇಹವಿಲ್ಲದ ಆತ್ಮದಂತೆ, ಶಕ್ತಿ ಇಲ್ಲದ ಶಿವನಂತೆ ಮತ್ತು ದೀಪವಿಲ್ಲದ 
ಪ್ರಕಾಶದಂತೆ ಆಗುತ್ತವೆ. ಗುರು, ಲಿಂಗ ಮತ್ತು ಜಂಗಮದಲ್ಲಿ ಯಾವುದೇ 
ಒಂದು ಭಾಗ ಇಲ್ಲವೆಂದರೂ ಭಕ್ತಿ ಎನಿಸುವುದಿಲ್ಲ. ಅದು ಅಂಗವೈಕಲ್ಯದಂತೆ 
ಅಪೂರ್ಣವಾಗುತ್ತದೆ. ರಾಜಕುಮಾರನಾಗಿದ್ದರೂ ಅವಯವಹೀನನಾಗಿದ್ದರೆ 
ರಾಜ್ಯದ ಪಟ್ಟಾಭಿಷೇಕಕ್ಕೆ ಅರ್ಹನಾಗುವುದಿಲ್ಲ. ಇಷ್ಟಲಿಂಗವಿಲ್ಲದವನಿಂದ 
ಶರಣಸಂಕುಲ ಸೇವೆಯನ್ನು ಪಡೆಯಲು ಇಚ್ಛಿಸುವುದಿಲ್ಲ. ಅದು 
ಜಂಗಮಲಿಂಗವೆಂಬ ದೈವೀ ಸಮಾಜಕ್ಕೆ ಸಲ್ಲುವಂಥದ್ದಲ್ಲ. ಆದ್ದರಿಂದ ನಮ್ಮ 
ದೈವೀ ವ್ಯವಸ್ಥೆಯಲ್ಲಿ ಗುರು ಲಿಂಗ ಮತ್ತು ಜಂಗಮದಿಂದ ಕೂಡಿದ 
ಒಪ್ಪಿಗೆಯಿಂದ ಮಾತ್ರ ಜಂಗಮದಾಸೋಹ ಸಾಧ್ಯವಾಗುವುದು ಎಂದು 
ಚೆನ್ನಬಸವಣ್ಣನವರು ಚಂದಯ್ಯನವರಿಗೆ ವಿವರಿಸುವರು. 

ಶರಣಸಂಕುಲವೆಂಬ ಸಮಾಜ ಲಿಂಗಸಂಸ್ಕಾರದ ವಿಧಿವಿಧಾನಗಳನ್ನು 
ಪಾಲಿಸಿದಾಗ ಅದುವೇ ಲಿಂಗವೆಂದೆನಿಸುವುದು. ಈ ಲಿಂಗ ಮತ್ತು 
ಜ೦ಗಮವನ್ನು ಒಂದಾಗಿಸುವ ಸಿದ್ಧಿಯನ್ನು ಸಾಧಿಸಿದ ಮೇಲೆ ಹೊರಹೊಮ್ಮುವ 
ಅರಿವೇ ಗುರು. ಆ ಅರಿವೇ ಅನುಭಾವವನ್ನು ಸ್ಫುರಿಸುವಂಥದ್ದು. 


ಮತ್ತಂ, 

ಜಂಗಮವೆ ಪರವೆಂದರಿದಡೇನು? 

ಆ ಜಂಗಮದಂಗವಲ್ಲವೆ ಲಿಂಗ? 

ಆ ಲಿಂಗಚೈತನ್ಯದರಿವೆಲ್ಲವು ಜಂಗಮವಲ್ಲವೆ? 
ಅಂಗವಿಲ್ಲದ ಜೀವ, ಆತ್ಮನಿಲ್ಲದಂಗಕ್ಕೆ 
ಸರ್ವಭೋಗದ ಸುಖ ಉಂಟೆ? 

ಮಣ್ಣಿಲ್ಲದ ಮರನುಂಟೆ? 

ಮರನಿಲ್ಲದ ಹಣ್ಣುಂಟೆ? 


೧೪೦ ನುಲಿಯ ಚಂದಯ್ಯ 


ಹಣ್ಣಿಲ್ಲದ ಸ್ವಾದವುಂಟೆ? 

ಹೀಂಗರಿವುದಕ್ಕೆ ಕ್ರಮ; 

ಅಂಗವೆ ಮಣ್ಣು, ಲಿಂಗವೆ ಮರನು, 

ಫಲವೆ ಜಂಗಮ, ರುಚಿಯೆ ಪ್ರಸಾದ. 

ಇದು ಕಾರಣ ಕೂಡಲಚೆನ್ನಸಂಗಯ್ಯನಲ್ಲಿ 

ವಿವರಣೆ: ಜಂಗಮವೇ ಸರ್ವಶ್ರೇಷ್ಠ ಎಂದು ತಿಳಿದುಕೊಂಡರೇನಾಯಿತು? ಆ ಜಂಗಮದ 
ದೇಹವಲ್ಲವೆ ಲಿಂಗ? ಆ ಲಿಂಗಚೈತನ್ಯದ ಅರಿವೆಲ್ಲ ಜಂಗಮ ಅಲ್ಲವೆ? ದೇಹವಿಲ್ಲದ ಜೀವ, 
ಆತ್ಮ ಇಲ್ಲದ ದೇಹಕ್ಕೆ ಸರ್ವಭೋಗದ ಸುಖ ಉಂಟೆ? ಇದನ್ನರಿಯುವುದಕ್ಕೆ ಕ್ರಮ: ದೇಹವೆ 
ಮಣ್ಣು, ಲಿಂಗವೆ ಮರ, ಫಲವೇ ಜಂಗಮ, ರುಚಿಯೇ ಪ್ರಸಾದ, ಆದ್ದರಿಂದ 
ಕೂಡಲಚೆನ್ನಸಂಗಯ್ಯನಲ್ಲಿ ಸಾಕಾರ ಲಿಂಗವೇ ಜಂಗಮದ ದೇಹವಯ್ಯಾ ಪ್ರಭುವೆ ಎಂದು 
ಚೆನ್ನಬಸವಣ್ಣನವರು ಪ್ರಭುದೇವರಿಗೆ ಹೇಳುತ್ತಾರೆ. 


ನಿರ್ವಚನ: ಜೀವಜಗತ್ತೇ ಸರ್ವಶ್ರೇಷ್ಠ ಎ೦ಬುದಷ್ಟನ್ನೇ ತಿಳಿದುಕೊಂಡರೆ 
ಸಾಲದು. ಚರಾಚರದಿಂದ ಕೂಡಿದ ಜೀವಜಾಲವೆಲ್ಲಕ್ಕೆ ಲಿಂಗವೇ ದೇಹವಾಗಿದೆ. 
ಆದ್ದರಿಂದ ಜೀವಜಾಲವೆಂಬ ಜಂಗಮ ಲಿಂಗದೊಳಗೇ ಇದೆ. ಲಿಂಗತತ್ವ್ವ 
ದಿಂದಲೇ ಜೀವರಾಶಿಯಿ೦ದ ಕೂಡಿದ ಜ೦ಗಮಜಗತ್ತಿನ ನಿರ್ಮಾಣವಾಗಿದೆ. 
ಹೀಗಾಗಿ ಲಿಂಗದೊಳಗೆ ಜಂಗಮವಿದೆ. ಅಷ್ಟೇ ಅಲ್ಲದೆ ಲಿಂಗಚೈತನ್ಯ 
ದಿಂದುಂಟಾಗುವ ಅರಿವೆಲ್ಲವೂ ಜ೦ಗಮದೊಳಗೆ ಇದೆ. ಈ ಪ್ರಕಾರ ಜಂಗಮದ 
ಹೊರಗೂ ಒಳಗೂ ಲಿಂಗವೇ ಇದೆ. ಆದ್ದರಿಂದ ಲಿಂಗವೆಂಬ ಜಂಗಮದ 
ಮೂಲವನ್ನೇ ಬಿಟ್ಟು ಅದರ ಕುರಿತು ಮಾತನಾಡುವುದರಿಂದ ಆಗುವ 
ಪ್ರಯೋಜನವೇನು? ದೇಹವಿಲ್ಲದ ಜೀವ ಬಯಲು, ಆತ್ಮವಿಲ್ಲದ ದೇಹ 
ಮಣ್ಣು ಇವೆರಡು ಬೇರ್ಪಟ್ಟಾಗ ಅವುಗಳಿಗೆ ಸರ್ವಭೋಗದ ಅಂದರೆ, 
ಗೃಹ, 'ಶಯ್ಯ ವಸ್ತ್ರ ಆಭರಣ, ಸ್ತ್ರೀ, ಪುಷ್ಟ ಗಂಧ, ತಾಂಬೂಲ, ಸ್ನಾನ, 
ಭಾಟಿಚಶ। ಸಜನ, ಧನ ಮುಂತಾದವುಗಳ ಸುಖಸಂತೋಷಗಳು ಸ 
ಸಾಧ್ಯವೆ? ಭೂಮಿ ಇಲ್ಲದೆ ಮರಗಳನ್ನು ಬೆಳೆಸಲಿಕ್ಕಾಗುವುದೆ? ಗಿಡ ಮರ 
ಬಳ್ಳಿಗಳಿಲ್ಲದೆ ಹಣ್ಣುಗಳನ್ನು ಪಡೆಯಲಿಕ್ಕಗುವುದೆ? 
ಇದನ್ನು ತಿಳಿದುಕೊಳ್ಳಲು ಬೇಕಾದ ಕ್ರಮ: ಈ ಪ್ರಕಾರವಾಗಿ ನಮ್ಮ 
ಶರೀರವು ಮಣ್ಣಿನ ಪ್ರತೀಕವಾದರೆ, ಲಿ೦ಗವು ಮರದ ಪ್ರತೀಕ, ಅದರ 


ನುಲಿಯ ಚಂದಯ್ಯಗಳ ಸಂಪಾದನೆ ೧೪೧ 


ಫಲವೇ ಜಂಗಮ, ರುಚಿಯು ಪ್ರಸಾದದ ಪ್ರತೀಕ. ಈ ಕಾರಣದಿಂದಾಗಿ 
ಸಾಕಾರಲಿಂಗವೇ ಜಂಗಮದ ದೇಹವಾಗುತ್ತದೆ. ಅಷ್ಟೇ ಅಲ್ಲ ಆ ಜಂಗಮವೆಂಬ 
ಸೃಷ್ಟಿಯ ಚೈತನ್ಯವೂ ಲಿ೦ಗವೇ ಆಗಿದೆ. 

ಈ ರೀತಿಯಲ್ಲಿ ಚೆನ್ನಬಸವರಾಜದೇವರು ತಿಳಿಹೇಳಲು, ಅದಕ್ಕೆ ಪ್ರಭುದೇವರು 
ಪ್ರಬುದ್ಧವಾಗಿ ನುಡಿದು ಚೆನ್ನಬಸವಣ್ಣನ ಸ್ಪಷ್ಟ ಮತ್ತು ಪರಿಶುದ್ಧ ಮಾತುಗಳನ್ನು ಕೇಳೆಂದು 
ಚಂದಯ್ಯಂಗೆ ತಿಳಿಹೇಳಿದ ಪ್ರಸ್ತಾವದ (ಸಂದರ್ಭದ) ವಚನ : 


ಆಚಾರವೆ ಲಿಂಗ, ಆ ಆಚಾರದರಿವೆ ಜಂಗಮ. 

ಆ ಅಂಗವೆ ಲಿಂಗ, ಚೈತನ್ಯವೆ ಜಂಗಮ, 

ಆ ಜಂಗಮದ ಸೇವೆಯೆ ಲಿಂಗ, ಕೊಂಬುದೆ ಜಂಗಮ. 
ನಮ್ಮ ಗೊಹೇಶ್ದರನ ಶರಣರು ಮಚ್ಚುವಂತೆ 
ಮಡಿವಾಳನ ಕಾಯಕದಂತೆ ನಿರೂಪಿಸಿದ 
ಚೆನ್ನಬಸವಣ್ಣನ ಕರುಣದಲ್ಲಿ ಬದುಕಾ ಚಂದಯ್ಯಾ. 148 


ವಿವರಣೆ: ಸನ್ನಡತೆಯೆ ಲಿಂಗ. ಆ ಸನ್ನಡತೆಯ ಸಾಕ್ಷಾತ್ಕಾರವೆ ಜಂಗಮ, ಆ ದೇಹವೇ 
ಲಿಂಗ, ಚೈತನ್ಯವೇ ಜಂಗಮ, ಆ ಜಂಗಮದ ಸೇವೆಯೆ ಲಿಂಗ, ಪಡೆಯುವುದೇ ಜಂಗಮ. 
ನಮ್ಮ ಗುಹೇಶ್ವರನ ಶರಣರು ಮೆಚ್ಚುವಂತೆ, ಮಡಿವಾಳನ ಕಾಯಕದಂತೆ ನಿರೂಪಿಸಿದ 
ಚೆನ್ನಬಸವಣ್ಣನ ಕರುಣದಲ್ಲಿ ಬದುಕು ಚಂದಯ್ಯಾ ಎಂದು ಅಲ್ಲಮಪ್ರಭುಗಳು ತಿಳಿಸುತ್ತಾರೆ. 

ನಿರ್ವಚನ: ಅಲ್ಲಮಪ್ರಭುಗಳು ನೀಡುವ ವ್ಯಾಖಾನ ವಿಶಿಷ್ಟವಾಗಿದೆ. 
ಆಚಾರವೇ ಲಿಂಗ ಎಂದಾಗ, ಲಿಂಗವೆಂಬುದು ಸನ್ನಡತೆ ಆಗುತ್ತದೆ. ಆ 
ಆಚಾರದರಿವೆ ಜಂಗಮ ಎಂದಾಗ, ಆ ಸನ್ನಡತೆಯ ಸಾಕಾರರೂಪವೇ 
ತತ್ತ ಖಿದ್ದ ಸಮಾಜ ಎಂದಾಗುತ್ತದೆ, ಆ ಅಂಗವೇ ಲಿಂಗ ಎಂದಾಗ, 
ಲಿಂಗತತ್ತ್ವದಿ೦ದ ಸಂಸ್ಕಾರಗೊ೦ಡ ಅಂಗವೇ ಲಿಂಗ ಎಂದಾಗುತ್ತದೆ, ಚೈತನ್ಯವೇ 
ಜಂಗಮ ಎಂದಾಗ, ಆ ಅಂಗದೊಳಗಿರುವ ಚೈತನ್ಯವೇ ಲಿಂಗತತ್ತ್ವದ ಆಧಾರದ 
ಮೇಲೆ ರೂಪುಗೊಂಡ ಸಮಾಜ ಎಂದಾಗುತ್ತದೆ. ಆ ಜಂಗಮದ ಸೇವೆಯೆ 
ಲಿಂಗ ಎಂದಾಗ, ಅಂಥ ಸಮಾಜದ ಸೇವೆಯೆ ಲಿಂಗಸ್ನರೂಪ ಎಂದಾಗುತ್ತದೆ. 
ಕೊಂಬುದೇ ಜಂಗಮ ಎಂದಾಗ, ಆ ಸೇವೆಗೆ ಪಾತ್ರವಾಗುವುದೇ ತತ್ತ ಖಿದ್ದ 
ಸಮಾಜ ಎಂದಾಗುತ್ತದೆ. ಹೀಗೆ ಲಿಂಗವು ವಿವಿಧ ತತ್ತಾ ರ್ಫಗಳನ್ನು ಕೊಡುತ್ತ 
ಸಾಗುತ್ತದೆ. ಜಂಗಮ ಎಂಬುದಕ್ಕೂ ಅನೇಕ ಅರ್ಥಗಳಿವೆ. ಜಂಗಮ ಎಂದರೆ 

ಚೈತನ್ಯ, ದೇವರು, ಸಮಾಜ, ಚಲನಶೀಲವಾದುದು, ನಿರಂತರವಾದುದು, 
ಬಯಲು, ವಿಶ್ವ ಜೀವಜಾಲ, ಲಿ೦ಗತತ್ತ್ವ ಪ್ರಸಾರ ಮಾಡುವ ಚರಜಂಗಮರು 
ಹೀಗೆ ಅನೇಕ ಅರ್ಥಗಳನ್ನು ಜ೦ಗಮ ಶಬ್ದ ಸ್ಫುರಿಸುತ್ತದೆ. 


ಪ್ರಭುದೇವರಂಥ ವಚನಕಾರರು ಅನೇಕ ಶಬ್ದಗಳಿಗೆ ತಮ್ಮದೇ ಆದ 
ಅರ್ಥ ಕೊಡುತ್ತ ಹೋಗುತ್ತಾರೆ. ಒಂದೇ ಶಬ್ದ ವಿವಿಧ ವಚನಗಳಲ್ಲಿ ಮತ್ತು 
ವಿವಿಧ ಸಂದರ್ಭಗಳಲ್ಲಿ ಬೇರೆ ಬೇರೆ ಅರ್ಥವನ್ನು ಕೊಡುತ್ತ ಹೋಗುತ್ತದೆ. 
ಶಬ್ದಾರ್ಥ, ಲಕ್ಷಣಾರ್ಥ, ಧ್ವನ್ಯರ್ಥ, ತತ್ತ್ವಾರ್ಥ ಮತ್ತು ಬೆಡಗಿನ ಅರ್ಥಗಳಲ್ಲದೆ 
ಸಂದರ್ಭಾರ್ಥಗಳ ಕಡೆಗೂ ಗಮನ ಹರಿಸಬೇಕಾಗುತ್ತದೆ. 

ಈ ಲಿಂಗತತ್ತ್ವವನ್ನು ಶಿವಶರಣರು ಮೆಚ್ಚುವಂತೆ, ಮಡಿವಾಳನ ಕಾಯಕದ 
ಹಾಗೆ ಸ್ಪಷ್ಟವಾಗಿ ತಿಳಿಹೇಳಿದ ಚೆನ್ನಬಸವಣ್ಣನ ಕೃಪೆಯಿಂದ ಬದುಕು ಚಂದಯ್ಯಾ 
ಎಂದು ಅಲ್ಲಮಪ್ರಭುಗಳು ಹೇಳುವಲ್ಲಿ ಮಡಿವಾಳರು ಬಟ್ಟೆ ಒಗೆಯುವ 
ಪ್ರಕ್ರಿಯೆಯ ಕುರಿತು ಗಮನ ಸೆಳೆಯುತ್ತಾರೆ. ಮಡಿವಾಳರು ಮೈಲಿಗೆಯಿಂದ 
ಕೂಡಿದ ಬಟ್ಟೆಗಳನ್ನು ಸಂಗ್ರಹಿಸುತ್ತಾರೆ. ಅವುಗಳನ್ನು ಗಲೀಜು ತೆಗೆಯುವ 
ಪದಾರ್ಥಗಳಿಂದ ತಿಕ್ಕುತ್ತಾರೆ. ಬೇಕೆನಿಸಿದರೆ ಬಿಸಿನೀರಲ್ಲಿ ನೆನೆಹಾಕುತ್ತಾರೆ. 
ನಂತರ ತಿಕ್ಕುತ್ತ ಬಡಿಯುತ್ತ ಒಗೆಯುತ್ತಾರೆ. ಕಲೆಗಳು ಒಂದಿಷ್ಟು ಉಳಿದಲ್ಲಿ 
ತಿಕ್ಕಿ ತಿಕ್ಕಿ ತೊಳೆಯುತ್ತಾರೆ. ನಂತರ ಸ್ಪಚ್ಛ ನೀರಲ್ಲಿ ಅದ್ದಿ, ಜಾಲಡಿಸಿ, ರುಾಡಿಸಿದ 
ನಂತರ ಒಣಗಲು ಹಾಕುತ್ತಾರೆ. ಒಣಗಿದ ನಂತರ ಆ ಮಡಿ ಬಟ್ಟೆಗಳನ್ನು 
ಚೆನ್ನಾಗಿ ಮಡಿಚಿ ಸ್ವಚ್ಛ ಬಟ್ಟೆಯಲ್ಲಿ ಕಟ್ಟಿ ಸಂಬಂಧಪಟ್ಟವರಿಗೆ ತಂದು 
ಕೊಡುತ್ತಾರೆ. ಅದೇ ಪ್ರಕಾರವಾಗಿ ಚೆನ್ನಬಸವಣ್ಣನವರು ಕಾಳಜಿಯಿಂದ 
ತಿಳಿಹೇಳುತ್ತ ಸಂಶಯವೆಂಬ ಕೊಳೆಯನ್ನೆಲ್ಲ ಕಳೆದದ್ದರಿಂದ ಚಂದಯ್ಯನವರು 
ಅದನ್ನು ಪ್ರಾಂಜಲ ಮನಸ್ಸಿನಿಂದ ಸ್ವೀಕರಿಸಿ ಮುನ್ನಡೆಯಬೇಕೆಂದು 
ಅಲ್ಲಮಪ್ರಭುಗಳು ತಿಳಿಸುತ್ತಾರೆ. 


ಈ ಹೀಗೆಂದು ಪ್ರಭುದೇವರು ಚೆನ್ನಬಸವಣ್ಣನ ಉಪದೇಶವ ಕೇಳಿ ಬದುಕೆಂದು ಹೇಳಲು, 
ಚಂದಯ್ಯಗಳು ಆ ನಿರೂಪಕ್ಕೆ (ಬೋಧನೆಗೆ) ಒಪ್ಪಿ ಒಡಂಬಟ್ಟು, ತಮ್ಮ ಇಷ್ಟಲಿಂಗಮಂ 
ಧರಿಸಿಕೊಂಡು, ಪ್ರಶಾಂತ ಚಿತ್ತದಿಂದ ಬಸವಣ್ಣ ಮೊದಲಾದ ಶರಣರ ಪರಿಪೂರ್ಣತೆಯ 
ಜ್ಞಾನವೆನಗಾಯಿತೆಂದು ಕೃತಜ್ಞತೆ ವ್ಯಕ್ತಪಡಿಸಿದ ಸಂದರ್ಭದ ವಚನ: 

ಎನ್ನಂಗದ ಸತ್ಕ್ರೀಯೆ ಸಂಗನಬಸವಣ್ಣನು 
ಎನ್ನ ಲಿಂಗದ ಸತ್ಕ್ರೀಯೆ ಚೆನ್ನಬಸವಣ್ಣನು. 

ಎನ್ನ ಅರಿವಿನ ಸತ್ಕ್ರೀಯೆ ಪ್ರಭುವೆ ನೀವು. 

ಎನ್ನ ದಾಸೋಹದ ನಿಷ್ಠೆಯೆ ಮಡಿವಾಳಯ್ಯನು | 

ಇದು ಕಾರಣ ಎನ್ನಂಗ ಲಿಂಗಜ್ಞಾನ ದಾಸೋಹ 

ಆವು ಮುಂತಾದ ಸಮಸ್ತವೂ ನಿಮ್ಮ ಪುರಾತನರಾದ ಕಾರಣ 

ಚೆನ್ನಬಸವಣ್ಣನ ಕರುಣ ಇಂತು ಮಾಡಲಾಗಿ, 

ನಾನು ನಿಮ್ಮ ಪಾದವ ಬೆರೆದು ಬೇರಿಲ್ಲದೆ 

ನಿಜವನೆಯ್ದಿದೆ ಚೆನ್ನಬಸವಣ್ಣಾ. 

ಚಂದೇಶ್ವರಲಿಂಗದಲ್ಲಿ 

ಶರಣರ ಸಮ್ಯಗ್‌ ಜ್ಞಾನವೆನಗಾಯಿತ್ತಯ್ಯಾ ಪ್ರಭುವೆ! ॥49॥ 

ವಿವರಣೆ: ಎನ್ನ ಅಂಗದ ಶುದ್ಧಕ್ತಿಯೆ ಸಂಗನಬಸವಣ್ಣನು. ಎನ್ನ ಲಿಂಗದ ಶುದ್ಧಕ್ತಿಯೆ 
ಚೆನ್ನಬಸವಣ್ಣನು. ಎನ್ನ ಅರಿವಿನ ಶುದ್ಧಕ್ರಿಯೆ ಅಲ್ಲಮಪ್ರಭುಗಳೇ ನೀವು. ಎನ್ನ ದಾಸೋಹದ 
ನಿಷ್ಠೆಯೆ ಮಡಿವಾಳಯ್ಯನು. ಇದುಕಾರಣ ನನ್ನ ಶರೀರ, ಲಿಂಗಜ್ಜಾನ, ದಾಸೋಹ ಮುಂತಾದ 
ಸಮಸ್ತವೂ ನಿಮ್ಮ ಪುರಾತನರಾದ ಕಾರಣ ಚೆನ್ನಬಸವಣ್ಣನ ಕರುಣ ಈ ರೀತಿ ಮಾಡಿದಾಗ 
ನಾನು ನಿಮ್ಮ ಜ್ಞಾನವ ಬೆರೆತು ಬೇರೊಂದು ಯೋಚಿಸದೆ ನಿಜವನ್ನು ಹೊಂದಿದೆ ಚೆನ್ನಬಸವಣ್ಣಾ. 
ಚಂದೇಶ್ವರಲಿಂಗದಲ್ಲಿ ಶರಣರ ಪರಿಪೂರ್ಣ ಜ್ಞಾನ ನನಗೆ ಆಯಿತಯ್ಯಾ ಪ್ರಭುವೆ ಎಂದು 
ಚಂದಯ್ಯನವರು ಕೃತಜ್ಞತೆಯನ್ನು ವ್ಯಕ್ತಪಡಿಸುತ್ತಾರೆ. 
ನಿರ್ವಚನ: ಸಂಗನಬಸವಣ್ಣನವರು ಎನ್ನ ಪಂಚೇಂದ್ರಿಯಗಳ ಪರಿಶುದ್ಧತೆಗೆ 

ಕಾರಣ. ಅವರಿಂದಾಗಿ ಕಾಯ ಎಂಬುದು ಪರಮಾತ್ಮನಿಂದ ಸೃಷ್ಟಿಯಾದ 
ಪ್ರಸಾದಕಾಯವೆಂಬುದನ್ನು ಅರಿತೆನು. ಪ್ರಸಾದಕಾಯವ ಕೆಡಿಸಲಾಗದು, ಅದನ್ನು 
ಲೋಕಕಲ್ಯಾಣಕ್ಕೆ ಬಳಸಬೇಕು ಎಂಬುದು ನನಗೆ ಮನವರಿಕೆಯಾಯಿತು. 
ಎನಗೆ ಲಿಂಗತತ್ತ್ವದ ಮೂಲಕ ಪವಿತ್ರ ಕಾರ್ಯ ಮಾಡಲು ಪ್ರೇರೇಪಿಸಿದವರು 
ಚೆನ್ನಬಸವಣ್ಣನವರು. ವ್ಯಕ್ತಿ ಲೋಕವಾಗುವುದೇ ಲಿಂಗತತ್ತ ಆ ರೆ ಮೂಲಕ 
ಸಕಲಜೀವದಯಾಪಾರವಾದ ಜೀವನಕ್ರಮದ ಆನಂದವನ್ನು ಅನುಭವಿಸಿದೆನು. 
ಎನ್ನ ಅರಿವಿನಿಂದ ಮಾಡುವ ಒಳ್ಳೆಯ ಕಾರ್ಯಗಳಿಗೆ ಅಲ್ಲಮಪ್ರಭುಗಳೇ 
ನೀವೇ ಕಾರಣ. ತಮ್ಮಿಂದಾಗಿ ಎನ್ನ ಅರಿವನ್ನೇ ಗುರುವಾಗಿಸಿಕೊಂಡಿರುವೆ. 
ಎನ್ನ ದಾಸೊಹ ನಿಷ್ಠೆಗೆ ಮಡಿವಾಳ ಮಾಚಿದೇವರು ಕಾರಣ. ಅವರ 
ದಾಸೋಹಂ ಭಾವ ಎನಗೆ ಪ್ರೇರಣೆ ನೀಡಿದೆ. ಹೀಗೆ ನಿಮ್ಮ ಪುರಾತನರಾದ 
ಬಸವಾದಿ ಪ್ರಮಥರಿಂದ ನಾನು ಕಾಯ, ಕಾಯಕ, ಲಿಂಗ, ಅರಿವು ಮತ್ತು 
ದಾಸೋಹದಿಂದ ಎಶ್ವವ್ಯಾಪಿ ಜ್ಞಾನದ ಮಹತ್ತವನ್ನು ನನ್ನದಾಗಿಸಿಕೊಂಡೆ 

ಎ೦ದು ಚಂದಯ್ಯನವರು ಈ ನಾಲ್ವರು ಗಣಾಧೀಶರ ವ್ಯಕ್ತಿತ್ವ ತಮ್ಮ ಮೇಲೆ 
ಯಾವರೀತಿ ಪರಿಣಾಮ ಬೀರಿತು ಎಂಬುದರ ಕುರಿತು ತಿಳಿಸಿದ್ದಾರೆ. 
ಚೆನ್ನಬಸವಣ್ಣನವರ ಕರುಣೆಯಿಂದಾಗಿ ಇದೆಲ್ಲ ದೊರೆತಿದ್ದು ಇದರೊಳಗೆ 
ಚೆನ್ನಬಸವಣ್ಣನವರ ಜ್ಞಾನವೂ ಬೆರೆತಿರುವ ಕಾರಣ ಆ ಆನಂದದೊಳಗೇ 
ಇದ್ದು ಅವರ ನಿಜದ ನಿಲವಿನೊಳಗೆ ಒಂದಾಗಿರುವೆ ಎಂದು ಚಂದಯ್ಯನವರು 
ತಿಳಿಸುತ್ತಾರೆ. ಚಂದೇಶ್ವರಲಿಂಗ ಸಾಕ್ಷಿಯಾಗಿ ಶರಣರ ಪರಿಪೂರ್ಣಜ್ಞಾನ | 
ಎನಗಾಯಿತು ಎಂದು ಪ್ರಭುದೇವರಿಗೆ ತಿಳಿಸುತ್ತಾರೆ. 


ಹೀಗೆ ಸಕಲಗಣ ಪುರಾತನರಲ್ಲಿ ಪ್ರಭುದೇವರು 
ಮಹಾನುಭಾವ ಸದ್ಗೋಷ್ಠಿಯನ್ನು ಮಾಡಿದ ಶೂನ್ಯಸಂಪಾದನೆಯಲ್ಲಿ 
ನುಲಿಯ ಚಂದಯ್ಯಗಳ ಸಂಪಾದನೆಗೆ ಹದಿನಾಲ್ಕನೇ ಉಪದೇಶ ಸಮಾಪ್ತ 


ky 

ಚಂದಯ್ಯನವರ ಇತರ ವಚನಗಳು 


1 ಆವಾವ ಕಾಯಕದಲ್ಲಿ ಬಂದಡೂ ಭಾವಶುದ್ದವಾಗಿ 
ಗುರು -ಲಿಂಗ - ಜಂಗಮಕ್ಕೆ ಮಾಡುವುದೇ ಶಿವಪೂಜೆ. 
ಮಾಡುವ ಮಾಟವಿಲ್ಲದೆ ಮಾತಿಂಗೆ ಮಾತಾಡುವುದು 
ಅದೇತರ ಪೂಜೆ ? 
ಅದು ಚಂದೇಶ್ವರಲಿಂಗಕ್ಕೆ ಒಪ್ಪವಲ್ಲ, ಮಡಿವಾಳಯ್ಯಾ. 


ಕಾಯಕ ಯಾವುದೇ ಆಗಿರಬಹುದು; ಅರಿವಿನ ಗುರುವಿಗೆ, ತತ್ತ್ವವೆಂಬ 
ಲಿಂಗಕ್ಕೆ ಮತ್ತು ಸಮಾಜ ಎಂಬ ಜಂಗಮಕ್ಕೆ ತ್ರಿವಿಧ ದಾಸೋಹದ ಮೂಲಕ 
ಸೇವೆ ಮಾಡುವುದೇ ನಿಜವಾದ ಪೂಜೆ. ಕಾಯಕ ದಾಸೋಹ ಮಾಡದೆ 
ಬರಿ ಮಾತನಾಡುತ್ತ ಪೂಜೆ ಮಾಡಿಕೊಂಡಿರುವುದು ಪೂಜೆ ಅಲ್ಲ. ಅದನ್ನು 
ದೇವರು ಒಪ್ಪುವುದಿಲ್ಲ ಎಂದು ನುಲಿಯ ಚಂದಯ್ಯನವರು ಮಡಿವಾಳ 
ಮಾಚಿದೇವರಿಗೆ ತಿಳಿಸುತ್ತಾರೆ. ಅರಿವನ್ನು ಆಚರಣೆಯಲ್ಲಿ ತರಬೇಕು 
ಎ೦ಬುದನ್ನು ಚಂದಯ್ಯನವರು ಒತ್ತಿ ಹೇಳುತ್ತಾರೆ. ಇದುವೆ ನಡೆ ನುಡಿ 
ಸಿದ್ಧಾಂತ. ಬರಿ ಸಾಂಪ್ರದಾಯಿಕ ಧರ್ಮಾಚರಣೆಯನ್ನು ಚ೦ದಯ್ಯನವರು 
ಒಪ್ಪುವುದಿಲ್ಲ. 
2 ಇಷ್ಟಲಿಂಗ ಗುರುವಿನ ಹಂಗು, 
ಚಿತ್ತ ಕಾಮನ ಹಂಗು, 
ಪೂಜೆ ಪುಣ್ಯ ಮಹಾದೇವನ ಹಂಗು, 
ಎನ್ನ ದಾಸೋಹ ಆರ ಹಂಗೂ ಇಲ್ಲ. 
ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗವೆ 
ಕಣ್ಣಿಯ ಮಾಡಬಲ್ಲಡೆ ಬಾ, ಎನ್ನ ತಂದೆ. 


೧೪೬ ನುಲಿಯ ಚಂದಯ್ಯ 


ಗುರು ಇಷ್ಟಲಿಂಗ ಕೊಡುವುದರಿಂದ ಅದು ಗುರುವಿನ ಹಂಗಾಗುತ್ತದೆ. 
ಮನ, ಬುದ್ಧಿ, ಅಹಂಕಾರ ಮತ್ತು ಚಿತ್ತ ಎಂಬುವು ಕರಣ ಚತುಷ್ಪಯಗಳು. 
ಈ ಚಿತ್ರವು ಕಾಮನೆಗಳಿಂದ ಕೂಡಿದ ಕಾರಣ ಅದು ಕಾಮನ ಹಂಗು. 
ಪೂಜೆ ಪುಣ್ಯ ಮುಂತಾದವರು ದೇವರ ಹಂಗು. ಆದರೆ ಕಾಯಕ ಮಾಡಿ 
ಬ೦ದುದರಲ್ಲಿ ದಾಸೋಹ ಮಾಡುವುದಕ್ಕೆ ಯಾರ ಹಂಗೂ ಇಲ್ಲ. ದೇವರಾದ 
ಚಂದೇಶ್ವರಲಿಂಗ ತಂದೆಯೆ ನನ್ನ ಜೊತೆ ಕಣ್ಣಿ ತಯಾರಿಸುವ ಕಾಯಕ 
ಮಾಡುವುದಾದರೆ ಬಾ ಎಂದು ಚಂದಯ್ಯನವರು ಪುರುಷಾಕೃತಿ ತಳೆದ 
ಲಿಂಗದೇವನನ್ನು ಆಹ್ವಾನಿಸುತ್ತಾರೆ. 


3 ಕಾಯದಿಂದ ಕಾಬುದು ಕುರುಹಿನ ಮೂರ್ತಿಯ. 
ಆತ್ಮದಿಂದ ಕಾಬುದು ಅರಿವಿನ ಮೂರ್ತಿಯ. 
ಅರಿವ ಕುರುಹ ಮರೆದಲ್ಲಿ 
ಪರಮ ದಾಸೋಹದಿಂದ ಪರಶಿಮೂರ್ತಿಯ ಕಾಣಬಂದಿತ್ತು 
ಚನ್ನಬಸವಣ್ಣಪ್ರಿಯ ಚಂದೇಶ್ವರ ನೀನೆ ಬಲ್ಲೆ. 

ಈ ವಚನದಲ್ಲಿ ಚಂದಯ್ಯನವರು ಪ್ರಜ್ಞೆ ಮತ್ತು ಅರಿವಿನ ಕುರಿತು 
ಹೇಳುತ್ತಾರೆ. ಪ್ರಜ್ಞೆಯಿಂದ ಹೊರಗಿನ ಜಗತ್ತು ಕಾಣುವುದು. ಅರಿವಿನಿಂದ 
ಒಳಗಿನ ಜಗತ್ತು ಕಾಣುವುದು. ವಸ್ತುವನ್ನು ನೋಡುವುದರಿಂದ ಅಥವಾ 
ಸರ್ಶಿಸುವುದರಿಂದ ಅಥವಾ ಒಟ್ಟಾರೆ ಪಂಚೇಂದ್ರಿಯಗಳ ಸಹಾಯದೊಂದಿಗೆ 
ಅದನ್ನು ಗುರುತಿಸಲು ಸಾಧ್ಯ. ಇಷ್ಟಲಿಂಗವೆಂಬ ಕುರುಹಿನ ಮೂರ್ತಿಯನ್ನು 
ನೋಡಿ ಗುರುತಿಸುತ್ತೇವೆ. ಆದರೆ ಆತ್ಮವೆ೦ಬ ಒಳಗಣ್ಣಿಗೆ ಅಗಮ್ಯ, ಅಗೊಚರ, 
ಅಪ್ರತಿಮ ಮತ್ತು ಅಪ್ರಮಾಣವಾದ ಅರಿವಿನ ಮೂರ್ತಿ ಕಾಣುವುದು. 
ಸಕಲಜೀವಾತ್ಮರಿಗೆ ಲೇಸನೆ ಬಯಸುವಂಥ ಶ್ರೇಷ್ಠತಮವಾದ ದಾಸೋಹದ 
ಮೂಲಕ ದೇವರ ದರ್ಶನವಾಗುವುದು. 


4 ಕಾಯವಿಡಿದು ಕಾಬುದೆಲ್ಲವು ಗುರವಿನ ಭೇದ. 
ಜೀವವಿಡಿದು ಕಾಬುದೆಲ್ಲವು ಲಿಂಗದ ಭೇದ. 
ಜ್ಞಾನವಿಡಿದು ಕಾಬುದೆಲ್ಲವು ಜಂಗಮದ ಭೇದ 
ಮೂರನರಿತು ಬೇರೊಂದ ಕಾಬುದೆಲ್ಲವು ಮಹಾ ಪ್ರಕಾಶ 
ಶಬ್ದಮುಗ್ಧವಾದ ಭೇದ. 


ಚಂದಯ್ಯನವರ ಇತರ ವಚನಗಳು ೧೪೭ 


ಪಂಚೇಂದ್ರಿಯಗಳ ಮೂಲಕ ಗುರುವು ತೋರುವಂಥದ್ದು ಕಾಣುವುದು. 
ಪ್ರಾಣದ ಮೂಲಕ ಲಿಂಗ ತೋರುವಂಥದ್ದು ಕಾಣುವುದು. ಜ್ಞಾನದ ಮೂಲಕ 
ಲೋಕ ತೋರುವಂಥದ್ದು ಕಾಣುವುದು. ಇವುಗಳನ್ನೆಲ್ಲ ಅರಿತುಕೊಂಡು 
ಶಬ್ದ ಮುಗ್ದವಾಗಿ ಅಂದರೆ ಮಾತಿಗೆ ಮೀರಿದ ಬೇರೊಂದು ಕಾಣುವಂಥದ್ದು 
ಮಹಾ ಪಕಾಶ. 


5 ಗುರುವ ಕುರಿತು ಮಾಡುವಲ್ಲಿ 

ಬ್ರಹ್ಮನ ಭಜನೆಯ ಹರಿಯಬೇಕು. 

ಲಿಂಗವ ಕುರಿತು ಮಾಡುವಲ್ಲಿ 

ವಿಷ್ಣುವಿನ ಸಂತೋಷಕ್ಕೆ ಸಿಕ್ಕದಿರಬೇಕು 

ಜಂಗಮವ ಕುರಿತು ಮಾಡುವಲ್ಲಿ 

ರುದ್ರನ ಪಾಠವ ಹೊದ್ದದಿರಬೇಕು. 

ಒಂದನರಿದು ಒಂದ ಮರೆದು 

ಸಂದಿಲ್ಲದ ಸುಖ ಜಂಗಮ ದಾಸೋಹದಲ್ಲಿ 

ಸಂಗನಬಸವಣ್ಣ ನಿತ್ಯ ಚಂದೇಶ್ವರಲಿಂಗಕ್ಕೆ ತಲುಪಿ. 

ಅರಿವೆಂಬ ಗುರುವನ್ನು ಧ್ಯಾನಿಸುವಾಗ ಬ್ರಹ್ಮನ ಭಜನೆ ಮಾಡಬಾರದು. 

ಲಿಂಗತತ್ವ್ವ ಕುರಿತು ಚಿಂತನೆ ಮಾಡುವಾಗ ವಿಷ್ಣುವಿನ ಕುರಿತ ತೃಪ್ತಿಗೆ 
ಒಳಗಾಗಬಾರದು. ವಿಶ್ವದ ಕುರಿತು ಜಿಜ್ಞಾಸೆ ಮಾಡುವಲ್ಲಿ ರುದ್ರನ ತೊಡಕಿಗೆ 
ಸಿಗದಿರಬೇಕು. ಒಂದನ್ನು ಅರಿತು ಒಂದನ್ನು ಮರೆತು ಅಂದರೆ ಲಿಂಗಜ್ಜಾನವನ್ನು 
ಅರಿತು ಉಳಿದೆಲ್ಲವನ್ನು ಮರೆತು ಜಂಗಮ ದಾಸೋಹ ಎ೦ಬ ಲೋಕಕಲ್ಯಾಣ 
ದಲ್ಲಿ ನಿರಂತರ ಸುಖ ಹೊಂದುತ್ತ ದೇವಸನ್ನಿಧಿ ಪಡೆಯಬೇಕು. 


6 ಗುರುವನರಿದಲ್ಲಿ ಬ್ರಹ್ಮನ ಕಲ್ಪ ಹರಿವುದು. 
ಲಿಂಗವನರಿದಲ್ಲಿ ವಿಷ್ಣುವಿನ ಸ್ಥಿತಿಯ ಹರಿವುದು 
ಜಂಗಮವನರಿದಲ್ಲಿ ರುದ್ರನ ಲಯಕ್ಕೆ ಸಿಕ್ಕ 
ಈ ತ್ರಿವಿಧ ಭೇದವನರಿದು ತನ್ನ ತಾನಾರಿದಲ್ಲಿ 
ಬಂಧ ಮೋಕ್ಷ ಕರ್ಮ ಒಂದೂ ಇಲ್ಲ. 
ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗವನರಿದಲ್ಲಿ. 


೧೪೮ ನುಲಿಯ ಚಂದಯ್ಯ 


ಗುರುವನ್ನು ಅರಿತಾಗ ಬ್ರಹ್ಮನ ಸಹಸ್ರಯುಗಗಳ ಕಾಲಾವಧಿ 
ಮುಗಿಯುವುದು. ಲಿಂಗವನ್ನು ಅರಿತಾಗ ವಿಷ್ಣುವಿನ ಅಸಿತ್ವ ಇಲ್ಲವಾಗುವುದು. 
ಎಶ್ವಚೈತನ್ಯವನ್ನು ಅರಿತಲ್ಲಿ ರುದ್ರ ಲಯಕ್ಕೊಳಗಾಗುವನು. ಈ ಮೂರು 
ಪ್ರಕಾರದ ರಹಸ್ಯವನ್ನು ಅರಿತು ತನ್ನ ತಾ ತಿಳಿದುಕೊ೦ಡಲ್ಲಿ ಬಂಧನವಾಗಲಿ, 
ಮೋಕ್ಷವಾಗಲಿ, ಕರ್ಮವಾಗಲಿ ಇರುವುದಿಲ್ಲ. ಇದುವೆ ದೇವರನ್ನು ಅರಿಯುವ 
ಕ್ರಮ. 


7 ಗುರುವನರಿತು ಮಾಡುವಲ್ಲಿ ಅಹಂಕಾರವ ಮರೆದು ಮಾಡಬೇಕು. 
ಲಿಂಗವನರಿತು ಮನಮುಟ್ಟುವಲ್ಲಿ ಪ್ರಕೃತಿ ತಲೆದೋರದಿರಬೇಕು. 
ಜಂಗಮವನರಿತು ಮುಟ್ಟಿ ಪೂಜಿಸುವಲ್ಲಿ 
ಅರ್ಥ ಪ್ರಾಣ ಅಭಿಮಾನ ಈ ಮೂರರಲ್ಲಿ ನಿಶ್ಚಯವಾಗಿರಬೇಕು 
ಸಂಗನಬಸವಣ್ಣಪ್ರಿಯ ಚಂದೇಶ್ವರಲಿಂಗವನರಿಯ ಬಲ್ಲಡೆ. 


ಗುರುವನ್ನು ಅರಿತು ಕ್ರಿಯಾಶೀಲವಾಗುವಾಗ ಅಹಂಕಾರ ಇಲ್ಲವಾಗಬೇಕು. 
ಲಿಂಗವನ್ನು ಅರಿತು ಮನದೊಳಗೆ ಇಳಿಯುವಲ್ಲಿ ಐಹಿಕ ಆಸೆಗಳಿಂದ ಕೂಡಿದ 
ಪ್ರವೃತ್ತಿಗಳು ಅಡಗಬೇಕು. ಜ೦ಂಗಮಲಿಂಗವೆ೦ಬ ಸಮಾಜದ ಸೇವೆ ಮಾಡುವಲ್ಲಿ 
ಧನ, ಪ್ರಾಣ ಮತ್ತು ನಾನು ಎ೦ಬ ಅಭಿಮಾನ ಕಾಡದಿರಬೇಕು. ಇದುವೆ 
ದೇವರನ್ನು ಅರಿಯುವ ಕ್ರಮ. 


8 ಗುರುವನರಿದಲ್ಲಿ ಉತ್ಪತ್ಕಕ್ಕೆ ಹೊರಗಾಗಬೇಕು. 
ಲಿಂಗವನರಿದಲ್ಲಿ ಸ್ಥಿತಿಗೆ ಹೊರಗಾಗಬೇಕು. 
ಜಂಗಮವನರಿದಲ್ಲಿ ಲಯಕ್ಕೆ ಹೊರಗಾಗಬೇಕು. 
ಈ ಗುಣವನರಿದಲ್ಲದೆ ಸದ್ಭಕ್ತನಲ್ಲ. 


ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗವ ಕಾಣಬಾರದು. 


ಗುರುವನ್ನು ಅರಿತಲ್ಲಿ ಜನನದ ರಹಸ್ಯ ಅರಿಯಬೇಕು. ಲಿಂಗವನ್ನು 
ಅರಿತಲ್ಲಿ ಸ್ಥಿತಿಯ ರಹಸ್ಯ ಅರಿಯಬೇಕು. ವಿಶ್ವವನ್ನು ಅರಿತಲ್ಲಿ ಲಯದ 
ರಹಸ್ಯ ಅರಿಯಬೇಕು. ಸೃಷ್ಟಿ, ಸ್ಥಿತಿ ಲಯದ ರಹಸ್ಯವನ್ನು ಅರಿಯದೆ 
ಸದ್ಭಕ್ತನಾಗಲು ಸಾಧ್ಯವಿಲ್ಲ. ದೇವರನ್ನು ಅರಿಯಲಿಕ್ಕಾಗುವುದಿಲ್ಲ. 


ಚಂದಯ್ಯನವರ ಇತರ ವಚನಗಳು ೧೪೯ 


9 ಗುರುವ ವಿಶ್ವಾಸಿಸಿದಲ್ಲಿ ಬಂಧನವಿಲ್ಲದಿಪ್ಪುದು. 
ಲಿಂಗವ ವಿಶ್ವಾಸಿಸಿದಲ್ಲಿ ಭವವಿಲ್ಲದಿಪ್ಪುದು. 
ಜಂಗಮನ ವಿಶ್ವಾಸಿಸಿದಲ್ಲಿ ಇಹ - ಪರ ಉಭಯವಿಲ್ಲ. 
ಚನ್ನಬಸವಣ್ಣಪ್ರಿಯ ಚಂದೇಶ್ದರಲಿಂಗವನರಿಯಲಾಗಿ. 


ಗುರುವನ್ನು ನಂಬಿದವನಿಗೆ ಬಂಧನವಿಲ್ಲ. ಲಿಂಗವನ್ನು ನಂಬಿದವನಿಗೆ 
ಹುಟ್ಟು ಸಾವುಗಳಿಲ್ಲ. ತತ್ತ್ವಜಂಗಮನ ನಂಬಿದಲ್ಲಿ ಈ ಲೋಕ, ಆ ಲೋಕ 
ಎಂಬ ಎರಡಿಲ್ಲ. ಚಂದೇಶ್ವರಲಿಂಗವನ್ನು ಅರಿತವಗೆ ಯಾವ ಬಂಧನವೂ 
ಇಲ್ಲ. 


10 ಗುರುವಿಂಗೆ ಮೋಹಿತವಾಗಿ ಮಾಡುವಲ್ಲಿ 
ಮನ ಲಿಂಗವ ಮುಟ್ಟದಿರಬೇಕು. 
ಲಿಂಗಕ್ಕೆ ಮೋಹಿತವಾಗಿ ಮಾಡುವಲ್ಲಿ 
ಮನ ಜಂಗಮವ ಮುಟ್ಟದಿರಬೇಕು. 
ಜಂಗಮಕ್ಕೆ ಮೋಹಿತವಾಗಿ ಮಾಡುವಲ್ಲಿ 
ಮೂರು ಮಲತ್ರಯವ ಮುಟ್ಟದಿರಬೇಕು. 
ಆ ಘನವನರಿತು ಮಾಡುವಲ್ಲಿ 
ಸಂಗನಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗಕ್ಕೆ ಅರ್ಪಿತ. 


ಗುರುನಿಷ್ಠೆ ಇದ್ದಲ್ಲಿ ಲಿಂಗದ ಯೋಚನೆ ಮಾಡಬಾರದು. ಲಿಂಗನಿಷ್ಠೆ 
ಇದ್ದಲ್ಲ ಜಂಗಮದ ಕಡೆಗೆ ಮನಸ್ಸು ಹರಿಯಬಾರದು. ಜ೦ಗಮ ನಿಷ್ಠೆಯಿದ್ದಾಗ 
ಮಲತ್ರಯಗಳಿಂದ ಮುಕ್ತವಾಗಿರಬೇಕು. 


11 ಗುರುವಿನಲ್ಲಿ ಶುದ್ಧಾತ್ಮನಾದನು 
ಲಿಂಗದಲ್ಲಿ ಸಲೆಸಂದು, ಜಂಗಮದಲ್ಲಿ ಹೆರೆ ಹಿಂಗದ 
ಮನಭಾವ ಕರಣಂಗಳಲ್ಲಿ ಒಂದೂ ತೋರದಿದ್ದುದು 
ಚಂದೇಶ್ವರಲಿಂಗಕ್ಕೆ ನಿಜ ನಿಂದುದು ಮಡಿವಾಳಯ್ಯ. 


ಗುರುವನ್ನು ಅರಿತು ಶುದ್ಧಾತ್ಮನಾದವನು ಲಿಂಗದಲ್ಲಿ ಸಂಪೂರ್ಣವಾಗಿ 
ಒ೦ದಾಗಿ, ಐಹಿಕ ಜಗತ್ತಿನಲ್ಲಿ ನಾಶವಾಗದ ಮನಭಾವ ಬುದ್ಧಿ ಚಿತ್ತ ಅಹಂಕಾರ 


೧೫೦ ನುಲಿಯ ಚಂದಯ್ಯ 


ಎಂಬ ಕರಣಗಳಲ್ಲ ಒಂದೂ ಕಾಣದೆ ಇರುವಂಥದ್ದು ಚಂದೇಶ್ವರಲಿಂಗಕ್ಕೆ 
(ದೇವರಿಗೆ) ಯೋಗ್ಯವಾದುದು ಮಡಿವಾಳಯ್ಯಾ. 
12 ಚಾಪ ಕಪಿ(ತುದ ಕಾಯ ಕೂಡಿ ಹಿಡಿದು ಎಸೆಯಬಹುದೆ ? 
ಪೂಜೆಗೆ ಷೋಡಶ ಉಪಚರಿಯಬೇಕು. 
ಮಾಡುವನ್ನಬರ ಕಾಯಕ ನಿಂದಿತ್ತು. 
ಕಾಯಕದೊಳಗೆ ಮೂರರ ಕೂಟ ಚಂದೇಶ್ವರಲಿಂಗಕ್ಕೆ ಮಡಿವಾಳಯ್ಯಾ. 


ಬಿಲ್ಲಿಗೆ ಬೆಳವಲಕಾಯಿ ಹಿಡಿದು ಎಸೆಯಬಹುದೆ? ಪೂಜೆಗೆ ಷೋಡ 
ಶೋಪಚಾರ ಬೇಕು. ಅದನ್ನೆಲ್ಲ ಮಾಡುತ್ತ ಕುಳಿತರೆ ಕಾಯಕಕ್ಕೆ ತೊಂದರೆ 
ಯಾಗುವುದು. ಚಂದೇಶ್ವರಲಿಂಗಕ್ಕಾಗಿ ಗುರು, ಲಿಂಗ, ಜಂಗಮದ ಕೂಟ 
ಕಾಯಕದೊಳಗೇ ಇರವುದು ಮಡಿವಾಳಯ್ಯಾ. 


13 ಜಲಚರಕೇಕೆ ತೆಪ್ಪದ ಹಂಗು ? 
ವಿಹಂಗಗೇಕೆ ಅಡಿವಚ್ಚೆಯ ಮೆಟ್ಟು? 
ಮಧುರರಸಕ್ಕೇಕೆ ಮೇಲಪ್ಪ ಸಿಹಿ ? 
ಕಲ್ಪವೃಕ್ಷಕ್ಕೇಕೆ ಕಾಣದ ಹಂಗು ? 
ದಾಸೋಹವನರಿದು ಮಾಡುವಂಗೆ ಇನ್ನೇತರ ಪೂಜೆ ಪುಣ್ಯ ? 
ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗಕ್ಕೆ ಎಡೆದೆರಪಿಲ್ಲ. 


ಈಜಾಡುವ ಜಲಚರಗಳಿಗೆ ತೆಪ್ಪದ ಹಂಗೇಕೆ? ಹಾರಾಡುವ ಪಕ್ಷಿಗಳಿಗೇಕೆ 
ಪಾದರಕ್ಷೆ? ಜೇನುತುಪ್ಪಕ್ಕೆ ಮತ್ತೆ ಸಿಹಿ ಕೂಡಿಸಬೇಕೆ? ಬೇಡಿದ್ದನ್ನು ಕೊಡುವ 
ಕಲ್ಪವ್ವಕ್ಷಕ್ಕೇಕೆ ಕಾಣದ ಹಂಗು) ಸಕಲ ಜೀವಾತ್ಮರನ್ನು ರಕ್ಷಿಸುವ ದಾಸೋಹವನ್ನು 
ಅರಿತು ಮಾಡುವವರಿಗೆ ಇನ್ನಾವ ಪೂಜೆ ಪುಣ್ಯ ಮುಂತಾದ ಬಯಕೆಗಳು? 
ಈ ಭಾವ ಚಂದೇಶ್ವರ ಲಿಂಗಕ್ಕೆ ಅಭೇದ್ಯವಾದುದು. 


14 ತನ್ನ ಮನವನರಿದಿಪ್ಪುದು ಗುರುಭಕ್ತಿ. 
ತನ್ನ ಭಾವವನರಿದಿಪ್ಪುದು ಲಿಂಗಭಕ್ತಿ 
ತ್ರಿವಿಧ ಮಲವ ಮರೆದಿಪ್ಪುದು ಜಂಗಮಭಕ್ತಿ. 
ಈ ಗುಣ ನಿಶ್ಚಯವಾಗಿ ನಿಂದುದು 
ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗವನರಿದುದು. 


ಚಂದಯ್ಯನವರ ಇತರ ವಚನಗಳು ೧೫೧ 


ತನ್ನ ಮನಸ್ಸನ್ನು ಅರಿತುಕೊಂಡು ಬದುಕುವುದೇ ಗುರುಭಕ್ತಿ ತನ್ನ 
ಭಾವವನ್ನು ಅರಿತುಕೊಂಡು ಬದುಕುವುದೇ ಲಿಂಗಭಕ್ತಿ ಆಣವ, ಮಾಯಾ 
ಮತ್ತು ಕಾರ್ಮಿಕ ಮಲ (ದೋಷ) ಗಳೆಂಬ ತ್ರಿವಿಧ ಮಲಕ್ಕೆ ಒಳಗಾಗದೆ 
ಬದುಕುವುದೇ ಲೋಕಕಲ್ಯಾಣದ ಜಂಗಮಭಕ್ತಿ. ಈ ಗುಣವು ಯಾವುದೇ 
ಸಂಶಯವಿಲ್ಲದೆ ಇರುವಂಥದ್ದು. ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗವನ್ನು 
ಅರಿತಿರುವಂಥದ್ದು. 


15 ನಾನೆಂಬುದ ಮರೆದಲ್ಲಿ ಗುರುಸ್ಥಲ. 
ಜಗದ ಆಗುಛೇಗೆಗೆ ಸಿಕ್ಕದಿಪ್ಪುದು ಲಿಂಗಸ್ಥಲ. 
ತ್ರಿವಿಧ ಬಟ್ಟೆಗೆ ಬಾರದಿಪ್ಪುದು ಜಂಗಮಸ್ಕಲ. 
ಅಂಗವರಿತು, ಮನದ ಪ್ರಕೃತಿ ನಿಂದು, ಗುರು ಲಿಂಗ ಜಂಗಮದ 
ತ್ರಿವಿಧಾಂಗದಲ್ಲಿ ನಿಶ್ಚಯವಾದ ಸದ್ಭಕ್ತ. 
ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗವು ತಾನೆ. 


ಅಹಂಕಾರ ನಾಶವಾದಲ್ಲಿ ಗುರುಸ್ಥಲ. ಜಗದ ಸುಖದುಃಖಗಳಿಗೆ ಒಳಗಾಗ 
ದಿರುವುದೇ ಲಿಂಗಸ್ಥಲ. ಹೆಣ್ಣು, ಹೊನ್ನು, ಮಣ್ಣಿನ ದಾರಿಗೆ ಬಾರದೆ ಇರುವುದೇ 
ಜ೦ಗಮಸ್ಕಲ. ದೇಹಭಾವವನ್ನು ಅರಿತುಕೊಂಡು, ಮನದ ವಾಂಛೆಯನ್ನು 
ಹತ್ತಿಕ್ಕಿ ಗುರು ಲಿಂಗ ಜಂಗಮಕ್ಕೆ ಸಂಬಂಧಿಸಿದ ತ್ರಿವಿಧ ದಾಸೋಹದಲ್ಲಿ 
ತಲ್ಲೀನವಾದ ಸದ್ಭಕ್ತ ತಾನೆ ಚಂದೇಶ್ವರಲಿಂಗವಾಗುವನು. 


16 ನಾನೆಂದು ಆಹನ್ನಬರ ಗುರುಪೂಜೆಯ ಮಾಡಬೇಕು. 
ನಾನೆಂದು ಇಹನ್ನಬರ ಲಿಂಗಪೂಜೆಯ ಮಾಡಬೇಕು. 
ನಾನೆಂದು ಇಹನ್ನಬರ ಜಂಗಮಪೂಜೆಯ ಮಾಡಬೇಕು. 
ನಾ ನೀನೆಂಬುಭಯವಳಿಯೆ 
ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗವ ಏನೂ ಎನಲಿಲ್ಲ. 


ನಾನು ಎಂಬುದು ಇರುವವರೆಗೆ ಗುರುಪೂಜೆ ಮಾಡಬೇಕು. ನಾನು 
ಎಂಬುದು ಇರುವವರೆಗೆ ಲಿಂಗಪೂಜೆಯ ಮಾಡಬೇಕು. ನಾನು ಎಂಬುದು 
ಇರುವವರೆಗೆ ಜಂಗಮಪೂಜೆಯ ಮಾಡಬೇಕು. ನಾನು ನೀನು ಎಂಬ 
ದ್ವೈತ ಅಳಿಯಲು ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗ ಏನನ್ನೂ ಪ್ರಶ್ನಿಸದೆ 
ಒಂದಾದ. 


೧೫೨ ನುಲಿಯ ಚಂದಯ್ಯ 


17 ಪರವ ಕುರಿತು ಮಾಡುವನ್ನಬರ, ಇಹಕ್ಕೆ ಗೊತ್ತಾಯಿತ್ತು. 
ಅಹ ಪರವನರಿತು ಮಾಡಬೇಕು. 
ದ್ವಂದ್ವವಳಿದು ನಿಂದ ಮಾಟ 
ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗಕ್ಕೆ . 


ಪರವ ಕುರಿತು ಚಿಂತನೆ ಮಾಡುವವರೆಗೆ ಇಹಕ್ಕೆ ಗೊತ್ತಾಯಿತು. ಆದ್ದರಿಂದ 
ಇಹ ಮತ್ತು ಪರವನ್ನು ಅರಿತುಕೊಂಡು ಚಿಂತನೆ ಮಾಡಬೇಕು. ಇಹ 
ಪರವೆಂಬ ದ್ವಂದ್ವವನ್ನು ಅಲ್ಲಗಳದು ನಿಲ್ಲುವ ಕಾರ್ಯ ಚನ್ನಬಸವಣ್ಣಪ್ರಿಯ 
ಚಂದೇಶ್ವರಲಿಂಗಕ್ಕೆ ಹಿತವೆನಿಸುವುದು. 


18 ಬಿಟ್ಟು ಕಟ್ಟಿ ಪೂಜಿಸುವಲ್ಲಿ ಮನ ನಿಶ್ಚಯವಾಗದೆ ಮುಟ್ಟಲಾಗದು. 
ಲಿಂಗದ ಮನ ಮುಟ್ಟಿದಲ್ಲಿ ಮೂರ ಮುಟ್ಟದೆ, 
ಮನ ತೊಟ್ಟುಬಿಟ್ಟು ನಿಜ ನಿಶ್ಚಯವಾದಲ್ಲಿ 
ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗವ ಹಿಂಗದಿರಬೇಕು. 


ಹಿಡಿದುಬಿಟ್ಟು ಪೂಜಿಸುವಲ್ಲಿ ಮನ ಚಂಚಲವಾಗಿ ಲಿಂಗದ ಬಳಿ 
ತಲುಪಲಿಕ್ಕಾಗದು. ಲಿಂಗದ ಐಕ್ಯಸ್ಥಲವನ್ನು ತಲುಪಿದ ಮೇಲೆ ಹೆಣ್ಣು, ಹೊನ್ನು, 
ಮಣ್ಣಿಗೆ ಆಸೆಪಡದೆ ಮನ ಪರಿಪಕ್ಷವಾಗಿ ಐಹಿಕ ಆಸೆಗಳಿಂದ ದೂರವಾಗಿ 
ಸತ್ಯದ ಸಾಕ್ಷಾತ್ವಾರವಾದಲ್ಲಿ ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗವನ್ನು ಬಿಡದೆ 
ಇರಬೇಕು. 


19 ಸುಖದುಃಖ ಭೋಗಾದಿ ಭೋಗಂಗಳೆಲ್ಲವೂ 
ಗುರು ಲಿಂಗ ಜಂಗಮದ ಒಡಲಾಗಿ ಬೆಳೆವುತ್ತಿಹವು 
ತಾನವ ಒಡಲುಗೊಂಡು ಮಾಡುವ ಕಾರಣ 
ತನ್ನ ಬೆಂಬಳಿಯ ದೂಯೆ. 
ಅವ ಹಿಂಗಿ ತನ್ನ ತಾನರಿತಲ್ಲ 
ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗನ ಕಾಣಬಂದಿತ್ತು. 
ಸುಖ ದುಃಖ ಭೋಗಗಳೆಲ್ಲ ಗುರು ಲಿಂಗ ಜಂಗಮದೊಳಗೆ ಬೆಳೆಯುತ್ತಿವೆ. 
ಅವುಗಳನ್ನು ಶರೀರದೊಳಗೆ ಇಟ್ಟುಕೊಳ್ಳುವ ಕಾರಣ ಸುಖ ದುಃಖ ಭೋಗಾದಿ 
ಭೋಗಂಗಳೆಲ್ಲವೂ ಬೆನ್ನುಬಿದ್ದಿರುತ್ತವೆ. ಅವು ಹಿಂದಕ್ಕೆ ಸರಿದು ತನ್ನ ತಾ 
ಅರಿತಲ್ಲಿ ಚನ್ನಬಸವಣ್ಣಪ್ರಿಯ ಚಂದೇಶ್ವರಲಿಂಗವನ್ನು ಕಾಣಬಹುದು. 


ಚಂದಯ್ಯನವರ ಇತರ ವಚನಗಳು ೧೫೩ 


20 ಹಿಂದಣ ಭವಸಾಗರವ ದಾಂಟಿದೆ 
ಮುಂದಣ ಮುಕ್ತಿಯಪಥಕ್ಕೆ ಜ್ಞಾನವಂಕುರಿಸಿತ್ತು. 
ಆನ್ನಂಜೆನಿನ್ನಂಜೆನಯ್ಯಾ. 
ಎನ್ನ ಮನೋಮಯ ಮೂರ್ತಿಯಪ್ಪ 
ಚಂದ್ರೇಶ್ವರನ ಕಾರುಣ್ಯವಾಯಿತ್ತಾಗಿ 
ಗೆದ್ದೆವೆಯ್ಯಾ ಮಹಾಮಾಯೆಯ. 


ಹಿಂದಣ ಭವಸಾಗರವ ದಾಟಿದೆ. ಮುಂದಿನ ಮುಕ್ತಿಯಪಥಕ್ಕೆ ಜ್ಞಾನವು 
ಮೊಳಕೆಯೊಡೆಯಿತು. ಇನ್ನು ಅಂಜೆನು ಇನ್ನು ಅಂಜೆನಯ್ಯಾ. ನನ್ನ 
ಮನೋಮಯವಾದ ಮೂರ್ತಿಯಾದ ಚಂದ್ರೇಶ್ವರನ ಕಾರುಣ್ಯವಾದ ಕಾರಣ 
ಮಹಾಮಾಯೆಯ ಗೆದ್ದೆನಯ್ಯಾ. 


21 ಹೊಕ್ಕಲ್ಲಿ ಹೊಕ್ಕು, ಒಕ್ಕುದ ಮಿಕ್ಕುದನುಂಡು. 
ಸುಖಿಯಾಗಿ ಸುಳಿವ ಜಂಗಮಕ್ಕೆ 
ಕುಲವೆಲ್ಲಿಯದೊ ಛಲವೆಲ್ಲಿಯದೊ? 
ಶೀಲ ವ್ರತ ನೇಮಂಗಳಿಲ್ಲ, ಜಾತ್ಯಾದಿ ಸೂತಕ ಮುನ್ನಿಲ್ಲ. 
ಆವಾವಾಚಾರ ವಿಚಾರ ಭಕ್ತಂಗಲ್ಲದೆ ಜಂಗಮಕ್ಕುಂಟೆ? 
ಒಡೆಯರಲ್ಲಿ ಆಚಾರವಿಲ್ಲೆಂದು 
ಪಾದೋದಕ ಪ್ರಸಾದವನೊಲ್ಲದಿಪ್ಪ 
ಬಹುಭ್ರಮಿತ ಪಾತಕರ ಅಚ್ಚಲಿಂಗೈಕ್ಕರು ಮೆಚ್ಚರು ಕಾಣಾ ಚಂದೇಶ್ವರಾ. 


ಹೊಕ್ಕಲ್ಲಿ ಹೊಕ್ಕು ಒಕ್ಕಿ ಮಿಕ್ಕುದನ್ನು ಉಂಡು ಸುಖಿಯಾಗಿ ಸುಳಿವ 
ಜಂಗಮಕ್ಕೆ ಕುಲ ಎಲ್ಲಿಯದು, ಛಲ ಎಲ್ಲಿಯದು) ಶೀಲ ವ್ರತ ನೇಮಗಳಿಲ್ಲ, 
ಜಾತಿ ಮೊದಲಾದ ಸೂತಕ ಮೊದಲೇ ಇಲ್ಲ. ಆಯಾ ವಿಚಾರಗಳು ಭಕ್ತನಿಗಲ್ಲದೆ 
ಜಂಗಮಕ್ಕೆ ಇರುವುದೆ? ಒಡೆಯರಾದ ತತ್ತ್ವಜ೦ಗಮರಲ್ಲಿ ಆಚಾರವಿಲ್ಲ ಎಂದು 
ಪಾದೋದಕ ಪ್ರಸಾದವನ್ನು ಒಲ್ಲದೆ ಇರುವ ಮಹಾಭ್ರಮೆಯುಳ್ಳ ಪಾತಕರನ್ನು 
ಅಚ್ಚಲಿಂಗೈಕ್ಕರು ಮೆಚ್ಚುವುದಿಲ್ಲ ನೋಡಾ ಚಂದೇಶ್ವರ 


೧೫೪ ನುಲಿಯ ಚಂದಯ್ಯ 


22 ಹೊಣಕೆಗೆ ಹೋರಿದಲ್ಲಿ ವನಿತೆಯ ಮನೆಯಾಸೆ ಉಂಟೆ? 
ಘನತರವಪ್ಪ ಪರಮ ದಾಸೋಹಿ ತಾನಾಗಿ 
ಅಲ್ಲಿ ಅನುವರವನರಸಲುಂಟೆ? 
ಮೂರಕ್ಕೆ ಆಶೆಯ ಹರಿದು ಮಾಡುವ ಮಾಟ 
ಚಂದೇಶ್ವರಲಿಂಗದ ಕೂಟ. 
ಹೋರಾಟಕ್ಕೆ ಸೆಣಸಿದಲ್ಲಿ ವನಿತೆಯ ಮನೆ ಆಸೆ ಉಂಟೆ? ಶ್ರೇಷ್ಠತಮವಾದ 
ಪರಮ ದಾಸೋಹಿಯಾದ ನಂತರ ಅಲ್ಲಿ ಕಷ್ಟವನ್ನು ಹುಡುಕಲಿಕ್ಕಾಗುವುದೆ? 
ಹೆಣ್ಣು, ಹೊನ್ನು, ಮಣ್ಣಿನ ಆಶೆಯನ್ನು ತ್ಯಜಿಸಿ ಮಾಡುವ ಕಾರ್ಯವೇ 
ಚಂದೇಶ್ವರಲಿಂಗದ ಜೊತೆಗೆ ಆಗುವ ಐಕ್ಕ. 
% 


ಚಂದಯ್ಯನವರ ಇತರ ವಚನಗಳು ೧೫೫ 


ಸಮಕಾಲೀನ ಶರಣರ ದೃಷ್ಟಿಯಲ್ಲಿ ಚಂದಯ್ಯ 


ಹೆಂಡದ ಮಾರಯ್ಯ 


ನುಲಿಯಯೊಡೆಯರೆ ನಿಮ್ಮಾಳ್ನರ ಕೊಳ್ಳಿರೆ 
ಆಳ್ಗರೆಂದವರಾರು? 

ಅವರು ನಿನ್ನ ಕೈಯಲಿರ್ದಂತವರು. 

ಅವರು ಆಳ್ಜರಲ್ಲ. 

ಅವರೇನು? ಅವರು ನಿಮ್ಮ ಇಷ್ಟರುದ್ರರಾಗರೆ? 
ಜ೦ಗಮವಾಗಿದ್ದಹರು. 

ಇವರೆ ಬೇಡವೆ? 

ಇಹರೆ ಬೇಡೆನ್ನೆ ಹೋಹರೆ ನಿಲಿಸಶಕ್ತನಲ್ಲ. 
ನಾವು ಇರಲು? 

ಬಲ್ಲಲ್ಲ ಇರಿ. 

ಕೈಯಲ್ಲಿ ಕೊಳಿರೆ. 

ಮುನ್ನವೆ ಕೊಂಡಿದ್ದೆನು. 

ಎನ್ನನೇಕೆ ಒಲ್ಲೆಯಯ್ಯಾ?) ನೀನು ಮುನಿದಿದ್ದೆಯಾಗಿ. 
ಇನ್ನು ಮುನಿವುದಿಲ್ಲ ನಾನು. 

ನಿಮ್ಮ ನಂಬುವುದಿಲ್ಲ. 

ಹೊಣೆಯ ಕೊಟ್ಟಿಹೆನು 

ಅವರಾರು) 

ಮಾಚಿದೇವ ಮಹಾಪಸಾದಿ ಹೊಣೆಯಾಗಯ್ಯಾ. 
ನಂಬೆನು. ; 
ಜೀಯ ನಿಮ್ಮಾಣೆ ಪತ್ರವಾದರೆ ಕೊಟ್ಟಿಹೆನು. 
ಇರಲಿಕ್ಕೆ ಠಾವೆಲ್ಲಿ? 


೧೫೬ ನುಲಿಯ ಚಂದಯ್ಯ 


ಕರದಲ್ಲಿಯೆ? 

ಅಲ್ಲ. 

ಉರದಲ್ಲಿಯೆ? 

ಅಹುದು. 

ನಂಬಿದೆನು ಉರದಲ್ಲಿಹ ಧರ್ಮೇಶ್ವರ. 
(ಸಮಗ್ರ ವಚನ ಸಂಪುಟ 9 ವಚನ 6) 


ನುಲಿಯೊಡೆಯರೆ ನಿಮ್ಮಾಳ್ಳರೇನಾದರು? 
ಆಳ್ಬರು ಜಂಗಮದ ಪಾದದ ಕೆಳಗೈದಾರೆ. 
ಪಾದ ಲಿಂಗವಪುದೆ? ಪಾದ ಲಿಂಗವಪುದೆ? 
ಪಾದಕ್ಕೆಯೂ ಲಿಂಗಕ್ಕೆಯೂ ಭೇದವುಂಟೆ? 
ನಾವರಿದುದಿಲ್ಲ. ಸುಮ್ಮನಿರಿ ನೀವು. ಇದಕ್ಕಿನ್ನೇನು ಪ್ರಾಯಶ್ಚಿತ್ತ?) 
ಶಿವಶರಣರ ಚರಣೋದಕವ ಕರುಣಿಸಬೇಕು, ಕೊಡಬಾರದು. 
ಅದೇನು ಕಾರಣ? ನೀವು ಲಿಂಗವ ಕೇಳಿದರಾಗಿ. 
ಶರಣಂಗೆ ಲಿಂಗವಿಲ್ಲ, ನಾವು ಪೂಜಕರಲ್ಲ. 
ಭಕ್ತಿ ಎಂಬುದಾವುದು?) ಅರ್ಧಶರೀರ ಶಿವನಾರು? 
ದಕ್ಷಿಣ೦ಗೆ ಮಹೇಶ್ವರನಾರು? ಭೃಂಗೀಶ್ವರನೊಬ್ಬನೆ? 
ಮತ್ತೆ ಕಂಡುದಿಲ್ಲ, ಧರ್ಮೇಶ್ವರಲಿಂಗಾ. 
(ಸಮಗ್ರ ವಚನ ಸಂಪುಟ 9 ವಚನ 7) 


ಮಡಿವಾಳ ಮಾಚಿದೇವ 
ಜಂಗಮದ ಸೇವೆಗೆ ಲಿಂಗವಿರಹಿತವಾಗಿರಬೇಕೆ 9 
ಲಿಂಗವೆಂಬುದು ಜಂಗಮದಂಗ. 
ಆ ಲಿಂಗವಿಲ್ಲದೆ ಪ್ರಾಣವುಂಟೆ 9 
ಹಣ್ಣಿಲ್ಲದ ರುಚಿಯ ಬಯಸುವಂತೆ, 
ನಿನ್ನ ಕಾಯಕದ ಕ್ರೀಯೆಲ್ಲವೂ ಲಿಂಗವಾದ ಬಳಿಕ, 
ಮತ್ತೇನು ಭಾವ ಭೇದವೆ 9 ನೀನೆಂದಂತೆ ಇರಲಿ. 
ಆರೆನೆಂದಡೆ ನಿನ್ನ ಮನವ ತಿಳುಹಿಕೊಳು. 
ಇದಕ್ಕೆ ಕಲಿದೇವ ಹೊಣೆ. 
ಕರಕೊಳ್ಳಾ ಎನ್ನೊಡೆಯನ, ಚಂದಯ್ಯ 

(ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ: 6) 


ಸಮಕಾಲೀನ ಶರಣರ ದೃಷ್ಟಿಯಲ್ಲಿ ಚಂದಯ್ಯ ೧೫೭ 


ಅಲ್ಲಮಪ್ರಭುದೇವರು 


ಅಂಗ ಉಳ್ಳನ್ನಬರ ಲಿಂಗಪೂಜೆಯ ಬೇಕು. 
ಲಿಂಗವೆಂಬ ಮೂರ್ತಿ ಉಳ್ಳನ್ನಬರ ಸಂದಿಲ್ಲದೆ ಅರ್ಪಿಸಬೇಕು. 
ಅಂಗವಳಿದ ಮತ್ತೆ ಲಿಂಗವೆಂಬ ಭಾವ ಹಿಂಗದಿರಬೇಕು. 
ಅದು ಗುಹೇಶ್ವರಲಿಂಗದ ಇರವು ಚಂದಯ್ಯ 
(ಸಮಗ್ರ ವಚನ ಸಂಪುಟ:2 ವಚನದ ಸಂಖ್ಯೆ: 697) 


ಮಡಿವಾಳ ಮಾಚಿದೇವ 


ಅರಿವನರಿದೆನೆಂದು ಕ್ರೀಯ ಬಿಡಬಾರದು. 

ಮಧುರಕ್ಕೆ ಮಧುರ ಒದಗಲಾಗಿ ಸವಿಗೆ ಕೊರತೆಯುಂಟೆ ? 
ದ್ರವ್ಯಕ್ಕೆ ದ್ರವ್ಯ ಕೂಡಲಾಗಿ ಬಡತನಕಡಹುಂಟೆ 9 

ನೀ ಮಾಡುವ ಮಾಟ, ಶಿವಪೂಜೆಯ ನೋಟ ಭಾವವಿರಬೇಕು. 
ಅದು ಕಲಿದೇವರದೇವಯ್ಯನ ಕೂಟ, ಚಂದಯ್ಯ. 


(ಸಮಗ್ರ ವಚನ ಸಂಪುಟ : 8 ವಚನದ ಸಂಖ್ಯೆ: 477) 


ಅಮುಗಿದೇವಯ್ಯ 


ಕಕ್ಕಯ್ಯನ ಪ್ರಸಾದವ ಕೊಂಡೆನ್ನ ಕುಲಸೂತಕ ಹೋಯಿತ್ತಯ್ಯಾ, 
ಚೆನ್ನಯ್ಯನ ಪ್ರಸಾದವ ಕೊಂಡೆನ್ನ ಛಲಸೂತಕ ಹೋಯಿತ್ತಯ್ಯಾ, 
ದಾಸಯ್ಯನ ಪ್ರಸಾದವ ಕೊಂಡೆನ್ನ ತನುಸೂತಕ ಹೋಯಿತ್ತಯ್ಯಾ, 
ಚ೦ದಯ್ಯನ ಪ್ರಸಾದವ ಕೊಂಡೆನ್ನ ಮನಸೂತಕ ಹೋಯಿತ್ತಯ್ಯಾ, 
ತೆಲುಗ ಜೊಮ್ಮಯ್ಯನ ಪ್ರಸಾದವ ಕೊಂಡೆನ್ನ ನೆನಹುಸೂತಕ 
ಹೋಯಿತ್ತಯ್ಯಾ, 

ಬಿಬ್ಬ ಬಾಚಯ್ಯನ ಪ್ರಸಾದವ ಕೊಂಡೆನ್ನ ಭಾವಸೂತಕ ಹೋಯಿತಯ್ಯಾ, 
ಮೋಳಿಗಯ್ಯನ ಪ್ರಸಾದವ ಕೊಂಡೆನ್ನ ಜನನಸೂತಕ ಹೋಯಿತ್ತಯ್ಯಾ, 
ಕೋಲ ಶಾಂತಯ್ಯನ ಪ್ರಸಾದವ ಕೊಂಡೆನ್ನಂತರಂಗದ ಸೂತಕ 
ಹೋಯಿತ್ತಯ್ಯಾ, 

ಮೇದಾರ ಕೇತಯ್ಯನ ಪ್ರಸಾದವ ಕೊಂಡೆನ್ನ 

ಬಹಿರಂಗದ ಸೂತಕ ಹೋಯಿತ್ತಯ್ಯಾ, 

ಘಟ್ಟಿವಾಳಯ್ಯನ ಪ್ರಸಾದವ ಕೊಂಡೆನ್ನ ಸರ್ವಾ೦ಗದ ಸೂತಕ 


೧೫೮ ನುಲಿಯ ಚಂದಯ್ಯ 


ಹೋಯಿತ್ತಯ್ಯಾ ಬಸವಣ್ಣ, 
ಚೆನ್ನಬಸವಣ್ಣ, ಪ್ರಭುದೇವರು, ಮಡಿವಾಳಯ್ಯ, ಸಿದ್ದರಾಮಯ್ಯ, 
ಸೊಡ್ಡರ ಬಾಚರಸರು, ಹಡಪದಪ್ಪಣ್ಣ, ಶಂಕರ ದಾಸಿಮಯ್ಗ 


ಗಾಣದ ಕಣ್ಣಪ್ಪಯ್ಯ, ಕೈಕೂಲಿ ಚಾಮಯ್ಯ, 
ಬಹುರೂಪಿ ಚೌಡಯ್ಯ, ಕಲಕೇತ ಬ್ರಹ್ಮಯ್ಯ ಮೊದಲಾದ 
ಶಿವಗಣಂಗಳ ಪರಮಪಸಾದವ ಕೊಂಡು ಬದುಕಿದೆನಯ್ಯಾ, 
ಮಹಾಘನ ಸದ್ಗುರು ಸಿದ್ಧಸೋಮನಾಥಲಿಂಗವೆ 
ನಿಮ್ಮ ಧರ್ಮ, ನಿಮ್ಮ ಧರ್ಮ. 
(ಸಮಗ ವಚನ ಸಂಪುಟ: 6 ವಚನದ ಸಂಖ್ಯೆ 325) 


ಅಲ್ಲಮಪ್ರಭುದೇವರು 
ಆಚಾರವೆ ಲಿಂಗ, ಆ ಆಚಾದರಿವೆ ಜಂಗಮ 
ಅಂಗವೆ ಲಿಂಗ, ಚೈತನ್ಯವೆ ಜಂಗಮ 
ಆ ಜಂಗಮದ ಸೇವೆಯೆ ಲಿಂಗ, ಕೈಕೊಂಬುದೆ ಜಂಗಮ. 
ನಮ್ಮ ಗುಹೇಶ್ವರನ ಶರಣರು ಮಚ್ಚುವಂತೆ, 
ಮಡಿವಾಳನ ಕಾಯಕದಂತೆ, ನಿರೂಪಿಸಿದ 
ಚನ್ನಬಸವಣ್ಣನ ಕರುಣದಲ್ಲಿ ಬದುಕಾ ಚಂದಯ್ಯ 
(ಸಮಗ ವಚನ ಸಂಪುಟ: 2 ವಚನದ ಸಂಖ್ಯೆ: 869) 


ಮಡಿವಾಳ ಮಾಚಿದೇವ 

ನಿರ್ವಾಹವಾಯಿತ್ತಯ್ಯಾ ಬಸವಣ್ಣಂಗೆ ಕಪ್ಪಡಿಯ ಸ೦ಗಯ್ಯನಲ್ಲಿ. 
ಅಕ್ಕನಾಗಾಯಿ ಮಿಂಡ ಮಲ್ಲಿನಾಥ ಹಡಪದ ಅಪ್ಪಣ್ಣ 
ಮೊಗವಾಡದ ಕೇಶಿರಾಜ ಕೋಲಶಾಂತಯ್ಯ ಮೊದಲಾದ 
ಶಿವಗಣಂಗಳೆಲ್ಲರೂ ಬಸವರಾಜನ ಬಯಲ ಬೆರಸಿದರು. 

ಆ ಬಯಲ ಪ್ರಸಾದದಿಂದ, 

ನಿರುಪಮ ಪ್ರಭುದೇವರು ಕದಳಿಯಲ್ಲಿ ಬಯಲಾದರು. 

. ಆ ಬಯಲ ಪ್ರಸಾದದಿಂದ, 

ಮೋಳಿಗೆಯ ಮಾರಯ್ಯ ಕಕ್ಕಯ್ಯ ಪಡಿಹಾರಿ ಉತ್ತಣ್ಣ 

ಕನ್ನದ ಮಾರಣ್ಣ ಕಲಕೇತ ಬೊಮ್ಮಣ್ಣ ನುಲಿಯ ಚಂದಯ್ಯ 


ಸಮಕಾಲೀನ ಶರಣರ ದೃಷ್ಟಿಯಲ್ಲಿ ಚಂದಯ್ಯ ೧೫೯ 


ಹೆಂಡದ ಮಾರಯ್ಯ ಶಂಕರ ದಾಸಿಮಯ್ಯ ಏಕಾಂತ ರಾಮಯ್ಯ 
ಮೇದರ ಕೇತಯ್ಯ ಮೊದಲಾದ 
ಏಳುನೂರೆಪ್ಪತ್ತು ಅಮರಗಣ೦ಗಳ ದಂಡು, 
ಕೈಲಾಸಕ್ಕೆ ನಡೆಯಿತ್ತು. ಬ೦ದ ಮಣಿಹ ಪೂರೈಸಿತ್ತು. 
ಸಂದ ಪುರಾತನರೆಲ್ಲರು ಎನ್ನ ಮನದ ಮೈಲಿಗೆಯ ಕಳೆದ ಕಾರಣ, 
ಕಲಿದೇವರದೇವಯ್ಯಾ, 
ಇವರೆಲ್ಲರ ಒಕ್ಕಮಿಕ್ಕಪ್ರ್ಸಸಾದದ ಬಯಲು ಎನಗಾಯಿತ್ತು. 
(ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ: 652) 


ಡಕ್ಕೆಯ ಬೊಮ್ಮಣ್ಣ 
ಭಕ್ತಸ್ಥಲ ಸಂಗನ ಬಸವಣ್ಣಂಗಾಯಿತ್ತು. 
ಮಾಹೇಶ್ವರ ಸ್ಥಲ ಮಡಿವಾಳಯ್ಯಂಗಾಯಿತ್ತು. 
ಪ್ರಸಾದಿಸ್ಥಲ ಚನ್ನಬಸವಣ್ಣಂಗಾಯಿತ್ತು. 
ಪ್ರಾಣಲಿಂಗಿಸ್ಥಲ ಚಂದಯ್ಯಂಗಾಯಿತ್ತು. 
ಶರಣಸ್ಥಲ ಘಟ್ಟಿವಾಳಯ್ಯಂಗಾಯಿತ್ತು. 
ಐಕ್ಯಸ್ಥಲ ಅಜಗಣ್ಣಂಗಾಯಿತ್ತು. 
ಇಂತೀ ಷಡುಸ್ಥಲಬ್ರಹ್ಮಿಗಳಲ್ಲರೂ 
ಎನ್ನಂಗದ ಮೊರದ ಮಾರಿಯ ಸಂಗಾತದಲೈದಾರೆ. 
ಆರಂಗದ ಮೂರು ಸಂಗದ ತೋರಿಕೆಯ ತೋರಾ, 
ಕಾಲಾಂತಕ ಭೀಮೇಶ್ವರಲಿಂಗವೆ. 

(ಸಮಗ್ರ ವಚನ ಸಂಪುಟ: 7 ವಚನದ ಸಂಖ್ಯೆ: 951) 


ಮಡಿವಾಳ ಮಾಚಿದೇವ 
ಬಂದೆಹೆನೆಂಬ ಸುಖವ ಹೆರೆಹಿಂಗಿದವರುಂಟೆ 9 
ಕಂಡ ನಿಧಾನವ ಬೇಡ ಎಂದವರುಂಟಿ 
ಕಲಿದೇವಯ್ಯ ತಾನೆ ಬಂದೆಹೆನೆಂದಡೆ, 
ಬೇಡ ಎನಲೇತಕೆ, ಎಲೆ ಚಂದಯ್ಯ. 
(ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ: 675) 


೧೬೦ ನುಲಿಯ ಚಂದಯ್ಯ 


ಮಡಿವಾಳ ಮಾಚಿದೇವ 
ಕಾಯದಲ್ಲಿ ನಿಂದ ಶರಣಂಗೆ ಸೇವೆಯವರ ತಪ್ಪ ಹಿಡಿದೆನೆಂದಡೆ 
ಕಾಯಕವೆಂತು ನಡೆವುದಯ್ಯಾ ? 
ಅವಗುಣಕ್ಕೆ ಮುನಿಯಬೇಕಲ್ಲದೆ ಲಾಂಛನಕ್ಕೆ ಮುನಿಯಬೇಕೆ 9 
ಮುಗ್ಗಿದ ತುರಗನ ಕಾಲ ಕತ್ತರಿಸಿದವರುಂಟೆ 9 
ಕಚ್ಚುವ ತಿಗುಣೆಗಾಗಿ ಮನೆಯ ಸುಟ್ಟವರುಂಟೆ 9 
ಕಲಿದೇವರದೇವನಲ್ಲಿ ತಪ್ಪ ಹಿಡಿಯಲಿಲ್ಲ, ಕೇಳಾ ಚಂದಯ್ಯ. 
(ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ: 562) 


ಡೋಹರ ಕಕ್ಕಯ್ಯ 

ಎನಗೆ ಗುರುಸ್ಥಲವ ತೋರಿದಾತ ಸಂಗನ ಬಸವಣ್ಣನು. 

ಎನಗೆ ಲಿಂಗಸ್ಥಲದ ತೋರಿದಾತ ಚನ್ನಬಸವಣ್ಣನು. 

ಎನಗೆ ಜಂಗಮಸ್ಥಲವ ತೋರಿದಾತ ಸಿದ್ದರಾಮಯ್ಯನು. 

ಎನಗೆ ಪ್ರಸಾದಿಸ್ಮಲವ ತೋರಿದಾತ ಬಿಬ್ಬಬಾಚಯ್ಯನು. 

ಎನಗೆ ಪ್ರಾಣಲಿಂಗಿಸ್ಠಲವ ತೋರಿದಾತ ಚ೦ದಯ್ಯನು. 

ಎನಗೆ ಶರಣಸ್ಥಲವ ತೋರಿದಾತ ಸೊಡ್ಡಳ ಬಾಚರಸನು. 

ಎನಗೆ ಐಕ್ಕಸ್ಥಲವ ತೋರಿದಾತ ಅಜಗಣ್ಣನು. 

ಎನಗೆ ನಿಜಸ್ಥಲವ ತೋರಿದಾತ ಪ್ರಭುದೇವರು. 

ಇಂತೀ ಸ್ಥಲಗಳ ಕಂಡು 

ಏಳ್ಳೂರೆಪುತ್ತು ಅಮರಗಣಂಗಳ ಶ್ರೀಪಾದಕ್ಕೆ ಶರಣೆಂದು 

ಬದುಕಿದೆನು ಕಾಣಾ! ಅಭಿನವ ಮಲ್ಲಿಕಾರ್ಜುನಾ. 
(ಸಮಗ್ರ ವಚನ ಸಂಪುಟ: 7 ವಚನದ ಸಂಖ್ಯೆ: 982) 


ಮಡಿವಾಳ ಮಾಚಿದೇವ 
ದಾಸೋಹವೆಂಬನ್ನಬರ ಈಶ್ವರ ಪೂಜೆ, 
ಆಚಾರದಲ್ಲಿರಬೇಕು. 
ಮಾಡೆನೆಂಬ ನೇಮ ಬೇಡ. 
ಮಾಡಿಹೆನೆಂಬ ಕೃತ್ಯ ಬೇಡ. 
ಈ ಭಾವ ಅಳವಟ್ಟಲ್ಲಿ, 
ಕಲಿದೇವಂಗೆ ಭಾವಶುದ್ಧವಾಯಿತ್ತು. ಚಂದಯ್ಯ. 
ಸಮಗ ವಚನ ಸಂಪುಟ: 8 ವಚನದ ಸಂಖ್ಯೆ: 628 


ಸಮಕಾಲೀನ ಶರಣರ ದೃಷ್ಟಿಯಲ್ಲಿ ಚಂದಯ್ಯ ೧೬೧ 


ಅಲ್ಲಮಪ್ರಭುದೇವರು 
ಅಂಗದಲ್ಲಿ ಅಳವಟ್ಟಿಪ್ಪ ಆಚಾರವೆ ಲಿಂಗವೆಂದರಿದನು, 
ಮನದಲ್ಲಿ ಬೆಳಗುತ್ತಿಪ್ಪ ಅರಿವೆ ಜಂಗಮವೆಂದರಿದನು, 
ಈ ಎರಡರ ಸಂಗವೆ ತಾನೆಂದರಿದನು 
ಮಾಡುವ ದಾಸೋಹವೆ ಲಿಂಗಜಂಗಮವೆಂದರಿದನು 
ನಮ್ಮ ಗುಹೇಶ್ವರಲಿಂಗದಲ್ಲಿ, 
ಸಂಗನಬಸವಣ್ಣನ ನಿಲವನರಿಯಬೇಕು ಕೇಳಾ ಚಂದಯ್ಯ 
(ಸಮಗ್ರ ವಚನ ಸಂಪುಟ: 2 ವಚನದ ಸಂಖ್ಯೆ 708) 


ಅಲ್ಲಮಪ್ರಭುದೇವರು 
ಅಂಗದ ಲಿಂಗವೆ ಮನದ ಲಿಂಗ, ಮನದ ಲಿಂಗವೆ ಭಾವದ ಲಿಂಗ, 
ಭಾವದ ಲಿಂಗವೆ ಜಂಗಮದಾಸೋಹ, 
ದಾಸೋಹವೆಂಬುದು ಸಂದಿಲ್ಲದ ನಿಜ ನೋಡಾ. 
ಅದರಂದವನೆ ತಿಳಿದು ನಿಂದ ನಿಲುಕಡೆಯ ಭೇದವ 
ಕೇಳಬೇಕೆಂದು ಬಂದಲ್ಲಿಯೆ ತಿಳುಹಬೇಕಯ್ಯಾ. 
ಇಂತೀ ಪ್ರಕಾರದಲ್ಲಿ ಸಂದ ಸೌಖ್ಯದ ಭೇದವನು, 
ಸಂದಿಲ್ಲದ ಲಿಂಗದ ನಿಜವನು, 
ಇಂದು ನಮ್ಮ ಗುಹೇಶ್ವರಲಿಂಗದಲ್ಲಿ 
ಚಂದಯ್ಯಂಗೆ ತಿಳುಹಿ ಕೊಡಾ ಚೆನ್ನಬಸವಣ್ಣಾ 
(ಸಮಗ್ರ ವಚನ ಸಂಪುಟ: 2 ವಚನದ ಸಂಖ್ಯೆ: 707) 


ಶ್ರೀ ಮುಕ್ತಿರಾಮೇಶ್ದರ 

ಎನ್ನ ಕಾಯದ ಕದಳಿಯೆ ಸಂಗನಬಸವಣ್ಣನು, 
ಎನ್ನ ಜೀವದ ಸುಮನವೆ ಚೆನ್ನಬಸವಣ್ಣನು. 
ಎನ್ನ ಭಾವದ ಬಲುಹೆ ಪ್ರಭುದೇವರು, 

ಎನ್ನ ತನುವಿನ ಮೂರ್ತಿಯೆ ಚಂದಯ್ಯನು, 
ಎನ್ನ ಮನದ ನಿಶ್ಚಯವೆ ಮಡಿವಾಳಯ್ಯನು, 
ಎನ್ನ ಪ್ರಾಣದ ಪರಿಣಾಮವೆ ಹಡಪದಪ್ಪಣ್ಣನು, 
ಎನ್ನ ಅರುಹಿನ ನೈಷ್ಠೆ ಸೊಡ್ಡಳ ಬಾಚರಸನು, 


೧೬೨ ನುಲಿಯ ಚಂದಯ್ಯ 


ಎನ್ನಾಚಾರದ ದೃಢವೇ ಮೋಳಿಗೆಯ ಮಾರಯ್ಯನು, 
ಎನ್ನ ನೋಟದ ನಿಬ್ಬೆರಗೆ ಅನುಮಿಷದೇವರು, 
ಎನ್ನ ಶ್ರೋತ್ರದ ಕೇಳಿಕೆಯೆ ಮರುಳಶಂಕರದೇವರು, 
ಎನ್ನ ಹೃದಯದ ಜ್ಯೋತಿಯೆ ಘಟ್ಟಿವಾಳಯ್ಯನು, 
ಎನ್ನಂತರಂಗದ ಬೆಳಗೆ ಅಜಗಣ್ಣಯ್ಯನು, 
ಎನ್ನ ಬಹಿರಂಗದ ನಿರಾಳವೆ ನಿಜಗುಣದೇವರು, 
ಎನ್ನ ಸರ್ವಾಂಗದ ಕಳೆಯೆ ಸಿದ್ದರಾಮಯ್ಯನು, 
ಎನ್ನ ಗತಿಮತಿಚೈತನ್ಯವೇ ಏಳ್ಳೂರೆಪುತ್ತಮರಗಣಂಗಳು. 
ಭೋಗಬಂಕೇಶ್ವರಾ, ನಿಮ್ಮ ಶರಣರ ಶ್ರೀಪಾದಕ್ಕೆ ನಮೋ ನಮೋ 
ಎನುತಿರ್ದೆನು. 
(ಸಮಗ ವಚನ ಸಂಪುಟ: 9 ವಚನದ ಸಂಖ್ಯೆ: 4) 


ಅಲ್ಲಮಪ್ರಭುದೇವರು 

ಐದಿಂದ್ರಿಯವನರಿತಲ್ಲದೆ, ಒಂದಿಂದ್ರಿಯಕ್ಕೆ ಸಂದ 
ಗುಣವನರಿಯಬಾರದು. 

ಆ ಗುಣ ಏಕಮೂರ್ತಿ ತಿವಿಧರೂಪಾದ ಕಾರಣ. 
ಪೂಜೆಯೆಂಬುದ ಪುಣ್ಯವೆಂಬ ಭಾವವಿಲ್ಲದೆ ಮಾಡಿದಡೆ 
ನಮ್ಮ ಗುಹೇಶ್ವರಲಿಂಗಕ್ಕೆ ಅನ್ಯವಿಲ್ಲ ಕಾಣಾ ಚಂದಯ್ಯ 


(ಸಮಗ್ರ ವಚನ ಸಂಪುಟ: 2 ವಚನದ ಸಂಖ್ಯೆ: 1004) 


ಅಲ್ಲಮಪ್ರಭುದೇವರು 

ಕಣ್ಣು ಕಂಡಲ್ಲದೆ ಮನ ನೆನೆಯದು. 

ಆ ಮನ ನೆನೆದಲ್ಲಿಗೆ ಕಾಲು ನಡೆವುದು. 
ಕಾಲು ನಡೆದಲ್ಲದೆ ಕಾರ್ಯವಾಗದು. 
ಕಾಲೆಂದಡೆ ನೀ ಚರಿಸುವ ವರ್ತನೆ. 

ಆ ವರ್ತನಾಚಾರವೆಲ್ಲವು ಲಿಂಗವು. 
ಇದು ಕಾರಣ ಲಿಂಗವ ಹಿಂಗಿದ ಮಾಟ 
ಮೀಸಲಿಲ್ಲದ ಮನೆದೇವರ ಹಬ್ಬದಂತೆ ! 


ಸಮಕಾಲೀನ ಶರಣರ ದೃಷ್ಟಿಯಲ್ಲಿ ಚಂದಯ್ಯ ೧೬೩ 


ನಮ್ಮ ಗುಹೇಶ್ವರಲಿಂಗಕ್ಕೆ, 
ಇದೇ ಬೇಹ ಶೌಚ ಕೇಳಾ ಚಂದಯ್ಯ 
(ಸಮಗ್ರ ವಚನ ಸಂಪುಟ: 2 ವಚನದ ಸಂಖ್ಯೆ: 1049) 


ಮಡಿವಾಳ ಮಾಚಿದೇವ 


ಕಿಂಚಿತ್ತು ನೇಮವ ಮಾಡುವಲ್ಲಿ ಶೂನ್ಯವಿಲ್ಲದಿರಬೇಕು. 

ಸತ್ಯಕ್ಕೆ ತಕ್ಕ ಸಾಮರ್ಥ್ಯ, 

ಒಚ್ಚಿ ಹೊತ್ತಾದಡೂ ಶಿವಪೂಜೆಯ ನಿಶ್ಚಯದಲ್ಲಿ ಮಾಡಬೇಕು. 

ಅದು ತನಗೆ ಸುಚಿತ್ತದ ಹಾದಿ, ಕಲಿದೇವರದೇವನೊಳಗು, ಚಂದಯ್ಯ 
(ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ: 567) 


ಮಡಿವಾಳ ಮಾಚಿದೇವ 


ಗುರುವಾದಡೂ ಲಿಂಗವ ಪೂಜಿಸಬೇಕು. 
ಲಿಂಗವಾದಡೂ ದೇವತ್ವವಿರಬೇಕು. 
ಜಂಗಮವಾದಡೂ ಲಿಂಗವಿಲ್ಲದೆ ಪ್ರಮಾಣವಲ್ಲ. 
ಆದಿಗೆ ಆಧಾರವಿಲ್ಲದೆ ಜಗವೇನೂ ಇಲ್ಲ. 
ಅರಿದೆನೆಂದಡೂ ಅಂಗವೇ ಲಿಂಗವಾಗಿರಬೇಕು. 
ಕಲಿದೇವರದೇವಯ್ಯನ ಅರಿವುದಕ್ಕೆ ಇದೇ ಮಾರ್ಗ, ಚಂದಯ್ಯ. 
(ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ: 592) 


ಮಡಿವಾಳ ಮಾಚಿದೇವ 
ಅಂಗದ ಕ್ರೀಯೆ ಲಿಂಗದ ನಿಜ, ಲಿಂಗದ ನಿಜವೆ ಜಂಗಮ. 
ಆ ಜಂಗಮದ ಕ್ರೀಯೆಲ್ಲಾ ಲಿಂಗಮಯ. 
ಜಂಗಮದ ಸೇವೆಯೆ ಲಿಂಗದ ಕಳೆ. 
ಲಿಂಗದ ಕಳೆಯೆ ಜಂಗಮ, ಜಂಗಮದಿಂದೊದಗಿದುದೆ ಪಸಾದ. 
ಪ್ರಸಾದದೊದವೆ ಲಿಂಗೈಕ್ಕವು. 
ಈ ಗುರು, ನಾನು ನಿಜವ ಸಾಧಿಸಿದೆವು. 
ನಮ್ಮ ಕಲಿದೇವರದೇವನ 
ಬಸವಣ್ಣನಿಂದ ಕೇಳಯ್ಯಾ, ಚಂದಯ್ಯ 
(ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ: 438) 
೧೬೪ ನುಲಿಯ ಚಂದಯ್ಯ 


ಬಸವಣ್ಣ 

ಜಂಗಮಸೇವೆಯೆ ಗುರುಪೂಜೆಯೆಂದರಿದ, 

ಜಂಗಮಸೇವೆಯೆ ಲಿಂಗಪೂಜೆಯೆಂದರಿದ, 

ಜಂಗಮಸೇವೆಯೆ ತನ್ನಿರವೆಂದರಿದ, 

ಜ೦ಗಮಸೇವೆಯೆ ತನ್ನ ನಿಜವೆಂದರಿದ, 

ಜಂಗಮಸೇವೆಯೆ ಸ್ವಯವೆಂದರಿದ, 

ಜಂಗಮಸೇವೆಯೆ ನಿತ್ಯಪದವೆಂದರಿದ. 

ಇದು ಕಾರಣ, ನಮ್ಮ ಕೂಡಲಸಂಗಮದೇವರಲ್ಲಿ 

ಜ೦ಂಗಮಪ್ರಾಕಿಯಾದ ಚಂದಯ್ಯನ ಹಳೆ ಮಗನಾಗಿ, 

ಆತನ ಶ್ರೀಚರಣಕ್ಕೆ ಶರಣೆಂದು ಶುದ್ಧನು, 

ಆ ಮಹಾಮಹಿಮನ ಫನವ ನಾನೆತ್ತ ಬಲ್ಲೆನಯ್ಯಾ ಪ್ರಭುವೆ 
(ಸಮಗ್ರ ವಚನ ಸಂಪುಟ: 1 ವಚನದ ಸಂಖ್ಯೆ: 1192) 


ಅಲ್ಲಮಪ್ರಭುದೇವರು 
ಪರುಷವಾದರೂ ಒಂದರಲ್ಲಿ ಇರಿಸಬೇಕು. 
ರತ್ನವಿಶೇಷವಾದಡೂ ಕುಂದಣದಲ್ಲಿ ಬಂಧಿಸಿ ಸಂಧಿಸಬೇಕು. 
ಲಿಂಗವ ಹಿಡಿದಲ್ಲಿ ಪೂಜಿಸುವ ಅಂಗವಿರಬೇಕು. 
ಇದು ಕಾರಣ, ಗುಹೇಶ್ವರಲಿಂಗವನರಿದು 
ಮರೆಯಲಿಲ್ಲ ಕಾಣಾ ಚಂದಯ್ಯ. 
(ಸಮಗ್ರ ವಚನ ಸಂಪುಟ: 1 ವಚನದ ಸಂಖ್ಯೆ: 643) 


ಮಡಿವಾಳ ಮಾಚಿದೇವ 
ಜಂಗಮದ ಸೇವೆಗೆ ಲಿಂಗವಿರಹಿತವಾಗಿರಬೇಕೆ 9 
ಲಿಂಗವೆಂಬುದು ಜಂಗಮದಂಗ. 
ಆ ಲಿಂಗವಿಲ್ಲದೆ ಪ್ರಾಣವುಂಟಿ 9 
ಹಣ್ಣಿಲ್ಲದ ರುಚಿಯ ಬಯಸುವಂತೆ, 
ನಿನ್ನ ಕಾಯಕದ ಕ್ರೀಯೆಲ್ಲವೂ ಲಿಂಗವಾದ ಬಳಿಕ, 
ಮತ್ತೇನು ಭಾವ ಭೇದವೆ 9 ನೀನೆಂದಂತೆ ಇರಲಿ. 
ಆರೆನೆಂದಡೆ ನಿನ್ನ ಮನವ ತಿಳುಹಿಕೊಳು. 
ಇದಕ್ಕೆ ಕಲಿದೇವ ಹೊಣೆ. 
ಕರಕೊಳ್ಳು ಎನ್ನೊಡೆಯನ, ಚಂದಯ್ಯ 
(ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ: 6) 


ಸಮಕಾಲೀನ ಶರಣರ ದೃಷ್ಟಿಯಲ್ಲಿ ಚಂದಯ್ಯ ೧೬೫ 


ಅಲ್ಲಮಪ್ರಭುದೇವರು 
ಅಂಗ ಉಳ್ಳನ್ನಬರ ಲಿಂಗಪೂಜೆಯ ಬೇಕು. 
ಲಿಂಗವೆಂಬ ಮೂರ್ತಿ ಉಳ್ಳನ್ನಬರ ಸಂದಿಲ್ಲದೆ ಅರ್ಪಿಸಬೇಕು. 
ಅಂಗವಳಿದ ಮತ್ತೆ ಲಿಂಗವೆಂಬ ಭಾವ ಹಿಂಗದಿರಬೇಕು. 
ಅದು ಗುಹೇಶ್ವರಲಿಂಗದ ಇರವು ಚಂದಯ್ಯ 
(ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ: 697) 


ಉರಿಲಿಂಗಪೆದ್ದಿ 
ಏನು ಮನ ಶುದ್ಧವಾದಡೆ 
ಸ್ವಲ್ಪದ್ರವ್ಯ ಫನತರವಾಯಿತ್ತು ನೋಡಿರೆ 
ಮೋಳಿಗೆಯ ಮಾರತಂದೆಗೆ, ನುಲಿಯ ಚಂದಯ್ಯಂಗೆ 
ಆಯ್ದಕ್ಕಿಯ ಮಾರಣ್ಣಗಳಿಗೆ. 
ತನು ಮನ ಶುದ್ಧವಲ್ಲದಡೆ 
ಬಹಳತರ ಮಹದೈಶ್ಚರ್ಯ ಸ್ವಲ್ಪವಾಗಿ ಕರಗಿ 
ಕೆಟ್ಟು ಹೋಗದೆ ರಾವಣಂಗೆರಿ ಇಂಗಿ ಹೋಗದೆ ದಕ್ಷಂಗೆರಿ 
ಉರಿದು ಉರಿದು ಹೋಗದೆ ತ್ರಿಪುರದಾನವರಿಗೆರಿ 
ಇದನರಿತು ತನು ಮನ ಶುದ್ಧವಾಗಲು 
ತೃಣ ಮಹಾಮೇರುಪರ್ವತವಪ್ಪುದಯ್ಯಾ. 
ಇಹದಲೂ ಮಹಾಗ್ರಾಸ, ಪರದಲೂ ಮಹಾಮುಕ್ತಿ 
ಮಹಾಲಿಂಗಪೆದ್ದಿಪ್ರಿಯ ವಿಶ್ವೇಶ್ವರ. 

(ಸಮಗ್ರ ವಚನ ಸಂಪುಟ: 6 ವಚನದ ಸಂಖ್ಯೆ: 1400) 


ಬಸವಣ್ಣಪ್ರಿಯ ಧರ್ಮೇಶ್ವರ 

ಎನ್ನ ಕಾಯವ ಶುದ್ಧವ ಮಾಡಿದಾತ ಸಂಗನಬಸವಣ್ಣನು. 
ಎನ್ನ ಜೀವನ ಶುದ್ಧವ ಮಾಡಿದಾತ ಚೆನ್ನಬಸವಣ್ಣನು. 
ಎನ್ನ ಪ್ರಾಣವ ಶುದ್ಧವ ಮಾಡಿದಾತ ಮಡಿವಾಳಯ್ಯನು. 
ಎನ್ನ ತನುವ ಶುದ್ಧವ ಮಾಡಿದಾತ ಮೋಳಿಗಯ್ಯನು. 
ಎನ್ನ ಮನವ ಶುದ್ಧವ ಮಾಡಿದಾತ ಸಿದ್ದರಾಮಯ್ಯನು. 
ಎನ್ನ ಭಾವವ ಶುದ್ಧವ ಮಾಡಿದಾತ ಬಿಬ್ಬಿ ಬಾಚಯ್ಯನು. 


೧೬೬ ನುಲಿಯ ಚಂದಯ್ಯ 


ಎನ್ನ ಅಂತರಂಗವ ಶುದ್ಧವ ಮಾಡಿದಾತ ಚಂದಯ್ಯನು. 
ಎನ್ನ ಬಹಿರಂಗವ ಶುದ್ಧವ ಮಾಡಿದಾತ ಕಿನ್ನರಿ ಬ್ರಹ್ಮಯ್ಯನು. 
ಎನ್ನ ಸರ್ವಾಂಗವ ಶುದ್ಧವ ಮಾಡಿದಾತ ಪ್ರಭುದೇವರು. 
ಬಸವಣ್ಣಪ್ರಿಯ ಧರ್ಮೆಶ್ಚರಾ, 
ನಿಮ್ಮ ಶರಣರೆನ್ನ ಪಾವನವ ಮಾಡಿದ ಪರಿಣಾಮವನು 
ಅಂತಿಂತೆನಲಮ್ಮದೆ ನಮೋ ನಮೋ ಎನುತಿರ್ದೆನಯ್ಯಾ. 
(ಸಮಗ್ರ ವಚನ ಸಂಪುಟ: 9 ವಚನದ ಸಂಖ್ಯೆ: 1344) 


ಬಸವಲಿಂಗದೇವ 

ಅಯ್ಯಾ, ಗುರುಚರಪರಭಕ್ತಗಣ ಷಣ್ಮತ ಮೊದಲಾದ 

ನೂರೊಂದು ಕುಲ ಹದಿನೆಂಟು ಜಾತಿಯವರೊಳಗಾಗಿ 

ಸಮಸ್ತರ ಹೊಲ ಮಾಳ ಗದ್ದೆ ಮನೆ ಮಠ ಮಳಿಗೆ ಮೊದಲಾಗಿ 
ತೆಂಗು ಬಾಳೆ ಬದನೆ ಅಂಜುರ ದ್ರಾಕ್ಷಿ ಚೂತಫಲ 

ನೇರಿಲಹಣ್ಣು ಹಲಸು ದಾಳಿಂಬ ರಾಯಿಬಿಕ್ಕೆ ಕಿತ್ತಳೆ ಕಿರಿನೆಲ್ಲಿ 
ಬೆಳವಲಹಣ್ಣು ಕಬ್ಬು ಕಡಲೆ ಸೌತೆ ಕಲ್ಲಂಗಡಿ ಕರುಬುಜ 

ಸೀತಿನಿ ಮೊದಲಾದ ಸಮಸ್ತ ರಸದ್ರವ್ಯವ ನೀತಿಯಿಂದ ಕೆಲವ ತಂದು, 
ಅನೀತಿಯಿಂದ ಕೆಲವ ತಂದು, ಚೋರತನದಿಂದ ಕೆಲವ ತಂದು, 
ರಂಡೆ ಮುಂಡೆ ಜಾರೆ ವೇಶಿ ಸೂಳೆ ಮೊದಲಾದವರಿಗೆ ಕೆಲವ ಕೊಟ್ಟು, 
ತಾನು ಕೆಲವ ಭುಂಜಿಸಿ, ಹಲ್ಲುಮುರಿದು ಸೋಟಿ ಹರಿದು, 
ಭವಕ್ಕೀಡಾಯಿತಯ್ಯ ಎನ್ನ ಜಿಹ್ಟೇಂದ್ರಿಯವು. 

ಇಂತೀ ಕರ್ಮಪ್ರಾಣಿಗಳ ಸಂಗದಿಂದ ಮತಿಗೆಟ್ಟಿನಯ್ಯ. 

ಇನ್ನೆನಗೆ ಗತಿಯ ಪಥವ ತೋರಿ 

ನಿಮ್ಮ ಸದ್ಭಕ್ತ ಶಿವಶರಣ ನುಲಿಯ ಚಂದಯ್ಯಗಳ ತೊತ್ತಿನ 

ಉಗುಳ ತಾಂಬೂಲವ ಕೊಡಿಸಿ ಸಲಹಯ್ಯ 

ಸರ್ವಾಂತರ್ಯಾಮಿ ಶ್ರೀಗುರುಲಿಂಗಜಂಗಮವೆ, 

ಹರಹರ ಶಿವಶಿವ ಜಯಜಯ ಕರುಣಾಕರ, 

 ಮತ್ತಾಣನಾಥ ಮಹಾ ಶ್ರೀಗುರುಸಿದ್ದಲಿಂಗೇಶ್ವರ. 

(ಸಮಗ್ರ ವಚನ ಸಂಪುಟ: 12 ವಚನದ ಸಂಖ್ಯೆ: 1282) 


ಸಮಕಾಲೀನ ಶರಣರ ದೃಷ್ಟಿಯಲ್ಲಿ ಚಂದಯ್ಯ ೧೬೭ 


ಮಡಿವಾಳ ಮಾಚಿದೇವ 
ಗುರುಪೂಜೆಯನರಿದೆನೆಂದು ಲಿಂಗಪೂಜೆಯ ಬಿಡಲಾಗದು. 
ಲಿಂಗಪೂಜೆಯನರಿದೆನೆಂದು ಜಂಗಮಪೂಜೆಯ ಮರೆಯಲಾಗದು. 
ಜಂಗಮಪೂಜೆಯನರಿದೆನೆಂದು ಶರಣಸಂಗವ ಮರೆಯಲಾಗದು. 
ಇದು ಕಾರಣ, ಶರಣಸ೦ಗದ ಸಮ್ಯಗ್‌ಜ್ಞಾನದಲಲ್ಲದೆ 
ಕಲಿದೇವಯ್ಯನ ಕೂಡುವ ಕೂಟ ಕಾಣಬಾರದು, 
ಹೋಹ ಬಾರಾ ಚಂದಯ್ಯ. 
(ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ: 584) 


ಮಡಿವಾಳ ಮಾಚಿದೇವ 


ಅರಿವನರಿದೆನೆಂದು ಕ್ರೀಯ ಬಿಡಬಾರದು. 

ಮಧುರಕ್ಕೆ ಮಧುರ ಒದಗಲಾಗಿ ಸವಿಗೆ ಕೊರತೆಯುಂಟೆ ? 
ದ್ರವ್ಯಕ್ಕೆ ದವ್ಯ ಕೂಡಲಾಗಿ ಬಡತನಕಡಹುಂಟೆ 9 

ನೀ ಮಾಡುವ ಮಾಟ, ಶಿವಪೂಜೆಯ ನೋಟ ಭಾವವಿರಬೇಕು. 
ಅದು ಕಲಿದೇವರದೇವಯ್ಯನ ಕೂಟ, ಚಂದಯ್ಯ. 


(ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ; 477) 


ಮಡಿವಾಳ ಮಾಚಿದೇವ 
ಅಂಗದ ಕ್ರೀಯೆ ಲಿಂಗದ ನಿಜ, ಲಿಂಗದ ನಿಜವೆ ಜಂಗಮ. 
ಆ ಜಂಗಮದ ಕ್ರೀಯೆಲ್ಲಾ ಲಿಂಗಮಯ. 
`` ಜಂಗಮದ ಸೇವೆಯೆ ಲಿಂಗದ ಕಳೆ. 
ಲಿಂಗದ ಕಳೆಯೆ ಜಂಗಮ, ಜಂಗಮದಿಂದೊದಗಿದುದೆ ಪ್ರಸಾದ. 
ಪ್ರಸಾದದೊದವೆ ಲಿಂಗೈಕ್ಯವು. 
ಈ ಗುರು, ನಾನು ನಿಜವ ಸಾಧಿಸಿದೆವು. 
ನಮ್ಮ ಕಲಿದೇವರದೇವನ 
ಬಸವಣ್ಣನಿಂದ ಕೇಳಯ್ಯಾ, ಚಂದಯ್ಯ | 
ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ: 438 


೧೬೮ ನುಲಿಯ ಚಂದಯ್ಯ 


ಮಡಿವಾಳ ಮಾಚಿದೇವ 


ಭಕ್ತರ ಭಾವವ ನೋಡಲೆಂದು 

ಸಾಕಾರವಾದ ಲಿಂಗವು ನಿರಾಕಾರವಾದುದಿಲ್ಲವೆ ೪9 

ಭಕ್ತರ ಭಾವವ ನೋಡಲೆಂದು 

ಕೆಂಬಾವಿಯ ಭೋಗಣ್ಣಗಳೊಂದಿಗೆ ಹೋದುದಿಲ್ಲವೆ 9 

ಭಕ್ತರ ಭಾವವ ನೋಡಲೆಂದು 

ಇಷ್ಟಲಿಂಗವು ಅಪ್ಪುವಿನಲ್ಲಿ ಅಡಗಿದುದಿಲ್ಲವೆ 9 

ಭಕ್ತರ ಭಾವವ ನೋಡಲೆಂದು 

ಇಷ್ಟಲಿಂಗವು ಅಗ್ನಿಯಲ್ಲಿ ಅಳಿದುದಿಲ್ಲವೆ ೧ 

ಭಕ್ತರ ಭಾವವ ನೋಡಲೆಂದು 

ಇಷ್ಟಲಿಂಗವು ಶಕ್ತಿಸಂಪುಟದಿಂದ ಉತ್ಕೃಷ್ಟವಾದುದಿಲ್ಲವೆ ೧ 

ಭಕ್ತರ ಭಾವವ ನೋಡಲೆಂದು 

ಇಷ್ಟಲಿಂಗವು ಪೃಥ್ದಿಯಲ್ಲಿ ಸ್ಥಾಪ್ಯವಾದಡೇನು ? 

ಎತ್ತಿ ಧರಿಸೂದೆ ಭಕ್ತ ವಿರಕ್ತರಿಗೆ, ಮುಕ್ತಿಯ ಪಥವಯ್ಯ. 

ಅದೆಂತೆಂದಡೆ: ಉಂಬಲ್ಲಿ ಉಡುವಲ್ಲಿ ಕೊಂಬಲ್ಲಿ ಕೊಡುವಲ್ಲಿ, 

ಅರಿದೆ ಮರದೆನೆಂಬ ನಾನಾ ಸಂದೇಹದ ಕೀಲ ಕಳೆದು, 

ಇಷ್ಟಲಿಂಗದ ಪೂಜೆ, ಚರಲಿಂಗದ ದಾಸೋಹವ ಮಾಡಬಲ್ಲಡೆ, 

ಕಲಿದೇವರದೇವನ ನಿಜವ ಕಾಣಬಹುದು ಕಾಣಾ, ಚಂದಯ್ಯ. 
(ಸಮಗ್ರ ವಚನ ಸಂಪುಟ: 8 ವಚನದ ಸಂಖ್ಯೆ: 698) 


ಅಲ್ಲಮಪ್ರಭುದೇವರು 

ಆದಿಯಲ್ಲಿ ನೀನೆ ಗುರುವಾದ ಕಾರಣ ನಿನ್ನಿಂದ ಹುಟ್ಟಿತ್ತು ಲಿಂಗ. 
ಆದಿಯಲ್ಲಿ ನೀನೆ ಲಿಂಗವಾದ ಕಾರಣ ನಿನ್ನಿಂದ ಹುಟ್ಟಿತ್ತು ಜಂಗಮ. 
ಆದಿಯಲ್ಲಿ ನೀನೆ ಜಂಗಮವಾದ ಕಾರಣ ನಿನ್ನಿಂದ ಹುಟ್ಟಿತ್ತು ಪ್ರಸಾದ. 
ಆದಿಯಲ್ಲಿ ನೀನೆ ಪ್ರಸಾದಿಯಾದ ಕಾರಣ ನಿನ್ನಿಂದ ಹುಟ್ಟಿತ್ತು 
ಪಾದೋದಕ. 

ಇಂತೀ ಗುರು ಲಿಂಗ ಜಂಗಮ ಪ್ರಸಾದ ಪಾದೋದಕ ಸ್ಪರೂಪ 
ನೀನೆಯಾದ ಕಾರಣ; 

ಜಂಗಮ ಪ್ರಾಣಿಯಾಗಿ ಸದಾಚಾರಿಯಾದೆ, 


ಸಮಕಾಲೀನ ಶರಣರ ದೃಷ್ಟಿಯಲ್ಲಿ ಚಂದಯ್ಯ ೧೬೯ 


ಅದು ಕಾರಣ ನೀನೆ ಸರ್ವಾಚಾರಸಂಪನ್ಸನಾಗಿ, 
ಪೂರ್ವಾಚಾರಿ[ಯೂ] ನೀನೆಯಾದೆ, 
[ಅದು] ಕಾರಣ, ಗುಹೇಶ್ವರಲಿಂಗದಲ್ಲಿ ಚಂದಯ್ಯಂಗೆ. 
ಲಿಂಗದ ನಿಜವ ತಿಳುಹಾ ಸಂಗನಬಸವಣ್ಣಾ | 
(ಸಮಗ್ರ ವಚನ ಸಂಪುಟ: 2 ವಚನದ ಸಂಖ್ಯೆ: 894) 


ಕಿನ್ನರಿ ಬ್ರಹ್ಮಯ್ಯ 
ಭಕ್ತಿಸ್ಥಲವನರಿದು ತಮ್ಮ ಭಕ್ತಿ ಸ್ಥಲದಲ್ಲಿ 
ಬಯಲಾದರು ಸಂಗನ ಬಸವರಾಜದೇವರು. 
ಮಾಹೇಶ್ವರ ಸ್ಥಲವನರಿದು ತಮ್ಮ ಮಾಹೇಶ್ವರ ಸ್ಥಲದಲ್ಲಿ 
ಬಯಲಾದರು ಮಡಿವಾಳ ಮಾಚಿತಂದೆಗಳು. 
ಪ್ರಸಾದಿಸ್ಥಲವನರಿದು ತಮ್ಮ ಪ್ರಸಾದಿಸ್ಮಲದಲ್ಲಿ 
ಬಯಲಾದರು ಬಿಬ್ಬಬಾಚಯ್ಯಗಳು. 
ಪ್ರಾಣಲಿಂಗಿಸ್ಕಲವನರಿದು ತಮ್ಮ ಪ್ರಾಣಲಿಂಗಿಸ್ಕಲದಲ್ಲ 
ಬಯಲಾದರು ನುಲಿಯ ಚಂದಯ್ಯಗಳು. 
ಶರಣಸ್ಥಲವನರಿದು ಶರಣಸ್ಥಲದಲ್ಲಿ 

ಬಯಲಾದರು ಘಟ್ಟವಾಳಯ್ಯಗಳು. 
ಐಕ್ಯಸ್ಥಲವನರಿದು ತಮ್ಮ ಐಕ್ಕಸ್ಥಲದಲ್ಲಿ 

ಬಯಲಾದರು ಅಜಗಣ್ಣಯ್ಯಗಳು. 

ಇಂತೀ ಷಡ್ಡಿಧಸ್ಥಲವನರಿದು ತಮ್ಮ ಷಡ್ಡಿಧಸ್ಥಲದಲ್ಲಿ 
ಬಯಲಾದರು ಚೆನ್ನಬಸವೇಶ್ವರ ದೇವರು. 
ನಿಜಸ್ಮಲನರಿದು ತಮ್ಮ ನಿಜಸ್ಥಲದಲ್ಲಿ 

ಬಯಲಾದರು ಅಲ್ಲಮಪ್ರಭುದೇವರು. 
ನಿರ್ವಯಲಸ್ಥಲವನರಿದು ತಮ್ಮ ನಿರ್ವಯಲಸ್ಥಲದಲ್ಲ 
ಬಯಲಾದರು ಏಳ್ನೂರೆಪ್ಪತ್ತಮರಗಣಂಗಳು. 
ಇಂತಿವರ ಒಕ್ಕುಮಿಕ್ಕ ಬಯಲಪ್ರಸಾದವ ಕೊಂಡು 
ನಾನು ಬಯಲಾದೆನು ಕಾಣಾ ಮಹಾಲಿಂಗ 
ತ್ರಿಪುರಾಂತಕದೇವಾ. 


(ಸಮಗ್ರ ವಚನ ಸಂಪುಟ: 7 ವಚನದ ಸಂಖ್ಯೆ: 61) 


೧೭೦ ನುಲಿಯ ಚಂದಯ್ಯ 


ಏಲೇಶ್ವರ ಕೇತಯ್ಯ 


ಬಸವೇಶ್ವರಂಗೆ ಸರ್ವಗುಣ ಶೀಲ, 

ಚೆನ್ನಬಸವಣ್ಣಂಗೆ ದಿವ್ಯಜ್ಞಾನಗುಣ ಶೀಲ, 

ಪ್ರಭುದೇವರಿಗೆ ಬಸವಣ್ಣ ಚೆನ್ನಬಸವಣ್ಣನ 

ಉಭಯಗುಣ ಶೀಲ, 

ಮಡಿವಾಳಯ್ಯಂಗೆ ವೀರಗುಣ ಶೀಲ, 

ಅಜಗಣ್ಣಂಗೆ ಐಕ್ಕಗುಣ ಶೀಲ, 

ಸಿದ್ದರಾಮಯ್ಯಂಗೆ ಯೋಗಗುಣ ಶೀಲ, 

ನಿಜಗುಣಂಗೆ ಆತ್ಮಗುಣ ಶೀಲ, 

ಚಂದಯ್ಯಂಗೆ ವೈರಾಗ್ಯಗುಣ ಶೀಲ, 

ಘಟ್ಟಿವಾಳಂಗೆ ತ್ರಿವಿಧಗುಣ ಶೀಲ, 

ಮೋಳಿಗಯ್ಯಂಗೆ ಭೇದಗುಣ ಶೀಲ, 

ಅಕ್ಕಗಳಿಗೆ ನಿರ್ವಾಣಗುಣ ಶೀಲ, 

ಮಿಕ್ಕಾದ ಪ್ರಮಥರಿಗೆಲ್ಲಕ್ಕೂ ಸ್ವತಂತ್ರಗುಣ ಶೀಲ. 

ಎನಗೆ ಏಲೇಶ್ವರಲಿಂಗವು ಕೊಟ್ಟುದೊಂದೆ ವಿಶ್ವಾಸಗುಣ ಶೀಲ. 
(ಸಮಗ್ರ ವಚನ ಸಂಪುಟ: 6 ವಚನದ ಸಂಖ್ಯೆ: 1701) 


ky 


ಸಮಕಾಲೀನ ಶರಣರ ದೃಷ್ಟಿಯಲ್ಲಿ ಚಂದಯ್ಯ ೧೭೧ 


ಪ್ರಾಚೀನ ಕವಿಗಳ ಸಾಹಿತ್ಯದಲ್ಲಿ ಚಂದಯ್ಯ 


ಭೀಮಕವಿಯ ಬಸವ ಪುರಾಣ (14ನೇ ಶತಮಾನ) 


ತಂಗಟೂರೊಳು ಮಾರಿದೇವನ 
ಲಿಂಗನಿಷ್ಠಾಭಾಷೆ ಸರ್ವಜ್ಞ 
ನಂಗಳಆ*ಯಲು ಮೆಜ್‌ಯಿತು ಸತ್ಯೇಶ ಮಾಚಯನ 
ಸಾಂಗಭಾಷೆ ಧರಾತಳದೊಳು 
ತ್ತುಂಗವಾಯಿತು ನುಲಿಯ ಚಂದ 
ಯ್ಯಂಗಳತುಳಿತ ಭಾಷೆಯತಿಶಯವೆನಿಸಿ ರಂಜಿಸಿತು. 
- ಸಂಧಿ 35, ಪದ್ಯ 58 


ಮೋಳಿಗೆಯ ಮಾರಯ್ಯಗಳ್‌ ಕರಿ 
ವಾಳ ಮೊಮ್ಮಯ್ಯಂಗಳು ಮಹಾ 
ಕಾಳಿದೇವನು ನುಲಿಯ ಚಂದಯ್ಯನು ಧವಳಿದೇವ 
ಶೀಲವಂತಗ್ಗಯ್ಯ ಹಾವಿನ 
ಹಾಳ ಕಲ್ಲಯ್ಯಂ ನಿಸಂಗಿ ನಿ 
ರಾಳದೇವನು ಸಿಗುರೆ ಚಂದಯ್ಯಂ ಮುರುಘದೇವ. 
- ಸಂಧಿ 57, ಪದ್ಯ 7 


ಲಕ್ಕಣ್ಣ ದಂಡೇಶ ವಿರಚಿತ ಶಿವತತ್ತ್ವ ಚಿಂತಾಮಣಿ (15ನೇ ಶತಮಾನ) 
ಅಸಂಖ್ಯಾತರ ಕಥೆಗಳು 


ಪರಮಭಕ್ಷನು ನುಲಿಯ ಕಾಯಕದ ಚಂದಯ್ಯ 
ಚರಲಿಂಗಕಂ ನಲಿದು ದಾಸೋಹ ಮಾಡುತಿಹ 


೧೭೨ ನುಲಿಯ ಚಂದಯ್ಯ 


ವರಲಿಂಗಧಾರಣಂ ಧರಿಸಿದಾ ದಿನಮೊದಲು ಪೂಜೆಯಂ ಮಾಡದಿರಲು 

ಪರಶಿವಂ ಬೇಸಲುತು ಹಲಕಾಲ ಸೈರಣೆಯೊ 

ಳಿರುತೊಂದು ದಿನ ವನದೊಳಂ ನಾರ ಸುಲಿಯುತಿರೆ 

ಮಅಹಿನಿಂದೋಸರಿಸಿ ಬೀಳ್ಬ್ದುದಂ ಕಂಡವನ ಚರಣಾಂಬುಜಕ್ಕೆ ಶರಣು 
- ಪದ್ಯ 183 


ನೋಡಿ ನಸುನಗುತ ನೀಂ ಸುಖದೊಳಿರು ಲಿಂಗಯ್ಯ 
ಮಾಡಬೇಕಾನು ಚರಲಿಂಗಕ್ಕೆ ಸೇವೆಯಂ 
ಕಾಡಬೇಡಿನ್ನೆಮ್ಮನೆನುತ ಚಂದಯ್ಯಗಳು ಬರುತಿರಲು ನಿಜಭವನಕೆ 
ರೂಢಿಸಿದ ಭಕ್ತನಿವ ಬಳುದೆವೆಯೆನುತ 
ಕೂಡೆ ಬೆಂಬಳಿವಿಡಿದು ಮುಂದೆ ತಾವೆಯ್ದಂದು 
ನಾಡೆ ಮಾಚಯ್ಯಂಗೆ ಹೇಳುತಿರ್ದನ ವಿಮಲಚರಣಾಂಬುಜಕ್ಕೆ. 
- ಪದ್ಯ 184 


ಎಲೆ ಮಗನೆ ಕೇಳೆಮಗೆ ಪೂಜೆಯಂ ಮಾಡದಿರೆ 

ಹಲಕಾಲ ಬೇಸಹಖುತು ಬಿದ್ದಡೆಮ್ಮಂ ಬಿಟ್ಟ 

ನುಲಿಯ ಚಂದಯ್ಯನೆನೆ ಕೇಳುತಾ ಮಾಚಯ್ಯನಾತನಂ 

ಬಳಿವಿಡಿದು ಬಂದೆನ್ನ ಕಾಡಿಸಲು ಬೇಡಯ್ಯ 

ಸುಲಭವಹ ಚರಲಿಂಗಸೇವೆಯೇ ಸಾಕೆನಗೆ 

ಬಲವಾನ್ನುಗಳು ಭಕ್ತರೆಂದೆನುತ ನುಡಿವವರ ಚರಣಾಂಬುಜಕ್ಕೆ ಶರಣು 
~~ ಪದ್ಯ 185 


ಹಲವು ಮಾತೇನು ನಮ್ಮೊಡನೆ ನುಲಿಯಂ ಹೊಸೆದು 

ಬಳಲಿಕೆಯ ನೋಡದದ ಮಾಜ್‌ನಲ್‌ ಕೈಕೊಂಡು 

ನುಲಿಯ ಹೊಸೆದುಂಡೆಯಂ ಕಲ್ಕಾಣದೊಳು ಮಾಜಲಿಕೆ ಬರುತ ಬಸವಗೃಹಕೆ 

ಅಳುಕುತಂ ನಡೆತರಲು ಬೆಸಗೊಂಡ ದಂಡೇಶ 

ಬೆಲೆಗೆ ಸಾವಿರ ಹೊನ್ನ ಕೊಟ್ಟು ನೀವಾತನಂ 

ತಿಳಿಹ ನಂಟಂ ಮಾಡಿಕೊಳ್ಳಂದು ನುಡಿದವನ ಚರಣಾಂಬುಜಕ್ಕೆ ಶರಣು. 
— ಪದ್ಯ 180 


ಪ್ರಾಚೀನ ಕವಿಗಳ ಸಾಹಿತ್ಯದಲ್ಲಿ ಚಂದಯ್ಯ ೧೭೩ 


ತಿರುಗಿ ಬಂದಭವನಾ ಹೊನ್ನ ಕೊಡೆ ಚಂದಯ್ಯ 
ಹರಗೆ ನುಡಿದಂ ನಮಗೆ ಹಣವಿನವಸರವಿಲ್ಲ 
ತಿರುಗಿ ತಾ ನಮ್ಮ ನುಲಿಯುಂಡೆಯಂ ಬೇಕೆನಲು ಮರಳಿ ದಂಡೇಶಗಜುಪೆ 
ಪರಮಕಾರುಣಿಕನಾ ಶಿವಸಹಿತ ನಡೆತಂದು 
ಕರದಿ ಕೈವರ್ತಿಸಿಯೆ ಮುನ್ನಿನಂತಿಹುದೆನಲು 
ಪರಶಿವನ ಭಕ್ತ ಕೈಕೊಂಡು ಮನ್ನಿಸಿದವನ ಚರಣಾಂಬುಜಕ್ಕೆ ಶರಣು. 
ದ್‌ ಪದ್ಯ 187 


ಶಾಂತಲಿಂಗ ದೇಶಿಕ ಕೃತ ಭೈರವೇಶ್ವರ ಕಾವ್ಯದ ಕಥಾಮಣಿಸೂತ್ರ 
ರತ್ನಾಕರ ಭಾಗ 2 (15ನೇ ಶತಮಾನ) 


ನುಲಿಯ ಚಂದಯ್ಯನೊಡನೆ ಬಂದಂತೆ ಎಂಬುದಕ್ಕೆ ಕಥೆ 


ಕಲ್ಯಾಣ ಪಟ್ಟಣದಲ್ಲಿ ನುಲಿಯ ಚಂದಯ್ಯಗಳು ತಮಗೆ ಜಂಗಮಪೂಜೆಯೆ 
ಲಿಂಗಪೂಜೆಗಿಂತ ವಿಶೇಷವೆಂದು ಜಂಗಮದಾರೋಗಣೆ ಲಿಂಗದಾರೋಗಣೆಗೆ 
ಘನವೆಂದು ಅಷ್ಟವಿಧಪೂಜೆ, ಷೋಡಷೋಪಚಾರ ಕ್ರೀಗಳು ಲಿಂಗಪೂಜೆ 
ಯೆಲ್ಲವು ಜಂಗಮದ ಪೂಜೆಯಲ್ಲಿ ಅಡಕವೆಂದು ಮೆದೆಯ ಹುಲ್ಲ ತಂದು 
ನುಲಿಯ ಹೊಸದು ವಾಟೆ (ಮಾರಿ) ಜಂಗಮಾರ್ಚನೆಯಂ 
ಮಾಡುತ್ತಿರಲೊಂದು ದಿನಂ ಮೆದೆಯ ಹುಲ್ಲ ಕೊಯ್ದು ಹೊಳಜಗಟ್ಗುವಲ್ಲಿ 
(ಹೊರಗಟ್ಟುವಲ್ಲಿ) ಲಿಂಗವು ಈತನ ಜಂಗಮ ಪ್ರಾಣತ್ಸವನ್ನು ಭಕ್ತರಿಗೆ 
ತೋಜಬೇಕೆಂದು (ತೋರಬೇಕೆಂದು) ಚಂದಯ್ಯನ ಭಕ್ತಿಗೆ ತಾನು ನೆರವಾಗ 
ಬೇಕೆಂದು ಸೆಜ್ಜೆಯಿಂದ ಮೆದೆಯೊಳಗೆ ಬೀಳಲು, ತೆಗೆದುಕೊಳ್ಳದೆ ಹುಲ್ಲ 
ಹೊಯ (ಹೊರೆಯ) ಹೊತ್ತುಕೊಂಡು ಹೋಗುವಾಗ ಲಿಂಗವು ವಿಪರೀತ 
ರೂಪಾದಂಗವಂ ಧರಿಸಿ “ನಾನು ಬಂದೇನು ಚಂದಯ್ಯ” ಎನಲಾಗ, 
“ಮೊದಲೇಕೆ ಹೋದಿರಿ, ಈಗಲೇಕೆ ಬಂದೆಹೆನೆಂದಿಹಿರಿ ನಾನೊಲ್ಲೆ”ನೆನುತ್ತ 
ಹೋಗಲು (ಹೋಗಲು) “ನೀನೊಲ್ಲೆನೆಂದೊಡೆ ನಾ ಬಿಡೆನೆ”ಂದು ತೀವದಲ್ಲಿ 
ಹಿಂದೋಡಿಬಂದು “ನನ್ನಾಣೆ”ಯೆನುತ್ತ ಆಣೆಯನಿಕ್ಕಲು, ನಿಲ್ಲದೆ ಚಂದಯ್ಯ 
ಪೋಗಲು, ಲಿಂಗವು ಮುಂದಾಗಿ ಮಡಿವಾಳಯ್ಯನ ಹೊರೆ (ಳೆ)ಗೆ ಪೋಗಿ 
“ನಾನು ಸೆಜ್ಜೆಯಿಂದ ಕಡೆಗೆ ಬಂದುದು ತಪ್ಪೆಂದು ನಮ್ಮ ಬಿಟ್ಟು ಹೋಗುತಿಹರೆ 


೧೭೪ ನುಲಿಯ ಚಂದಯ್ಯ 


ನಮಗೆ ಪೂಜೆಯಿಲ್ಲವು ನೀವು ಹೇಳಿ” ಎನಲಾಗ, ಮಾಚಯ್ಯನೆಂದನು 
“ಎಲೆ ಚಂದಯ್ಯ ಇಷ್ಟಲಿಂಗವು ಬೆನ್ನಟ್ಟಿ ಬಂದೊಡೆ ಬಿಟ್ಟು ಹೋಗುವರೆ?” 
ಎನಲದಕ್ಕೆ ಚಂದಯ್ಯನು ನುಡಿದನು: “ಸಜ್ಜಿಯಿಂದ ಕಡೆಗೆ ಬಂದು ಆತ 
ಹೋದನೆಂಬ ಸಂದೇಹ ನನಗಿಲ್ಲ; ಆತ್ಮ ಹೋದರೆ ಘಟ ಉಳಿವುದೆ?” 
ಎನಲದಕ್ಕೆ ಮಾಚಯ್ಯಗಳು “ದಾಸೋಹವುಳ್ಳನ್ನಕ್ಕ, ದೇಹಧರ್ಮವುಳ್ಳನ್ನಕ್ಕ 
ಲಿ೦ಂಗಪೂಜೆಯಂ ಮಾಡಬೇಕು” ಎಂದು ಪೇಳಲು 
“ದಾಸೋಹಯುಕ್ತ ಭಕ್ತಸ್ಯ ಕಿಂ ಧ್ಯಾನಂ ಕಿಂ ಜಪಸ್ತಥಾ 

ಕಿಂ ಪೂಜಾ ಕಿಂ ಕ್ರಿಯಾಸ್ಪರ್ವೇ ಕಿಂ ಕೃತಂ ಕಿಂ ಪ್ರಯೋಜನಂ.” 

ನಮಗೆ ಜಂಗಮಾರ್ಚನೆಗೆ ವೇಳ ಸಮ, ಲಿಂಗಪೂಜೆಗೆ ವೇಳೆಯಿಲ್ಲ” 
ಎನಲಾಗ "ಜಂಗಮದ ಸೇವೆಗೆ ನಾ ನೆರವಪೆನು” ಎನಲಾಗಂ (ಎಂದು 
ಹೇಳಿದಾಗ) ಮಡಿವಾಳಯ್ಯನ ಒಡಂಬಡಿಕೆಯಿಂದ ಲಿಂಗವು ಮೆದೆಯ 
ಹೊತ್ತುಕೊಂಡು ಮನೆಗೆ ಬಂದು, ನುಲಿಯ ಹೊಸದು ಅಂಗಡಿಯೊಳು 
ಮಾಜುವಾಗ (ಮಾರುವಾಗ) ಗಂಟುನುಲಿಯೆಂದಾರು ಒಲ್ಲದಿರಲು, ಆಗ 
ಬಸವಯ್ಯನವರ ಮನೆಗೆ ಒಯ್ಯಲಾ ನುಲಿಯಂ ತೆಗೆದುಕೊಂಡು ಸಾವಿರ 
ಹೊನ್ನನಿತ್ತಸೆ ತಂದು ಚಂದಯ್ಯಗೆ ಕೊಡಲು, ಒಲ್ಲದೆ ಧಿಕ್ಕರಿಸಿ ಹಿಂದಕ್ಕೆ 
ಬಿಸಾಟು “ಹಾಗದ ರೊಕ್ಕವಂ ತನ್ನಿ” ಎನಲಾಗ ಮಜೆದೇವರು (ಮರಿದೇವರು) 
ಪೋಗಿ ಹೊನ್ನುಗಳಂ ಕೊಟ್ಟು ಹಾಗದ ರೊಕ್ಕವಂ ತಂದುಕೊಡಲದಜೆಂದ 
(ತಂದುಕೊಡಲು ಅದರಿಂದ) ಜಂಗಮಾರ್ಚನೆಯಂ ಮಾಡಿ, ಸಕಲ 
ಪದಾರ್ಥವಂ ನೀಡಿ, ಬಳಿಕ ಚಂದಯ್ಯ ಶಿವಪೂಜೆಯಂ ಮಾಡಿ 
ಶಿವಭಕ್ತಿಯನಾಚರಿಸುತಿರ್ದು “ಸುಖದುಃಖ ಭೋಗಾದಿ ಭೋಗಂಗಳೆಲ್ಲವು 
ಗುರು ಮಾಡುವ ಕಾರಣ ತನ್ನ ಬೆಂಬಳಿಯ ಮಾಯೆ; ಅವ ಹಿಂಗಿ ತನ್ನ 
ತಾನಣಿದಲ್ಲಿ (ತನ್ನನ್ನು ತಾನು ಅರಿತುಕೊಂಡಲ್ಲಿ) ಚನ್ನಬಸವಣ್ಣಪ್ರಿಯ ಚಂದೇಶ್ವರ 
ಲಿಂಗವ ಕಾಣಬಂದೀತು” ಎಂದು ತಮ್ಮಿಷ್ಟಲಿಂಗವ ಪೂಜೆಯ ಮಾಡಿ ಈ 
ಗೀತವಂ ಪಾಡಿ (ಹಾಡಿ) ಲಿಂಗದಲ್ಲಿ ನಿರವಯಲಾದರು. 


ವಿರೂಪಾಕ್ಷ ಪಂಡಿತನ ಚೆನ್ನಬಸವ ಪುರಾಣದಲ್ಲಿ "ಮೋಳಿಗೆಯ 
ಮಾರಯ್ಯ ಚಿನ್ನದ ದುಂಡುಗಳನ್ನು ಜಂಗಮರಿಗೆ ಹಂಚಿದಂತೆ ಚಂದಯ್ಯನು 
ಹೊನ್ನಿನ ಕೋಲುಗಳನ್ನು ಹಂಚಿದ'ನೆಂದು ಹೇಳಿದೆ (ಕಾಂಡ-5, ಪದ್ಮ-21) 


ಪ್ರಾಚೀನ ಕವಿಗಳ ಸಾಹಿತ್ಯದಲ್ಲಿ ಚಂದಯ್ಯ ೧೭೫ 


ವಿರೂಪಾಕ್ಷ ಪಂಡಿತನ ಚನ್ನಬಸವ ಪುರಾಣ (16ನೇ ಶತಮಾನ) 

ಜ೦ಗಮಕೆ ಸಂನ್ಯಾಸಿ ಮಂಚಣ್ಣನಿತ್ತನುರೆ 

ಪೊಂಗಳಂ ಪಿಡಿದ ಕಂಕರಿಗೋಲಿನಿಂದೆ ತ 

ನ್ನಂಗದೊಳ್‌ ಪೊರೆದ ಮಣ್ಣಂ ಪರುಷಮಂ ಮಾಡಿ ಮೊರನ ವೇಮಯ್ಯನಿತ್ತ 

ಹಿಂಗದ ಸುವರ್ಣಮಯ ದಂಡುಕೋಲುಗಳನಿ 

ತ್ತಂ ಗಣಸದಾ ಮೋಳಿಗಯ್ಯನಾ ತೆರದೊಳೇ 

ಹೊಂಗೋಲ್ಲಳ೦ ನುಲಿಯ ಚಂದಯ್ಯನಿತ್ತನೆಲೆ ರಾಮೇಶ ಕೇಳೆಂದನು. 
- ಕಾಂಡ-5, ಸಂಧಿ 57, ಪದ್ಯ 21 


(ಸನ್ಯಾಸಿ ಮಂಚಣ್ಣನು ತಾನು ಹಿಡಿದ ದಂಡದಿಂದ ಜಂಗಮರಿಗೆ ಹೊನ್ನುಗಳನ್ನು 
ಕೊಟ್ಟನು. ಮಾರನ ವೇಮಯ್ಯನು ತನ್ನ ಶರೀರದ ಮೇಲಿದ್ದ ಮಣ್ಣನ್ನು ಚಿನ್ನವನ್ನಾಗಿ 
ಮಾಡಿಕೊಟ್ಟ. ಮೋಳಿಗಯ್ಯನು ಬಂಗಾರಮಯವಾದ ದಂಡಗೋಲುಗಳನ್ನು 
ಲೆಕ್ಕವಿಲ್ಲದಷ್ಟು ಕೊಟ್ಟನು. ಅದೇರೀತಿ ಹೊನ್ನಿನ ಕೋಲುಗಳನ್ನು ನುಲಿಯ ಚಂದಯ್ಯನು 
ಕೊಟ್ಟನು ಎಲೆ ಸಿದ್ದರಾಮ ಕೇಳು ಎ೦ದನು.) 


ಆಲಿಸೈ ಜ೦ಗಮಕ್ಕಳತಿಯಾ ಚಂದಯ್ಯ 
ನಾ ಲಲಿತಚಿಂತಾಮಣಿಯನೊಲಿದುಕೊಟ್ಟನಾ 
ಕಾಳಿರಾಜ೦ಂ ತನ್ನ ಲಿಂಗಕ್ಕೆ ಷಡ್ರಸಾನ್ನ೦ಗಳಂ ತಾನುಣಿಸುವಂ 
ಪೇಳಲೇನೈಚತಂ ಲಿಂಗಕ್ಕೆ ತಾನುಂಡ 
ಮೇಲೆ ತದ್ರಸರಸಾಯನವನರ್ಪಿಸುವನಾ 
ಶೀಲವಂತ ಕೇತಿತಂದೆ ನಿಚ್ಚಂ ಮಳೆಯನೀರನೊಲವಿಂ ತರಿಸುವಂ. 
- ಕಾಂಡ-5, ಸಂಧಿ 57, ಪದ್ಯ 27 


(ಕೇಳಯ್ಯ, ಅಳತಿಯ ಚಂದಯ್ಯನು ಜಂಗಮರಿಗೆ ಪ್ರೀತಿಯಿಂದ ಮನೋಹರವಾದ 
ಚಿ೦ತಾಮಣಿಯನ್ನು ಕೊಟ್ಟನು. ಆ ಕಾಳಿರಾಜನು ತನ್ನ ಇಷ್ಟಲಿಂಗಕ್ಕೆ ಷಡ್ರಸಾನ್ನಗಳನ್ನು 
ಉಣಿಸುವನು. ಏನು ಹೇಳಲಿ? ಐಚತನು ಪ್ರತಿದಿನವೂ ತಾನು ತಿಂದ ನಂತರ 
ಉಳಿದ ರಸಭರಿತ ರಸಾಯನವನ್ನು ಲಿಂಗಕ್ಕೆ ಅರ್ಪಿಸುವನು.) 


೧೭೬ ನುಲಿಯ ಚಂದಯ್ಯ 


ಗರಣಿಯ ಬಸವಲಿಂಗ ವಿರಚಿತ ಬಸವೇಶ್ವರನ ಕಾವ್ಯ (1600) 


ಅಲಘು ಜಂಗಮ ಪಾದಜಲವ ಕೋಲಿನ ಮೇಲೆ! 

ತಳಿದು ಚಿನ್ನದ ಕೋಲ ಮಾಡಿ 

ಒಲಿದು ಜ೦ಗಮಕ್ಕಿತ್ತ ನುಲಿಯ ಚಂದಯ್ಯ ಬಂದ। 

ನೆಲೆ ಪ್ರಭುವರನೆ ಪರಾಕು. - ಸಂಧಿ 5, ಪದ್ಯ 149 


ಶ್ರೀ ಸಿದ್ಧನಂಜೇಶ ವಿರಚಿತ ಶ್ರೀ ಗುರುರಾಜ ಚಾರಿತ್ರ (17ನೇ ಶತಮಾನ) 


ಕಾಳಿಮರಸರು ಹಂಪೆದೇವಯ್ಯ ವೀರಬ 
ಲ್ಲಾಳ ಗಣದಾಸಿ ವೀರಯ್ಯನಲ್ಲಮದೇವ ' 
ಚಾಳೋಕ್ಕ ಭೋಗಯ್ಯ ನುಲಿಯ ಚಂದಯ್ಯ ಸದ್ಯೋಜಾತ ದೇವಯ್ಯನು. 
ಶೂಲಾಯುಧಯ್ಯುರಗ ರಾಯಣ್ಣ ಹಾವಿನಾ 
ಹಾಳ ಕಲ್ಲಯ್ಯ ಚಿಮ್ಮುಲಿಗೆ ಚಂದಯ್ಯನಿಳೆ 
ಹಾಳ ಬ್ರಹ್ಮಯ್ಯ ಮೇಧಾವಿ ರುದ್ರಯ್ಯ ವನಿಪುರದ ಶಂಕರದೇವರು. 
- ಸಂಧಿ 8 ಪದ್ಯ 58 


ಹೊನ್ನಯ್ಯನುಂ ಪಾಂಡ್ಯನಾಯಕಂ ಗುಡ್ಡವ್ವೆ 

ಯುಂ ನಾಗಿದೇವಯ್ಯ ಚಿಕ್ಕುಲಿಗೆ ನಾಗಯ್ಯ 

ವುನ್ನಗದ ಕಂದುಲಿಗೆ ನಾಗಿದೇವಯ್ಯ ಕೇತಲದೇವಿ ಬೀರಿದೇವಂ 
ಕಿನ್ನರಿ ಬ್ರಹ್ಮಯ್ಯ ಬಿಜ್ಜಯ್ಯ ಕಾಳವ್ವೆ 

ಚೆನ್ನ ಪಡಿಯಾಗಿ ಸೋಮಯ್ಯ ಬಾಚಲದೇವಿ 

ಹೊನ್ನ ಹೂವಿನ ಬಾಚಿ ಹಂದಯ್ಯ ಶೇನಕ ದೇವರಾ ಬಾಚಯ್ಯನು. 


- ಸಂಧಿ 8 ಪದ್ಯ 143 


ಇಂತಿವರು ಷೋಡಶ ಪುರಾತ ಪುಂಗವರೆಯ್ದೆ 
ಯಂತರಂಗದೊಳೊಲಿದು ಭಕ್ತಿಯಿಂ ಕೊಂಡಾಡೆ 
ಸಂತತಂ ಬರೆದೋದಿ ಪರಿಸಿದೊಡೆ ಸದ್‌ಭಕ್ತಿ ಸುಜ್ಞಾನವೈಂದ್ಯವು 
ಆಂತರಿಸದೊದಗುವುವುಮಿಹದಲ್ಲಿ ಮೇಣು ದೇ 
 ಹಾಂತ್ಯದೊಳು ಸದ್‌ಗತಿಯು ದೊರೆವುದುಂ ಸತ್ಯವಿದು 
ಕಂತುಹರ ಸಿದ್ದನ೦ಜೇಶ್ವರಂ ಪಾಲಿಸುವನಾಸಕಲ ಸಜ್ಜನರನು. 

- ಸಂಧಿ 8 ಪದ್ಯ 144 


ಪ್ರಾಚೀನ ಕವಿಗಳ ಸಾಹಿತ್ಯದಲ್ಲಿ ಚಂದಯ್ಯ ೧೭೭ 


ಕಟ್ಟಿಗೆಹಳ್ಳಿ ಸಿದ್ಧಲಿಂಗಸ್ಥಾಮಿ ಸಂಗ್ರಹಿತ ಸಂಪಾದನೆಯ ಸಾರಾಮೃತ 
(17ನೇ ಶತಮಾನ) 

ಸಂಸಾರಸಾಗರದ ಮಧ್ಯದೊಳಗೆ ಬೆಳದ 

ಹೊಡಕೆಯ ಹುಲ್ಲ ಕೊಯಿತಂದು 

ಮತ್ತಮಾ ಕಣ್ಣ ತೆಗೆದು, ಕಣ್ಣಿಯ ಮಾಡಿ 

ಇಹಪರವೆಂಬ ಉಭಯದ ಗಂಟನಿಕ್ಕಿ 

ತುದಿಯಲ್ಲಿ ಮಾಟಕೂಟವೆಂಬ 

ಮನದ ಕುಣಿಕೆಯೊಳಗೆ ಕಾಯಕವಾಯಿತ್ತು. 

ಇದು ಕಾರಣ ಚಂದೇಶ್ವರಲಿಂಗವೆಂಬ ಭಾವವೆನಗಿಲ್ಲ. -ಪದ್ಯ 24 


ಶಿವಸಂಸ್ಕಾರಿಯಾದ ಶರಣ ದೇಹಸಂಸಾರಸಾಗರಗೊಳಗೆ ಬೆಳೆದ 
ಇಂದ್ರಿಯ ವಿಷಯಂಗಳ ಭೇದಿಸಿದನೆಂಬುದೀಗ “ಸಂಸಾರಸಾಗರದ 
ಮಧ್ಯದೊಳಗೆ ಬೆಳೆದ ಹೊಡಕೆಯ ಹುಲ್ಲ ಕೊಯಿದನೆ”ಂಬ ಶಬ್ದಕ್ಕರ್ಥ. 
ಶಿವಜ್ಞಾನಿಯಾದ ಶರಣನು ಭಿನ್ನಜ್ಞಾನವ ಕೆಡಿಸಿದನೆಂಬುದೀಗ “ಮತ್ತಮಾ 
ಕಣ್ಣ ತೆಗೆದು” ಎಂದ ಶಬ್ದಕ್ಕರ್ಥ. ಚಿತ್‌ಸ್ಪ್ನರೂಪವಾದ ಅಂಗಪ್ರಾಣಂಗಳಲ್ಲಿ 
ಸುಜ್ಜಾನಕ್ರೀಯನಳವಡಿಸಿಕೊಂಡು ಇಷ್ಟಪ್ರಾಣಲಿಂಗವ ಸಂಬಂಧಿಸಿಕೊಂಡಿಪು 
ನೆಂಬುದೀಗ “ಕಣ್ಣಿಯ ಮಾಡಿ ಇಹಪರವೆಂಬ ಉಭಯದ ಗ೦ಟನಿಕ್ಕಿ”ಯೆಂಬ 
ಶಬ್ದಕ್ಕರ್ಥ. ಶಿವಾದ್ವೈತಭಕ್ತಿಸಂಪನ್ನನಾದ ಶರಣ ಗುರುಲಿಂಗಜಂಗಮಕ್ಕೆ 
ತನುಮನಧನ ಸಮರ್ಪಣೆಯ ಮಾಡೂದೆ ಮಾಟ. ಅಂಗಪ್ರಾಣಭಾವಂಗಳ 

ಗುರುಲಿಂಗಜಂಗಮದಲ್ಲಿ ಕೂಡುದೆ ಕೂಟ. ಇದು ಅಂತರಂಗದ 
ಭಕ್ತಿಯೆಂದಜೆವುದು. ಜ೦ಗಮಭಕ್ತಿ ಸಂಪನ್ನನಾದ ಶರಣ ಚಂದಯ್ಯಂಗೆ 

ಲಿಂಗವೆಂಬ ಭಿನ್ನಭಾವವಿಲ್ಲವೆಂಬುದೀ ವಚನದ ತಾತ್ಪರ್ಯಾರ್ಥ. 
Cy 


೧೭೮ ನುಲಿಯ ಚಂದಯ್ಯ 


ನುಲಿಯ ಚಂದಯ್ಯನ ಕುರಿತು 25 ಪದ್ಯಗಳು 


“ನುಲಿಯ ಚಂದಯ್ಯನ ಶಾರದ” ಎಂಬ ಕೃತಿಯನ್ನು ಚೆನ್ನಮಲ್ಲಪ್ಪ 
ಕೋರಿ ಎಂಬುವರು ಹಾವೇರಿಯ ಶಿವಲಿಂಗ ವಿಜಯ ಮುದ್ರಣಾಲಯದಲ್ಲಿ 
1953ರಲ್ಲಿ ಪ್ರಕಟಿಸಿದ್ದಾರೆ. ಬೆ೦ಗಳೂರಿನ ಎಸ್‌. ಶಿವಣ್ಣನವರು ತಮಗೆ ಈ 
ಕೃತಿಯನ್ನು ಕಳುಹಿಸಿರುವುದಾಗಿ ಡಾ. ವ್ಹಿಜಿ. ಪೂಜಾರ ಅವರು ತಿಳಿಸಿದ್ದಾರೆ. 


“ಶ್ರೀ ಶಿವಶರಣ ನುಲಿಯ ಚಂದಯ್ಯನವರ ಪಾರಾಯಣ” ಎಂಬ 
ಕೈಬರಹದ ಕೃತಿಯನ್ನು ಚಿತ್ರದುರ್ಗ. ಜಿಲ್ಲೆ ಹೊಳಲ್ಕೆರೆ ತಾಲ್ಲೂಕಿನ ಆರ್‌. 
ನುಲೇನೂರು ಗ್ರಾಮದ ಜಿ.ಎನ್‌. ಬಸವರಾಜಪ್ಪ ನಿವೃತ್ತ ಶಿಕ್ಷಕರು ನನಗೆ 
ಕೊಟ್ಟಿದ್ದಾರೆ. ಅದರಲ್ಲಿ 25 ಪದ್ಯಗಳಿವೆ. 30 ವರ್ಷಗಳ ಹಿಂದೆ ರಾಯಚೂರಿ 
ನಿಂದ ನುಲೇನೂರಿಗೆ ಬಂದವರೊಬ್ಬರು ನುಲಿಯ ಚಂದಯ್ಯನವರ ಗುಡಿಯಲ್ಲಿ 
ಕುಳಿತು ಈ ಪದ್ಯಗಳನ್ನು ಹೇಳಿದ್ದನ್ನು ಜಂಗಮ ಮರುಳಸಿದ್ಧಯ್ಯನವರು 
ಬರೆದುಕೊಂಡಿದ್ದಾರೆ ಎಂದು ಅವರು ತಿಳಿಸಿದ್ದಾರೆ. ಈ ಪ್ರತಿಗೂ ಡಾ. 
ಎಂ.ಎಸ್‌. ಲಠ್ಳೆ ಅವರು ತಮ್ಮ “ಶರಣ ನುಲಿಯ ಚಂದಯ್ಯ” ಪುಸ್ಪಿಕೆಯಲ್ಲಿ 
“ಚ೦ದಯ್ಯನ ವಾರ್ಧಕ” ಶೀರ್ಷಿಕೆಯಲ್ಲಿ ಪ್ರಕಟಿಸಿದ ಪದ್ಯಗಳಿಗೂ ಹೆಚ್ಚಿನ 
ವ್ಯತ್ಯಾಸವಿಲ್ಲ. ರಾಯಚೂರು ಜಿಲ್ಲಯ ಮುಧೋಳ ಗ್ರಾಮದ ತಮ್ಮ ವಿದ್ಯಾರ್ಥಿ 
ಮಿತ್ರ ಸಜ್ಜನ ಎಂಬವರು ತಮಗೆ ಈ ಪ್ರತಿ ಕೊಟ್ಟರು ಎಂದು ಅವರು 
ಬರೆದಿದ್ದಾರೆ. ಇವೆರಡೂ ಪ್ರತಿಗಳು ಗ್ರಾಮ್ಯ ಭಾಷೆಯಿಂದ ಕೂಡಿದ್ದು ಅನೇಕ 
ಕಡೆಗಳಲ್ಲಿ ವೃತ್ಕಾಸ ಮತ್ತು ಕಾಗುಣಿತ ದೋಷಗಳಿವೆ. ಎರಡೂ ಪ್ರತಿಗಳನ್ನು 
ತೌಲನಿಕವಾಗಿ ನೋಡಿ ಸಾಧ್ಯವಾದಷ್ಟು ದೋಷಗಳನ್ನು ಸರಿಪಡಿಸಲು 
ಪ್ರಯತ್ನಿಸಿದ್ದೇನೆ. ಇದಕ್ಕೆ ಮುಖ್ಯ ಕಾರಣವೆಂದರೆ ಎರಡೂ ಪ್ರತಿಗಳ ಮೂಲ 

ರಾಯಚೂರು ಜಿಲ್ಲೆಯಾಗಿದೆ ಮತ್ತು ಭಾಷೆ ಒಂದೇ ತೆರನಾಗಿದೆ. ಈ 
ಸರಿಪಡಿಸಿದ ಪ್ರತಿಗೆ “ಶ್ರೀ ಶಿವಶರಣ ನುಲಿಯ ಚಂದಯ್ಯನವರ ಪಾರಾಯಣ” 
ಎಂದೇ ಶೀರ್ಷಿಕೆ ಇಟ್ಟಿರುವೆ. 


“ನುಲಿಯ ಚಂದಯ್ಯನ ಶಾರದ” ಗ್ರಾಂಥಿಕ ಭಾಷೆಗೆ ಸಮೀಪವಾಗಿದ್ದು 
ಕಡಿಮೆ ದೋಷಗಳಿಂದ ಕೂಡಿದೆ. ಅದನ್ನು ಹಾಗೇ ಉಳಿಸಿಕೊಂಡಿರುವೆ. 

ಡಾ. ಎಂ.ಎಸ್‌. ಸುಂಕಾಪುರ ಅವರು ಸಂಪಾದಿಸಿದ “ಜೀವನ ಜೋಕಾಲಿ 
ಭಾಗ-5” ಗ್ರಂಥದಲ್ಲಿ ಇದೇ 25 ಪದ್ಯಗಳ ವಸ್ತು “ನುಲಿಯ ಚಂದಯ್ಯನ 
ದುಂದುಮೆ” ಎಂದು ಪ್ರಕಟವಾಗಿದ್ದು ನಾಲ್ಕು ಸಾಲಿನ ಪಲ್ಲವಿಯನ್ನು 
ಒಳಗೊಂಡಿದೆ. 

ವಿಷಯದಲ್ಲಿ ಹೆಚ್ಚಿನ ವ್ಯತ್ಯಾಸ ಇಲ್ಲದಿದ್ದರೂ ಓದುಗರಿಗೆ 
ಅನುಕೂಲವಾಗಲೆಂದು ಮೂರೂ ಪ್ರತಿಗಳನ್ನು ಪ್ರಕಟಿಸುತ್ತಿರುವೆ. 

“ನುಲಿಯ ಚಂದಯ್ಯನ ಶಾರದ” ಪ್ರತಿಯಲ್ಲಿ ಈ ಕೃತಿಯ ಕರ್ತೃ 
“ಚನ್ನಬಸವ” ಎಂದಿದೆ. “ಶ್ರೀ ಶಿವಶರಣ ನುಲಿಯ ಚಂದಯ್ಯನವರ 
ಪಾರಾಯಣ?” ಪ್ರತಿಯಲ್ಲಿ "ಚನ್ನವೃಷಭ' ಎಂದಿದೆ. “ನುಲಿಯ ಚಂದಯ್ಯನ 
ದುಂದುಮೆ”ಯಲ್ಲಿ “ಜೆನ್ನಬಸವ' ಎಂದಿದೆ. ಕರ್ಪುರೇಶನ (ಕರಪುರೇಶನ) 
ಕರುಣದಿಂದ ಈ ಪದ್ಯಗಳನ್ನು ರಚಿಸಿರುವುದಾಗಿ ಕವಿ ತಿಳಿಸಿದ್ದಾನೆ. 


ನುಲಿಯ ಚಂದಯ್ಯನ ಶಾರದ 


ಶ್ರೀಗುರುವೆ ನಿತ್ಯ ನಿರ್ಮಳ ನಿಜಾವರಣ ಪರ 

ಯೋಗಿಜನ ಹೃದಯ ಮಂದಿರನೆ ಸಕಲ 

ಆಗಮವ ಪೇಳ್ವ ಸುಂದರನೆ ಶಿವ 

ಯೋಗ ಧಾರಣ ಸುಧಾಕರನೆ 

ಬೇಗದಿಂ ನುಲಿಯ ಚಂದಯ್ಯನಾ ಸ್ತುತಿಗೆ ದಯ 

ನಾಗೆಮಗೆ ಕರುಣ ಸಾಗರನೆ. Wl 


ಕಲ್ಯಾಣ ನಗರದೊಳು ಎಲ್ಲ ಪ್ರಮಥಾಳಿಯೊಳು 

ಉಲ್ಲಾಸದಿಂದ ಮೆರೆದಿಹನು ಮೆದೆ 

ಮೆದೆಹುಲ್ಲ ನುಲಿ ಹೊಸದು ಮಾರುವನು ಹಾಗ 

ದಲ್ಲಿ ಚರತತಿಗೆ ನೀಡುವನು | 

ಪುಲ್ಲ ಶರಹರ ರೂಪಿನಲ್ಲಿ ತದುಗತನಾಗಿ 

ಅಲ್ಲಮನ ಬರವ ಬಯಸುವನು. ॥2॥ 


೧೮೦ ನುಲಿಯ ಚಂದಯ್ಯ 


ಲಿ೦ಂಗಾಂಗಸಮರಸದೊಳಂಗ ಮನ ಭಾವ ಸ 

ರ್ವಾಂಗಮಯ ಲಿಂಗಿ ತಾನಾಗಿ ಇತರ 

ಅ೦ಗಭೋಗವನೆಲ್ಲ ನೀಗಿ ತಾನು 

ಮಂಗಳಾತ್ಮಕ ಮಹಿಮನಾಗಿ 

ಲಿಂಗಾರ್ಚನೆಯ ಬಾಹ್ಯವೆಂದುಳಿದು ಜಂಗಮವ 
ಹಿ೦ಂಗದರ್ಜೆಸುವನನುವಾಗಿ. 13 


ಹರನು ತಾನರಿದು ಈ ತೆರನ ಪ್ರಮಥರ ಮುಂದೆ 

ಭರದಿಂದ ತೋರಬೇಕೆಂದು ತಾನು 

ಶರಣ ಸೇವೆಯ ಮಾಳ್ದೆನೆಂದು ಶರಣ 

ಭರದಿ ಮೆದೆ ಕೊಯ್ದುತಿರಲಂದು 

ಉರದ ಲಿಂಗವು ಸಡಲಿ ಕೆರೆಯೊಳಗೆ ಮುಳುಗಲೈ 

ಇರದೆ ನಡೆಯಲು ಲಿಂಗ ಬಂದು ॥41॥ 


ಏಕೆಲವೊ ಚಂದಯ್ಯ ಏಕೆ ದೃಢಭಕ್ತನೇ 

ಏಕೆನ್ನನಗಲಿ ಪೋಗುವರೆ ಗುರುವ 

ವಾಕ್ಕದುಪದೇಶ ಮೀರುವರೆ ನಿನಗೆ 

ಐಕ್ಕಾತ್ಮರೊಲಿದು ಮೆಚ್ಚುವರೆ 

ಬೇಕೆಂದು ಜಲದೊಳಗೆ ಬಿದ್ದ ಲಿಂಗವನಗಲಿ 

ನೀಕರಿಸಿ ನೀನು ಪೋಗುವರೆ. NSN 


ತೆರಹಿಲ್ಲದಿಹ ಘನವು ಶರಧಿಯೊಳು ಮುಳುಗಲ್ಕೆ 

ಭರದಿ ಬಣ್ಣಿಸಲೇತಕಯ್ಯ ನಾನು 

ಇರದೆ ಪೂಜಿಸಲಾರೆನಯ್ಯ ನಿಮ್ಮ 

ವರವ ಬೇಡುವವರ ಕೂಡಯ್ಯ 

ಚರವರದ ತೃಪ್ತಿ ತಡವಹುದೆಂದು ಭರದಿಂದ 

ಹೊರೆ ಹೊತ್ತು ನಡೆದ ಚಂದಯ್ಯ. ॥6॥ 


ನುಲಿಯ ಚ೦ದಯ್ಯನ ಕುರಿತು ೨೫ ಪದ್ಯಗಳು ೧೮೮೧ 


ಇಂದುಧರ ಹೆದರಿ ಮೊದಲೆಂದಗಳ ನಡಗಿಸುತ 
ಮುಂದೆ ತಾ ಸಾಕಾರನಾಗಿ ಬಿಡದೆ 
ಚಂದಯ್ಯನನು ಪಿಡಿದ ಪೋಗಿ ಆತ 

ಮುಂದಕ್ಕೆ ನಡೆದ ಶಿರಬಾಗಿ 

ಇಂದುಧರ ಪ್ರಭುರಾಯ ನಾನೆಯೈ ಮುಂಜಿಗತಿ 
ಹೊಂದಿಸಿಯೆ ಹೋಗು ನಿಜವಾಗಿ. 


ಏಕೆ ಮಡುವಿನಲಿ ಬಿದ್ದಿರೇಕೆ ಬೆನ್ನಿಲಿ ಬಂದಿ 
ರೇಕನ್ನ ಕಾಡಿದಿರಿ ಎಂದ ಎನ್ನ 

ನೀಕರಿಸಿ ಪೋಗುವುದೆ ಚಂದ ಇಬ್ಬ 
ರೇಕದಲಿ ಕೂಡಿಪ್ಪುದೆಂದ 

ಆ ಕರುಣದಿಂದ ಮಡಿವಳ ಮಾಚಿತಂದೆ ಬರೆ 
ತಾ ಕಂಡು ಹರ ಮುಂದೆ ನಿಂದ. 


ಕಡಲಿಚನ ಧರಿಸಿ ಪರನೊಡನೆ ಸಮರಸನಾದ 
ಮಡಿವಾಳ ತಂದೆ ಕೇಳಾತ್ಮ ಮತ್ತೆ 

ದೃಢಭಕ್ತ ಚಂದಯ್ಯನೀತ ಲಿಂಗ 

ಸಡಲಿದರೆ ತೆಗೆಯ ನೀ ಖ್ಯಾತ 

ಬಿಡದರ್ಜಿಸುವ ಘನವನಗಲಿ ನಡೆದುದೇಂ ನೀತಿ 
ಎನ್ನೊಡನೆ ಪೇಳ್‌ ನೀನೆ ಬಲ್ಲಾತ. 


ಮೃಡನು ಪೇಳ್ವುದ ಕೇಳಿ ಮುಗುಳ ನಗೆಯಲಿ ನಕ್ಕು 


ಮಡಿವಾಳದೇವ ತಾ ಬಂದು ಶರಣ 
ನಡಿಗೆ ಸಾಷ್ಟಾಂಗ ಶರಣೆಂದು ಮತ್ತೆ 
ಬಿಡದೆ ಭಯಭಕ್ಷಿಯಲಿ ನಿಂದು 
ಅಡಿಯಿಡಲ್ಬಾರದೊರ್ಚಣವು ಲಿಂಗವನಗಲಿ 
ನಡೆವುದೆಂತೆನಗೆ ತಿಳುಹೆಂದ. 


೧೮೨ ನುಲಿಯ ಚಂದಯ್ಯ 


॥7॥ 


॥8॥ 


॥9॥ 


॥10॥ 


ಲಿಂಗಮಧ್ಯದಿ ಜಗವು ಲಿಂಗಮಯ ಜಗವೆಲ್ಲ 

ಹೀಂಗಿರುವದೆಂತೆಂದು ಅರಿಯ ಪ್ರಾಣ 

ಲಿಂಗವೇಕಾರ್ಥವೆಂದರಿಯ ತಾನು 

ಭಂಗಿಸಿದನೊಂದೊಂದು ಪರಿಯ 

ಜ೦ಗಮಾರ್ಚನೆಯೆ ಮತ್‌ ಪ್ರಾಣವಾಗಿರೆ ಲಿಂಗ 
ವಂಗವಾಗಿರುವುದೇನಾಶ್ಚರ್ಯ. ॥11॥ 


ಶರಣರಿಗೆ ಪ್ರತಿಯದುತ್ತರವ ಹೇಳ ಸಲ್ಲದು 

ಇರದೆ ನಾನಂಜುತಿಹೆನಯ್ಯಾ ನಿಮ್ಮ 

ಕರದೀಶನಲ್ಲವೇ ಜೀಯ ಆವ 

ಪರಿಯಾದೊಡೇನು ಹಿಡಿ ಕೈಯ 

ಚರರೂಪನಾದೊಡೊಟಲ್ಲೆನು ನಾನು ಎನೆ ಕೇಳಿ 

ಪರನು ಗಾವುದಿಯಾದನಯ್ಯಾ. ॥12॥ 


ಬಿಡಿವಡೆದ ಬೆರಳುಗಳು ಬಿಡಿಬಿಟ್ಟ ನಿಡುತೊಡೆಯ 

ನಡುಡೊಂಕು ಬಂಕುಣಿಯು? ಹಾಲು ಹಲ್ಲು 

ಕಡು ದೊಡ್ಡ ಮೀಸೆ ತುಟಿ ಜೋಲು ತೋಳು 

ನಿಡಿದಾದೊಡಲು ಹಿರಿಯ ಕೇಲು 

ಉಡಿಗೆಯರ್ಧವನುಟ್ಟು ನಡುವಿಗರ್ಧವ ಸುತ್ತಿ 

ಉಡಪದರ ಗಾವುದಿಗೆ ಮೇಲು. ॥13॥ 


ಶರಣ ಲಿಂಗವನೊಂದು ಮಾಡಿ ಮಾಚಯ್ಯಗಳು 

ಶರಣೆಂದು ತಾವತ್ತ ಪೋಗೆ ತಮ್ಮ 

ತಮ್ಮ ಅರಮನೆಗೆ ನಡೆ ತಂದರಾಗ ಮುಂದೆ 

"ಶರಣ ನುಲಿ ಹೊಸೆದು ಬಲುಬೇಗ 

ಮಾರೆನಲು ಸಣದೊಡ್ಡ ಸಪ್ಪುರಿಯ ಗಂಟಿಕ್ಕಿ 

ಭರದಿಂದ ನುಲಿ ಹೊಸೆದನಾಗ. 14 


ನುಲಿಯ ಚ೦ದಯ್ಯನ ಕುರಿತು ೨೫ ಪದ್ಯಗಳು ೧೮೩ 


ಕಲ್ಯಾಣ ನಗರದೊಳಗಲ್ಲಿ ಜನರಿಗೆ ತೋರೆ 

ಒಲ್ಲರೆನ್ನುತ ಕೊಡಲು ತಿರುಗಿ ನುಲಿಯ 

ನಲ್ಲಲ್ಲಿ ತೋರಿ ಮನಮರುಗಿ ಬಸವ 

ನಲ್ಲಿಗೆಯ್ದಂದು ಬಲು ಸೊರಗಿ 

ನಿಲ್ಲದಲೆ ನುಲಿಯ ಕೊಂಡಿರೆ ಎಂದು ಮುಂದಿಡಲು 

ನಿಲ್ಲದಾರೆಂದ ಮನ ಕರಗಿ. ॥15॥ 


ಏನ ಹೇಳಲಿ ಬಸವ ಮಲೆದೇಶದೊಳಗೊಂದು 

ಕಾನನವು ಎಂಬ (ಕಾನವೆಂದೆಂಬ) ಶಿವಪುರವು ಗೌಡ 

ಯೋನಿ ಮೆಯಯ್ತ ಹುಡುಗ ಪೋರ ಮೇಣ್‌ ತ 

ರಣಿಕ ತಲೆಯಿಲ್ಲ ಅವಿಚಾರಿ (ಅಭಿಚಾರ) 

ಏನೆಂಬೆನೂರ ಆಚೆಯಲಿ ಪೆತ್ತವರ ಹುಲಿ 

ಮೌನದಲಿ ತಿನ್ನೆ ಗಂಭೀರ. ॥16॥ 


ಅಮೃವ್ವೆ ಎಂಬಾಕೆಯಾಕ್ಷಣದಿ ಕರೆದೊಯ್ದು 

ಸಮ್ಮತದಿ ಸಲುಹಿದಳು ಎನ್ನ ಹೇರೂರ 

ಬೊಮ್ಮನೆನೆ ಹೆಸರಿಡಲು ಮುನ್ನ ಜನರು 

ಒಮ್ಮನದಲಾಡಿಸಲು ಎನ್ನ 

ತಮ್ಮ ತಮ್ಮೆಡೆಗೆ ಕರೆದೊಯ್ದನ್ನವನು ಇಕ್ಕೆ 

ದಮ್ಮಾಯ್ತು ಹೊಟ್ಟೆ ಗಣರನ್ನ. ॥17॥ 


ಮದುವೆಗೋಸುಗಮಾಗಿ ಭಕ್ತ ಚಂದಯ್ಯನಾ 

ಸದನಕ್ಕೆ ಆಳಾದೆನಲ್ಲಾ ಸತ್ತರೂ 

ಉದಕ ನೀಡನು ಮುದುಕಹೊಲ್ಲ ಎನಗೆ 

ಹೊದಿಯಲ್ಕೇ ಅರಿವೆ ಮುನ್ನಿಲ್ಲ 

ಮದೆಯ ಕೊಯ್ದುತ್ತಿರಲು ಮಡುವಿನೊಳು ನೂಕಿಸಿದ 

ಮದನಾರಿ ಭಕ್ತ ಕೇಳ್‌ ಸೊಲ್ಲ. ॥18॥ 


೧೮೪ ನುಲಿಯ ಚಂದಯ್ಯ 


ಶರಣರಾಳಾಗಲ್ಕೆ ಪರಿಭವಂಗಳನೀಗಿ 

ಇರದೆ ನಿಜಮುಕ್ತಿ ನಿನಗಹುದು ನೀನು 

ಶರಣ ಸೇವೆಯನು ಅಗಲದಿಹುದು ನಿತ್ಯ 

ಹುರಿ ಮಾಡಿ ನುಲಿ ಎಮಗೆ ತಹುದು 

ಇಂದೆ ಹಾಗವನೊಯ್ದು ಶರಣರಿಗೆ ಕೊಟ್ಟೆಮ್ಮ 

ಅರಮನೆಯೊಳುಂಡು ಸುಖಮಿಹುದು. ॥19॥ 


ಎಂದು ಸಮ್ಮತ ಮಾಡಿ ತಂದೆ ಬಸವೇಶ್ವರನು 

ಮುಂದೆ ಸಾಸಿರ ಹೊನ್ನ ಕೊಟ್ಟ ನುಲಿಯ 
ಚಂದದಿಂದರಮನೆಯೊಳಿಟ್ಟು ಹರನು 

ಬಂದ ಬಹು ಸಂತೋಷಬಟ್ಟು 

ಚಂದಯ್ಯ ಶಿವಧ್ಯಾನದೊಳಗಂಗವಾಗಿರಲು 

ಮುಂದೆ ಸುರಿದನು ಹೊನ್ನ ಬಟ್ಟು (ಬಿಟ್ಟು) ॥20॥ 


ಹೊನ್ನ ಕಾಣುತ ಶರಣ ಗನ್ನಗಾತಕ ಮಾಡಿ 

ಕನ್ನವಿಕ್ಕಿದನೆಂದು ತಿಳಿದು ಎಲವೋ 

ಮುನ್ನೆಲ್ಲಿ ತಂದೆ ಇದನೆಂದ ಬಸವ 

ತನ್ನ ಭವನಕೆ ಕೊಂಡನೆಂದ 

ಇನ್ನು ಸಾಕಯ್ಯ ಇದಕೊಟ್ಟು ನುಲಿ ತಾರೆಂದು 

ಮುನ್ನ ಕಳುಹಿದ ಕೋಪ ಬಲಿದು. 121 


ಬಸವ ಕೆಡು ಬಂತೆನಗೆ ನೀ ನುಲಿಯ ತಾರೆಂದು 

ಅಸಮಾಕ್ಷ ತಾ ಬಂದು ನಿಂದ ಚನ್ನ 

ಬಸವೇಶ ಪ್ರಮಥ ಗಣವೃಂದ ಸಹಿತ 

ಅಸಮ ಭಕ್ತನ ಮನೆಗೆ ಬಂದ 

ಜಸವೆತ್ತ ಜಂಗಮದ ಪ್ರಾಣಿ ಸದ್ಗುಣ ಶ್ರೇಣಿ 

ವಶುಧಿಪಾಲಕನೆ ಸಲಹೆಂದ. 1221 


ನುಲಿಯ ಚಂದಯ್ಯನ ಕುರಿತು ೨೫ ಪದ್ಯಗಳು ೧೮೫ 


ಬಸವೇಶ ಸಹ ಪ್ರಮಥನಿಕರದನುಭಾವದೊಳು 
ಅಸಮಗುರು ಚಂದಯ್ಯನಿಂದ ಈತಂ 
ಗುಸುರುಲಾರಳವಳ್ತ ಎಂದ ಚನ್ನ 
ಬಸವೇಶಬಲ್ಲನದರಂದ 

ಕುಶಲನಿಧಿ ಕೇಳು ಅದರನುವಿಂಲಿಷ್ಠವನು 
ವಶವ ಮಾಡಿದರು ನಲವಿಂದ. 


ನೆರೆದ ಗಣಸಂದೋಹಕೆರಗಿ ಬನ್ನವಿಸುತ್ತ 
ಪರಿಪರಿಯ ಪ್ರಮಥ ತಲೆಗೂಡಿ ಪ್ರಭುವ 

ಇರದೆ ಪಾದಾರ್ಚನೆಯ ಮಾಡಿ ಗಣಕೆ 
ಪರಮಾನ್ನ ಭಕ್ಷದಣಿ ನೀಡಿ 

ಚರಣದುದಕದಿ ನುಲಿಯ ಸೌವರ್ಣವನು ಮಾಡಿ 
ಚರಕೆಕೊಡೆ ಶರಣಕೊಂಡಾಡಿ. 


ದಶಭುಜವು ಪಂಚಮುಖ ಮಿಸುಪ ಕಿಡಿಗಣ್ಣಿಂದೆ 
ಅಸಮ ಪ್ರಭು ತಾನೆ ನಿಜದೋರಿ ಸುರಿವ 
ಕುಸುಮ ಮಳೆ ಸೂಳಯಿಪ ಭೇರಿರವದಿ 

ಎಸೆವ ಸಾಂಬನು ಒಯ್ದುಸಾರಿ 

ಜಸವೆತ್ತ ಕರಪುರೇಶನ ಕರುಣದಿಂ ಚನ್ನ 

ಬಸವ ಸಾರಿದನು ನಲವೇರಿ. 


೧೮೬ ನುಲಿಯ ಚಂದಯ್ಯ 


231 


N24 


॥2೨॥ 


ಖೇ 


ಶ್ರೀ ಶಿವಶರಣ ನುಲಿಯ ಚಂದಯ್ಯನವರ ಪಾರಾಯಣ 


ಶ್ರೀಗುರುವೆ ನಿತ್ಯ ನಿರ್ಮಲ ನಿಜಾವರಣ 

ನಿಜಯೋಗಿ ಜನಹೃದಯ ಮಂದಿರನೆ 

ಸಕಲಾಗಮೋಕ್ತರಿಗೆ ಸೌಂದರನೀ ಶಿವಯೋಗಿ 

ಜನಹೃದಯ ಸುಧಾಕರನೆ ಬೇಗದಿಂ 

ನುಲಿಯ ಚಂದಯ್ಯನಾ ಸ್ತುತಿಗೆ 

ದಯವಾಗು ಯೆನಗೆ ಕರುಣಸಾಗರನೇ. Wl 


ಕಲ್ಯಾಣನಗರದೊಳಗೆಲ್ಲ ಪ್ರಮಥಾಳಿ 

ಯೊಳಗುಲ್ಲಾಸದಿಂದ ಮೆರೆದಿಹನು 

ಮೆದಿಹುಲ್ಲ ನುಲಿ ಹೊಸದು ಮಾರುವನು 

ಹಾಗದಲ್ಲಿ ಜನತತಿಗೆ ನೀಡುವನು 

ಫುಲ್ಲಶರಹರ ಧ್ಯಾನದಲಿ ತದ್ಗತನಾಗಿ 

ಅಲ್ಲಮನ ಬರವ ಬಯಸುವನು. ॥2॥ 


ಲಿ೦ಂಗಾಂಗಸಮರಸದೊಳಂಗಮನಭಾವ 

ಸರ್ವಾಂಗಮಯ ಲಿಂಗ ತಾನಾಗಿ 

ಇತರ ಅಂಗಭೋಗಗಳೆಲ್ಲ ನೀಗಿ 

ತಾನು ಮಂಗಳಾತ್ಮಕ ಮಹಿಮನಾಗಿ 

ಲಿಂಗಾರ್ಚನೆಯ ಧ್ಯಾನದಲ್ಲಿರಿಸಿ 

ಜಂಗಮವ ಹಿಂಗದರ್ಚಿಸುವ ನಿಜವಾಗಿ. 13 


ಹರನು ತಾನರಿದು ಭೃತ್ಯರನು ಪ್ರಮಥರ ಮುಂದೆ 

ಭರದಿಂದ ತೋರಬೇಕೆಂದು ತಾನು 

ಶರಣ ಸೇವೆಯ ಮಾಡಲೆಂದು ಆತ 

ಭರದಿಂದ ಮೆದಿ ಕೊಯ್ಯುತಿರಲಂದು 

ಉರದ ಲಿಂಗವು ಸಡಲಿ ಕೆರೆಯೊಳಗೆ ಮುಳುಗಲು 

ಶರಣ ನಡೆಯಲು ಲಿಂಗ ಬಂದು. ॥4॥ 


ನುಲಿಯ ಚಂದಯ್ಯನ ಕುರಿತು ೨೫ ಪದ್ಯಗಳು ೧೮೭ 


ಯಾಕೆ ನುಲಿಯ ಚಂದ ಯಾಕೆ ದೃಢಭಕ್ತನೆ 
ಯಾಕೆನ್ನನಗಲಿ ಪೋಗುವರೆ 

ಗುರುವಿನ ವಾಕ್ಯ ಉಪದೇಶ ಮೀರುವರೆ. 
ನಿನಗೆ ಲೋಕಾತ್ಮರು ಮೆಚ್ಚುವರೇ 

ಬೇಕೆಂದು ಜಲದೊಳಗೆ ಬಿದ್ದ ಲಿಂಗವ 
ಬಿಟ್ಟು ನೀಃಕ್ಕರಿಸಿ ನೀನು ಪೋಗುವರೆ. 


ತೆರಹಿಲ್ಲದ ಘನವು ಶರಧಿಯೋಳ್‌ ಮುಳಗುವರೆ 
ಬರಿದೆ ಬಣ್ಣಿಸಲೇತಕಯ್ಯಾ 

ನಾನು ಇರದೆ ಪೂಜಿಸಲಾರೆನಯ್ಯಾ 

ನಿಮ್ಮ ವರವ ಬೇಡುವವರಿಗೆ ಕೊಡಯ್ಯಾ 
ಚರವರ ತೃಪ್ತಿಗೆ ತಡವಾಗುವುದೆನುತಲಿ 
ಭರದಿಂದ ಹೊರೆ ಹೊತ್ತು ನಡೆದ ಚಂದಯ್ಯ 


ಇಂದುಧರ ಹೆದರಿ ಮೊದಲಂದುಗಳ 

ನಡಗಿಸುತ ಮುಂದೆ ಪುರುಷಾಕಾರನಾಗಿ 

ಬಿಡದೆ ಚಂದಯ್ಯನ ಸೆರಗಿಡಿದುಹೋಗಿ 

ಆತಾ ಮುಂದಕ್ಕೆ ನಡೆವ ಸಿರಬಾಗಿ 

ಹಿಂದಕ್ಕೆ ನೋಡಿದರೆ ಪ್ರಭುರಾಯ ನಾನೈಯ್ಯ 
ಯನ್ನಯ್ಯ ಗತಿಯ ಹೊಂದಿಸುತ ಹೋಗು ನಿಜವಾಗಿ 


ಯಾಕೆ ಮಡುವಲಿ ಬಿದ್ದಿ ಯಾಕೆ ಬೆನ್ನಲಿ ಬಂದಿ 
ಯಾಕೆ ಕಾಡುವಿ ದೇವಯಂದ 

ಯನ್ನ ನೀಕರಿಸಿ ಬಿಡಬಹುದೆ ಚಂದಾ 
ಯಿಬ್ಬರೇಕಾಗಿ ತರ್ಕೈಸುವದೆಂದಾ. 

ಆ ಕಾಲದೊಳು ಮಡಿವಾಳ ಮಾಚಿತಂದೆ 
ಕರಕೊಂಡು ತಾ ಮುಂದೆ ಬಂದ. 


೧೮೮ ನುಲಿಯ ಚಂದಯ್ಯ 


॥೨॥ 


॥0॥ 


॥1॥ 


॥8॥ 


ಕಡಲಜನ ಧರಿಸಿದೆನ್ನೊಡನೆ ಸಮರಸವಾದ 

ಮಡಿವಾಳ ತಂದೆ ಕೇಳ್‌ ಮಾತಾ 

ಯೀತ ದೃಢಭಕ್ತ ಚಂದಯ್ಯನೀತಾ 

ಲಿಂಗ ಸಡಲಿದಡೆ ತೆಗೆದ ಪ್ರಖ್ಯಾತಾ 

ಬಿಡದರ್ಚಿಪಾ ಘನವಂ ಬಿಟ್ಟು 

ನಡೆವುದೆ ಯೀತ ಯನ್ನೊಡನೆ ಕೇಳಿನ್ನು ಬಲ್ಲಾತ. ॥9॥ 


ಮೃಡನು ಪೇಳ್ಗುದ ಕೇಳಿ ಮುಗುಳ ನಗಿಯಂ 

ನಕ್ಕು ಮಡಿವಾಳ ತಂದೆ ತಾ ಬಂದು 

ಶರಣನಡಿಗೆ ಸಾಷ್ಟಾಂಗ ಶರಣೆಂದು 

ಆತಾ ಬಿಡದೆ ಭಯ ಭಕ್ತಿಯಲಿ ನಿಂದು 

ಇತ್ತ ಅಡಿ ಇಡಲಾಕ್ಷಣ ಲಿಂಗವನಗಲಿ 

ನಡೆವುದೆಂತೆನಗೆ ತಿಳುಹೆಂದು. ॥10॥ 


ಲಿಂಗ ಮಧ್ಯದಿ ಜಗವು ಜಗವೆಲ್ಲ ಲಿಂಗಮಯ 

ಹಿಂಗಿರುವುದೆಂತು ಪೇಳಯ್ಯಾ 

ಪ್ರಾಣಲಿಂಗವೇಕಾರ್ಥವೆಂದರಿಯೆ 

ಯೀತಾ ಭಂಗಿಸಿದನೊಂದೊರಿದು ಪರಿಯಾ 

ಜ೦ಗಮಾರ್ಚನೆಗೆ ತತ್‌ ಪ್ರಾಣವಾಗಿರೆ 

ಅಂಗ ಲಿಂಗವಾಗುವದೇನಾಶ್ಚರ್ಯ. WLM 


ಶರಣರಿಗೆ ಪ್ರತಿಯುತ್ತರವೆ ನಾಯಕನರಕ 

ಯಿರದೆ ನಾನಂಜುತಿಹೆನಯ್ಯಾ 

ನಿಮ್ಮ ಕರದೀಶನೇ ಬಲ್ಲ ಜೀಯಾ 

ಆವ ಪರಿಯಾದಡಾಗಲಿ ಹಿಡಿ ಕೈಯ್ಯ 

ಚರರೂಪವಾದರೊಲ್ಲೆನು ನಾನು ಎನೆ ಕೇಳಿ 

ಪರನು ಗಾವುದಿಯಾದನಯ್ಯಾ. ॥12॥ 


ನುಲಿಯ ಚ೦ದಯ್ಯನ ಕುರಿತು ೨೫ ಪದ್ಯಗಳು ೧೮೯ 


ಬಿಡಿವಡೆದ ಬೆರಳುಗಳು ಬಿಡಿಬಿಟ್ಟ 

ತೊಡೆ ತೋಳು ನಡುಡೊಂಕು ಬಂಕುಡಿ 
ಹಾಲುಹಲ್ಲು ಕಡುದೊಡ್ಡ ಮೀಸಿ ತುಟಿ ಜೋಲು 
ನಿಡಿದಾದೊಡಲು ಹಿರಿಯ ಕೀಲ 
ಉಡಿಗೆಯರ್ಧವನುಟ್ಟು ನಡುವಿಗರ್ಧವ ಸುತ್ತಿ 
ಉಡುಪದರ ಗಾವುದಿಯ ಮೇಲೆ. 


ಶರಣ ಲಿಂಗವನೊಂದು ಮಾಡಿ ಮಾಚಯ್ಯಗಳು 
ಭರದಿಂದ ತಾವತ್ತ ಪೋಗೆ, 

ತಮ್ಮರಮನಿಗೆ ನಡೆತಂದರಾಗ. ಮುಂದೆ 

ನಿತ್ಯ ಹುರಿ ಮಾಡಿಕೊಂಡು ತಾ ಬ್ಯಾಗ 

ಹರನು ಸಣ್ಣದೊಡ್ಡ ಸಪ್ಪುರಿಯ ಗಂಟಿಕ್ಕಿ 
ಭರದಿಂದ ನುಲಿಯ ಹೊಸೆದ ತಾನಾಗಿ. 


ಕಲ್ಯಾಣ ಕೇರೆಯೊಳಗೆಲ್ಲ ಜನರಿಗೆ ತೋರೆ 
ವಲ್ಲೆಯೆಂಬುತ ಕೊಡಲು ತಿರುಗಿ 

ನುಲಿಯ ಅಲ್ಲಲ್ಲಿ ತೋರಿ ಮನಮರುಗಿ 
ಬಸವನಲ್ಲಿಗೆ ತರಲು ಮನಸೊರಗಿ 
ಮೆದೆಯ ನುಲಿ ಕೊಳ್ಳಿರೆಂದು ಮುಂದಿಡಲು 
ನೀವು ದಾರೆಂದು ಮನ ಕರಗಿ. 


ಏನು ಹೇಳಲಿ ವೃಷಭ ಮಲೆದೇಶದೊಳಗೊಂದು 
ಕಾನನದಳ್ಳಿ ಎಂಬ ಶಿವಪುರವು ಗೌಡ 
ಮೋನಿಮಯ್ಯ ಹುಡಗ ಪೋರ ಮೇಣ್‌ 
ಕಾರುಣಿಗೆ ತಲೆ ಇಲ್ಲದ ವಿಚಾರ 

ಏನೆಂಬೆ ನೆರೆ ಊರ ಚಿತ್ರತ್ತಳೆನ್ನ 

ಪೆತ್ತಮ್ಮನ ಮೌನಹುಲಿ ತಿಂತು ಗಂಭೀರ. 


೧೯೦ ನುಲಿಯ ಚಂದಯ್ಯ 


॥13॥ 


॥14॥ 


LSM 


lon 


ಅಮ್ಮವ್ವೆ ಎಂಬಾಕೆ ಆ ಕ್ಷಣದಿ ಕರೆದೊಯ್ದು 

ಸಮ್ಮತದಿ ಸಲುಹಿದಳೆನ್ನ ಹೇರೂರ 

ಬೊಮ್ಮನೆನೆ ಹೆಸರಿಡಲು ಮುನ್ನ ಜನರು 

ಜನರು ಒಮ್ಮನದಲಾಡಿಸಲು ಎನ್ನ 

ಎನ್ನ ತಮ್ಮ ತಮ್ಮ ಮನೆಗೆ ಕರೆದೊಯ್ದು 

ಅನ್ನವನು ಇಕ್ಕೆ ದಮ್ಮಾಯ್ತು ಹೊಟ್ಟೆ ಉಣಿರನ್ನ. ॥17॥ 


ಮೆದೆಯಗೋಸ್ಕರವಾಗಿ ಸದ್ಭಕ್ತ ಚಂದಯ್ದ 

ಸದನಕ್ಕೆ ಆಳಾದೆನಲ್ಲಿ ಸತ್ತರೂ 

ಉದಕ ನೀಡನು ಮುದುಕಹೊಲ್ಲ 

ಯನಗೆ ಹೊದಿಯಲೈ ಅರಿವಿ ಮುನ್ನಿಲ್ಲ. 

ಮೆದೆಯ ಕೊಯ್ತಿರಲು ಮಡುವಿನೊಳು 

ನೂಕಿದನು ಮದನಾರಿ ಭಕ್ತ ಕೇಳ್‌ ಸೊಲ್ಲ. ॥18॥ 


ಶರಣರಾಳಾಗಲೈ ಪರಿಭವಂಗಳ ನೀಗಿ 

ಇರದೆ ನಿಜಮುಕ್ತಿ ನಿನಗಹುದು. 

ನೀನು ಶರಣ ಸೇವೆಯನಗಲದಿಹುದು 

ನಿತ್ಯ ಹುರಿ ಮಾಡಿ ಯೆಮಗೆ ತಂದಿಹುದು 

ಯಿಂದೆ ಹಾಗವ ನಿಮ್ಮ ಶರಣರಿಗೆ ಕೊಟ್ಟು 

ನಮ್ಮರಮನಿಯೊಳುಂಡು ಸುಖಮಿಹುದು. ॥19॥ 


ಎಂದು ಸಮ್ಮತ ಮಾಡಿ ಬಸವರಾಜೇಂದ್ರ ತಾ 

ಮುನ್ನ ಸಹಸ್ರ ಹೊನ್ನು ಕೊಟ್ಟು 

ನುಲಿಯ ಚಂದಂದಿಂ ಮನೆಯೊಳಿಟ್ಟು, 

ಹರನು ಬಂದ ಬಹು ಸಂತೋಷಬಟ್ಟು 

ಚಂದಯ್ಯ ಶಿವಲಿಂಗದಾನಂದದೊಳಗಿರಲು 

ಆಗ ಮುಂದೆ ಸುರವಿದ ಹೊನ್ನಬಟ್ಟು. 20 


ನುಲಿಯ ಚಂದಯ್ಯನ ಕುರಿತು ೨೫ ಪದ್ಯಗಳು ೧೯೧ 


ಹೊನ್ನ ಕಾಣುತ ಶರಣ ಗನ್ನಗಾತಕ ಮಾಡಿ 

ಕನ್ನವಿಕ್ಕಿದನೆಂದು ತಿಳಿದು 

ಯೆಲವೋ ಯಿವನೆಲ್ಲಿ ತಂದಿ ಮನಿಯಳಿದು 

ಬಸವ ತನ್ನ ಸದನಕ್ಕೆ ಕೊಂಡ ಸಂದು 

ಯಿನ್ನು ಸಾಕಯ್ಯ ಯಿವಕೊಟ್ಟ ನುಲಿ ತಾಯೆಂದು 

ಮುನ್ನ ಕಳುಹಿದ ಕೋಪ ಬಲಿದು. 21 


ಬಸವ ಕೇಡು ಬಂತು ನುಲಿಯ ತಾರೆಂದು 

ಅಸಮಾಕ್ಷ ಬಂದು ತಾ ನಿಂದ. 

ಚೆನ್ನಬಸವೇಶ ಪ್ರಮಥಗಣವೃಂದ ಸಹಿತ 

ಅಸಮ ಭಕ್ತನ ಮನೆಗೆ ಬಂದಾ. 

ಜಸವೆತ್ತ ಜಂಗಮಪ್ರಾಣಿ ಸದ್ದುಣಶ್ರೇಣಿ 

ಈತಗೆ ಉಸರವಲ್ಲವೊ ನಾವೆಂದಾ. ॥22॥ 


ಬಸವೇಶ ಪ್ರಮಥಗಣನಿಕರದೊಳಗನುಭಾವ 

ಅಸಮಗುರು ಚಂದಯ್ಯನೆಂದ 

ಯೀತ ಗುಸುರಲಾರಳವಲ್ಲವೆಂದಾ 

ಚೆನ್ನಬಸವ ಬಲ್ಲ ಯಿದರಂದಾ 

ಕುಶನಿಧಿ ಕೇಳಿದರರ್ಥಮಂ 

ವಶವ ಮಾಡಿದನು ನಲುವಿಂದಾ. 1230 


ನೆರೆದ ಗಣ ಬಿನ್ನೈಸುತ್ತ ಪರಿಪರಿಯ 

ಪ್ರಮುಖತತಿಗೂಡಿ ಪ್ರಭುವಿಗಿರದೆ 

ಪಾದಾರ್ಚನೆಯ ಮಾಡಿ 

ಗಣಕೆ ಪರಮಾನ್ನಭಕ್ಷ ಗಳ ನೀಡಿ 

ಚರಣೋದಕದಿಂ ನುಲಿಯ ಸುವರ್ಣವ ಮಾಡಿ 

ಚರಕೆ ಕೊಡೆ ಜನರು ಕೊಂಡಾಡಿ. 24 


೧೯೨ ನುಲಿಯ ಚಂದಯ್ಯ 


ದಶಭುಜವು ಪಂಚಮುಖ ಮಿಸುವ ಕಿಡಿಗಣ್ಣಿಂದೆ 

ಅಸಮಪ್ರಭು ತನ್ನ ನಿಜದೋರಿ ಸುರಿವ 

ಕುಸುಮಮಳೆ ಸೂಳಯಿಪ ಭೇರಿರವದಿ 

ಎಸೆವ ಸಾ೦ಬನು ಒಯ್ದುಸಾರಿ 

ಜಸವೆತ್ತ ಕರಪುರೇಶನ ಕರುಣದಿಂ 

ಚನ್ನವೃಷಭ ಸಾರಿದನು ನಲವೇರಿ. 1250 


ky 


ನುಲಿಯ ಚಂದಯ್ಯನ ಕುರಿತು ೨೫ ಪದ್ಯಗಳು ೧೯೩ 


ನುಲಿಯ ಚಂದಯ್ಯನ ದುಂದುಮೆ ಪದ 


ದುಂದುಮೆ ಎಂದೆಂದು ಪಾಡಿರಿ ಜನರೆ 
ದುಂದುಮೆ ಬಸವಂತನ ಹಬ್ಬ | ದುಂದುಮೆ 
ದುಂದುಮೆ ನಿರ್ದುಮೆ ಸಾಲಗನ್ನಿರೆ 
ದುಂದುಮೆ ಕೇಳ್ರಿ ದುಂದುಮೆ | 


ಶ್ರೀಗುರುವೆ ನಿತ್ಯ ನಿರ್ಮಳ ನಿಜಾವರಣ ಶಿವ 
ಯೋಗಿಜನ ಹೃದಯ ಮಂದಿರನೆ । ಸಕ 
ಲಾಗಮ ಮುಕ್ತಿಯ ಕೊಡುವ ಸುಂದರನೆ । ಶಿವ 
ಯೋಗ ಧಾರುಣ ಸುಧಾಕರನೆ 
ಬೇಗದಿನ್ನುಲಿಯ ಚೆಂದ್ರಯ್ಯನಾ ಸ್ತುತಿಗೆ ದಯ 
ವಾಗೆಮಗೆ ಕರುಣಸಾಗರನೆ ॥ 


ಕಲ್ಯಾಣ ನಗರದೊಳಗೆಲ್ಲ ಪ್ರಮಥಾವಳಿಯೊಳು 
ಉಲ್ಲಾಸದಿಂದ ಮೆರೆದಿಹನು । ಮೆದಿ 

ಹುಲ್ಲ ನುಲಿ ಹೊಸೆದು ಮಾರುವನು । ಹಾಗ 
ದಲ್ಲಿ ಚರತತಿಗೆ ನೀಡುವನು 

ಮಲ್ಲ ಶರಹರನ ಧ್ಯಾನದೊಳು ತದ್ಗತನಾಗಿ 
ಅಲ್ಲಮನ ಬರವ ಬಯಸುವನು ॥ 


ಲಿಂಗಾಂಗ ಸಮರಸದೊಳಂಗಮನಭಾವದಲ್ಲಿ ಸ 
ರ್ವಾಂಗಮಯ ಲಿಂಗಿ ತಾನಾಗಿ। ಈತ 

ರಂಗ ಭೋಗವನೆಲ್ಲ ನೀಗಿ । ತಾನು 
ಮಂ೦ಗಳಾತ್ಮಕ ಮಹಿಮನಾಗಿ 

ಲಿಂಗಾರ್ಚನೆಯ ಬಾಹ್ಯದಲ್ಲಿರಿಸಿ ಜಂಗಮ 
ಹಿಂಗದರ್ಚಿಸುವ ನಿಜವಾಗಿ ॥ 


೧೯೪ ನುಲಿಯ ಚಂದಯ್ಯ 


wel 


॥1॥ 


॥2॥ 


॥2॥ 


ಹರನು ತಾನರಿದು ಈ ತೆರನ ಪ್ರಮಥರ ಮುಂದೆ 

ಭರದಿಂದೆ ನೋಡಬೇಕೆಂದು । ತಾನು 

ಶರಣ ಸೇವೆಯ ಮಾಡಲೆಂದು । ಇರದೆ 

ಶರಣ ಮೆದಿ ಕೊಯ್ಯುತಿರಲಂದು 

ಉರದ ಲಿಂಗವು ಸಡಿಲಿ ಕೆರಿಯೊಳಗೆ ಬೀಳೆ 

ಶರಣ ನಡೆಯಲು ಲಿಂಗ ಬಂದು ॥ ॥4॥ 


ಯಾಕೆ ನುಲಿಯ ಚೆಂದಯ್ಯಾಕೆ ದೃಢಭಕ್ತನೆ 

ಯಾಕೆನ್ನನಗಲಿ ಹೋಗುವರೆ । ಗುರುವಿ 

ನೈಕ್ಕದುಪದೇಶ ಮೀರುವರೆ । ನಿಮಗೆ 

ಏಕಾತ್ಮರುಗಳು ಮೆಚ್ಚುವರೆ 

ಬೇಕೆಂದು ಜಲದೊಳಗೆ ಬಡಲಿಂಗವ ಬಿಟ್ಟು 

ಧಿಕ್ಕರಿಸಿ ನೀನು ಹೋಗುವರೆ ॥ ISN 


ತೆರಹಿಲ್ಲದಿಹ ಘನವು ಶರಧಿಯೊಳು ಮುಳುಗಲೈೆ 

ಬರಿದೆ ಬಣ್ಣಿಸಲ್ಯಾತಕಯ್ಯ | ನಾನು 

ಇರದೆ ಪೂಜಿಸಲಾರೆನಯ್ಯ । ಇನ್ನು 

ವರವ ಬೇಡುವರ ಕೂಡಯ್ಯ ॥ 

ಚರವರತೃಪ್ತಿಗೆ ತಡೆವುದೆಂದು ಭರದಿಂದೆ 

ಹೊರೆ ಹೊತ್ತು ನಡೆದ ಚೆಂದಯ್ಯ ॥ ॥6॥ 


ಇಂದುಧರ ಹೆದರಿ ಮೊದಲಂದಗಳನಡಗಿಸುತ 

ಮುಂದೆ ಪುರುಷಾಕಾರವಾಗಿ । ಬಿಡದೆ 

ಚಂ೦ದಯ್ಯನ ಸೆರಗ್ನಿಡದ ಹೋಗಿ । ಆತ 

ಮುಂದಕ್ಕೆ ನಡೆದ ಶಿರಬಾಗಿ 

ಇಂದುಪ್ರಭುರಾಯನಾಣೆ ಎನಗಾವ ಗತಿ 

ಹೊಂದಿಸಿ ಹೋಗೊ ನಿಜವಾಗಿ ॥ 7 


ನುಲಿಯ ಚಂದಯ್ಯನ ಕುರಿತು ೨೫ ಪದ್ಯಗಳು ೧೯೫ 


ಯಾಕ ಮಡಿವಿಲಿ ಬಿದ್ದಿ ಯಾಕ ಬೆನ್ನಿಲಿ ಬಂದಿ 
ಯಾಕ ಕಾಡಿದಿ ದೇವಯೆಂದ । ಎನ್ನ 

ಧಿಕ್ಕರಿಸಿ ಹೋಗುವದು ಚೆಂದ । ಇಬ್ಬ 
ರೇಕಾಕಿಯಾಗಿ ತರ್ಕೈಸುವದೆಂದ 

ಆ ಕರುಣದಿ೦ ಮಡಿವಾಳ ಮಾಚಿತಂದೆ ಬರೆ 
ತಾ ಕಂಡು ಹರ ಮುಂದೆ ನಿಂದ ॥ 


ಕಡಲಜನ ಧರಿಸಿದೆನ್ನೊಡನೆ ಸಮರಸವಾದ 
ಮಡಿವಾಳ ತಂದೆ ಕೇಳ್‌ ಮಾತ । ಈತ 
ದೃಢಭಕ್ತ ಚ೦ದಯ್ಯನೀತ | ಲಿಂಗ 

ಸಡಲಿದರೆ ತಗಿಯ ಪ್ರಖ್ಯಾತ 

ಬಿಡದರ್ಚಿಸುವ ಘನಬಿಟ್ಟು ನಡೆವುದು ನೀತೆ 


ಒಡನೆ ಕೇಳಿನ್ನು ಬಲ್ಲಾತ ॥ 


ಮೃಡನು ಪೇಳ್ಗುದ ಕೇಳಿ ಮುಗುಳನಗೆಯನೆ ನಕ್ಕು 
ಮಡಿವಾಳ ಸ್ವಾಮಿ ತಾ ಬಂದ । ಶರಣ 

ರಡಿಗೆ ಸಾಷ್ಟಾಂಗ ಶರಣೆಂದ । ಬಿಡದೆ 
ದೃಡಭಕ್ತಿಯಲಿ ಬಂದು ನಿಂದ 

ಅಡಿಯಿಡಲ್‌ ಬಾರದಾಕ್ಷಣ ಲಿಂಗವನಗಲಿ 
ನಡೆವುದೆಂತೆನಗೆ ತಿಳಿಪೆಂದ ॥ 


ಲಿಂಗಮಧ್ಯದಿ ಜಗವು ಜಗವೆಲ್ಲ ಲಿಂಗಮಯ 
ಹೀಂಗಿರುವುದೆಂತೆನ್ನಿರಯ್ಯ । ಪ್ರಾಣ 
ಲಿಂಗವೇಕಾತ್ಸವೆಂದರಿಯ | ಈತ 
ಭಂಗಿಸಿದನೊಂದು ಪರಿಯ 
ಜ೦ಗಮಾರ್ಚನೆಗೆ ತಾತ್ಪಣವಾಗಿರೆ ಲಿಂಗ 
ವಂಗವಾಗಿರುವದೇನಾಶ್ಚರ್ಯ ॥ 


೧೯೬ ನುಲಿಯ ಚಂದಯ್ಯ 


॥8॥ 


॥9॥ 


॥10॥ 


॥11॥ 


ಶರಣರಿಗೆ ಪ್ರತಿ ಉತ್ತರವೆ ನಾಯಕ ನರಕ 

ಇರದೆ ನಾನಂಜುತಿಹೆನಯ್ಯ | ನಿಮ್ಮ 

ಕರದೀಶನಲ್ಲವೆ ಜೀಯ । ಆವ 

ಪರಿಯಾದಡೇನು ಹಿಡಿಕೆಯ 

ಚರರೂಪವಾದಡೊಲ್ಲೆನು ನಾನು ಪರಶಿವನು 

ಪರಮ ಗಾವುದಿಯಾದೆನಯ್ಯ ॥ ॥12॥ 


ಮಿಡಿವಡೆದ ಬೆರಳುಗಳು ಬಿಡಿಬಿಟ್ಟ ತೊಡೆತೋಳು 

ನಡು ಡೊಂಕ ಬಂಕುಣಿಯ ಕಾಲು | ಹಲ್ಲು 

ಕಡು ದೊಡ್ಡ ಮೀಸೆ ತುಟಿ ಜೋಲು । ತೋಳು 

ನಿಡಿದಾದವೊಡಲು ಹಿರಿಕೇಲು 

ಉಡುಗೆ ಅರ್ಧವನುಟ್ಟು ನಡುವಿಗರ್ಧವ ಸುತ್ತಿ 

ಉಡುಪದರು ಗಾವುದಿಗೆ ಮೇಲು ॥ ॥13॥ 


ಶರಣಲಿಂಗವನೊಂದು ಮಾಡಿ ಮಾಚಯ್ಯಗಳು 

ಭರದಿಂದ ತಾವತ್ತ ಪೋಗೆ । ತಮ್ಮ 

ಶರಣ ನುಲಿಹೊಸೆದು ಮಾರಿ ತಾ । ಬೇಗ 

ಅರಮನೆಗೆ ನಡೆತಂದರಾಗ 

ಹರನು ಸಣ್ಣ ದೊಡ್ಡ ಸಪ್ಪುರಿಯ ಗಂಟಿಕ್ಕಿ 

ಭರದಿಂದ ನುಲಿ ಹೊಸೆದನಾಗ ॥ ॥14॥ 


ಕಲ್ಯಾಣಕೇರಿಯೊಳಗೆಲ್ಲ ಜನರಿಗೆ ತೋರಿ 

ಒಲ್ಲೆನೆಂಬುತ ಕೂಡಲು ತಿರಿಗಿ | ನುಲಿಯ 

ನಲ್ಲಲ್ಲಿ ತೋರಿ ಮನ ಮರುಗಿ । ಬಸವ 

 ನಲ್ಲಿಗೈತಂದು ಮನ ಸೊರಗಿ 

ನಿಲ್ಲದೆ ನುಲಿ ಕೊಳ್ಳಿರೆಂದು ಮುಂದಿಡಲು 

ನಿಲ್ಲು ದಾರೆಂದು ಮನ ಕರಗಿ ॥ ॥15॥ 


ನುಲಿಯ ಚಂದಯ್ಯನ ಕುರಿತು ೨೫ ಪದ್ಯಗಳು ೧೯೭ 


ಏನು ಹೇಳಲಿ ವೃಷಭ ಮೇಲು ದೇಶದೊಳೊಂದು 
ಕಾನನದ ಪಳ್ಳಿ ಶಿವಪೂರ | ಗೌಡ 

ಏನಿಮಯ್ಯನ ಹುಡುಗ ಪೋರ । ಕರಣಿ 

ಕನು ತಲೆಯಿಲ್ಲದವನು ಅವಿಚಾರ 

ಏನೆಂಬೆವೂರ ಆಚಿಲೆನ್ನ ಹೆತ್ತವರ 

ಮೌನದ್ದುಲಿ ತಿಂತು ಗಂಭೀರ ॥ 


ಅಮ್ಮವ್ವ ಎಂಬಾಕಿ ಆಕ್ಷಣದಿ ಕರೆದೊಯ್ದು 
ಸಮ್ಮತದಿ ಸಲಹಿದಳು ಎನ್ನ | ಹೇರೂರ 
ಬೊಮ್ಮನೆಂದ್ದೆಸರಿಡಲು ಎನ್ನ | ಹೆರ ಜನರು 
ಒಮ್ಮನದಲಾಡಿಸಲು ಎನ್ನ 

ತಮ್ಮ ತಮ್ಮನೆಗೆ ಕರೆದೊಯ್ದು ಅನ್ನವನಿಕ್ಕೆ 
ದಮ್ಮಾಯ್ತು ಹೊಟ್ಟಿಗುಣರಣ್ಣಾ | 


ಮದುವೆಗೋಸ್ಕರವಾಗಿ ಸದ್ಭಕ್ತ ಚಂದಯ್ಯನ 
ಸದನಕ್ಕೆ ಆಳಾದೆನಲ್ಲಾ । ಸತ್ತ 

ರುದಕ ನೀಡನು ಮುದಕ ಹೊಲ್ಲ । ಎನಗೆ 
ಹೊದಿಯಲಿಕ್ಕೆ ಅರಿವಿ ಮುನ್ನಿಲ್ಲ 

ಮೆದಿಯ ಕೊಯ್ಯುತ್ತಿರಲು ಮಡುವುನೊಳು ನೂಕಿ 
ದನು ಮದನಾರಿ ಕೇಳ್‌ ಭಕ್ತ ಸೊಲ್ಲ ॥ 


ಶರಣರಾಳಗಲೈ[ ಪರಿಭವಂಗಳು ತಪ್ಪಿ 

ಇರದೆ ನಿಜಮುಕ್ತಿ ನಿನಗಹುದು । ನೀನು 
ಶರಣ ಸೇವೆಯನಗಲದಿಹುದು ನಿತ್ಯ 
ಹುರಿಮಾಡಿ ನುಲಿಯ ತಂದಿಹುದು 

ಇರದೆ ಹಾಗವನೈದು ಶರಣರಿಗೆ ಕೊಟ್ಟು 
ನಮ್ಮರಮನೆಯೊಳುಂಡು ಸುಖಿಯಹುದು ॥ 


೧೯೮ ನುಲಿಯ ಚಂದಯ್ಯ 


॥10॥ 


॥1'1॥ 


॥18॥ 


॥19॥ 


ಎಂದು ಸನ್ಮತ ಮಾಡಿ ಬಸವರಾಜೇಂದ್ರ ತಾ 

ಮುಂದೆ ಸಾಸಿರ ಹೊನ್ನ ಕೊಟ್ಟು | ನುಲಿಯ 
ಚಂದದಿಂದರಮನೆಯೊಳಿಟ್ಟು | ಹರನು 

ಬಂದು ಬಲು ಸಂತೋಷಬಟ್ಟು 

ಚಂದಯ್ಯ ಶಿವಧ್ಯಾನದೊಳಗೆ ಇರುತಿರಲಾಗ 

ಮುಂದೆ ಸುರುಹಿದ ಗಂಟು ಬಿಚ್ಚಿಟ್ಟು ॥ 120 


ಹೊನ್ನು ಕಾಣುತ ಶರಣ ಗನ್ನಘಾತಕ ಮಾಡಿ 

ಕನ್ನವಿಕ್ಕಿದನೆಂದು ತಿಳಿದು । ಎಲವೊ 

ಇವನೆಲ್ಲಿ ತಂದೆ ಮನೆಯಳಿದು । ಬಸವ 

ತನ್ನ ಭವನಕೆ ಕೊಟ್ಟನೊಲಿದು 

ಇನ್ನು ಸಾಕಯ್ಯ ಇವ ಕೊಟ್ಟು ನುಲಿ ತಾಯೆಂದು 

ಮುನ್ನ ಕಳುಹಿದ ಕೋಪ ಬಲಿದು ॥ bal 


ಬಸವ ಕೇಡು ಬಂತು ನುಲಿಯ ತಾರೈಯೆಂದು 

ಅಸಮಾಕ್ಷ ಬಂದು ತಾ ನಿಂದ । ಚೆನ್ನ 

ಬಸವೇಶ ಪ್ರಮಥಗಣ ವೃಂದ । ಸಹಿತ 

ಅಸಮ ಭಕ್ತನ ಮನೆಗೆ ಬಂದ 

ಜಸವೆತ, ಜ೦ಗಮಪ್ರಾಣಿ ಸದ್ದುಣಶ್ರೇಣಿ 

ವಸುಧಿಪಾಲಿಪನೆ ಸಲಹೆಂದ ॥ 1221 


ಬಸವೇಶ ಪ್ರಮಥಗಣ ನಿಕರದೊಳು ಅನುಭಾವ 

ಅಸಮಗುರು ಚಂದಯ್ಯನೆಂದ । ಆತ 

ಗುಸುರಲಳವಲ್ಲ ನಾವೆಂದು । ಚೆನ್ನ 

ಬಸವೇಶ ಬಲ್ಲ ಇದನೆಂದು 

ಕುಶಲನಿಧಿ ಕೇಳಿ ಅವರಂದಮಂ ದೃಷ್ಟಮಂ 

ವಸುಧಿಪಾಲಿಪನೆ ಸಲಹೆಂದ ॥ ॥23॥ 


ನುಲಿಯ ಚಂದಯ್ಯನ ಕುರಿತು ೨೫ ಪದ್ಯಗಳು ೧೯೯ 


ನೆರೆದ ಜನಸಂದೋಹಕ್ಕೆರಗಿ ಬಿನ್ನೈಸುತಲಿ ಪರಿ 

ಪರಿಯ ಪ್ರಮಥತತಿಗೂಡಿ | ಪ್ರಭುವಿ 

ಗಿರದೆ ಪಾದಾರ್ಚನೆಯ ಮಾಡಿ | ಗಣಕೆ 

ಪರಮಾನ್ನ ಭಕ್ಷ್ಯವನು ನೀಡಿ 

ಚರಣೋದಕದಿ ನುಲಿಯ ಸುವರ್ಣವನು ಮಾಡಿ 

ಚರಕೆ ಕೊಡಲು ಜನರು ಕೊಂಡಾಡಿ ॥ ॥24॥ 


ದಶಭುಜವು ಪಂಚಮುಖ ಮಿಸುವ ಕಿಡಿಗಣ್ಣಿನಿಂದ 

ಅಸಮಪ್ರಭು ತನ್ನ ನಿಜದೋರಿ । ಸುರಿವ 

ಕುಸುಮದ ಮಳೆ ಸೊಳ್ಳೆಪ ಭೇರಿ | ರವದಿ 

ಎಸೆವ ಸಾಂಬವನೊಯ್ದು ಸಾರಿ 

ಜಸವೆತ್ತ ಕರ್ಪರೇಶನ ಕರುಣದಿಂ ಚೆನ್ನ 

ಬಸವ ಸಾರಿದನು ನಲವೇರಿ ॥ 1251 


ky 


೨೦೦ ನುಲಿಯ ಚಂದಯ್ಯ 


ಜನಪದರ ದೃಷ್ಟಿಯಲ್ಲಿ ನುಲಿಯ ಚಂದಯ್ಯ 


ಯಾರಿಗೀ ಯಾರಿಲ್ಲೋ 
ಯಾರಿಗೀ ಯಾರಿಲ್ಲೋ ಶರಣರಿಗ । ಸದ್ದುರುವಿನ್ನಂಗ 
ಯಾರಿಗೇ ಯಾರಿಲ್ಲೋ ಶರಣರಿಗ ॥ 


ಅನುಭವ ಮಂಟಪ ಕಲ್ಯಾಣದೊಳಗ 
ಅಂಗದ ಮೇಲೆ ಲಿಂಗ ಇರಬೇಕಲ್ಲರಿಗ 
ಲಿಂಗ ಇಲ್ಲದ ಭವಿಹನ ಕಟ್ಟಕಡೀಗ ॥ 


ಶ್ರಿಂಗಾರಲಿಂಗ ಶರೀರ ಮೇಲೆ | 
ಈಭೂತಿ ಇರಬೇಕು ಹಣೆಯ ಮೇಲೆ । 
ಅಕ್ಬರ ಲಿಂಗವನ್ನು ಕಟ್ಟಿ ಕೊರಳಿಗೆ । 
ನುಲಿಕಿ ಮಾರುತ್ತಿದ್ದ ತಾ ಬೇಗ ಬೆಳಗ ॥ 


ನುಲಕಿ ಚಂದಯ್ಯ ಹನ ಸಂತರೊಳಗ 
ಲಿಂಗ ಇಲ್ಲರೀ ಅವನ ಕೊರಳಿಗ 
ಜ್ಯೋತಿರ್ಲಿಂಗ ದೃಷ್ಟಿ ಇತ್ತರಿ ಅವನಿಗ 
ಕಳದ ಹೋದ ಲಿಂಗ ಯಾತಕ್ರಿ ನಿಮಗ 


ಲಿಂಗಕ್ಕೆ ನೀರು ಬೆರಸಲೆಂದಿಗ 

ಲಿಂಗಪ್ಪ ಬ್ಯಾಸರಾದ ಅವನ ಕೊರಳಿಗ 
ಮೆದಿ ಕೊಯ್ಲಿಕ್ಕೆ ಶರಣ್ಣೋದ ಹೊಳಿಗ 
ಲಿಂಗಾ ಛಿಡಿದು ಬಿತ್ತೊ ನೀರಿನ ಹೊಳಿಗಾ ॥ 


ಆ ಮಾತು ಶರಣರಿಗೆ । ಗೊತ್ತಿದ್ದಿಲ್ಲಾಗ 
ಹುಲ್ಲಿನ ಹೊರಿ ಹೊತ್ತಿಕೊಂಡ ತಲಿಮ್ಯಾಲ 
ಲಿಂಗಪ್ಪ ಕರಿತನ ನುಲಕಿ ಚಂದಗ 

ನಿನ್ನ ಲಿಂಗವಿದ ತೊಕೊ ಮೈಮ್ಕಾಲ ॥ 


ಚಂದ್ರಯ್ಯ ಅನುತಾನೊ ಆ ಲಿಂಗಪ್ಪಗ 
ನನ್ನ ಲಿಂಗವಿದ್ದ ಬಿಟ್ಟೋದಿ ಹ್ಯಾಂಗ 
ಕಡೀಗಾದ ಲಿಂಗ ಕಟ್ಟಲೆಂದಿಗ 

ಪಂಚಾಯ್ತಿ ಬಿದ್ದಯ್ತಿ ಶರಣರೊಳಗ ॥ 


ಲಿಂಗಪ್ಪ ಹೇಳುತಾನ ಕರದೆಲ್ಲರಿಗ 

ಶರಣ ಅನುತಾರ ಆ ಲಿಂಗಪ್ಪಗ 

ಮಂತ್ರದ ಅಧಿಕಾರ ಇಲ್ಲರೀ ನಮಗ ॥ 

ಮುಡಬಿ ಮಠ ಅದಾ ನೋಡು ಕಟ್ಟಕಡಿಗ 

ಆನಂದಯ್ಯ ಗುರು ಹೇಳುತಾರೊ (ಮಠದಾಗ) ಎಲ್ಲರಿಗ 
ಬಂದು ಶಿವಮಂತ್ರ ಓದಿ ಕಿವ್ಯಾಗ 

ಘನಲಿಂಗ ಕಟ್ಟ್ಯಾರ ಶರಣನಿಗಾಗ ॥ 


೨೦೨ ನುಲಿಯ ಚಂದಯ್ಯ 


ಏನಂತ ಮಾತಾಡ್ಲಿ ನಾನು 


ಏನಂತ ಮಾತಾಡ್ಲಿ ನಾನು 
ನೂಲಿ ಚಂದಯ್ಯ ಹೋಗಿ ಹೇಳೋ ನೀನು ॥; ॥ಪ॥ 


ತಾನು ತಾನುವು ಕೂಡಿ 

ತಾನು ತನ್ನದು ಮೇಲ 

ಮಾತಾಡಲ್ಲೋದರ ಏನಾಗದೋ ತಮ್ಮಾ | ಏನಂತ | 
ನಾ ಏನ ಮಾಡಿದ ತಪ್ಪ 

ಎನಗ ಬಿಗಬಿಗದು ಕಟ್ಟಿರೆಪ್ಪ 

ಶಿವಪೂಜೆ ಮಾಡದು ಸುಮ್ಮನಿಲ್ಲ 

ನಮ್ಮ ಬೇಡರ ಕಣ್ಣಯ್ಯ ತಾನೇ ಬಲ್ಲ | ಏನಂತ! 


ಕಮರ ಕಂಡರೆ ಶಿವಪೂಜೆ ಮಾಡಿದನೋ 

ಬೀಸಿ ಹೊಳಗ್ಯಾಗ ಮನಸಿಟ್ಟಿದಾನೋ 

ಶಿವಪೂಜೆ ಮಾಡಾದು ಸುಮ್ಮನಿಲ್ಲ 

ನಮ್ಮ ಬೇಡರ ಕಣ್ಣಯ್ಯ ತಾನೇ ಒಲ್ಲ | ಏನಂತ ---!| 


ನಾ ಏನು ಮಾಡಿದೆನಲ್ಲಾ 

ಎನಗ ಅಡಕಿಲ್‌ ಗಡಗ್ಯಾಗ ಮಯ್ಬಿಟ್ಟಿದೆಲ್ಲ 

ಮಂದಿ ಉಳ್ಳಾಕ್‌ ಹೇಳ್ದುರ್‌ ವ್ರತಾದು ನೆನಪ 

ಉಟ್ಟಾಗ ಸಿಗಸ್ಕೊಂಡು ನೆದೆಲ್ಲೊ ಮುಪ್ಪ | ಏನಂತ ---| 


ಗುಡಿ ಘಡಗಡಂದಿದರೆ 

ಓಡಿ ಹೋಗಾಣವ ನೀನು 

ರಾಜ ಸಿಂಹಸನ ಸಂಗೈನೇ ಬಂದ 

ಈ ಲಿಂಗದ ಮಾತ್ರ ಸಂಗೈನೇ ಬಲ್ಲ | ಎನ೦ತ---! 


ಪ 


ಜನಪದರ ದೃಷ್ಟಿಯಲ್ಲಿ ನುಲಿಯ ಚಂದಯ್ಯ ೨೦೩ 


ಗಂಗಿಗೂ ಪವಿತ್ರ ತಿಪುರಾಂತ ಕೆರಿಯದು 


ಗಂಗಿಗೂ ಪವಿತ್ರ ತಿಪುರಾಂತ ಕೆರಿಯದು 
ಅಂಗದ ಪಾಪ ನಾಶ ತಾ ಮಾಡ್ಕಾದ ॥ 


ತಿಪುರಾಂತ ತಡಿಮ್ಯಾಲ ನುಲಿಯ ಚಂದಯ್ಯ 
ಅಪ್ಪ್ಯಾನ ತನ್ನ ಕಾಯಕಕ 
ಖಬರಿಲ್ಲ ಅವನಿಗೆ ಯಾತರದು ॥ 


ಶಿವಾ ಶಿವಾ ಎನುತಲಿ ಹಗ್ಗದ ಹೊಸಿತಾನ 
ಶಿವರೂಪಿ ಲಿಮಗ ನೀರಾಗ ಬಿದ್ದಾದ 
ಖಬರಿಲ್ಲ ಅವನಿಗೆ ಯಾತರದು ॥ 


ಬರುತ್ತಿನಿ ಬರಿತ್ತಿನಿ ಅನುತಾದ ಲಿಂಗವು 
ಭಕುತಿಯು ಚಂದಯ್ಯಗ ಕಾಯಕದ ಮ್ಯಾಲ 
ಖಬರಿಲ್ಲ ಅವನಿಗಿ ಲಿಂಗದು ॥ 


ಶರಣರ ಹತ್ತಿರ ಹೋಗ್ಯಾದ ಲಿಂಗವು 
ಕರಣೆಯಿಂದಲಿ ಕತೆಯು ಹೇಲ್ಕಾದ ಅವರಿಗೆ 
ಖಬರಿಲ್ಲ ಚ೦ದ್ರಯ್ಯಗ ಲಿಂಗದು ॥ 


ಶರಣರು ಬಂದಾರ ಪರಿಪರಿಲಿ ಹೇಳ್ಯಾರ 
ಒಪ್ಪಾರ ಚಂದಯ್ಯ ಅವರ ಮಾತಿಗಿ 
ಲಿಂಗಕ ಬಾಯೆಂದು ಕರೆದಾರ ॥ 


ಲಿಂಗದ ಕೈಯಾಗ ಕಣ್ಣಿ ತಾ ಕೊಟ್ಟಾರ 
ಕಲ್ಯಾಣ ಊರಾಗ ಮಾರಲಾಗ ಖಳುವ್ಯಾರ 
ಇದು ಎಂತ ವಿಚಿತ್ರ ಜಗದಾಗ ॥ 


೨೦೪ ನುಲಿಯ ಚಂದಯ್ಯ 


ಶರಣರೊಳಗ ನೂಲಿ ಚಂದಯ್ಯನ 


ಶರಣರೋಳಗ ನೂಲಿಚಂದಯ್ಯನ 
ದೇವರಿಗೆ ದುಡಿದೇಳಯ್ಯಾ ॥ ಪು 


ಪೂರ್ವ ದಕ್ಷಿಣ ಸುರಪೂರದವನು 
ಕಲ್ಯಾಣ ನಗರಕ್ಕ ಹೊರಟ ಬಂದವನು 
ನಿತ್ಯ ನೇಮದಲ್ಲಿ ಕಾಯಕ ಮಾಡಿ 
ಸತ್ತಥದಲ್ಲಿ ಅಡಿಗಿ ಉಂಬುವನಯ್ಯಾ 
ಹಗ್ಗ ಕುಡಗಲು ಕೈಯಾಗ ಹಿಡಿದವನು 
ಮದಿ ಹುಲ್ಲ ತರಲಿಕ್ಕೆ ನಡದಾನು 
ಹಣಿಗಿ ವಿಭೂತಿಪಟ್ಟಾ ಬಿಗದ ನಡಕಟ್ಟಾ 
ತ್ರಿಪುಂಡ ಭಸ್ಮ ಧರಿಸಿದವನಯ್ಯಾ 


ಕಲ್ಯಾಣ ಊರಲ್ಲಿ ತಿರುಗ್ಯಾಡುವವನು 
ಬಸವಣ್ಣ ಶಿವಲಿಂಗ ತಂದು ಕಟ್ಟುವನು 
ಲಿಂಗ ನೋಡಿ ಆನಂದ ಆದ ಚೆಂದಯ್ಯಾ 
ನಾಲ್ವತ್ತು ವರುಷ ನಿತ್ಯ ದುಡದೇಳಯ್ಯಾ 


ನೂಲಿ ಹೊಸದ ಚೆಂದಯ್ಯ ಕೈಯಲ್ಲಿ ಹಿಡದಾನ 
ಪ್ಯಾಟಿಯಲ್ಲಿ ಅದನ ಒಯ್ದು ಮಾರುವನು 
ಮಡಿದಿಂದ ನೆವದ್ಯ ಲಿಂಗಕ ತೋರಿಸೀ 
ಪರಪಂಚ ಪಾರಮಾರ್ರಕ ಸಲಿಸಿದನಯ್ಯಾ 


ಲಿಂಗದ ಮೇಲೆ ಹೂ ಪತ್ರಿ ಏರಿಸುವನು 
ಕಡಿಗಿ ತಗದ ಕರಿಒಳಗ ಚೆಲ್ಲವನು 
ಹಗಲರಾತರಿ ಅವನ ದ್ಯಾನದೊಳಗ 
ಬ್ಯಾಸರಿಲ್ಲದೆ ಕಾಲ ಕಳೆಯುವನು 
ಜನಪದರ ದೃಷ್ಟಿಯಲ್ಲಿ ನುಲಿಯ ಚಂದಯ್ಯ ೨೦೫ 


ಭರಭರಾ ಹುಲ್ಲ ಕೊಯ್ಯಲಾಕ ಹತ್ಯಾನು 
ಕೊರಳ ಲಿಂಗಪ್ಪ ಕೆಳಗ ಬಿದ್ದಾನು 

ನನ್ನ ಕೈ ಜಾರಿ ಬಿಟ್ಟ ಲಿಂಗಪ್ಪನೆಂದ 
ಚಿಂತಿಸುತ ನಿಂತಾನಯ್ಯಾ 


ತಿರಿಗಿ ಮನಿದಾರಿ ಹಿಡಿಯುವನು 

ಬಸವಣ್ಣನ ಮುಂದ ಕರದ ಹೇಳ್ಯಾನು 

ನೀನು ಕಟ್ಟಿದ ಲಿಂಗ ನನ್ನ ಬಿಟ್ಟು ತಂತಾನೆ ಬಿತ್ತು 
ಇದಕ್ಕೇನು ಅಪ್ಪಣೆ ಕೊಡಂದನಯ್ಯಾ 


ಅವನ ವನಕ ಕರಕೊಂಡು ಹೋದಾನು 
ಅವನ ಬಿಟ್ಟು ಕೆಳಗ ಬಿದ್ದ್ಯಾಕ ನೀನು 
ಇಂಥ ಶರಣನ ನಾವು ಎಂದು ನೋಡಿಲ್ಲಾ 
ಕರಮುಗಿದು ಕಟಿ ನಿಂತಾನ ಹೇಳಯ್ಯ 


ಲಿಂಗಪ್ಪ ಇವರಿಗೆ ಕಬರ ಮಾಡ್ಕಾನು 
ನಿನ್ನ ಮನಿಯಲ್ಲಿ ಸದಾ ದುಡಿತೆನು 
ನೂಲಿ ಚೆಂದಯ್ಯನ ನಿಷ್ಠೆ ಭಕ್ತಿಗೆ 
ಶಿವಲಿಂಗ ಇವನಲ್ಲಿ ದುಡಿತೆಳಯ್ಯ 


ಬಸವ ಪುರಾಣ ತೆಗೆದು ಓದಿ ನೋಡುವನು 
ಬಾಳಿಗೇರಿ ಊರಲ್ಲಿ ಕವಿ ಮಾಡುವನು 
ನೂಲಿ ಚೆ೦ದಯ್ಯನ ಭಕ್ತಿಗೆ ಹೆಸರಾದನು 
ಕಾಯಕವೆ ಕೈಲಾಸವೆಂದು ಸಾರಿದನಯ್ಯ 
ಸಾತಯ್ಯ ಸ್ಥಾಮಿ ನಿತ್ಯ ನೆನಸುವನಯ್ಯ ॥ 


೨೦೬ ನುಲಿಯ ಚಂದಯ್ಯ 


ಬುದ್ಧಿವ೦ತರು ನೆರೆದು ಕುಂತೀರಿ ತಿದ್ದಿ ನಿಮಗ ಹೇಳತೀನಿ 


ಬುದ್ಧಿವ೦ತರು ನೆರೆದು ಕುಂತೀರಿ ತಿದ್ದಿ ನಿಮಗ ಹೇಳತೀನಿ 
ಶುದ್ದಭಾವದಿ೦ದ ನಿತ್ಯಕಾಯಕ ಶರಣರ। 

ಇದ್ದನೊಬ್ಬ ನುಲಿಯ ಚೆಂದಯ್ಯನೆಂಬ ಸುಕುಮಾರ 
ಕಂದುಗೊರಳ ಶಂಕರನನ್ನು ಒಲಿಸಿ ಬಹದ್ದೂರ 

ಎದ್ದ ಕೂಡಲೆ ಶಿವನನುಭಜಿಸಿ ಮೆದಿ ಹುಲ್ಲು ಕೊಯ್ದು ಕೂಡಿಸಿ 
ನುಲಿಯ ಹೊಸೆದು ಬೆಲೆಗೆ ಮಾರಿ ಧಾನ್ಯ ತರುವರು 

ತಂದು ಜಂಗಮಗುಣಿಸಿ ದಾಸೋಹ ನಡೆಸಿ ತಾವು ಉಣ್ಣುವರು 
ಗುರುಕೊಟ್ಟ ಇಷ್ಟಲಿಂಗ ಶ್ರೇಷ್ಠವೆಂದು ಕೊರಳಿಗೆ ಕಟ್ಟಿ 

ಎಷ್ಟೋ ದಿವಸವಾದರೂ ಲಿಂಗ ಅಲ್ಲೇ ಮರತಾರ 
ಕಾಯಕವೇ ಕೈಲಾಸವೆಂದು ಬಿಡದೇ ದುಡಿಯುವರು 

ಕಟ್ಟದ ಇಷ್ಟಲಿಂಗಕ್ಕಿಂತ ಕಾಯಕ ಮಿಗಿಲೆಂದು ಸಾಗಲಾಗಿ 
ಕೊರಳಿಗೆ ಸುತ್ತಿದ ವಸ್ತಕೊಳೆತು ಹರಿದು ಲಿಂಗ ಧರೆಗೆ ಬಿದ್ದು 
ಶ್ರದ್ದಾನೋಡಿ ಲಿಮಗಯ್ಯ ತಾನೇ ಬೆನ್ನು ಹತ್ತಿದರ 
ಉದ್ಯೋಗದಲ್ಲಿ ಚೆಂದಯ್ಯನಿಗೆ ಇಲ್ಲ ದರಕಾರ 


ಕುಳಿತು ಧ್ಯಾನಿಸಿದರೆ ಶಿವ ನಿಂತು ಕೇಳುವನೆಂಬರು 
ನಿಂತು ಭಜಿಸುವ ಭಕ್ತನ ಬೆನ್ನ ಹತ್ತುವನೆನ್ನುವರು 
ಅದರಂತೆ ಚೆಂದಯ್ಯ ಕೇಳತಾನ ಲಿಂಗದ ಎದುರು 
ಯಾರಿಗಿ ಕೇಳಿ ಭೂಮಿಗಿ ಬಿದ್ದಂತ ತಪ್ಪ ಹೊರಿಸ್ಕಾರ 
ಎಷ್ಟು ಬೆನ್ನ ಬಿದ್ದರು ಕೂಡ ಮುಟ್ಟಲಾರೆ ನಿನ್ನ ನಾನು 
ನನ್ನ ಅಪ್ಪಣೆ ಇಲ್ಲದೆ ಭೂಮಿಗಿ ಹ್ಯಾಂಗ ಬಿದ್ದಿ ಎಂದಾನ 
ಆಗ ಲಿಂಗ ತಾನೇ ಬೆನ್ನು ಹತ್ತಿ ನಡದೈತಿ ಆತನ 
ಲಿಂಗ ಜಂಗಮ ಆಗಿ ಚೆಂದಯ್ಯಗ । ಬಿದ್ದು ಬೆನ್ನಿಗಿ 
ಮೆಚ್ಚೀನಿ ನಿನ್ನ ಭಕ್ತಿಗಿ । ಕಟ್ಟಿಕೊಳ್ಳು ನಿನ್ನ ಕೊರಳಾಗ 
ಚೆಂದಯ್ಯ ಬಮದ ಸಿಟ್ಟೀಗಿ | ಕೇಳ್ದ ಲಿಂಗಯ್ಯಗ 
ಜನಪದರ ದೃಷ್ಟಿಯಲ್ಲಿ ನುಲಿಯ ಚಂದಯ್ಯ ೨೦೭ 


ನನ್ನ ಬಿಟ್ಟು ಬಿದ್ಬ್ಯಾಕ ಭೂಲಿಗಿ ಬ್ಯಾಡ ಹೋಗು ನೀನು ನನಗ 
ಅಗಸರ ಶರಣ ಮಾಚಯ್ಯ | ಕೇಳಿ ಇವರ ಜಗಳ । 
ಕರೆದು ಇಬ್ಬರನ ಕೂಡಿ ಹೊರಟಾರ | ದಾರ್ಯಾಗ ತಿಳಿಸಿ ಹೇಳ್ಕಾರ 


ಕಲ್ಯಾಣ ಬಸವಗ ಸುದ್ದಿ ತಿಳಿಸಿ ಚೆಂದಯ್ಯನಿಗೆ ಲಿಂಗ ಕಟ್ಟಿಸಿ 
ಕೂಡಿಸು ಎಂದು ಮಡಿವಾಳನಿಗೆ ಲಿಂಗಯ್ಯ ಹೇಳ್ಕಾರ। 
ಮಡಿವಾಳ ಅಂತಾನ ಹೇಳ್ತಿನಿ ನಾನೇ ಕೇಳ್ರಿ ಇಬ್ಬರು | 
ತಪ್ಪಿಗೆ ಕ್ಷಮಾ ಕೇಳಸ್ಮೀನಿ ಮಾಡ್ರಿ ವಿಚಾರ 


ಮಡಿವಾಳ ಮಾಚಯ್ಯ ಲಿಂಗಯ್ಯಗ ಹೇಳತಾರ 

ಸ್ಪತಃ ನೀನೇ ಜಂಗಮ ಆಗಿ ಹುಲ್ಲಿಗಿ ಹೋಗಬೇಕಯ 

ಹುಲ್ಲು ಕೊಯ್ದು ತಂದು ನುಲಿಯ ಹಗ್ಗ ಹೊಸಿಬೇಕು 

ಹೊತ್ತು ಪ್ಯಾಟಿಯೊಳಗ ಮಾರಿ ಧಾನ್ಯ ದವಸ ತರಬೇಕು 

ಹೊತ್ತು ಆಗುವ ಮೊದಲ ಬಂದು ಅಡಗಿ ಮಾಡಿ ಜ೦ಗಮಗುಣಿಸಿ 
ಮೂರು ಹೊತ್ತಿನ ಪೂಜಿಗಿ ನೀನು ತಯಾರು ಇರಬೇಕು 

ಅಂದರ ಅವನ ಕೊರಳಾಗ ನಿನ್ನನು ನಾ ಕಟ್ಟತ್ತಿನಿ 


ಆಗ ಲಿಂಗದೇವರು ಒಪ್ಪಿ ಚೆಂದಯ್ಯ ಮಾಡುವ ಕೆಲಸಕ ಹತ್ತಿ 
ಮುಂಜಾನೆದ್ದು ಹುಲ್ಲಿಗಿ ಹೋಗಿ ಕೊಯ್ದನಾಕ್ಷಣಕ 

ನುಲಿಹೊಸ್ತು ಹಗ್ಗಾ ಮಾಡಿ ತಂದಾನ ಬಜಾರಕ 

ಬಜಾರದಲ್ಲಿ ಬೇಗನೆಮಾರಿ ತರಬೇಕು ರೊಕ್ಕ 

ಎಷ್ಟೊತ್ತು ಕೂತರೂ ಗಿರಾಕಿಲ್ಲ ಹತ್ತಿತು ಜೀವಕ 

ಹ್ಯಾಂಗ ಮಾಡಲಿ ಎಂಬುವ ಚಿಂತಿ ಆಯಿತು ಮನಕ 

ಹೋಗದೆ ನಿಂತರ ಚೆಂದಯ್ಯ ಒದ್ದು ಮುರಿತಾನ ಸೊಣಕ 
ಕಲ್ಯಾಣ ನಾಡಿನ ಬಲ್ಲಿದ ಬಸವ ಎಲ್ಲಾ ಶರಣರು ಕೂಡಿಕೊಮಡು 
ಭಕ್ತರ ಗತಿ ನೋಡಲಾಕ ಬಂದಾನ ಬಜಾರಕ 

ಲಿಂಗಯ್ಯ ಒಣಮಾರಿ ಮಾಡಿ ಕೂತಾನ ವ್ಯಾಪಾರಿಲ್ಲದಕ 


೨೦೮ ನುಲಿಯ ಚಂದಯ್ಯ 


ಅಂತಃಕರಣದಿ ಶರಣಮಾಡಿ ಕೇಳ್ಕಾನ ಲಿಂಗಕ್ಕ 

ನನ್ನಕಿ೦ತ ಕಿರಿಯರಿಲ್ಲ ಭಕ್ತರಿಗಿಂತ ಹಿರಿಯರಿಲ್ಲ 

ಭಕ್ತರ ಬಲಿಗೆ ಬಿದ್ದು ನಾನು ನಿಂತಿನಿ ದುಡುಯುದಕ 
ತಪ್ಪಿನಡದರ ಚೆಂದಯ್ಯಗ ನಾ ಏನು ಹೇಳಬೇಕ 

ಲಿ೦ಗಯ್ಯನ ಸ್ಥಿತಿಯನು ನೊಡಿ! ಬಸವ ಲಗುಮಾಡಿ | 
ಹಣಕೊಡುವೆ ನಡಿಸ ಮನಿಕಡಿ । ಲಿಮಗಯ್ಯ ಹೊರಟ ಗಡಿಬಿಡಿ 


ಗಂಟ ಕಟ್ಟಿಕೊಟ್ಟ ಕಾಳುಕಡಿ | ಬಂಗಾರದ ತುಕಡಿ 

ರೊಕ್ಕ ರೂಪಾಯಿ ಅರಿವೆ ಅಂಚಡಿ | ಹೊತ್ತುನಡೆದ ಚೆಂದಯ್ಯನ ಕಡಿ 
ಚೆಂದಯ್ಯ ಲಿಂಗಯ್ಯನ ನೋಡಿ! ಕಣ್ಣಲಿ ಕಿಡಿಕಿಡಿ 

ಸಿಟ್ಟಿನಿಂದ ಬಂದ ಲಗುಮಾಡಿ। ತಂದೀದಿ ಇವನ ತುಡುಗು ಮಾಡಿ 
ಲಿಂಗಯ್ಯ ಹೇಳತಾನ ಥರಥರ ನಡುಗಿ ಬಸವಣ್ಣ ಕೊಟ್ಟಾನ ತಾಬೇಕಾಗಿ 
ಅಡಗಿ ಮಾಡಿ ನಡಿಸಬೇಕು ದಾಸೋಹ ಅಂದಾರ 

ಅದಕ ಚೆಂದಯ್ಯ ಅಮತಾನ ಬಸವಗ ರೊಕ್ಕದ ಸೊಕ್ಕ ಬಮದರ 
ಅವನ ಮನಿಮುಂದ ನೀನು ಎಲ್ಲಿಯಾರೆ ಒಯ್ದು ಸುರುವು ಅಂದಾರ 


ದುಡಿಸಳಾರದೆ ತಂದ ಹಣ ಸಾಲಕ್ಕಿಂತ ಕೀಳು ಅಂತ 
ತಡಮಾಡದೆ ಹೋಗಿ ಹೇಳು ಆ ಬಸವಗ। 

ದುಡಿದ ಹಗ್ಗದ ಬೆಲೆಯೇ ಸಾರ್ಥಕ ಸತ್ಯವಂತರಿಗೆ 

ರೊಕ್ಕದ ಮದ ಏರಿದರೆ ನಡೆಯದು ನಮಗ 

ಇಷ್ಟು ಅಂದಕೂಡಲೆ ಲಿಂಗಯ್ಯ ಗಾಬರ್ಯಾಗಿ ಓಡತಾನ। 

ಹೋಗಿ ನಡದ ಸುದ್ದಿ ತಿಳಿಸ್ಕಾನ ಅಣ್ಣ ಬಸವಗ 

ಬಸವಣ್ಣ ತಾನೇ ಅಂದ ಸತ್ಯಶರಣ ಚೆಂದಯ್ಯಗ 

ಬಸವಣ್ಣ ಸಹಿತ ಶರಣರಗೂಡಿ ಚೆಂದಯ್ಯಮ ನೇಮವ ನೋಡಿ 
ಅ೦ಗಕ ಲಿಂಗ ಸಂಗಮಾಡಲು ಕೇಳ್ಕಾರ ಚೆ೦ದಯ್ಯಗ 


ಜನಪದರ ದೃಷ್ಟಿಯಲ್ಲಿ ನುಲಿಯ ಚಂದಯ್ಯ ೨೦೯ 


ಆಗ ಅಂಗಸತಿ ಲಿಂಗಪತಿ ಬೇಕು ಮೊದಲಿಗೆ 

ಅಂಗ ತಾನೇ ಲಿಂಗವಾದಮ್ಕಾಲ ಮತ್ತ್ಯಾಕ ಲಿಂಗ 

ಕಣ್ಣಿಗಿ ಕಾಣದ ಗುರಿತಾಗಲು ನಡುವೆ ಒಂದು ಗುರ್ತಬೇಕ। 
ಅದಕ್ಕಾಗಿ ಲಿ೦ಗ ಬೇಕು ನಮ್ಮ ಕೊರಳಾಗ 

ಲಿಂಗದ ಮ್ಯಾಲ ಮನಸಿಟ್ಟು ಹೊರಗಿನ ವ್ಯಾಪಾರ ಮರಿಲಾಕ 
ಹೃದಯದಲ್ಲಿ ಇದ್ದ ಆತ್ಮಾ ಅರಳಿದಾಗ ಅಂತರಾತ್ಮಾ 
ಕೂಡಿದಾಗ ಪರಮಾತ್ಮ ಅಂತ ಆಧ್ಯಾತ್ಮದಾಗ 

ಅರಳುವ ಅಂತರಾತ್ಮನೆ ಇಷ್ಟಲಿಂಗ ದೇಹದಮ್ಯಾಗ 
ಪರಮಾತ್ಮನನು ಕೂಡಿಸುವವನೇ ಸಂಗಮಲಿಂಗ 

ಇಷ್ಟು ತತ್ವ ಬಸವಣ್ಣನವರು ಚೆ೦ಂದಯ್ಯನಿಂದ ಕೇಳುವಾಗ 
ಕೂಡಲಸಂಗಮ ಲಿಂಗವೆ ಪ್ರತ್ಯಕ್ಷ ಆಗಿ ಎದುರಿಗೆ 
ಚೆ೦ದಯ್ಯನ ಅಪ್ಪಿಕೊಂಡು ೦ಆಯವಾದ ಅವನ ಭಕ್ತಿ 


ಲಿಂಗಯ್ಯ ಚಂದಯ್ಯರ ಕತೆ | ಒಪ್ಪುವದಿಲ್ಲ ಜನತೆ 
ವಿಜ್ಞಾನಿಗಳ ಮನಸಿಗೆ | ಲಿಂಗಯ್ಯ ಆಡಿದ ಮಾತಿಗಿ 
ವಿಶ್ವವ್ಯಾಪಿ ಪರಮಾತ್ಮನ /ಗುರುತ ಗೋಲ ಲಿಂಗಂತ 
ಆಕಾಶ ಬಣ್ಣ ನೀಲವಾಗಿ । ಏಕಾಕಾರದ ನಿಧಿಧ್ಯಾಸಾಗಿ 
ಜೀವಭಾವದ ವ್ಯವಹಾರವೆಲ್ಲ ಮರೆತ । ವಿಶ್ವತುಂಬ ಬೆರೆತ 
ವಿಶ್ವವೆಲ್ಲ ತಾನೇತಾನಾಗಿ । ಮುಕ್ತಣಾಗು ತನ್ಮಯನಾಗಿ 
ಮೂಲತತ್ವ ತಿಳಿಸಿದಂಥ ವಾಲಿ ಶರಣರ ಸಣ್ಣ ಕಥಾ 
ಹಣ್ಣ ,ಮಾಡಿ ತಿಳಿಯಬೇಕು ತಾವೇ ಸರ್ವರೂ 

ಎಲ್ಲರಿಗೆ ಮಾಡಿ ಹೇಳತಾನ ತನ್ನ ನಮಸ್ಕಾರ 

ಗೀಗೀ ಮೇಳ ಕಟ್ಟಿದ ನಾಲ್ವರಿವರು ಸಾಲೋಟಗಿಯವರು. 


೨೧೦ ನುಲಿಯ ಚಂದಯ್ಯ 


ನುಲುಗೆ ಚಂದಯ್ಯ 


ತಂದನ್ನ ತಾನಾನಾ ತಂದನಾನಾ ತಾನಾನಾ 
ತಂದನ್ನ ತಾನ ತಂದೇನಾನಾ ತಂದನ್ನ | ಸೊಲ್ಲು | 


ಬಸವಣ್ಣೋರ್‌ ಮಠದಲ್ಲಿ ಯಾರ್ಯಾರು ಶರಣಾರು 
ನುಲುಗೆ ಚಂದಯ್ಯ ಘನಶರಣ ತಂದನ್ನ 
ತಂದನ್ನ ತಾನ ತಂದೇನಾನಾ- ತಂದನ್ನ । 


ನುಲುಗೆ ಚಂದಯ್ಯನವರು ದಾಸೋಗ ನಡೆಸುವರು 
ಸತ್ಯ ಶರಣರೀಗೆ ದುಡದಿಂದ। 


ಬಿತ್ತಗಿಲ್ಲ ಬೆಳೆಯೋಗಿಲ್ಲ ಬೆಳದ ನಾರೂ ಬೇರ 
ತಂದು ಹಗ್ಗಾವ ಹೊಸಿಯುತ್ತಾರೆ। 


ಅಂಬು ಬಳ್ಳಿಗಳಿಂದ ಹಗ್ಗಗಳ ಹೊಸೆದೀಕೊಂಡು 
ಮಾರಿ ದಾಸೋಗವ ನಡೆಸುತ್ತಾರೆ | 


ಕಾಡಿಗೆ ಹೋದರಂತೆ ಅಂಬುಗಳ ಇಳುಕಿದರಂತೆ 
ಹೊರೆಯ ಕಟ್ಟಿದರು ಚನ್ನಯ್ಯ 


ಹೊರುವನ್ನೆ ಹೊತ್ತಿಕೊಂಡು ಊರಿಗೆ ಬರುವಾಗ 
ದಣುವಿನ ದಾನ ತಡೆಯನಾದ್ದೆ । 


ಗಂಗೆ ಸದುಪರುಕೆ ಒಂದು ಲಿಂಗಪ್ಪನ ಬಿಚ್ಚಿ ಆಗ 
ಅಂಗೈಲಿ ಇರಿಸಿಕೊಂಡು ಪೂಜಿಸುತಾರೆ। 


ಪೂಜೆಗಳ ಮಾಡುವಾಗ ಅಂಗೈನ ಲಿಂಗಪ್ಪ 
ಗಂಗೆವೊಳುಗೆ ಮುಳುಗಿ ಹೋಗುತಾನೆ । 


ಬಾರೋ ಲಿಂಗಪ್ಪ ನೀನು ಎಷ್ಟೋತ್ತೊ ಜಪತಪ 
ಮಾಡುವಂತ ಶಿವಪೂಜೆ ನಿಂತೋದೊ। 


ಜನಪದರ ದೃಷ್ಟಿಯಲ್ಲಿ ನುಲಿಯ ಚಂದಯ್ಯ ೨೧೧ 


ಚಂದಯ್ಯ ಕರಿಯುವಾಗ ಲಿಂಗಯ್ಯ ಬರುನಿಲ್ಲ 
ಹಾಸ್ಯ ಮಾಡೀದ ಲಿಂಗಯ್ಯನವರು । 


ಬಾರಪ್ಪ ಲಿಂಗಯ್ಯ ಬಾಯಾರಿಕೆ ನನಗೆ 
ನೀ ಬರದೆ ನಾಣು ನೀರ ಕುಡಿಯಲಾರೆ| 


ಬರದೆ ನೀರನ್ನು ನಾನು ಕುಡಿಲಾರೆ ಲಿಂಗಯ್ಯ 
ಬರಬೇಕು ಬ್ಯಾಗನೆ ಅನ್ನುತಾನೆ | 


ಚಂದಯ್ಯ ಕರುದಾರು ಲಿಂಗಯ್ಯ ಬರನಿಲ್ಲ 
ಬರದಿದ್ರೆ ನಾನು ಹೋಗುತಿನಿ। 


ಹಂಗಂದ ಚಂದಯ್ಯ ಹೊರುವನ್ನೆ ಹೊತ್ತೀಕೊಂಡು 
ಊರೀಗೆ ಸಾಗಿ ಬರುತಾರೆ | 


ಊರನ್ನು ಸೇರಿದಾರು ಗುರುಮಠಕೆ ಬಂದಾರು 
ಹೊರೆಯನ್ನು ಕೆಳಗೆ ಇಳ್ದುತಾರೆ | 


ನೀರಿನಿಂದ ಲಿಂಗಯ್ಯ ತಾನಾಗಿ ಈಚೆಗೆ ಬಂದು 
ತಡಕೀದ ತನ್ನ ಒಡೆಯಾರ। 


ಒಡೆಯಾರು ಹೋದಾರೆಂದು ಗಾಬರಿ ಪಟುಕೊಂಡು 
ಓಡಿ ಬಂದಾನು ಲಿಂಗಯ್ಯ | 


ಓಡಿ ಬಂದಾರಂತೆ ಲಿಂಗಯ್ಯ ಆ ಊರ್ಲೆ 
ಬಾಗುಲಲ್ಲಿ ಬಗ್ಗಿ ನೋಡುತಾನೆ। 


ಭಯವಾಗಿ ಬಾಗಲಲ್ಲಿ ನಿಂತುಕೊಂಡು ಲಿಂಗಯ್ಯ 
ಅಲ್ಲೊಂದು ಯೋಚನೆ ಮಾಡುತಾನೆ । | 


ಸುಮ್ಮನೆ ಇರುವಾದು ನನಗೆ ಸರಿಯಿಲ್ಲವೆಂದು 
ಹಂಬುಗಳ ಹೊಸ್ತು ಹಗ್ಗ ಮಾಡುತಾನೆ । 


೨೧ಿಪಿ: ನುಲಿಯ ಚಂದಯ್ಯ 


ಹೊಸ್ಟು ಹಗ್ಗವ ಮಾಡಿ ಹೊತ್ತುಗೊಂಡು ಲಿಂಗಯ್ಯ 
ಬೀದಿಬೀದಿಗಾಣೆ ಮಾರುತಾನೆ | 


ಒಂದು ಹಗ್ಗಕೆ ಸ್ವಾಮಿ ಒಂದು ಹಣ ಅನುಶ್ಚೇಳಿ 
ಎಲ್ಲಾನು ಬೆಲೆಯ ಮಾಡುತಾನೆ। 


ಹಗ್ಗವನೆ ಮಾರಿಕೊಂಡು ದುಡ್ಡನ್ನೆ ತಗದಿಕೊಂಡು 
ತಮ್ಮ ಗುರುವಿನ ಬಳುಗೆ ಬರುತಾನೆ! 


ಕೊನ್ನಿ ಗುರುಗಳೆ ನಿಮ್ಮ ಹಗ್ಗಾದ ದುಡ್ಡನೆಂದು 
ಲಿಂಗಯ್ಯ ಒಡೆಯರಿಗೆ ಕೊಡಲೋದ।! 


ಕೈಬಿಟ್ಟು ಹೋದವನು ತಿರಿಯಾಗಿ ಬರಬವುದ ? 
ನೀನು-ನನ್ನ ಮನೆಯಲ್ಲಿ ಇರಬ್ಯಾಡ | 


ನನ್ನ ಮನೆಯಲ್ಲಿ ಇರಬ್ಯಾಡ ಲಿಂಗಯ್ಯ 
ಅನುತ್ನೇಳಿ ಆಚೆಗೆ ನೂಕುತಾರೆ । 


ನಾಣು ಮಾಡಿದ ತೆಪ್ಪ ಕ್ರಮಿಸಿಕಾಯಲು ಬೇಕು 
ಇನ್ನಿಂಥ ತೆಪ್ಪ ನಾನು ಮಾಡದಿಲ್ಲ । 


ಮಾತಾಡಿ ಫಲುವಿಲ್ಲ ಹೋಗಪ್ಪ ಲಿಂಗಯ್ಯ 
ನನಮನೆಗೆ ನೀನು ಬರುಬ್ಯಾಡ | 


ನಿನಗೂವೆ ನನಗೂವೆ ಸೆಂಗಡವೆ ಕಳುದೋಯ್ತೆಂದು 
ಮನೆಯಿಂದ ಈಚೆಗೆ ನೂಕುತಾರೆ । 


ಆಗ ಲಿ೦ಗಯ್ಯನವರು ಬಸವಯ್ಗ ಪಾದಕ್ಕೆ 
ಶರಣು ಶರನಾರ್ಮಿ ಮಾಡುತಾರೆ! 


ಭಕ್ತುವಸ್ತ ಲಿಂಗಯ್ಯ ಏನು ಬ೦ದ್ಯಪ್ಪ ನೀನು 
ಹಂಗಂತ ಬಸವಣ್ಣ ಕೇಳುತಾರೆ | 


ಜನಪದರ ದೃಷ್ಟಿಯಲ್ಲಿ ನುಲಿಯ ಚಂದಯ್ಯ ೨೧೩ 


ಒಡೆಯರಿಗು ನನಗೂ ಹೊಡೆದಾಟವಾಗೀದೆ 
ನೀವು ಸಮ್ಮೀಯ ಮಾಡಬೇಕು! 


ನ್ಯಾ ಪಂಚಾಯ್ತಿ ಮಾಡಿ ಮನೆಗೆ ಸೇರಿಸಬೇಕು 
ಇದು ಒಂದು ಧರ್ಮ ನಿಮದೆಂದ! 


ದುಕ್ಕವನೆ ಮಾಡೂತ ಪ್ರಮತಾರ ಬೇಡೂತ 
ಬಿದ್ದು ಬೇಡಿದ ಲಿಂಗಯ್ಯ ಶರಣು | 


ಲಿಂಗಯ್ಯ ಮಾತೀನಂತೆ ಕಲ್ಯಾಣ ಬಸವಣ್ಣ 
ನುಲುಗೆ ಚಂದಯ್ಯ ಮನೆಗೆ ಬರುತಾರೆ। 


ನುಲುಗೆ ಚಂದಯ್ಯಮವರೆ ಬನ್ನಿ ಬ್ಯಾಗನೆ ಎಂದು 
ಬಸವಣ್ಣನವರು ಕರಿದಾರು!। 


ಗುರುಪಾದ ಬಂದಿತೆಂದು ದಡದಡನೆ ಓಡಿಬಂದು 
ಪಾದಕ್ಕೆ ಶರಣ ಮಾಡುತಾರೆ । 


ಯಾವಾಗ್ಲು ಇಲ್ಲ ಗುರುವೆ ಇಂದೇನು ಬಂದಿರಿ ಎಂದು 
ನುಲುಗೆ ಚಂದಯ್ಯ ಕೇಳುತಾರೆ 


ನಿಮುದೊಂದು ನ್ಯಾಯವಂತೆ ಹೊಡೆದಾಟವಾಯಿತಂತೆ 
ಲಿಂಗಯ್ಯ ಬಂದು ದೂಧ್ಲೇಳಿಕೊಂಡ | 


ಲಿಂಗಯ್ನೊಂದಿಗೆ ನೀವು ಕ್ಟೋಪಾವ ಮಾಡಲಾಗ್ಗು 
ಲಿಂಗಯ್ಯ ತೆಪ್ಪ ಮನ್ನಿಸಬೇಕು! 


ಲಿಂಗಯ್ಯ ತೆಪ್ಪುಗಳ ಮಾಪನ್ನೆ ಮಾಡಲುಬೇಕು : 
ಲಿಂಗಯ್ಯ ನಿಮ್ಮಲಿರಬೇಕು। 


೨೧೪ ನುಲಿಯ ಚಂದಯ್ಯ 


ಗುರುವಾಡುದ ಮಾತೀಗೆ ತಿರಿಯಾಕಿ ಮಾತಾಡುದ್ರೆ 
ನನ್ನಂತ ಪಾಪಿ ಇನ್ನಿಲ್ಲ! 


ಅಣ್ಣಯ್ಯ ನಿಮ್ಮ ಮಾತ ನಾನು ಮೀರಲಾರೆ 
ನೆತ್ತಿಮ್ಯಾಲೊತುಕೊಂಡೆ ನಿಮಮಾತ | 


ಲಿಂಗಯ್ಯ ನೀನಿನ್ನು ತಪ್ಪಿ ಬಾಳಲಿ ಬ್ಯಾಡ 
ಹಂಗಂದ್ರು ಅಣ್ಣ ಬಸವಣ್ಣ | 


ನಿನಗಿಂತ ನಿನ್ನ ಶರಣಾರೆ ಹೆಚ್ಚು ಕಾಣೊ 
ಶರಣಾರ ಆಗ್ಗೆ ಮೀರಲಿ ಬ್ಯಾಡ | 


ಗುರುವಾಡೀದ ಮಾತ್ಗೆ ನುಲುಗೆ ಚಂದಯ್ಯನೋರು 
ಲಿಂಗಯ್ಯ ಮನೆಗೆ ಕರುಕೊಂಡ | 


ಲಿಂಗಯ್ಯ ಪಾದಕ್ಕೆ ಜಂಗಮರ ಪಾದಕ್ಕೆ 
ಲಿಂಗವಂತರ ಪಾದ್ಯ ಶರಣಾರ್ತಿ 

ಪಾಲ್ಕುರಿಕೆ ಸೋಮನಾಥನ ಬಸವಪುರಾಣ, ಅನುವಾದ: ಡಾ. ಪಿ.ವಿ. 
ನಾರಾಯಣ, ಪ್ರ ವಸಂತ ಎಂಟರ್‌ಪ್ರೈಸಸ್‌, ನಂ. 224, 4ನೇ ಮುಖ್ಯರಸ್ತೆ, 
3ನೇ ಅಡ್ಡರಸ್ತೆ, ಚಾಮರಾಜಪೇಟೆ, ಬೆಂಗಳೂರು-450018 


ಅವಿರಳ ಜ್ಞಾನಿ ಚನ್ನಬಸವಣ್ಣ, ಲೇ: ಡಾ. ಎಚ್‌. ತಿಪ್ಪೇರುದ್ರಸ್ವಾಮಿ, ಪ 
ಡಿ.ವಿ.ಕೆ. ಮೂರ್ತಿ ಪ್ರಕಾಶನ, ಕೃಷ್ಣಮೂರ್ತಿಪುರಂ, ಮೈಸೂರು-4 


೨೧೮ ನುಲಿಯ ಚಂದಯ್ಯ 


31. 


32 


33. 


34, 


35. 


36. 


£7 
38. 


39. 


40. 


4]. 


ಶ್ರೀ ಸಿದ್ಧನಂಜೇಶ ವಿರಚಿತ ಶ್ರೀ ಗುರುರಾಜ ಚಾರಿತ್ರ, ಸಂ. ಸಂಶಿ. 
ಭೂಸನೂರಮಠ, ಪ್ರ ಶ್ರೀ ಮ.ನಿ.ಪ್ರ ಮೃತ್ಯುಂಜಯ ಸ್ವಾಮಿಗಳು, ಮುರುಘಾ 
ಮಠ, ಧಾರವಾಡ. 


ಸಂಪಾದನೆಯ ಸೊಂಪು, ಎಸಳು ಮೂರು, ಕಾಯಕ ಸಂಪುಟ. ಲೇ: 
ಸೂರ್ಯಸಿಂಹಾಸನಾಧೀಶ್ವರ ಡಾ. ಜ.ಚ.ನಿ. ಪ್ರ: ಶ್ರೀಶೈಲ ಜಗದ್ಗುರು 


ನಿಡುಮಾಮಿಡಿ ಪುಸ್ತಕ ಭಂಡಾರ, ನಂ. 49. ಹ.ಭ. ಸಮಾಜ ರಸ್ತೆ 
ಬಸವನಗುಡಿ, ಬೆಂಗಳೂರು-4 


ಕಟ್ಟಿಗೆಹಳ್ಳಿ ಸಿದ್ಧಲಿ೦ಗಸ್ಥಾಮಿ ಸಂಗ್ರಹಿತ ಸಂಪಾದನೆಯ ಸಾರಾಮೃತ. ಸಂ: 
ಡಾ. ಬಿ.ಆರ್‌. ಹಿರೇಮಠ, ವೀರಶೈವ ಅಧ್ಯಯನ ಸಂಸ್ಥೆ, ಶ್ರೀ ಜಗದ್ಗುರು 
ತೋಂಟದಾರ್ಯ ಸಂಸ್ಥಾನಮಠ, ಗದಗ. 


ಶೂನ್ಯಸಂಪಾದನೆ, ವಿವಿಧ ಲೇಖಕರು, ಸಂ: ಗಿರಡ್ಡಿ ಗೋವಿಂದರಾಜ, 
ಅಖಿಲ ಭಾರತ ಶರಣ ಸಾಹಿತ್ಯ ಪರಿಷತ್ತು, ಮೈಸೂರು. 


ಉತ್ತರ ದೇಶದ ಬಸವಲಿಂಗ ವಿರಚಿತ ಬಸವೇಶ್ವರ ಪುರಾಣದ ಕಥಾಸಾಗರ, 
ಸಂ: ಉಪಾಪತಿ ಎಸ್‌. ಕನ್ನಡ ಅಧ್ಯಯನ ಸಂಸ್ಥೆ, ಮೈಸೂರು ವಿ.ವಿ. 

ಸಂಪಾದನೆಯ ಪ್ರರ್ವತೇಶ ವಿರಚಿತ ಚತುರಾಚಾರ್ಯ ಚಾರಿತ್ರ, ಸಂ: 
ಬಸವಾರಾಧ್ಯ ಎನ್‌. ಕನ್ನಡ ಅಧ್ಯಯನ ಸಂಸ್ಥೆ, ಮೈಸೂರು ವಿ.ವಿ. ಮೈಸೂರು. 
ಚಿಕ್ಕನಂಜೇಶ ವಿರಚಿತ ರಾಘವಾಂಕ ಚರಿತ್ರೆ. ಸಂ. ಮಾಳವಾಡ ಎಸ್‌.ಎಸ್‌. 


ಶಿವಶರಣ ಕಥಾರತ್ನಕೋಶ. ಲೇ. ತ.ಸು. ಶ್ಯಾಮರಾವ. ತಳುಕಿನ ವೆಂಕಣ್ಣಯ್ಯ 
ಸ್ಮಾರಕ ಗ್ರಂಥಮಾಲೆ, ಮೈಸೂರು. 

ಗರಣಿಯ ಬಸವಲಿಂಗ ವಿರಚಿತ ಬಸವೇಶ್ವರನ ಕಾವ್ಯ, ಸಂ: ಹ.ಕ. ರಾಜೇಗೌಡ, 
ಪ್ರ: ಕನ್ನಡ ಅಧ್ಯಯನ ಸಂಸ್ಥೆ ಮೈಸೂರು ವಿಶ್ವವಿದ್ಯಾನಿಲಯ. 
ಕಾಯಕಜೀವಿ ಶಿವಶರಣ ನುಲಿಯ ಚಂದಯ್ಯ, ವಿವಿಧ ಲೇ: ಸಂ: ರಘುಶಂಕ 
ಭಾತಂಬ್ರಾ, ಪ್ರ ಸೂರ್ಯ ಶಶಿ ಪ್ರಕಾಶನ, ಶಿವನಗರ, ಬಸವಕಲ್ಯಾಣ- 
585327 

ಶ್ರೀ ಶೀಲಸಂಪಾದನಾ ಮಠ, ಕಿರುಪರಿಚಯ, ಲೇ: ಸಂ. ಶ್ರೀ ಗುರುಕಂದ, 
ಪ್ರ ಜಾಗತಿಕ ಅನುಭಾವ ಸಾಹಿತ್ಯ ಪರಿಷತ್ತು, ಶ್ರೀ ಶೀಲಸಂಪಾದನಾ ಮಠ, 
ಗೋಣಿಬೀಡು, ಭದ್ರಾವತಿ ತಾಲ್ಲೂಕು, ಶಿವಮೊಗ್ಗ ಜಿಲ್ಲೆ. 


ಗಂಥಯಣ ೨೧೯ 


42. ಲಕ್ಕಣ್ಣ ದಂಡೇಶ ವಿರಚಿತ ಶಿವತತ್ತ್ವ ಚಿಂತಾಮಣಿ ಸಂ: ಬಸಪ್ಪ ಎಸ್‌. ಪ್ರ 
ಪ್ರಾಚ್ಯವಿದ್ಯಾ ಸಂಶೋಧನಾಲಯ, ಮೈಸೂರು 


43. ಶಾಂತಲಿಂಗ ದೇಶಿಕ ಕೃತ ಭೈರವೇಶ್ವರ ಕಾವ್ಯದ ಕಥಾಮಣಿ ಸೂತ್ರ ರತ್ನಾಕರ 
ಭಾಗ 2, ಸಂ: ಡಾ. ಆರ್‌.ಸಿ. ಹಿರೇಮಠ 


44, ಮತ್ತು ಡಾ. ಎಂ.ಎಸ್‌. ಸುಂಕಾಪುರ, ಪ್ರ ಕರ್ನಾಟಕ ವಿಶ್ವವಿದ್ಯಾಲಯ, 
ಧಾರವಾಡ. 


೨೨೦ ನುಲಿಯ ಚಂದಯ್ಯ 


1 ಕಲ್ಯಾಣಕ್ಕೆ ಬರುವ ಮೊದಲು ಚಂದಯ್ಯನವರು ಇದ್ದ ಶಿವಣಗಿಯಲ್ಲಿ ಹೊಸದಾಗಿ 
ಕಟ್ಟಿಸಿದ ನುಲಿಯ ಚಂದಯ್ಯನವರ ಗುಡಿ ಮತ್ತು ಪುರಾತನ ಚಂದಯ್ಯ ಮಂಟಪದ 
ಮುಂಭಾಗ. 


2 ಹೊಸದಾಗಿ ಕಟ್ಟಿಸಿದ ಚಂದಯ್ಯನವರ ಗುಡಿ ಮತ್ತು ಗುಡಿಯ ಪಕ್ಕದಲ್ಲಿರುವ 
ಚಂದಯ್ಯ ಮಂಟಪ. 


4 ಬಸವಕಲ್ಯಾಣದ ತ್ರಿಪುರಾಂತ ಕೆರೆಯ ದಡದಲ್ಲಿರುವ ನುಲಿಯ ಚಂದಯ್ಯನವರ 
ಗವಿಯ ಆಧುನಿಕ ಹೆಬ್ಬಾಗಿಲು. 


೨೨೪ ನುಲಿಯ ಚಂದಯ್ದ 
ಛು 


6 ಚಂದಯ್ಯನವರ ಗವಿಯ ಮುಂದೆ ನಿರ್ಮಿಸಿರುವ ಮಂಟಪ. 


ಛಾಯಾಚಿತ್ರಗಳು ೨೨೫ 


ನವರ ಉಬ್ಬು ಶಿಲಾಮೂರ್ತಿಯ ಜೊತೆ ಶಿವ ಪಾವರ್ತಿಯರ 
ಮೂರ್ತಿಗಳು. 


11 ಉಳವಿಯ ದಟ್ಟ ಅರಣ್ಯದಲ್ಲಿ ಇರುವ ಹರಳಯ್ಯನವರ ಚಿಲುಮೆ. ಇದರ 
ಸುತ್ತಮುತ್ತ ಅರಣ್ಯದಲ್ಲಿ ಶರಣರು ಕಷ್ಟಪಟ್ಟು ಬದುಕುತ್ತ ವಚನಕಟ್ಟುಗಳ ರಕ್ಷಣೆ 
ಮಾಡಿದರು. ಕಲ್ಯಾಣದಲ್ಲಿ ಶರಣರ ಹತ್ಯಾಕಾಂಡ ನಡೆದ ಸಂದರ್ಭದಲ್ಲಿ ವಚನಕಟ್ಟುಗಳ 
ರಕ್ಷಣೆಗಾಗಿ ಅನೇಕ ಶರಣರು ಅಕ್ಕನಾಗಮ್ಮ ಮತ್ತು ಚೆನ್ನಬಸವಣ್ಣನವರ ಜೊತೆ 
ಉಳವಿಗೆ ಬಂದರು. ಅಲ್ಲಿನ ಪ್ರತಿಕೂಲ ವಾತಾವರಣದಿಂದಾಗಿ ಅನೇಕ ಶರಣರು 
ಅಲ್ಲಿಯೆ ಲಿಂಗೈಕ್ಯರಾದರು. ಚೆನ್ನಬಸವಣ್ಣನವರು ಲಿಂಗೈಕ್ಯವಾದ ನಂತರ 
ಅಕ್ಕನಾಗಮ್ಮನವರ ಜೊತೆ ಚಂದಯ್ಯ ಮುಂತಾದವರು ಇಂದಿನ ಶಿವಮೊಗ್ಗ ಜಿಲ್ಲೆಯ 
ಭದ್ರಾವತಿ ತಾಲ್ಲೂಕಿನ ಗೋಣಿಬೀಡಿನಲ್ಲಿರುವ ಶೀಲಸಂಪಾದನಾ ಮಠಕ್ಕೆ ಹೋದರು. 


i ಸಟಗ 


12 ಭದ್ರಾವತಿ ತಾಲ್ಲೂಕು ಗೋಣಿಬೀಡಿನಲ್ಲಿರುವ ನವೀಕೃತ ಶೀಲಸಂಪಾದನಾ ಮಠ 


೨೨೮ ನುಲಿಯ ಚಂದಯ್ದ 
ಲು 


13 ಶೀಲಸಂಪಾದನಾ ಮಠದ ಹಿಂದುಗಡೆ. ಅಕ್ಕನಾಗಮ್ಮನವರು 
ಕುಳಿತುಕೊಳ್ಳುತ್ತಿದ್ದ ಕಟ್ಟೆ 


14 ತರೀಕೆರೆ ಪಟ್ಟಣಕ್ಕೆ ಹೊಂದಿಕೊಂಡಿರುವ ಎಣ್ಣೆಹೊಳೆ ಶೀಲಸಂಪಾದನಾ 
ಶಾಖಾಮಠ. ಅಕ್ಕನಾಗಮ್ಮನವರು ತಮ್ಮ ಕೊನೆಯದಿನಗಳನ್ನು ಅಲ್ಲ ಕಳೆದರು. 


ಛಾಯಾಚಿತ್ರಗಳು ೨೨೯ 


Nd 


16 ತರೀಕೆರೆ ತಾಲ್ಲೂಕು ಲಿಂಗದಳ್ಳಿ ಹೋಬಳಿಯಲ್ಲಿರುವ ನಂದಿ ಗ್ರಾಮದಲ್ಲಿನ 


ದೇವಾಲಯ ಸಂಕೀರ್ಣ. 


೨೩೦ 


17 ನಂದಿ ಸಿದ್ದೇಶ್ವರಸ್ವಾಮಿ ಗ ೯ಗೃಹ. 


18 ಸಿದ್ದೇಶ್ವರಸ್ವಾಮಿ ದೇವಸ್ಥಾನದ ಆವರಣದ ಒಳಗಡೆ ಇರುವ ನುಲಿಯ 
ಚಂದಯ್ಯನವರ ಭಿತ್ತಿಚಿತ್ರ 


ಛಾಯಾಚಿತ್ರಗಳು ೨೩) 


ವ 


19 ನಂದಿ ಸಿದ್ದೇಶ್ವರಸ್ವಾಮಿ ದೇವಸ್ಥಾನದ ಆವರಣದಲ್ಲಿ ಇಟ್ಟಿರುವ ಶಿಲಾಶಾಸನಗಳು. 


20 ಹೊಳಲಕೆರೆ ತಾಲ್ಲೂಕು ರಾಮಗಿರಿ ಹೋಬಳಿ ಆರ್‌. ನುಲೇನೂರ 
ಸಮೀಪದಲ್ಲಿರುವ ದುಮ್ಮಿ ಗ್ರಾಮದಲ್ಲಿ ಹೊಸದಾಗಿ ನಿರ್ಮಿಸಿದ ಹೆಬ್ಬಾಗಿಲು. ಈ ಗ್ರಾಮ 
ದುಮ್ಮಿರಾಯನ ರಾಜಧಾನಿಯಾಗಿತ್ತು. ಈತನ ರಾಣಿ ಪದ್ಮಾವತಿ ನುಲಿಯ 
ಚಂದಯ್ಯನವರ ಶಿಷ್ಯಯಾಗಿದ್ದಳು. ಚಂದಯ್ಯನವರು ಕೆಲವು ಕಾಲ ಇಲ್ಲಿ ಉಳಿದಿದ್ದರು. 


೨೩೨ ನುಲಿಯ ಚಂದಯ್ಯ 


21 ಪುರಾತನ ಈಶ್ವರ ದೇವಾಲಯದ ಬಳಿಯಿಂದ ತೆಗೆದ ದುಮ್ಮಿ ಗ್ರಾಮದ ಚಿತ್ರ 


22 ದುಮ್ಮಿ ಗ್ರಾಮದಲ್ಲಿರುವ ಚೋಳರ ಕಾಲದ ನವೀಕೃತ ಈಶ್ವರ ದೆ 


1 


ಸ್ಯ Ww 


24 ಚಿತ್ರದುರ್ಗ ಜಿಲ್ಲೆ ಹೊಳಲಕೆರೆ ತಾಲ್ಲೂಕು ರಾಮಗಿರಿ ಹೋಬಳಿಯಲ್ಲಿರುವ 
ಆರ್‌. ನುಲೇನೂರ ಗ್ರಾಮದಲಿ ದುಮ್ಮಿರಾಯನ ರಾಣಿ ಪದ್ಮಾವತಿ ಕಟ್ಟಿಸಿರುವ ಕೆರೆ. 
ಆಕೆಯ ತವರುಮನೆಯ ಗ್ರಾಮವಿದು. 


೨೩೪ ನುಲಿಯ ಚಂದಯ್ದ 


25 ಕೆರೆಯ ದಂಡೆಯ ಮೇಲಿರುವ ಚಂದಯ್ಯನವರ ನವೀಕೃತ ಸಮಾಧಿ 
ಮತ್ತು ಮಂಟಪ. 


27 ಚಂದಯ್ಯನವರ ಸಮಾಧಿ 
ಮಂದಿರದ ಹೊರಗೆ ಇಟ್ಟಿರುವ ಮಾಸಿದ 
ಶಿಲಾಶಾಸನ. 


28 ಪದ್ಮಾವತಿ ಕೆರೆಯ ಇನ್ನೊಂದು ದಂಡೆಯಲ್ಲಿರುವ ಚಂದಯ್ಯನವರ ಬಾವಿ. 


೨೩೬ ನುಲಿಯ ಚಂದಯ್ಯ 


29 ಆರ್‌. ನುಲೇನೂರಿನಲ್ಲಿ ' 
ಚಂದಯ್ಯನವರ ಸಮಾಧಿಯನ್ನು 
ಮೊದಲಿಗೆ 1956ರಲ್ಲಿ 
ಗುರುತಿಸಿದವರು ನುಲೇನೂರು 
ಚೇರಮನ್‌ ಆಗಿದ್ದ ಜಿ.ಕೆ. 
ನಾಗಪ್ಪನವರು. 


30 ಬನವಾಸಿಯ 
ಮಧುಕೇಶ್ವರ 
ದೇವಾಲಯದಲ್ಲಿ, 
ಹೊಸದಾಗಿ 16ನೇ 
ಶತಮಾನದಲ್ಲಿ 
ನಿರ್ಮಿಸಲಾದ ಸುಂದರ 
ತ್ರೈಲೋಕ್ಯ ಮಂಟಪದ 
ಪಟ್ಟಿಕೆಯಲ್ಲಿ ಕೆತ್ತಲಾದ 12 
ಮಂದಿ ಶರಣರ 
ಮೂರ್ತಿಗಳಲ್ಲಿ ನುಲಿಯ 
ಚಂದಯ್ಯನವರದು 
ಮೂರನೆಯ 
ಮೂರ್ತಿಯಾಗಿದೆ. 
ಮೂರ್ತಿಯ ಮೇಲೆ ನೂಲಿ 
ಚಂದಯ್ಯ ಎಂದು ಹೆಸರು 
ಕೆತ್ತಲಾಗಿದೆ. ಈ ಚಿತ್ರದಲ್ಲಿ 
ಮೊದಲನೆಯದು ನುಲಿಯ 
ಚಂದಯ್ಯನವರ ಮೂರ್ತಿ. 


ಛಾಯಾಚಿತ್ರಗಳು ೨೩೭ 


31 ರಾಜ್ಯಾದ್ಯಂತ ಏಕಕಾಲದಲ್ಲಿ ನೂಲ ಹುಣ್ಣಿಮೆ ದಿನದಂದು ನುಲಿಯ 
ಚಂದಯ್ಯನವರ ಜಯಂತಿಯನ್ನು ಆಚರಿಸುವಂತೆ ಕರೆ ನೀಡಿದ ಅಖಿಲ ಕರ್ನಾಟಕ 
ಕುಳುವ ಮಹಾ ಸಂಘ ರಿ.ಬೆಂ. (ಕೊರಮ-ಕೊರಚ-ಕೊರಚ ಸಮುದಾಯಗಳ 
ಒಕ್ಕೂಟ) ದ ಪದಾಧಿಕಾರಿಗಳು. ಚಿತ್ರ ಹಂಪಾಸಾಗರ. 


32 ನುಲಿಯ ಚಂದಯ್ಯನವರ ಕುರಿತು ಕ್ಷೇತ್ರಕಾರ್ಯ ಅಧ್ಯಯನಕ್ಕೆ ಸಹಕಾರ ನೀಡಿದ 
ಅಖಿಲ ಕರ್ನಾಟಕ ಕುಳುವ ಮಹಾ ಸಂಘದ ರಾಜ್ಯ ಪದಾಧಿಕಾರಿಗಳಾದ 
ಶ್ರೀ ಬಿ.ಎಸ್‌.ಆನಂದ್‌ಕುಮಾರ್‌, ಪ್ರಧಾನ ಕಾರ್ಯದರ್ಶಿ ಮತ್ತು ಶ್ರೀ ಕಿರಣ್‌ ಕುಮಾರ್‌ 


ಕೊತ್ತಗೆರೆ ಜಂಟಿ ಕಾರ್ಯದರ್ಶಿ ಅವರೊಂದಿಗೆ. 


೨೩೮ ನುಲಿಯ ಚಂದಯ್ಯ 


ಗುರುವಾದವನು ತನ್ನ ಶಿಷ್ಯ ಮತ್ತು ಲಿಂಗತತ್ವದ ಮಧ್ಯದ ಸೇತುವೆ ಮಾತ್ರ. ಶಿಷ್ಯ 
ಮತ್ತು ಲಿಂಗತತ್ನದ ಮಧ್ಯೆ ಸಂಬಂಧ ಕಲ್ಪಿಸುವುದು ಮಾತ್ರ ಆತ ಮಾಡಬೇಕಾದುದು. 
ಹಾಗೆ ಮಾಡುವ ಸಂದರ್ಭದಲ್ಲಿ ಗುರು ತಾನಿಲ್ಲದಂತಿರಬೇಕು. ಶಿಷ್ಯನ ಮೇಲೆ ಲಿಂಗತತ್ವದ 
ಪರಿಣಾಮವಾಗಬೇಕೆ ಹೊರತು ಗುರು ತಾ ವ್ಯಕ್ತಿಯಾಗಿ ಪರಿಣಾಮ ಬೀರಬಾರದು. ಶಿಷ್ಯ 
ಮತ್ತು ಲಿಂಗದ ಸಂಬಂಧವಾದಲ್ಲಿ ಲಿಂಗದ ಬಾಯಿ ಜಂಗಮ ಎಂಬ ಅರಿವು ಶಿಷ್ಯನಿಗೆ 
ಆಗುವುದು. ಆದುದರಿಂದ ಸಮಾಜ ಎಂಬ ದೇವರಿಗೆ ದಾಸೋಹಿಯಾಗಿ ಸೇವೆ 
ಸಲ್ಲಿಸುವುದಕ್ಕೆಂತ ಮಹತ್ವದ್ದಾದುದು ಬೇರೆ ಯಾವುದೂ ಇಲ್ಲ. ಅಂದರೆ ತ್ರಿವಿಧದಲ್ಲಿ 
ಜಂಗಮವೇ ಗುರು ಮತ್ತು ಲಿಂಗಕ್ಕಿಂತ ಮುಖ್ಯವಾದುದು. ಏಕೆಂದರೆ ಜಂಗಮ ಬಿಟ್ಟು 
ಗುರುವಾಗಲೀ ಲಿಂಗವಾಗಲೀ ಇಲ್ಲ. 

ಸಮಾಜವೇ ಲಿಂಗದ ಬಾಯಿ ಆಗಿರುವಾಗ ಸಮಾಜ ಬಿಟ್ಟು ಲಿಂಗ ಇದಯೆ? ಎಂಬ 
ಚಂದಯ್ಯನವರ ವಾದ ಅತ್ಯುನ್ನತ ಮಟ್ಟದ್ದಾಗಿದೆ. ದಯವೇ ಧರ್ಮದ ಮೂಲ ಎಂಬ 
ಬಸವವಾಣಿಯ ಸಾರಾಂಶವನ್ನೇ ಚಂದಯ್ಯನವರು ತಿಳಿಸಿದ್ದಾರೆ. ಸಮಾಜದಲ್ಲಿನ 
ನಿರ್ಗತಿಕರು, ಕಟ್ಟಿಕಡೆಯ ಮನುಷ್ಯರು, ದೀನದಲಿತರು ಮತ್ತು ಕಷ್ಟಸಹಿಷ್ಣು ಕಾಯಕ 
ಲಿಂಗದಿಂದ ಸೃಷ್ಟಿಯಾದ ಲಿಂಗತತ್ವವು ಜೀವಕಾರುಣ್ಯದ ಮೇಲೆ ನಿಂತಿದೆ. ಜೀವ 
ಕಾರುಣ್ಯವನ್ನು ಸಾಧಿಸದೆ ಏನನ್ನೂ ಸಾಧಿಸಲಿಕ್ಕಾಗದು. ಜೀವಕಾರುಣ್ಯ ಬಿಟ್ಟು ಸಾಧಿಸಿದ 
ಯಾವುದೇ ಸಾಧನೆ ಅರ್ಥಹೀನವಾಗುತ್ತದೆ. ಆದ್ದರಿಂದ ಚಂದೇಶ್ವರ ಲಿಂಗದ ದಯಾಭಾವ 
ಸದಾ ಜಾಗೃತವಾಗಿರುತ್ತದೆ. ಆದ್ದರಿಂದ ಜಂಗಮತ್ಯಪ್ತಿಯೆ ಲಿಂಗತೃಪ್ತಿ ಎಂಬುದರಲ್ಲಿ 
ಸಂದೇಹವಿಲ್ಲ. | 


ಸಮಾಜ ಕಲ್ಯಾಣ ಇಲಾಖೆ 
ಡಾ. ಬಿ.ಆರ್‌. ಅಂಬೇಡ್ಕರ್‌ ಸಂಶೋಧನಾ ಸಂಸ್ಥೆ 


ಪ ಡಾ. ಬಿ.ಆರ್‌, ಅಂಬೇಡ್ಕರ್‌ ಭವನ, ವಸಂತ ನಗರ, ಬೆಂಗಳೂರು 


